



پیری زاد

ہمیشہ اندیم

باب 1

ایک سرائیکی کہاوت ہے کہ میرے محبوب ایسے یکبارگی جدائی بہت تکلیف دہ ہوگی۔ تجھے مجھ سے ہچکڑنا ہی ہے تو دھیرے دھیرے قسطوں میں ہچکڑ..... اس بار کا موسم گرما بھی کچھ اسی سنگ دل محبوب جیسا روپ دھارے دھیرے دھیرے قسطوں میں ہچکڑنے کے جتن کر رہا تھا۔ تیز گرم تپتی دھوپ میں کولتار کی لمبی سنسان سڑک کسی سیاہ گلیشئر سے پکھلی ہوئی جھیل جیسی چمک رہی تھی۔ میرے پرانے فلیٹ جو توں کا تلوا نیچے سے کئی جگہ کھل چکا تھا لہذا ابلتا ہوا کولتار میرے پیروں میں انگارے بھر رہا تھا۔

اسکول کی چھٹی کے بعد گھر تک یہ راستے کا پل صراط مجھے ہر روز ہی پار کرنا ہوتا تھا۔ کتنی بار دبے لفظوں میں اماں کو جتا چکا تھا کہ میرے پیروں کے چھالے اب شمار کی حد سے نکلتے جا رہے تھے مگر نو بہن بھائیوں میں سے فریاد کا میرٹ نکالا جاتا تو میری عرضی کا چھٹا نمبر نکلتا تھا اور ابا کی تنخواہ بس اتنی تھی کہ وہ صرف اماں کی ہی سن سکتے تھے پھر بھی ہر پندرہ دن کے بعد گھر کے راشن کی کمی کا رونا شروع ہو جایا کرتا تھا۔ راستے میں گزرتے ہوئے مجھے حسب معمول چند لمحوں کے لیے بانا جو توں کی بڑی دوکان کے چھپر تلے سستانے کا موقع ملا میں نے ہمیشہ کی طرح مسرت بھرے تجسس کے ہاتھوں مجبور ہو کر دوکان کی شیشے کی دیوار سے پرے ہاتھوں کا کٹھورا بنا کر جھانکنا شروع کر دیا۔ اندر دوکان کا نوکر ایک میم صاب کو اس کی پسند کے سینڈل پہنا کر جانچ کر واپس ہوا تھا۔ کتنی پیاری تھی وہ گوری سی میم..... دودھ سی دھلی ہوئی..... آبشار کی جلتنگ کی مانند نکھری نکھری سی..... مگر میرے خیالات کا تسلسل جلد ہی ٹوٹ گیا کیونکہ شاید پہلے دوکان کے مالک اور پھر نوکر نے بھی مجھے دیکھ لیا تھا۔ نوکر تیزی سے دوکان سے باہر آیا اور مجھے حقارت بھرے لہجے میں جھڑکنے لگا۔

”اوئے لڑکے کتنی بار تجھ سے کہا ہے کہ یہاں شیشے کے پاس کھڑا نہ ہوا کر..... سارا شیشہ گندا کر دیا..... چل بھاگ یہاں سے..... ورنہ مار کھائے گا آج مجھ سے.....“

میں جلدی سے گھبرا کر اپنا بستہ سنبھالتے ہوئے وہاں سے آگے بڑھ گیا۔ یہ نفرت، یہ حقارت اور یہ رویہ میرے لیے کوئی نئی بات نہیں تھی۔ بچپن سے ہوش سنبھالتے ہی مجھے ہر طرف سے ایسے ہی تحقیر

آميز رویوں کا سامنا تھا۔ اور پھر لوگوں سے کیسا گندہ، شکوہ کیوں کر.....؟ میری صورت، میرا حلیہ ایسے ہی رویے، ایسی ہی حقارت اور نفرت کا متقاضی تھا۔

میں اپنے ماں باپ کا چھٹا بچہ تھا۔ ابا ایک شربت کی پیکنگ والی پرائیویٹ فیکٹری میں کام کرتے تھے۔ صبح سے شام تک بوتلوں کو گتے کے ڈبوں میں بند کر کے شام کو جب وہ گھر آتے تو ان کے غصے کا جن کھل چکا ہوتا..... اور ہم سب کہیں دیک کر باقی وقت گزارا کرتے تھے۔ قلیل تنخواہ، ضروریات، مہنگائی اوپر سے نو بچوں کی فوج..... کبھی کبھی مجھے ایسے لگتا تھا کہ یہ جو غریب ماں باپ ہوتے ہیں۔ یہ اپنی غربت کو بانٹنے کے لئے اپنا آنگن بچوں سے بھر لیتے ہیں..... یا پھر شاید یہ ان کا غربت سے کوئی انتقام ہوتا ہے۔

وہ سردیوں کی ایک طویل اور کٹھن رات تھی جب میرا جنم ہوا۔ دائی بتاتی تھیں کہ میری پیدائش کے وقت حسب معمول خوراک کی کمی کی وجہ سے اماں کی صحت اور طبیعت کافی بگڑی ہوئی تھی۔ نتیجہ میری صورت میں ایک کم زور، لاغر اور گہرے سانولے رنگ کا بچہ اس دنیا میں وارد ہوا۔ میرے باقی بہن بھائی پھر بھی کافی بہتر اور کھلی ہوئی گندی، رنگت لیے پیدا ہوئے تھے۔ پر نہ جانے قدرت نے یہ ساری سیاہی میرے مقدر کی دوات میں کیوں انڈلی تھی؟ چھوٹی خالہ کی اماں سے ہمیشہ ہی کچھ کھٹ پٹ چلتی رہتی تھی۔ لہذا انہیں تو جیسے موقع ہی مل گیا پھر سے طنز کے تیر چلانے کا، جھٹ سے بولیں ”آئے ہائے باجی..... یہ اتنا کالا کلونا سا بچہ کس پر چلا گیا..... لگتا ہے جیسے اماں کی رات آنگن میں اتر آئی ہو۔“ آس پاس کھڑی سبھی عورتیں زور سے قہقہہ مار کر ہنس پڑیں۔ اماں جو پہلے ہی میرے رنگ کی وجہ سے جلی بھنی پڑی تھیں، تمللا ہی تو گئیں اور جھٹ سے بولیں۔

”جیسا بھی ہے، ہے تو میری ہی اولاد..... اور بھی مجھے تو تمہاری اس بھینگلی بیٹی سے زیادہ ہی پیارا لگتا ہے.....“

اب جلنے کی باری خالہ کی تھی، تڑپ کر بولیں۔ ”ہاں ہاں..... بڑا کوہ قاف کا شہزادہ جنا ہے تم نے.....“

اماں بھلا کہاں پیچھے رہنے والی تھیں۔ پلٹ کر ترکی بہ ترکی حساب برابر کیا۔ ”ہاں..... میرے لیے تو کوہ قاف کا شہزادہ ہی ہے..... اور میں نے اس کا نام بھی شہزادوں جیسا سوچ رکھا ہے۔“ ”پری زاد“..... ہاں..... یہی نام ہوگا میرے بچے کا.....

”پری زاد“..... سبھی عورتیں زیر لب بڑبڑائیں اور کن اکھیوں سے ایک دوسرے کو اشارے کرتیں، اور معنی خیز مسکراہٹ لیے لیے کہتے باہر نکل گئیں۔

”پری پیکر سنا تھا..... یہ پری زاد بھلا کیا نام ہوا؟“

پس وہی دن تھا جب میری قسمت میں ہمیشہ کے لیے لوگوں کی نظر میں تسخّر، طنز اور حقارت لکھ

دی گئی تھی۔ کاش اس روز اماں چھوٹی خالہ کے طنز کے جواب میں خاموش رہتیں تو شاید میری زندگی اتنی تلخ نہ ہوتی۔ میری کالی گھٹاؤں جیسی رنگت، لاغر جسم اور غیر دل کش نین نقش والی مسکین سی صورت کا تعارف جب پری زاد کے نام سے کروایا جاتا تو اگلا سننے والا قہقہہ مارنے پر مجبور ہو جاتا تھا۔ مجھے یاد ہے جب مجھے پہلی جماعت میں داخل کروایا گیا تو استاد نے سب بچوں کو فردا فردا کھڑے کر کے ان کے نام پوچھے تھے۔ میری باری آئی تو میں نے کھڑے ہو کر معصومیت سے اپنا نام بتایا۔ ”پری زاد“ استاد چند لمحے حیرت سے میرے پرانے لباس اور حلیے کو دیکھتا رہا اور پھر مجھے دیکھ کر زور سے ہنس پڑا۔

”واہ شہزادے..... نام تو بڑا کمال رکھا ہے ماں باپ نے.....“

استاد کی بات پر باقی بچے بھی زور سے ہنس پڑے۔ تب مجھے سمجھ نہیں آیا تھا کہ آخر میرے نام میں ایسی کیا خامی ہے کہ جو بھی سنتا ہے، مذاق اڑاتا ہے۔ مگر پھر دھیرے دھیرے مجھے اس بات کا احساس ہوتا گیا کہ مسئلہ میرے نام کا نہیں..... میری صورت کا ہے۔ دھیرے دھیرے اسکول میں میرا نام بذات خود ایک مذاق بنتا چلا گیا اور پھر اسکول ہی کیا، گلی، محلے اور بازاروں میں جہاں بھی میرے نام کی شہرت پہنچتی، پہلے تو لوگ اچنبھے کا شکار ہو جاتے اور پھر مجھ پر نظر پڑتے ہی ان کی یہ حیرت ایک طنز یہ مسکراہٹ میں تبدیل ہو جاتی۔ مگر میں اس وقت ایک نا سمجھ بچہ اور معصوم تھا۔ میں یہ نہیں جانتا تھا کہ اس دوغلی دنیا میں انسان کا من چاہیے جتنا بھی میلا ہو، اس کا تن ضرور اجل ہونا چاہیے۔ بندے کے دل میں چاہیے کتنا ہی کھوٹ ہو اس کے چہرے اور صورت میں کوئی کھوٹ نہیں ہونا چاہیے۔ کیونکہ یہ دنیا ظاہر پرستوں کا ڈیرہ ہے..... روح کے اجلے پن اور خوبصورتی کو پر کھنے والی آنکھیں ان بے بصیرت لوگوں کے پاس کہاں.....؟ میری بد نصیبی کی داستان یہیں ختم نہیں ہوتی تھی۔ قدرت کے مذاق میرے ساتھ سنگین ترتب ہونے لگے جب شاید ڈھائی یا تین سال کی عمر سے ہی میرے من میں چھپی خوبصورتی کی چاہ کو آس پاس کے لوگوں نے محسوس کرنا شروع کر دیا۔ اماں بتاتی تھیں کہ بھری پری محفل میں جب کوئی مجھے پکارتا تو میں درمیان میں بیٹھی درجن بھر عورتوں کو چھوڑ کر صرف اسی کی گود میں جا بیٹھتا جو اس محفل میں سب سے اجلے چہرے والی ہوتی تھی۔ خوبصورتی کی یہ چاہ صرف خوبصورت چہروں تک ہی محدود نہیں تھی۔ مجھے قدرت کی بنائی ہر خوبصورت چیز سے پیار ہو جاتا تھا۔ پھر وہ چاہے پھول ہوں، رنگ ہوں، آسمان یا بادل، کوئی دھن ہو، بارش یا برف سے سجا کوئی نظارہ، مجھے یاد ہے، میں اسکول کے راستے میں پڑنے والی تصویروں کی دوکان کے باہر گھنٹوں کھڑا خوبصورت نظاروں والی تصاویر دور سے ہی دیکھ دیکھ کر خوش ہوتا رہتا تھا۔ مگر مجھ جیسے غریب خاندان میں پیدا ہونے والے بچے کے اندر پلٹی یہ حسن پرستی میرے لیے ایک دھڑا عذاب بنتی گئی۔ دنیا کی ہر خوبصورت چیز پر شاید صرف حسین لوگوں کا ہی حق ہوتا ہے۔ بد صورت لوگوں کے لیے معاشرے میں ہر طرف صرف بد صورتی ہی پہنچتی ہے۔ سو میرے آس پاس بھی ہر لمحہ وہی بد صورتی ہی بھٹکتی رہتی تھی۔ چھوٹا سا کچا گھر، کچرے سے اٹی گلیاں، دھول اڑاتا محلہ اور سب سے بڑھ کر میرے لیے لوگوں

کی کرخت اور بد صورت سوچ اور نظر..... اس پر ایک طرفہ ستم یہ بھی ہوا کہ پانچویں جماعت میں جس دن اسکول میں چچک سے بچاؤ کے ٹیکے لگانے والی سرکاری ٹیم آئی تھی۔ اس روز میں نہ جانے کس وجہ سے اسکول نہیں جایا۔ ان دنوں ملک میں چچک بری طرح پھیل رہی تھی اور ٹھیک ایک ماہ بعد میرے چہرے پر عجیب سے سرخ دانے ابھرتے دیکھ کر اماں نے چلا کر ابا سے کہا کہ ”پری زاد کے باوا..... یہ لڑکے کا چہرہ تو دیکھو..... یہ کیسے دانے ہیں؟..... ابا بھاگم بھاگ مجھے لیے سرکاری ہسپتال ٹیکہ لگوانے پہنچ تو گئے مگر تب تک بیماری اپنا کام کر چکی تھی اور چند ہفتوں بعد ہی جب میرے چہرے سے زخموں کا کھرند اترتا تو ساری عمر کے لیے میرے چہرے پر چچک کے بدنما داغوں کی نشانی چھوڑ چکا تھا مگر میرے دل پر ان داغوں سے کہیں زیادہ گہرے داغ اور زخم ان لوگوں کی باتوں نے لگائے جو بظاہر میری تیار داری اور اماں سے ہمدردی جتانے کے لیے آتے تھے مگر ہنسی اور مذاق کی تہہ میں چھپے طنز کے ایسے نشز اور نیر چلانے تھے کہ اس چھوٹی عمر میں بھی میرا دل چھلنی ہو جاتا تھا۔ کون کہتا ہے کہ انسان نے اس جدید دور میں میزائل، بم اور ڈرون ایجاد کر کے تباہی پھیلائی ہے۔ جتنا گہرا گھاؤ انسان کی زبان کسی انسان کے دل میں کر سکتی ہے۔ اس کی کاٹ اور زخم کا مقابلہ بھلا یہ نئے دور کے ہتھیار کیا کر پائیں گے۔ کبھی کبھی میں سوچتا تھا کہ ایٹم بم بنانے والے سائنس دان کو شاید زبان کے زہر کا ٹھیک طرح سے ادراک نہیں تھا،..... ورنہ اسے دنیا برباد کرنے کے لیے اتنی محنت نہ کرنا پڑتی۔

شاید میرے ماں باپ کا اس معاملے میں اتنا تصور نہیں تھا۔ جب کسی غریب گھرانے میں یکے بعد دیگرے اوپر نیچے نو (9) بچے پیدا ہو جائیں تو پھر ان بچوں میں کسی ایک بچے کی حساسیت کا بھلا کسے خیال رہتا ہے۔ یہ میری اپنی بد قسمتی تھی کہ میں ایسی صورت کے باوجود بھی اندر سے بے حد حساس واقع ہوا تھا۔ بد صورت اگر حساس بھی ہو تو اسے سونے پر سہاگہ ہی کہا جائے گا۔ کاش انسان اس دنیا میں غریب ہی پیدا ہوتا۔ یا صرف نازک دل..... مجھ جیسے لاکھوں کروڑوں بچے اس ملک کی انہی گلی کوچوں کی دھول چاٹتے ہوئے، رل کھل کر بڑے ہو ہی جاتے ہوں گے۔ مگر میری حساسیت نے میری زندگی کا خارزار میرے لیے طویل تر کر ڈالا۔ میں جتنا لوگوں کی آنکھوں سے چھپتا اتنا ہی ان کی نظر میں آتا تھا۔ اور پھر میرے اندر پلتا وہ ایک حسن پرست پری زاد جسے ہر خوب صورت چہرہ اپنی جانب لہاتا تھا۔ کسی مہمہ جیوں کی ایک جھلک میرے دل میں اٹھل پھل مچا دیتی تھی۔ دھڑکن اتنی تیز ہو جاتی کہ لگتا تھا ابھی دل سینے کا بنجرہ توڑ کر باہر نکل آئے گا..... مگر میں اس آفت روگ سے اس وقت تک نا آشتا رہا جب تک میں نے لڑکپن میں قدم نہیں رکھا تھا۔ بچپن تو یوں ہی مٹی کے صحن میں مٹی ہوتے گزرتا گیا۔

مجھ سے بڑی تین بہنیں اور سب سے بڑے دو بھائی اور مجھ سے چھوٹی ایک بہن اور دو بھائی سبھی کی زندگی مزے میں گزر رہی تھی۔ کیونکہ انہیں نہ تو اپنی زندگی سے کوئی توقع تھی نہ ہی جیون کا برتاؤ ان سے کچھ الگ تھا، شاید زندگی میں سب سے بڑی دشمن ہماری اپنی توقع ہوتی ہیں۔ کانٹوں میں الجھا

دینے والی امیدیں گرم تپتی ریت پر چلنے پر مجبور کرنے والی تو قعات..... میں آٹھویں جماعت میں تھا جب دو بڑے بھائیوں کی اکٹھی شادی کر دی گئی۔ گھر میں دو افراد کا اضافہ ہو گیا اور ہم سب بہن بھائی اپنی اپنی مخصوص جگہوں سے سرکتے ہوئے باہر برآمدے اور صحن میں آگئے۔ چھوٹے سے گھر کی تقسیم کتنی مشکل ہوتی ہے۔ جہاں باتیں تو درکنار، ایک دوسرے کی سوچ بھی سنائی دے جاتی ہے۔ لہذا دھیرے دھیرے ہم بہن بھائیوں کی سوچ بھی سرگوشیاں ہوتی چلی گئی۔ شاید مجبوری اور غلامی کی انتہا بھی یہی ہوتی ہوگی کہ انسان اپنی سوچ کی بولی بھی اونچی نہ ہونے دے، سوچنا بھی سرگوشیوں میں شروع کر دے۔

بھائیوں کی شادی کے بعد گھر کی آبادی بڑھی تو ہم سب کو مزید سرکا دیا گیا۔ کمرے والے برآمدے میں، برآمدے والے صحن میں اور میں جو صحن میں سوتا تھا میرے لیے فرمان صادر ہوا کہ باقی بھائی بہن چونکہ چھوٹے ہیں، لہذا مجھے گھر کی چھت پر بنے ایک کچے گودام نما کمرے میں منتقل ہونا پڑے گا۔ چھت پر ٹین اور مٹی کا بنا یہ چھوٹا سا کمرہ گھر کے کاٹھ کباڑ کو جمع کرنے کے کام آتا تھا۔ غریبوں کی زندگی میں کوئی چیز فالتو نہیں ہوتی۔ ایک سال پہلے جس شے کو فالتو کچرہ یا زائد سمجھ کر اس گودام میں پھینک دیا جاتا تھا۔ اگلے سال اسی کی تلاش میں اماں اور بڑی بہنیں سارا گودام الٹ پلٹ کر رہی ہوتی تھیں۔ میرے لیے بھی یہی حکم تھا کہ گودام کی تمام ”قیمتی اشیاء“ ایک طرف سلیقے سے لگا کر اپنی پرانی چارپائی اس گودام میں ڈال دوں۔ آتے وقت میں اپنی کورس کی کتابیں بھی وہیں اٹھالایا۔

اب اسکول سے واپسی پر کھانا کھانے کے بعد میں چپ چاپ اوپر بنے ٹین کی چھت والے کمرے میں چلا آتا۔ شروع شروع میں تو مجھے اس تنہائی میں سکون کا احساس ہونے لگا۔ تنہائی میرے وجود میں سرایت کرنے لگی اور میری اس تنہائی سے دوستی سی ہو گئی۔ تنہائی میں ہم خود اپنے ساتھ ہوتے ہیں اور مجھ جیسا لڑکا جسے کسی دوست یا ساتھی کا ساتھ میسر نہ ہو۔ اس کے لیے اپنا یہ ساتھ کتنا غنیمت تھا یہ میں ہی جانتا تھا۔ آہستہ آہستہ میری یہ تنہائی مجھ سے باتیں کرنے لگی۔ وہ مجھے اوروں کی طرح بد صورت، لاغر اور کم تر نہیں سمجھتی تھی بلکہ میں اس کے لیے حقیقت میں ایک پری زاد تھا۔ وہ میرے ساتھ مختلف دلچسپ کھیل کھیلا کرتی۔ میری تنہائی کبھی مجھے اسکول کا سب سے لائق ہونہار طالب علم بنا دیتی جو سارے ضلع میں اول پوزیشن لینے کے بعد کچا کچھ بھرے ہوئے ہال میں ہیڈ ماسٹر سے ٹرائی وصول کر رہا ہے۔ کبھی میں اسکول کا سب سے بہترین کھلاڑی بن کر سارے مقابلے جیت رہا ہوتا تو کبھی اپنی ٹیم کو آخری بال پہ چھکا لگا کر جتا دیتا۔ سارا اسکول دیوانہ وار تالیاں بجاتا اور میں سارے ضلع کے اسکولوں میں سے تقریری مقابلے میں اول آکر اپنے ہم جماعتوں کے کندھوں پر سوار واپس اپنے اسکول پہنچ جاتا غرض میری تنہائی نے میرا ہر وہ خواب سچ کر دکھایا جس کا میں عام زندگی میں کبھی تصور بھی نہیں کر سکتا تھا۔ کلاس میں میں ایک درمیانے درجے کا شرمیلا طالب علم تھا۔ جس نے غیر نصابی سرگرمیاں تو دور کبھی نصاب میں بھی کوئی غیر معمولی کارکردگی نہیں دکھائی تھی۔ اگر غلطی سے استاد کبھی سوال پوچھ بھی لیتا تو میری ٹانگیں

کا پنے لگتی تھی۔ سانس پھول جاتی اور اگر کبھی خوش قسمتی سے مجھے اس سوال کا جواب آتا بھی ہو۔ تب بھی میرے منہ سے کچھ اور ہی نکلتا۔ اس لئے مجھ سے کسی بھی استاد نے کوئی توقع رکھنا ہی چھوڑ دی تھی۔ مجھ سے بڑے بھائیوں نے جیسے تیسے دسویں کا امتحان پاس کر کے کلرکی کی نوکری شروع کر دی تھی۔ اور اب وہ اپنی دنیا میں مگن تھے انہی دنوں، جب میں دسویں جماعت میں تھا، میری بڑی بہن کی بات کہیں طے ہوگئی اور اس کے سسرال والوں کی ضد کے آگے ہار کر ابا کو رخصتی کی ہامی بھرتے بنی۔ ہماری برسوں کی لگی بندھی زندگی کی رہن میں ایک ذرا سی ہلچل پیدا ہوئی اور اماں نے آس پاس کی پڑوسنوں اور لڑکیوں بایلوں کو ڈھونڈنے کے لیے ہفتہ بھر پہلے ہی روزانہ شام کو گھر آنے کی دعوت دے دی۔ ایسے موقعوں پر میں زیادہ تر چھت پر اپنے ڈربہ نما کمرے میں ہی قید رہتا تھا۔ حالانکہ میرا دل بہت چاہتا تھا کہ میں محن میں جھانک کر محلے کی لڑکیوں کو شور و غل اور ہنگامہ کرتے دیکھوں۔ ان کی ہنسی اور ہتہوں کی آواز اور پرکمرے تک آتی تو میں کئی بار چھت کی منڈیر تک آکر واپس لوٹ جایا کرتا تھا۔ اگر کسی کام سے گھر سے باہر جانا ہوتا تو میں چپ چاپ محن کی پچھلی جانب سے نیچے اتر کر گھر کا کام پورا کرتا۔ ان دنوں سرشام ہی محلے کے نوجوان لڑکے ہماری گلی کے ارد گرد منڈلانے لگے تھے۔ اور میری اماں یا ابا کے بلاوے پر بھاگ بھاگ کر ہمارے گھر کے کام یوں کرتے جیسے یہ ان کا فرض ہو۔ مجھ پر یہ بھید بہت دیر میں کھلا کہ ان میں سے ہر ایک محلے کی کسی نہ کسی لڑکی کی ایک جھلک دیکھنے کی آس میں یہ گلی یا تارا کرتا ہے۔ کبھی کبھار ان کے قریب سے گزرتے ہوئے ان کی سرد آہیں اور عشقیہ جملے میرے کانوں میں بھی پڑ جاتے۔

”یار کیا ہوا.....؟ وہ آئی کہ نہیں.....؟ اس کا تو گھر سے نکلتا ہی عذاب ہو چلا ہے..... تو بتا..... تیری والی آئی کہ نہیں.....“

”ہاں..... آئی تو ہے..... پر اس کی اماں کی بڑی کڑی نگرانی ہے آج کل۔ اس پر سوچتا ہوں خط پکڑانے کی کوئی ترکیب کروں.....“

میں حیرت سے ان سب کی یہ باتیں سنتا رہتا اور رشک سے ان سب کو دیکھا کرتا تھا۔ میری نظر میں سب لوفر بہت عظیم درجہ رکھتے تھے۔ بھلا اس دینا میں کسی کا محبوب بننے سے بھی بڑا کوئی درجہ ہو سکتا ہے؟ عاشق تو لاکھ مل جائیں گے..... پر محبوب کے درجے پر شاذ و نادر ہی کوئی فائز ہوتا ہے یہ خود کو کتنا مکمل کر دینے والا احساس تھا کہ کوئی اس دنیا میں ایسا بھی ہے جو اپنی تنہائی میں آپ کو سوچتا ہے۔ آپ کی فکر کرتا ہے۔ آپ کی یاد اس کے ہونٹوں پر ایک میٹھی سی مسکان بکھیر دیتی ہے۔ مجھ جیسے معمولی لڑکے کے لیے تو یہی زندگی کی معراج تھی کیونکہ مجھے محلے کی کسی لڑکی نے آج تک دیکھنا تو درکنار، مجھ پر ایک اچھتی سی نگاہ غلط بھی نہیں ڈالی تھی۔ لڑکیاں تو لڑکیاں مجھ سے تو محلے کے خوب روڑ کے بھی بات کرنا پسند نہیں کرتے تھے۔ یا شاید میں ان کے لیے ”واقع“ ہی نہیں ہوا تھا۔ وہ گھنٹوں آپس میں اپنے معاشقوں کی باتیں کرتے رہتے اور میں ان کے قریب بیٹھے ہونے کے باوجود کبھی اتنی توجہ کا باعث بھی نہیں بن سکا تھا

کہ ان میں سے کوئی مجھ سے اتنا ہی کہ دے کہ

”بھائی جاؤ جا کر اپنا کام کرو..... کہاں ہمارے درمیان گھسے بیٹھے ہو؟.....“

ان میں سے اگر کبھی کسی کی کوئی اچھتی نگاہ مجھ پر پڑ بھی جاتی تو وہ بے پروائی سے کہتا۔

”یار پری..... جلدی سے جا کر ایک ڈبیہ کیپٹن کی تو پکڑ لا.....“

یا دوسرا کہتا..... ”اچھا سن..... دو ماچیس بھی لپک لیجیو..... کم بخت لائٹر تو ہفتہ بھر بھی نہیں

چلا.....“

ہم سب عمر کے اس دور میں تھے جہاں گھر والوں سے چھپ کر سگریٹ پینا ایک کارنامہ سمجھا جاتا تھا اور ان کی نظر میں میری وقعت بس اتنی ہی تھی کہ میں ان کی یہ ہلکی پھلکی خدمت کرتا رہوں..... یا پھر یوں کہہ لیں کہ میں ان کی نظر میں قطعی بے ضرر تھا۔ عاشق کو خطرہ صرف اپنے رقیب سے ہوتا ہے اور میری اتنی اوقات ہی نہیں تھی کہ میں کسی ادنیٰ درجے کے رقیب کے عہدے پر ہی فائز ہو سکوں۔ ان دنوں محلے میں ناہید کا بڑا چچا تھا۔ محلے کے سبھی لڑکوں کی نیندیں حرام کر رکھی تھیں اس پری چہرہ نے۔ اور ہماری گلی میں جمع ہونے والی اس بھیڑ کی بنیادی وجہ بھی ناہید ہی تھی۔ کیونکہ وہ روزانہ اپنی ماں کے ساتھ مغرب کے بعد ہمارے گھر کی تقریب میں شامل ہونے آتی تھی۔ ہمیشہ نظریں جھکائے اور سر پر اوڑھنی اوڑھے ناہید کو میں نے بھی ایک آدھ بار گلی میں آتے جاتے دیکھا تھا۔ سفید لباس میں وہ کتنی پاکیزہ اور کتنی معصوم دکھائی دیتی تھی۔ شادی کا دن قریب تھا اور گھر میں ہنگامہ بھی اپنے عروج کو پہنچ چکا تھا جب ایسی ہی ایک شام میں گھر کے صحن سے گزر کر کسی کام سے باہر جانے کے لیے نکلا تو صحن میں بیٹھی کسی لڑکی کی آواز سنائی دی۔

”ذرا سنیے.....“ میں نے پلٹ کر دیکھا اور میری سانس تھم گئی۔ مجھے پکارنے والی کوئی اور نہیں،

ناہید ہی تھی۔

باب 2

تھوڑی دیر کے لیے تو مجھے اپنے کانوں پر یقین ہی نہیں رہا اور میں نے گھبرا کر ادھر ادھر دیکھا جیسے میرے پیچھے یا صحن میں آس پاس کوئی اور موجود ہو۔ جسے ناہید نے آواز دی ہوگی۔ مگر وہاں میرے سوا کوئی دوسرا نہیں تھا، دیگر لوگ اپنے اپنے کام دھندوں میں مصروف تھے۔ میری نظر ایک پل کے لیے اس کی جانب اٹھی اور اس کی سیاہ گھنی پلکوں اور بڑی بڑی خوبصورت آنکھوں سے ٹکرا کر دوسرے ہی پل زمین میں گڑھ گئی۔ شاید دنیا کا سب سے بڑا لحاظ یا رعب، لحاظ حسن، یا رعب حسن ہی ہوتا ہے۔ اور میرے لیے تو یہ ویسے بھی ایک ناقابل یقین اور آن ہونی تھی۔ میں نے اس لڑکی کے لیے محلے کے کڑیل جوانوں کو تپتی دوپہروں میں گھنٹوں اسکول کے راستے میں جلتے کھڑے دیکھا تھا، مگر وہ اسکول سے واپسی پر یا کبھی گلی محلے میں سے گذرتے ہوئے آنکھ اٹھا کر بھی کسی کی طرف نہیں دیکھی تھی۔ مجال ہے جو آج تک کسی نے اسے ننگے سر دیکھا ہو۔ آج وہی محلے کی سب سے خوبصورت لڑکی مجھ سے براہ راست مخاطب تھی۔ مجھ سے، جسے اس کے اپنے گھر والے بھی عموماً بھول جاتے تھے۔ اگر میں کھانے کے لیے کبھی دیر سے چھت سے نیچے آتا تو عام طور پر چھوٹے بہن بھائی سب صفا چٹ کر چکے ہوتے تھے، اور اماں مجھے دیکھ کر سر پیٹ لیا کرتیں کہ ”ارے..... یہ تو یاد ہی نہیں رہا۔“ پھر میں کیوں حیران نہ ہوتا جب اس نے میرا نام لے کر دوبارہ پوچھا۔

”آپ خالہ صغرا کے بیٹے ہیں ناں۔ پری زاد.....“

میرا جی چاہا کہ اسے روک کر کہوں کہ پری تو بس آپ ہیں میں تو صرف زاد ہی زاد ہوں۔ مگر میرے حلق سے عجیب و غریب سی آواز نکلی۔ ”جی.....“

”آپ ذرا اس شادی کے ہنگامے سے فارغ ہو لیں تو ایک بار ہمارے گھر کا چکر لگا لیجیے گا۔ میری امی آپ کو یاد کر رہی تھیں.....“

وہ بات ختم کر کے نہ جانے کب کی جا چکی تھی مگر میرے قدم تو جیسے وہیں صحن کی کچی زمین میں دھنس کر رہ گئے تھے۔ جانے کتنی دیر میں وہیں کھڑا ان چند گھڑیوں کے خواب یا گمان ہونے کے بارے

میں سوچتا رہا..... کیوں کہ میرا ذہن یہ تسلیم کرنے کو ہرگز تیار نہیں تھا کہ وہ بل حقیقت بھی ہو سکتے ہیں جب وہ مجھ سے ہم کلام تھی۔ پھر نہ جانے کس نے مجھے آواز دی اور میرے خوابوں کا سلسلہ توڑ دیا۔ کچھ لوگ آپ کا نام پکاریں تو نام بھی کتنا معتبر لگنے لگتا ہے۔ میں جیسے کسی طلسم کے زیر اثر باہر گلی میں نکلا تو حسب معمول لفنگوی کی ایک ٹولی گلی کے ٹکڑ پر جمع تھی، وہ سب اسی کی باتیں کر رہے تھے، ان میں ماجد بھی تھا۔ محلے کا سب سے کڑیل اور خوبرونو جوان، میرے ہم عمروں میں سب سے زیادہ زندہ دل اور ہر محفل کی جان، پڑھائی لکھائی میں بھی آگے اور شام کو جب محلے کے باقی لڑکے بڑے میدان میں کرکٹ کھیلا کرتے تھے تو ماجد کی تیز بولنگ اور ہوا میں اڑتے لمبے بال دیکھنے کے لیے ہم سبھی تماشا شائق گھنٹوں کھڑے رہا کرتے تھے۔ میں چپ چاپ ٹکڑ پر کھڑے لڑکوں کی ٹولی کے پاس آ کر کھڑا ہو گیا۔ وہ سب ناہید ہی ذکر کر رہے تھے۔ ان سب نے خود اپنے طور پر اپنی پسند کے حساب سے محلے کی لڑکیاں اپنے اپنے ناموں کے ساتھ منسوب کر رکھی تھیں۔ اور ماجد کے نام کا قریب اس کی جاذب نظر شخصیت اور ہر دل عزیزی کی وجہ سے ناہید کے نام نکلتا تھا۔ ماجد خود بہت عرصے سے ناہید کے گھر کے چکر کاٹ کاٹ کر تھک چکا تھا۔ مگر بقول اس کے وہاں اس کی دال گنتی نظر نہیں آتی تھی۔ اس وقت بھی وہی ذکر جاناں جاری تھا۔

اکرم نے پوچھا۔ ”یار بتا تو سہی..... کچھ بات تو کی ہوگی اُس نے تجھ سے.....“

ماجد نے ایک لمبی سی سرد آہ بھری۔ ”کہاں یار..... اس نے تو جیسے مجھ پر نظر نہ ڈالنے کی قسم کھا رکھی ہے..... جانے کب اپنے بھاگ کھلیں گے.....“

پھر اچانک ماجد کی مجھ پر نظر پڑی۔ میں منہ کھولے محویت سے ان کی باتیں سن رہا تھا، ماجد نے ایک دم ہی مجھ سے سوال کر ڈالا۔ ”ابے پری زاد..... تو نے کبھی کسی سے عشق کیا ہے؟“

سب لڑکوں نے ماجد کی بات سن کر زوردار تہقہہ لگایا۔ میں شرمندہ ہو کر بولا۔ ”میں نے..... نہیں تو.....“

ماجد سنجیدہ سی شکل بنا کر بولا۔ ”ہر کسی کو زندگی میں ایک بار عشق ضرور کرنا چاہیے..... عشق آدمی کو انسان بنا دیتا ہے.....“

اکرم نے شرارت سے ماجد کی طرف دیکھا اور معنی خیز لہجے میں بولا۔ ”صرف ایک بار..... ذرا پھر سوچ لے ماجد۔“

سب لڑکے ایک بار پھر زور سے ہنس پڑے۔ سارا محلہ جانتا تھا کہ نہ صرف ہمارے محلے میں بلکہ آس پاس کی جانے کتنی گلیوں میں ماجد کے چکر چلتے تھے۔ ایک بار تو میرا جی چاہا کہ میں بھی ان سب کو

آج یہ بتا کر حیران کر دوں کہ جس ناہید کی ایک جھلک پانے کے لیے وہ سب یہاں گھنٹوں سے کھڑے ہیں اسی ناہید نے آج خود مجھ سے نہ صرف بات کی ہے بلکہ اپنے گھر بھی بلایا ہے۔ مگر پھر میں یہ سوچ کر خاموش ہو گیا کہ بھلا کون میری بات پر اعتبار کرے گا۔ الٹا مزید مذاق بنے گا میرا۔ لہذا میں جیب چاب

وہاں سے آگے گذر گیا۔ مگر میری زندگی کی وہ پہلی رات تھی جو مجھ سے گزارے نہیں گزری۔ پہلے تو میں اپنے کمرے کے اندر چارپائی پر کروٹیں بدلتا رہا اور پھر تنگ آ کر میں نے اپنی چھانگاسی چارپائی کو کمرے سے باہر کھینچ کر کھلے آسمان تلے، تاروں کی چھت کے نیچے ڈال دیا اور پھر ساری رات تاروں سے پوچھتا رہا کہ آخر ایسی کیا بات ہو سکتی ہے جس کے لیے اس ”ستارہ جبین“ نے مجھے اپنے گھر آنے کا کہا ہے؟

کہتے ہیں دنیا میں یہ جادوگر اور بازی گر ہمیں کھلا دھوکا دیتے ہیں۔ ہماری نظر بندی کر کے جانے کیسے کیسے کھیل تماشے دکھا جاتے ہیں۔ آنکھوں میں دھول جھونکتے ہیں، مگر اس رات مجھے یہ احساس ہوا کہ سب سے بڑا جادوگر اور ماہر ترین بازی گر تو خود ہمارے سینے کے اندر دھڑکتا یہ دل ہوتا ہے۔ جادوگروں اور بازی گر کی نظر بندی کا علاج تو شاید پھر بھی ممکن ہو، مگر اس کم بخت دل کی نظر بندی کا کوئی علاج نہیں ہوتا۔ میرے دل نے بھی اس رات میری عقل پر پردے ڈال کر میری نظر بندی کر دی تھی۔ اپنے سیاہ چچک زدہ چہرے کو بھلا کر میں کسی شہزادے کی طرح ساری رات اپنے سپنوں میں ناہید کا ہاتھ تھامے انجان وادیوں میں بھٹکتا رہا۔ کبھی کبھی ہمارے خواب کتنے خوبصورت ہوتے ہیں، شاید اسی لیے انہیں ”خواب“ کہا جاتا ہے۔

اس رات کے بعد نیند تو جیسے مجھ سے روٹھ سی گئی تھی۔ جیسے تیرے کر کے میں نے شادی کے دن کسی طرح گزارے اور رخصتی کے ٹھیک دوسرے دن میں نے جھجکتے ہوئے ناہید کے گھر کے دروازے پر دستک دی۔ ناہید کے ابا نے دروازہ کھولا جنہیں ہم سب مرزا پچا کہتے تھے۔ ان کا غصہ سارے محلے میں مشہور تھا۔

”ہاں بھئی..... کیا بات ہے.....؟“ انہوں نے کڑک دار لہجے میں مجھ سے پوچھا۔ میں پل بھر کے لیے بوکھلاہٹ میں سب بھول گیا، وہ دوبارہ گرجے۔

”اب کچھ بولو گے بھی یا یونہی منہ میں سپیاں ڈالے کھڑے رہو گے.....؟“

میں گھگھکیا۔ ”جی..... وہ..... میں..... مجھے بلایا تھا خالہ نے.....“

انہوں نے حیرت سے مجھے ایک بار پھر سر سے پیر تک غور سے دیکھا۔ ”اندر آ جاؤ.....“

میں اس وقت کو کس رہا تھا جب میں نے یہاں آنے کا فیصلہ کیا تھا۔ بہر حال اب واپسی کا کوئی راستہ نہیں تھا۔ کچھ دیر میں ناہید کی امی آگئیں اور عقدہ یہ کھلا کہ ناہید کے نوں جماعت کے پرچے ہونے والے تھے اور سالانہ امتحانات میں اسے اردو کے مضمون میں رہنمائی چاہیے تھی۔ جانے اس کی امی کو کس نے یہ کہہ دیا تھا کہ میری اردو بہت اچھی ہے۔ مجھے خود بھی یقین نہیں آ رہا تھا کیوں کہ مجھے پوری زندگی میں آج تک اتنی اہمیت کبھی نہیں ملی تھی۔ طے یہ پایا کہ میں شام کو چار سے پانچ بجے تک ایک گھنٹہ ناہید کو اردو کی تیاری کروا جایا کروں گا۔ مرزا صاحب ٹیوشن کی فیس بھی مقرر کرنا چاہتے تھے مگر میں نے انہیں ٹال دیا۔ ناہید کے گھر سے نکلنے کے بعد بہت دیر تک تو مجھے کچھ سمجھ ہی نہیں آیا کہ اس خوبصورت حادثے پر میرا

رد عمل کیا ہونا چاہیے۔ رات تک میں ایک صدمے کی سی کیفیت میں رہا۔ صدمے کا تعلق ہمیشہ غم سے ہی نہیں ہوتا، کبھی کبھی اچانک مل جانے والی بے پناہ خوشی بھی ہمارے عمومی رویے سے متصادم ہو جاتی ہے۔ شاید ساری بات ظرف کی ہے، خوشی ہو یا غم، ہمارے ظرف کے پیمانے سے بڑھ جائے تو ہم اپنی ظاہری شخصیت کا رکھ رکھاؤ کھو بیٹھتے ہیں، میرے ساتھ بھی کچھ ایسا ہی معاملہ ہوا اور اگلے دن تین چار مرتبہ اماں اور بڑے بہن بھائیوں سے مختلف باتوں پر ڈانٹ پڑ گئی۔ مثلاً میں عام طور پر شاذ و نادر ہی آئینہ دیکھا کرتا تھا۔ بلکہ سچ یہ ہے کہ مجھے آئینے سے ڈر لگتا تھا۔ مگر اس روز جب لگا تار تیسری مرتبہ برآمدے میں لگے آئینے کے سامنے سے گذرتے ہوئے میں نے شیشے میں جھانکا تو برآمدے میں کچھ کام کرتے بڑے بھائی نے مجھے گھورا۔

”خیر تو ہے..... یہ کنگھی پٹی آج کس خوشی میں کی جا رہی ہے۔“ میں سٹ پٹا گیا۔ ”تمہارے دسویں کے امتحانات سریر ہیں..... اپنی پڑھائی کی طرف دھیان دو۔ آئینہ دیکھنے کے لیے ساری زندگی پڑی ہے.....“

میں جلدی سے سر ہلا کر وہاں سے ٹل گیا۔ اس روز گھڑی کے ہندسوں کی مجھ سے جیسے کوئی جنگ سی جاری تھی۔ میں گھنٹہ بھر بعد بھی گھڑی کی طرف دیکھتا تو سوئی صرف چند منٹ ہی آگے کھسکی ہوتی۔ شاید گذرتے وقت کا تعلق کسی سوئی یا گھڑی سے نہیں ہوتا۔ وقت ہمیشہ ہماری لمحوں کے ساتھ صدمے سے ناپا جاتا ہے۔ ہماری مرضی کے خلاف، ہمیشہ ہماری خواہش کے برعکس گھڑیوں کے گذرنے کو وقت کا نام دے دیا گیا ہے۔ جب ہم اسے تیز تر چاہتے ہیں، یہ سست تر ہو جاتا ہے، اور جب کبھی ہم اس کے آہستہ پن کی دعا اور التجا میں گزر گزارے ہوتے ہیں، اسے پر لگ جاتے ہیں۔ تو پھر ہم بھولے انسان وقت کو گھڑی یا سوئی کے پیمانے پر کیوں ناپتے ہیں؟ بس اپنے دل میں جھانک کر اپنی خواہش ٹٹول لیا کریں، وقت ہمیشہ اس کی مخالف سمت ہی دوڑتا ملے گا۔

ٹھیک 4 بجے شام میں ناہید کے دروازے پر دستک دے رہا تھا۔ گلی میں اکا دکا لوگ آ جا رہے تھے، شکر ہے اس وقت ماجد اور اس کے دوستوں کی ٹولی وہاں مورچہ جمائے نہیں بیٹھی تھی، ورنہ مجھے ہزار سوالوں کا سامنا کرنا پڑتا۔ دروازہ ناہید کے چھوٹے بھائی نے کھولا۔ اور مجھے اندر لے جا کر محن میں لگی انگوروں کی ٹیل کے نیچے بچھی کرسی پر بٹھا دیا۔ سامنے ایک چھوٹی سی میز اور دوسری کرسی بھی رکھی ہوئی تھی۔ میرا دم پھول رہا تھا، دھڑکن بے قابو اور سانس رک رک کر آرہی تھی۔ میں نے بچپن سے ہی اپنے لیے لوگوں کی نظر میں اس قدر تحقیر اور تمسخر دیکھا تھا کہ مجھے براہ راست اوپر دیکھنے یا سامنے والے کی آنکھوں میں براہ راست دیکھ کر بات کرنے کی عادت ہی نہیں رہی تھی۔ لہذا جب ناہید اپنا سیاہ دوپٹہ سر پر جماتے ہوئے آ کر بیٹھی تو تب بھی میری نظریں نیچے زمین میں ہی گڑھی ہوئی تھیں۔ حتیٰ کہ جب اس کے گورے باؤں سیاہ سینڈلز میں جکڑے میری نظر کے دائرے میں آئے تو میں نے گھبرا کر اپنی آنکھیں مزید جھکا لیں

اور خود اپنے جوتوں کو دیکھنے لگا۔ ناہید نے کتابیں میز پر رکھ دیں اور شاعری کا باب نکال کر بولی۔
”سب سے پہلے تو آپ مجھے یہ میر تقی میر اور درد کی شاعری کی تشریح سکھا دیں۔ ہمیشہ یہ سوال مجھ سے رہ جاتے ہیں۔“

میں نے کھنکار کر گلا صاف کیا جیسے کوئی غائب دماغ مقرر حاضرین سے کچھ کچھ بھرے ہال کے سامنے اسٹیج پر آ کر یک دم اپنے دماغ سے مٹ جانے والی تقریر کو یاد کرنے کی کوشش میں وقت ضائع کرتا ہے۔ پتہ نہیں میں نے شعر کی تشریح کیا کی اور نثر کا باب کہاں سے شروع کر کے کہاں ختم کیا۔ ناہید کے کول ہاتھ صفحے پلٹتے گئے اور میں اس کے ہاتھوں کی لکیروں میں اپنا ڈوبا ہوا مقدر تلاش کرتا رہا۔ ٹھیک پانچ بجے ناہید کی امی چائے کا کپ لے کر آئیں اور میں نے حیرت سے برآمدے میں لگی بڑی گھڑی کی طرف دیکھا۔ ایک گھنٹہ گزر بھی گیا.....؟ پھر وہی وقت کی ہماری خواہش سے جنگ.....؟ میں چائے کا کپ ختم کر کے وہاں سے نکل آیا۔ میں نے زندگی میں کبھی نشہ نہیں کیا تھا۔ مگر کبھی کبھی سرور کا تعلق صرف کسی نشہ آور سے نہیں ہوتا۔ کچھ پل ایسے بھی ہوتے ہیں جب فضا میں، ہوا میں، آس پاس کے ماحول میں ہی نشہ گھل جاتا ہے۔ کتنے خوش نصیب ہوتے ہیں وہ لوگ جو بن پئے، بنا کسی گناہ کے بوجھ تلے دبے اس سرور کا نشہ لیتے ہیں۔ اس روز میں بھی پورا دن بنا کسی نشے کے سرور میں رہا۔ مگر کہتے ہیں کہ دنیا کا ہر نشہ عارضی ہوتا ہے، عموماً رات بھر کے خمار کے بعد صبح اتر ہی جاتا ہے، میرا نشہ بھی صبح آئینے میں اپنا چہرہ دیکھتے ہی بھک سے اڑ گیا۔ میں بے خیالی میں کنگھی کرنے کے لیے اپنے کمرے میں لگے ٹوٹے اور میبلے سے آئینے کے ایک ٹکڑے میں اپنا چہرہ دیکھ بیٹھا اور میرے سارے سینے پل بھر میں کرچی کرچی ہو گئے۔ کاش یہ آئینہ ایجاد نہ ہوا ہوتا تو ہم جیسے کے لیے دنیا اتنی مشکل جگہ نہ ہوتی.....؟ اس پل میرا جی چاہا کہ دنیا کے سارے خوبصورت اندھے ہو جائیں۔ جب بصارت صرف بد صورتوں کے پاس ہوگی تو کوئی کسی کو بد صورت یا بدنما نہیں کہے گا۔ یا پھر کاش اوپر والے نے دنیا میں صورت ایک سی ہی بنائی ہوتی۔ پھر تو شاید اس بصارت یا آئینے کی ضرورت ہی نہ رہتی۔

اگلے روز ناہید کے گھر کے باہر ہی مجھے ماجد نے دھر لیا۔ ”ہاں، شہزادے..... یہ کیا چکر ہے..... ہماری جن کے گھر..... وہ بھی ہم سے چھپ چھپ کے.....؟“

میں نے ماجد کو ٹیوشن والی بات بتائی۔ ماجد نے ایک لمبی سی سرد آہ بھری۔ ”ہاں میاں..... یہی تو فائدہ ہوتے ہیں لکھ پڑھ جانے کے۔ جلوعیش کرو۔ میری قسمت میں تو شاید ویسے بھی اُس ظالم کی نظر نہیں ہے۔ کبھی پلٹ کر دیکھتی تک نہیں.....“

پھر ماجد کو جیسے کچھ یاد آ گیا۔ ”ارے ہاں..... یاد آیا..... یار ایک خط تو لکھ دے کسی کے نام..... دراصل میری لکھائی اتنی اچھی نہیں ہے۔ اور سنا ہے لڑکیوں پر اچھی لکھائی کا بڑا اثر پڑتا ہے.....“ کوئی اور وقت ہوتا تو میں شاید ماجد کو ٹال دیتا کیونکہ ہر ہفتے کسی نہ کسی کے قدموں میں پھنسنے

کے لیے ماجد کو ایسے خط اور رقعوں کی ضرورت پڑتی رہتی تھی مگر اس وقت چونکہ ٹیوشن کا وقت نکلا جا رہا تھا اس لیے میں نے بادل نخواستہ چند سطور ایک سادے صفحے پر کھینچ کر ماجد کے حوالے کر دیں۔ وصول کرنے والی کا نام اس نے نہیں لکھوایا اور اپنے نام کی جگہ بھی اس نے خالی رہنے دی تاکہ وہ اپنے ”متاثر کن“ دستخط کر سکے۔ میں جیسے تیسے جان چھڑا کر ناہید کے گھر کے دروازے کی طرف بڑھ گیا۔ آج مرزا صاحب بھی گھر میں موجود تھے اور صحن میں بیٹھے اپنا حقہ گڑ گڑا رہے تھے۔ ہماری پڑھائی کے دوران وہ بھی وقتاً فوقتاً لقمے دیتے رہے اور کچھ جگہ انہوں نے میری تصحیح بھی کی۔ اب انہیں کون بتاتا کہ تصحیح ہوش مندوں کے لیے ہوتی ہے۔ مد ہوش بھلا یہ درست اور غلط کی تکرار کیا جانیں؟ ناہید کی باتوں سے اس دن میں نے اندازہ کیا کہ اسے شعر و شاعری سے کافی لگاؤ ہے اور اسے بہت سارے اچھے شعر بھی زبانی یاد ہیں۔ مگر میرے ساتھ ایک بہت عجیب سا مسئلہ یہ تھا کہ میں دن بھر شام کے 4 بجنے کا انتظار کرتا رہتا۔ پل پل کانٹوں پر کاٹ کر گزارا کرتا۔ مگر جیسے ہی ناہید میرے سامنے آتی اور اس کے حسن کے نور کی پہلی کرن میری آنکھوں میں پڑتی، میری نظریں خود بخود جھک جاتی تھیں، مجھے ناہید کے گھر ٹیوشن پڑھانے کے لیے جاتے ہوئے سات آٹھ روز ہو چکے تھے اور ان سات آٹھ دنوں میں میں نے شاید سات پل کے لیے بھی اس کے چہرے کو براہ راست نظر بھر کر نہیں دیکھا تھا۔ بس اس کا ہاتھ، اس کے کنگن، چوڑیوں کی کھن کھناٹ..... اس کی آواز کا زیر و بم، اس کے بالوں کی وہ ایک لمبی سی شریر لٹ جو بار بار چہرے سے نیچے ڈھلک کر اُسے تنگ کرتی رہتی تھی، اس کی مخروطی انگلیاں اور اس کا وہ قلم پکڑنے کا ایک خاص انداز..... بس یہی کچھ ان پلوں کا سرمایہ تھا۔ ہاں البتہ ایک فائدہ مجھے یہ ضرور ہوا تھا کہ ناہید کو اردو پڑھانے کے چکر میں میں خود دل بھر اردو کے رٹے لگا تا رہتا اور اپنے اردو کے استادوں سے اس روز کی ٹیوشن کے باب خوب اچھی طرح سمجھ کر آتا تاکہ مجھ سے کوئی غلطی نہ ہو جائے۔ اس مشق سے میری اپنی دسویں کی اردو کی تیاری بہت اچھی ہوتی گئی۔ میرے میٹرک کے امتحانات قریب آرہے تھے۔ اسکول کی طرف سے دسویں جماعت کو شہر کے مقامی سینما میں اردو فلم دکھانے کے لیے لے جایا گیا۔ ہیرو پیانو پر بیٹھا ایک محفل میں ہیروئن کو اپنے دل کا حال سنا رہا تھا۔ سفید سوٹ میں ملبوس وہ ہیرو پیانو بجاتے ہوئے مجھے بہت اچھا لگا اور جانے کیوں اُسی لمحے سے میرے اندر بھی پیانو سیکھنے اور بجانے کی خواہش ایک شدید کسک کی صورت میں جاگ اٹھی۔ اس رات میں نے خود کو خواب میں وہی سفید سوٹ پہنے پیانو بجاتے دیکھا اور ناہید اُسی فلم کی ہیروئن کی طرح پیانو کے پہلو سے جڑی میرے قریب کھڑی محویت سے میری دھن سن رہی تھی۔ عجیب بات یہ تھی کہ خواب میں میرا چہرہ اور وجود کسی بھی قسم کے داغ دھبوں اور سیاہی سے بالکل پاک صاف اور نمبر تھا۔ صبح جب اچانک کسی کھٹکے سے میری آنکھ کھل گئی تو بہت دیر تک میں نے صدے کے مارے آنکھیں میچے رکھیں کچھ خواب کتنے اثر انگیز اور روح تک میں سرایت کر جانے والے ہوتے ہیں کہ بہت دن تک ہمیں اداس اور بے چین رکھتے ہیں۔ تب ہمارا جی چاہتا ہے کہ کاش ہماری موجودہ

زندگی ایک خواب ہوتی اور وہ خواب ہماری زندگی سے بدل جاتے۔ مگر کچھ لوگوں کے خواب، سدا خواب ہی رہتے ہیں۔ میں بھی انہی میں سے ایک تھا۔

ناہید کو ٹیوشن پڑھاتے ہوئے مہینہ بھر ہونے کو آیا تھا۔ میرے نہ چاہتے ہوئے بھی اس کا کورس تقریباً ختم ہونے کو تھا۔ بلکہ مرزا صاحب نے تو اب ہفتے میں صرف تین دن ٹیوشن اور تین دن خود ناہید کی اپنی دہرائی کے لیے مقرر کر دیے تھے۔ میری بے چینی بڑھتی جا رہی تھی کیونکہ میں جانتا تھا کہ چند دن بعد یہ تین دن کی ملاقات بھی ہمیشہ کے لیے ختم ہو جائے گی۔ اس تمام عرصے میں ناہید نے مجھ سے کبھی کورس کی کتابوں اور اپنی ٹیوشن کے ہوم ورک کے علاوہ کوئی بات نہیں کی تھی، مگر پھر بھی نہ جانے کیوں مجھے ایسا لگتا تھا کہ ہم دونوں اس ایک گھنٹے میں زمانے بھر کی باتیں کرتے ہیں۔ شاید حسن کی اپنی کوئی گفتگو، کوئی بولی ہوتی ہے جسے عام لفظوں یا زبان کی ضرورت نہیں ہوتی یا شاید خوبصورتی کا احساس ہی اپنے اندر سارے جہاں کی گفتگو سموئے رکھتا ہے۔ وہ کہتے ہیں ناں

صُ تَخْلِيْے کی باتوں میں، گفتگو اضافی ہے

میں ناہید کے گھر سے نکلنے کے بعد بھی اُسی تَخْلِيْے میں مقید رہتا تھا۔ اس رات بھی میں اپنے کمرے میں گود میں کتاب رکھے اپنے آپ سے اُسی گفتگو میں مصروف تھا کہ اچانک باہر گلی میں ایک شور سا اٹھا جیسے بہت سے لوگ کسی کا چیختے چلاتے پیچھا کر رہے ہوں۔ میں گھبرا کر کمرے سے باہر نکلا اور چھت سے نیچے گلی میں جھانکا تو عجب سا شور مچا ہوا تھا۔ جلدی سے نیچے اتر کر معلومات کیں تو بھانت بھانت کی باتیں سن کر میرے تو ہوش ہی اڑ گئے۔ گلی میں چند بزرگ سرگوشیوں میں باتیں کر رہے تھے۔

”نہ میاں..... کوئی کسی کی چھت پر یونہی نہیں ٹاپتا..... ضرور لڑکی کی طرف سے کوئی اشارہ ہوگا۔“

دوسرے بڑے میاں منمنائے۔ ”اس لڑکی نے تو مرزا صاحب کی عزت دو کوڑی کی کر دی۔“

کسی اور نے فتویٰ صادر کیا۔ ”ہاں بھئی..... یہ آج کل کی نئی نسل بھلا بڑوں کی عزت اور غیرت

کیا جانے.....“

پتہ چلا کہ مرزا صاحب کے گھر والے خاندان کی کسی تقریب سے واپسی پر لیٹ ہو گئے تھے۔ گھر میں صرف ناہید اور اس کا چھوٹا بھائی تھا۔ کسی پڑوسی نے ان کے چھت پر کسی کو کودتے دیکھا تو شور مچا دیا۔ سایہ شناخت ہوئے بنا فرار ہونے میں کامیاب ہو چکا تھا مگر اپنے پیچھے افواہوں اور بدنامیوں کا ایک سیلاب چھوڑ گیا۔ کیونکہ اسی لمحے ناہید کو بھی چھت سے صحن میں اترتی سیڑھیوں سے نیچے آتا دیکھا گیا تھا۔ مجھے ان سب پر بہت غصہ آیا کہ وہ ناہید جیسی شریف اور باکردار لڑکی پر ایسے الزامات لگا رہے تھے۔ اگلے دن بھی محلے میں یہی چہ چار رہا۔ دن کے تقریباً دو بجے کے قریب کسی نے ہمارے گھر کا دروازہ بے تحاشہ پیٹنا شروع کر دیا۔ سب سے پہلے اباجی اور پھر ان کے پیچھے دو بڑے بھائی بھی گھر سے باہر نکلے، باہر سے مرزا صاحب کے شور شرابے کی آواز آرہی تھی۔ میں بھی سن گن لینے کے لیے دروازے تک پہنچا ہی تھا کہ

باہر محلے داروں کی بھیڑ میں کھڑے مرزا صاحب غصے اور نفرت سے چلائے۔

”یہ رہا..... یہاں گھر میں چھپا بیٹھا ہے۔ جیسی اس کی شکل مکروہ ہے، ویسے ہی گھناؤنے کر توت ہیں اس کلوے کے.....“

میں نے حیرت سے گھبرا کر ان سب کی طرف دیکھا۔ ”جی.....؟؟ مگر میں نے کیا کیا ہے.....؟“

”کیا کیا ہے تم نے.....؟ خوب..... ابھی بتاتا ہوں.....“

انہوں نے جب سے ایک کاغذ نکال کر سب کے سامنے لہرایا۔ ”اب یہ نہ کہنا کہ یہ خط تم نے نہیں لکھا..... تمہاری تحریر خوب پہچانتا ہوں میں لفتنے.....“

میں نے پہلی نظر میں ہی ماجد کے لیے لکھا اپنا خط پہچان لیا اور میری زبان سے حیرت میں بے ساختہ نکلا۔ ”ہاں..... مگر یہ خط تو میں نے.....“

مگر میری بات ادھوری ہی رہ گئی اور مرزا صاحب کا ہاتھ تیزی سے گھوما اور میرے گال پر ایک زنائے دار چاٹا پڑ گیا۔

سنائے میں اس زوردار تھپڑ کی آواز ایسے گونجی جیسے کسی بم کا دھماکہ ہو۔ مگر آواز کے اس دھماکے سے کہیں زیادہ گونج میرے اندر بہت کچھ ٹوٹ جانے کی تھی۔ مرزا صاحب نے اس طمانچے کے بعد مجھے کچھ کہنے کا موقع ہی نہیں دیا اور چیخ چیخ کر مجھے کو بتانے لگے کہ گذشتہ رات ان کی چھت پر کوئی اور نہیں، میں کودا تھا، اور اس بات کی خبر ناہید کی امی کو صبح سویرے اس وقت ہوئی جب وہ چھت پر گیلے کپڑے ڈالنے کے لیے گئیں اور انہیں وہاں چھت پر ایک کونے میں میرا لکھا ہوا یہ خط مڑتا سا پڑا ہوا مل گیا۔ وہ سب گھر والے میری تحریر اچھی طرح پہچانتے تھے کیونکہ ناہید کا اردو کا رجسٹر میری تحریر سے بھرا پڑا تھا۔ سارے محلے دار مجھے لعنت ملامت کرنے لگے، آس پاس گلی کے مکانوں کی چھتوں اور کھڑکیوں میں سے محلے کی عورتیں بھی جھانک جھانک کر ایک دوسرے کو اشارے کر رہی تھیں۔ میرا بس نہیں چل رہا تھا کہ کسی طرح زمین شق ہو اور میں اس کے اندر سما جاؤں۔ مرزا صاحب کے بھاری چائے کے نشان اگلے تین دن میں دھیرے دھیرے میرے گالوں سے مدھم پڑنے لگے۔ مگر میری روح پر لگے اس تھپڑ کے داغ عمر بھر مندمل نہ ہونے پائے۔ بھڑکے چھتے ہی ابا اور بڑے بھائی مجھے گردن سے پکڑ کر گھسیٹتے ہوئے گھر کے اندر صحن میں لے آئے اور پھر جس کے ہاتھ جو آیا اس نے اسی سے میرے جسم پر سیاہ نیل ڈال دیے۔ بدن پر چوٹ کے نشان نیل گوں ہوں تو انہیں نیل کہا جاتا ہے، مگر گھائل کا پورا جسم ہی سیاہ پڑ جائے تو ایسے نیل کو کیا کہا جائے؟ میں نے بہت کوشش کی کہ انہیں یہ بتا سکوں کہ وہ خط میری تحریر میں ضرور تھا مگر میرا نہیں تھا۔ مگر کسی نے میری ایک نہ سنی۔

”اچھا..... تو یہ تھی تمہاری ٹیوشن.....“

”خوب عزت افزائی کرائی ہے آج ہماری“

”ڈوب مرو شرم سے“

”عشق لڑانے سے پہلے اپنی شکل تو آئینے میں دیکھ لینی تھی۔“

جسم پر ہر چوٹ کے ساتھ میری روح پر بید کی طرح پڑنے والا ایک طعنہ بھی کسی تازیانے کی

طرح میرے کانوں میں پگھلے سیسے کی طرح لگا تار اٹھایا جاتا رہا۔

بہت دن تک تو میں شرم کے مارے اپنے چھت والے کمرے سے ہی باہر نہیں نکلا۔ سارے گھر والوں نے تقریباً میرا بایکاٹ کر رکھا تھا۔ میں دن بھر کمرے میں بیٹھا یہ سوچتا رہتا تھا کہ آخر ماجد کو دیا گیا وہ رقعہ ناہید کی چھت سے کیسے برآمد ہوا۔ ضرور اس بد معاش نے ناہید کو اکیلا جان کر اس کے گھر کودنے کا منصوبہ بنایا ہوگا، اور شور سے گھبرا کر وہ خط وہی پھینک کر فرار ہو گیا ہوگا۔ جانے ناہید میرے بارے میں کیا سوچتی ہوگی.....؟ اسے بھی تو باقی سب لوگوں کی طرح یہی لگا ہوگا کہ میں اسے یہ عشقیہ خط دینے کے لیے رات کو اس کی چھت ٹاپا تھا۔ مجھے سمجھ نہیں آ رہا تھا کہ کس طرح ناہید تک اپنے دل کی بات پہنچاؤں کہ مجھے اپنی شکل اور اپنی اوقات کا اچھی طرح سے اندازہ ہے اور میں کبھی ایسی گستاخی کا سوچ بھی نہیں سکتا۔ میرے دل میں اس کے لیے جو بھی تھا، وہ ہمیشہ کے لیے میرے دل کے کسی نازک گوشے میں پنہاں رہنے کے لیے تھا۔ بھاری کی پوجا کسی صلے کی تمنا کے لیے تو نہیں ہوتی، پروانے کو شمع سے موم کا دان کب چاہیے ہوتا ہے؟ اسے تو بس جل جانا ہوتا ہے مجھے بھی صرف جلنے سے واسطہ تھا، روشنی کس کے حصے میں آئے اس سے بھلا مجھے کیا غرض تھی۔ مگر اب ناہید سے ملنا تو درکنار، گھر والوں نے اس کے گھر کے دروازے کے سامنے سے گزرنے سے بھی منع کر دیا تھا۔ دسویں کے امتحانات میں نے بوجھل دل اور الجھے ہوئے دماغ کے ساتھ دیے اور بمشکل سینکڑ ڈویژن میں پاس ہوا۔ بڑی مشکل سے ابا سے کالج میں داخلے کی اجازت ملی۔ وہ بھی اس شرط پر کہ اپنی کتابوں اور کالج کی فیس کا خرچہ میں خود برداشت کروں گا۔ میں نے سوچ رکھا تھا کہ کالج کے بعد شام کو کوئی چھوٹی موٹی نوکری یا کسی دوکان پر کام پکڑ لوں گا۔ اس لیے کالج میں داخلے کی کوشش کے ساتھ ساتھ میں دن بھر شہر کے چھوٹے موٹے ہوٹلوں اور پٹرول پمپس وغیرہ پر کام ڈھونڈنے کے لیے بھٹکتا رہتا تھا۔ ایسے ہی ایک دن میں شہر کے پارسی ہوٹلوں والی سڑک پر کسی ہوٹل والے سے ڈانٹ کھا کر نکلا تو ایک لمحے کے لیے مجھے یوں لگا کہ میری آنکھوں کو دھوکا ہوا ہے، مگر میں نے آنکھیں مل کر غور سے دوبارہ دیکھا۔ ہاں..... وہ ناہید ہی تھی۔ جو کسی کے ساتھ شاید اسکول کی چھٹی کے بعد قریبی ریستورانٹ میں چائے پینے آئی تھی۔ ناہید اب دسویں جماعت کی طالبہ تھی اور اس علاقے میں اسکول یا کالج کی طالبات کا گروپ کی شکل میں چائے پینے یا بریک میں گرما گرم سمو سے چٹنی کی پلیٹ اڑانے کے لیے آنا معمول کی بات تھی، میرا دل زور سے دھڑکا۔ شاید آج ہی وہ موقع تھا جب میں ناہید سے مل کر اس کی غلط فہمی دور کر سکتا تھا۔ مگر جانے اس کے ساتھ اور کون کون ہوں گی اور اگر کہیں ناہید نے برا مانایا اور غصہ کیا تو پھر.....؟ ایک اور تماشہ نہ کھڑا ہو جائے کہیں اور اگر کہیں ناہید نے گھر جا کر اپنے والد کو اس بات کی شکایت کر دی تو.....؟ پھر تو میرے ابا کے ہاتھوں میرا خون ہونا لازمی تھا۔ مگر میرے پاس اور چارہ بھی کیا تھا؟ جانے پھر دوبارہ ناہید سے زندگی بھر اس طرح آتنا سامنا بھی ہو پائے گا یا نہیں۔ مجھے ایک بار کوشش تو ضرور کرنی چاہیے۔ آخر ناہید نے خود بھی تو مہینہ بھر مجھ سے

پڑھا ہے۔ میرے بارے میں کچھ اندازہ تو اس نے بھی لگایا ہوگا اتنے عرصے میں؟ میں نے تو کبھی نظر بھر کر بھی اسے نہیں دیکھا۔

میں اپنے آپ سے لڑتا، خود ہی فیصلے کر کے انہیں رد کرتا رہا اور پھر اپنے اندر کی جنگ سے گھبرا کر میں نے مزید کچھ سوچے بنا اس کی طرف قدم بڑھا دیے۔ اندر بہت رش تھا۔ کالج کی لڑکیاں لڑکے، عام لوگ کچھ مستقل قسم کے گاہک نما بوڑھے بھی کھڑکیوں کے پاس قبضہ جمائے بیٹھے ہوئے تھے اور حسب معمول ایسی ہی باتیں کر کے آہیں بھر رہے تھے کہ ان کا دور کیسا سنہرا زمانہ تھا۔ اب تو بس افراتفری اور نفسا نفسی کا عالم ہے۔ شاید انسان کی ازل سے ابد تک یہی ایک مجبوری اور کمزوری رہی ہے کہ وہ اپنے حال کو کبھی بھی دل سے برت نہیں پاتا، اپنے حال سے کبھی لطف اندوز نہیں ہو پاتا۔ اور وہی حال بیت کر جب اس کا ماضی بن جاتا ہے تو وہ اسے یاد کر کے آہیں بھرتے ہیں کہ ”آہ..... کیا زمانہ تھا.....“ کاش ہم اپنے حال میں بھی ماضی جیسی مٹھاس بھرنے کا کوئی جادو سیکھ پاتے۔ میں ماضی اور حال کی اس تکرار کے درمیان ہال میں کھڑا ادھر ادھر ناہید کو تلاش کرنے کی کوشش کر رہا تھا، اور پھر وہ مجھے ایک کیبن کے پردے کی اوٹ میں بیٹھی دکھائی دے گئی۔ مجھے کچھ اطمینان ہوا کہ چلا اس کے ساتھ زیادہ بھیڑ نہیں ہے، لہذا بات کرنے میں آسانی ہوگی۔ میں دھڑکتے دل کے ساتھ چھوٹے چھوٹے قدم اٹھاتا کیبن کے پاس پہنچ گیا۔ بیرا کچھ دیر پہلے ہی چائے کے کپ میز پر سجا کر واپس پلانا تھا۔ ناہید کسی سے بات کر رہی تھی اور اس کے سر پر اس کی سیاہ چادر ہمیشہ کی طرح سلیقے سے ٹکی ہوئی تھی۔ میں نے دل کڑا کر کے زور سے کھٹکار کر اپنی موجودگی کا احساس دلایا اور دھیرے سے ناہید کو سلام کیا۔ اس کی سبیلی ابھی تک پردے کی اوٹ میں بیٹھی ہوئی میری نظر سے اوجھل تھی۔ ناہید نے چونک کر میری طرف دیکھا اور مجھے دیکھتے ہی اس کے چہرے کا رنگ جیسے اڑ سا گیا۔ میں نے دلاسا دینے کے لیے قدم بڑھایا کہ میرا مقصد اس کی بدنامی نہیں ہے۔ میں تو صرف اس کی غلط فہمی دور کرنا چاہتا ہوں مگر کیبن میں بیٹھے دوسرے شخص کو دیکھتے ہی خود میرے حواس ایک بل میں ہی کسی جھماکے سے بلب کی طرح فیوز ہو گئے۔ ناہید کے سامنے کوئی اور نہیں، ماجد بیٹھا تھا۔ وہی ماجد، جس نے مجھ سے ناہید کے لیے وہ رقعہ لکھوایا تھا اور جس کی وجہ سے سارے زمانے نے میرے نام اور وجود پر تھو تھو کی تھی۔ ماجد بھی پل بھر کے لیے گھبرا گیا۔ میں تیزی سے واپس پلانا اور کیفے سے نکل گیا۔ ماجد میرے پیچھے دوڑتا ہوا باہر تک آیا اور زبردستی میرے راستے میں حائل ہو کر معذرت کرنے لگا۔

”معاف کر دے یار پری..... میں خود تجھے بتانا چاہتا تھا، مگر ناہید نے منع کر دیا کہ فی الحال معاملہ بہت گرم ہے۔ ذرا بات ٹھنڈی ہو جائے تو پھر تجھ سے بات کروں۔ ویسے شہزادے..... تو نے بھی بڑا مردوں والا کام کیا۔ تیرے ساتھ جو کچھ بھی ہوا۔ تو نے آخر تک زبان نہیں کھولی۔ احسان رہے گا یہ تیرا ہم دونوں پر.....“

میرا سر تیزی سے چکرا رہا تھا۔ ناہید جانتی تھی کہ اس کی چھت پر اس رات ماجد کو داتا تھا۔ پھر بھی اُس نے اپنے گھر والوں سے یہ بات چھپائے رکھی، مجھے میرے گھر، محلے والوں کے سامنے اتنا رسوا کیا، سارے زمانے میں میرا تماشا کیوں بننے دیا۔ میرا سر گھوم رہا تھا، میں نے بمشکل ماجد سے سوال کیا۔

”تو کیا وہ خط تم نے ناہید کے لیے ہی لکھوایا تھا؟“

”ہاں یار..... اُسی کو دینا تھا۔ ایک دن اُس نے میرے سامنے تمہاری لکھائی کی تعریف کر دی تھی۔ میں نے بھی اس سے شرط لگائی کہ تمہارے ہی ہاتھ سے اپنے لیے خط لکھوا کر اسے دوں گا۔“

میں نے حیرت سے ماجد کو دیکھا۔ ”مگر تم تو ہر وقت یہی کہتے رہتے تھے کہ وہ تمہاری طرف دیکھتی تک نہیں..... کبھی گھاس تک نہیں ڈالتی تمہیں.....“

ماجد نے زور کا قہقہہ لگایا۔ ”وہ سب بھی میں ناہید کے کہنے پر ہی بولتا تھا۔ تو نہیں جانتا یار۔ یہ لڑکیاں ہم بے وقوف لڑکوں سے کہیں زیادہ تیز ہوتی ہیں۔ بڑا دماغ چلتا ہے ان کا ایسے معاملات میں۔ دراصل وہ کسی بھی طرح کی بدنامی مول نہیں لینا چاہتی تھی میری طرف سے کسی کو شک میں مبتلا کر کے..... آج بھی بڑی مشکل سے اسے چائے کے ایک کپ کے لیے راضی کیا تھا..... پر تو نے آکر سارا معاملہ بگاڑ دیا.....“

میرا ذہن سائیں سائیں کر رہا تھا۔ ماجد اپنی دھن میں نہ جانے کیا کچھ بولتا رہا۔ اتنے میں کیفے کا ایک بیرا باہر آیا اور ماجد سے بولا۔ ”آپ کو اندر بلا رہی ہیں۔ کہتی ہیں مہمان کو بھی ساتھ لے آئیں..... ضروری بات کرنی ہے.....“

میں نے لاکھ دامن چھڑانے کی کوشش کی مگر ماجد مجھے تقریباً کھینچتا ہوا اندر کیفے میں لے گیا۔ ناہید سر جھکائے بیٹھی تھی۔ مجھے اندر آتے دیکھ کر دھیرے سے بولی۔

”امید ہے آپ نے ہم دونوں کو معاف کر دیا ہوگا۔ ہم دونوں کی وجہ سے آپ کو جو تکلیف پہنچی ہم اس کے لیے معذرت خواہ ہیں۔ میں خود آپ سے مل کر آپ کو ساری بات بتانا چاہتی تھی مگر حالات ایسے بگڑے کہ میں کچھ نہ کر سکی.....“

میں چپ چاپ بیٹھا اس کی بات سنتا رہا۔ اس سے یہ بھی نہ کہہ سکا کہ کم از کم مجھے تو سچ بتا دیتی۔ ناہید نے اپنی بات جاری رکھی۔ ”دراصل میں نہیں چاہتی تھی کہ جب تک ماجد کے گھر سے میرے لیے باقاعدہ رشتہ نہ آجائے، تب تک کسی کو بھی ہمارے بارے میں ذرا بھی شک ہو۔ آپ تو اباجی کے غصے سے واقف ہیں ناں۔ اس رات بھی ماجد کی ایک ذرا سی غلطی سے یہ سارا ہنگامہ کھڑا ہو گیا اور ہمیں پتہ ہی نہیں چلا کہ آپ کا لکھا وہ رقعہ کب اور کیسے وہیں گھبراہٹ میں گر گیا۔“

ناہید کچھ دیر کے لیے خاموش ہوئی۔ کچھ لوگ جب بولتے بولتے خاموش ہو جائیں تو ان کی خاموشی بولنے لگتی ہے۔ مگر مجھے آج اس کی یہ خاموشی بہت گراں گذر رہی تھی۔ ”دراصل میں بہت ڈر گئی

تھی، اس لیے جب ابانے آپ کی تحریر دیکھ کر آپ پر شک کیا تو میں چپ رہی۔ کیونکہ میں اگر ماجد یا کسی اور کا نام لیتی تو انہیں مجھ پر بھی شک ہو سکتا تھا کہ میں بھی اس کے ساتھ شامل ہوں۔ صرف ایک آپ ہی ایسے تھے جن کے نام کے ساتھ میرا نام نہیں جوڑا جاسکتا تھا۔ مطلب کسی کو بھی مجھ پر شک نہیں ہو سکتا تھا کہ میں بھی آپ کو پسند کر سکتی.....“

میں نے نظریں اٹھا کر اسے دیکھا اور وہ بولتے بولتے چپ ہو گئی۔ میرے اندر بیک وقت کئی شیشے چکنا چور ہو گئے اور میں ننگے پاؤں ان کرچیوں پر چلتا ہوا وہاں سے اٹھ آیا۔ پتہ نہیں میں نے اس روز گھر تک کا راستہ کیسے طے کیا۔ میرے آس پاس تیز ٹریفک کا شور، گاڑیوں کے ہارن اور لوگوں کے کسے گئے آوازوں کی بھرمار تھی، مگر میں جیسے ساری دنیا سے لاطعلق اور بیگانہ سا ان راستوں پر چلتا رہا، شاید ہمارے قدم کچھ راستوں پر چل چل کر اتنے راستے آشنا ہو چکے ہوتے ہیں کہ دل اور دماغ بند ہونے کی صورت میں بھی وہ ہر موڑ پہچان لیتے ہیں۔ ورنہ میری جو حالت اس وقت تھی، مجھے ضرور کسی دیرانے میں بھٹک جانا چاہیے تھا، ٹھیک ہی تو کہہ رہی تھی وہ..... کوئی اندھا ہی ہوگا جو ناہید پر مجھ سے کوئی بھی تعلق جوڑنے کا شک کرے گا۔ کہاں وہ اور کہاں میں؟ اس نے کتنی آسانی سے یہ بات کہہ دی۔ بعض حقائق ہم پر پہلے دن سے ہی روز روشن کی طرح عیاں ہوتے ہیں، مگر پھر بھی کسی کی زبان سے ان کی تشریح ہمیں کس قدر سوگوار کر دیتی ہے، ہم کم زور انسان اپنے اندر اتنی خود فریبیاں کیوں پالے رکھتے ہیں؟ شاید اسی لیے اپنی پیدائش سے لے کر اپنی موت تک انسان جانے کتنی بار ٹوٹتا ہے، مگر ناہید کی پسند ماجد کیسے ہو سکتا ہے۔ سارا محلہ ماجد کے قصوں سے واقف تھا، مگر پھر بھی ناہید.....؟ میرا ذہن سن ہو گیا تھا۔ مطلب یہ ہوا کہ انسان کی ظاہری شخصیت ہی آخر کار فتح یاب ہوتی ہے۔ یہ اندر کی خوبصورتی، دل کی سچائی وغیرہ جیسی فضول کتابی باتیں ہمیشہ کی طرح ایک بار پھر یکسر غلط ثابت ہو گئی تھیں۔ شاید یہ ساری کتابی تکرار مجھ جیسے پری زادوں کی تسلی کے لیے ہی تھی۔

میرا داخلہ گورنمنٹ کے ایک کالج میں ہو چکا تھا مگر میرا دل کالج جانے کے لیے آمادہ ہی نہیں ہو رہا تھا۔ دسویں جماعت تک ایک ہی اسکول میں پڑھتے پڑھتے سارے استاد اور طالب علم میرے نام اور میری صورت کے تضاد کے عادی ہو چکے تھے اور انہوں نے میری بد صورتی کو کسی معمول کی طرح قبول کر لیا تھا مگر کالج جاتے ہی یہ ساری بحث ایک بار پھر سے تازہ ہو گئی۔ بہت دنوں تک کلاس میں، کینٹین میں اور کالج کی راہداریوں میں مجھے پھر سے اسی تجربے سے گزرنا پڑا، وہی طنز بھری مسکراہٹ، جملے اور حقارت بھری مثالیں..... میرا جواب ہمیشہ کی طرح خاموشی ہی تھا، کیونکہ میں جانتا تھا کہ مجھے اس چھلنی سے بار بار چھلنا ہوگا۔ انہی دنوں میری ملاقات فورتحہ ایئر کے ناساز سے ہوئی۔ دراصل اس سے پہلا تعارف بھی اس کے اس عجیب و غریب تخلص کی وجہ سے ہوا تھا۔ اس کا پورا نام جمیل احمد تھا مگر وہ خود کو ناساز کہلوانا پسند کرتا تھا۔ ایک دن میں راہداری سے گزر رہا تھا کہ کسی سینئر طالب علم نے زور سے اس کا

نام پکارا۔

”ابے اونا ساز..... تیری پھر سے تین سپلیاں آئی ہیں۔ مطلب تو اگلے سال بھی اسی کالج کے لنگر کی روٹیاں توڑے گا۔ ناساز کے باقی دوست بھی ہنس پڑے۔ ناساز نے ہاتھ میں پکڑے سگریٹ کی راہ جھاڑی اور ایک بھر پور کش لے کر دھواں فضاء میں اڑا دیا۔

”وہ طفل کیا کریں گے جو گھٹنوں کے بل چلے.....“

پتہ چلا کہ گذشتہ تین چار سال سے ناساز چوتھے سال میں ہی انکا ہوا ہے۔ نا اُسے پاس ہونے کی جلدی تھی، نہ ہی کالج والے اسے نکالنے پر آمادہ، کیونکہ وہ کالج کی ادبی سوسائٹی کا صدر تھا اور اس کی صدارت میں کالج بہت سی ٹرافیاں اور کپ جیت چکا تھا۔ وہ ایک بہترین مقرر، شاعر اور افسانہ نگار تھا۔ اگلی صبح میں کالج کے گیٹ سے اندر داخل ہوا تو ناساز گیٹ کے قریب ہی بے چینی سے ٹہل رہا تھا۔ مجھے دیکھتے ہی اس نے اشارے سے مجھے اپنے قریب بلایا۔

”بات سنو لڑکے.....“

میں جھجکتا ہوا اس کے قریب پہنچا۔

”سگریٹ پیتے ہو.....؟“

میں نے انکار میں سر ہلایا۔ وہ بے زاری سے بولا۔

”پھر کیا خاک جیتے ہو.....“

میری جیب میں اس وقت شام کی ٹیوشن سے ملنے والے چند روپے پڑے تھے۔ میں سیدھا وہاں سے کینٹین گیا اور سب سے بہتر برانڈ کی ایک ڈبیا اور ماچس لے کر دوبارہ ناساز کے پاس آیا اور سگریٹ اور ماچس اس کی ہتھیلی پر رکھ دیے۔ وہ سگریٹ دیکھ کر چونک سا گیا۔ اس نے جلدی سے سگریٹ سلگا کر دو چار بھر پور کش لگائے اور میں نے پہلی مرتبہ ٹکٹین کو اپنے سامنے بیٹھے شخص کی رگوں میں پوری طرح سرایت ہوتے ہوئے محسوس کیا۔ اس نے مزید چند کش لیے۔ میں پلٹ کر جانے لگا، ناساز نے جلدی سے مجھے آواز دے کر روکا اور مجھے غور سے دیکھتے ہوئے بولا۔

”پیسے تھے تمہارے پاس؟“

”ہاں..... کرائے کے پیسے تھے جو آج تمہارے کام آگئے.....“

وہ زور سے ہنسا اور ہاتھ بڑھا کر بولا۔ ”مجھے ناساز کہتے ہیں۔ میں اپنا تخلص ناشاد رکھنا چاہتا تھا مگر پتہ چلا کہ میرے حق پر پہلے ہی کوئی موسیقار ڈاکہ ڈال گیا ہے۔ تمہارا نام کیا ہے.....؟“

میں نے اٹکتے ہوئے اپنا نام بتایا: ”پری زاد.....“

ناساز نے زور سے ”واہ“ کہا۔ ”نام تو بڑا شاعرانہ رکھا ہے پیارے.....“

زندگی میں پہلی مرتبہ مجھے کسی کے لہجے اور نظر میں اپنا نام سن کر طنز اور تمسخر کی جھلک نہیں دکھائی

دی۔ یہ میری اور ناساز کی دوستی کی ابتداء تھی۔ میری زندگی کا پہلا دوست، جس سے بات کرتے ہوئے میری زبان لڑکھاتی نہیں تھی۔ نہ ہی مجھے ٹھنڈے پسینے آتے تھے۔ سگریٹ اس کی زندگی کا ایک ایسا لازمی جزو تھا کہ کبھی کبھی مجھے یوں محسوس ہونے لگتا تھا جیسے ناساز سگریٹ کو نہیں..... سگریٹ دھیرے دھیرے ناساز کو پی رہا ہو، نگل رہا ہو۔ وہ مجھ سے عمر میں پانچ چھ سال بڑا تھا مگر اپنی باتوں سے وہ کوئی بوڑھی روح دکھائی دیتا تھا۔ چند ہفتوں بعد شہر کے تمام مردانہ اور زنانہ کالجوں کے درمیان تقریری مقابلے ہوئے تو ناساز کا جادو سر چڑھ کر بولنے لگا۔ میں ایسی تقریبات میں جانے سے حتی الامکان گریز کرتا تھا مگر وہ فائنل مقابلے کی تقریب میں مجھے کسی طرح زبردستی پکڑ کر لے گیا۔ ہال میں ایک جانب ہمارے کالج کے لڑکوں کی نشستیں لگی ہوئی تھیں اور دوسری جانب لڑکیوں کے کالج کی طالبات بیٹھی اپنی کالج کی مقررات کی حوصلہ افزائی کے لیے شور مچا رہی تھیں۔ میں ایک کونے میں سکڑ کر بیٹھا رہا، ناساز نے اپنی دھواں دار تقریروں سے ماحول گرم کر دیا مگر نہ جانے آخری مرحلے پر وہ پس پا کیوں ہو گیا اور لڑکی نے پہلا انعام جیت لیا۔ میں نے باہر نکلتے ہی اس سے براہ راست اپنے اس خدشے کا اظہار کر دیا کہ وہ جان بوجھ کر ہارا ہے۔

ناساز دھیرے سے مسکرایا۔ ”تم اگر دھیان سے دیکھتے تو تمہیں پتہ چلتا کہ میں جیت گیا ہوں۔ زندگی میں ہر بازی اول اور دوم نمبر سے نہیں ناپی جاتی۔“

پھر اس نے مجھے غور سے دیکھا۔ ”تم نے کبھی کسی سے محبت کی ہے پری زاد.....؟“

پل بھر کے لیے مجھے یوں محسوس ہوا کہ ناساز بھی باقی سب لوگوں کی طرح میرا مذاق اڑا رہا ہے، مگر مجھے اس کی آنکھوں میں اس کے سوال کی سچائی دکھائی دی۔ میں نے سر جھکا کر دھیرے سے جواب دیا۔ ”مجھ سے بھلا کون محبت کرے گی.....؟“

”کیوں..... تم سے محبت کیوں نہیں کی جاسکتی.....؟“

میں چپ رہا۔ ناساز نے نصیحت کی۔ ”شعر یاد رکھا کرو۔ صنفِ نازک پر بڑا اچھا اثر پڑتا ہے اچھے شعروں کا.....“

پھر کچھ سوچ کر بولا۔ ”منیر نیازی کو پڑھا کرو..... اور اس کی ایک نظم تو زبانی یاد کر لو.....“

ہمیشہ دیر کر دیتا ہوں

ضروری بات کہنی ہو

کوئی وعدہ نبھانا ہو

اسے آواز دینی ہو

اسے واپس بلانا ہو

ہمیشہ دیر کر دیتا ہوں میں

کسی کو موت سے پہلے

کسی غم سے بچانا ہو

حقیقت اور تھی کچھ

اس کو جا کر بتانا ہو

ہمیشہ دیر کر دیتا ہوں میں“

میں نے جلدی جلدی ساری نظم اپنی کاپی میں نوٹ کر لی اور اُسی وقت اس کا رٹا بھی لگا لیا۔

”بس..... اب یاد رکھنا کہ تمہیں اپنی گفتگو کے دوران کسی نہ کسی بہانے یہ نظم دہرائی ہے۔ میں

تمہیں چند اور اثر انگیز غزلیں اور نظمیں بھی یاد کرادوں گا۔ کیا سمجھے؟ میں نے جلدی سے کسی بچے کی طرح

سر بلایا۔ مجھے یاد آیا کہ ناہید کو بھی شعر و شاعری سے کافی گہرا لگاؤ تھا اور شاید ماجد کو بھی بہت سے شعر یاد

تھے۔ ناہید کا خیال آتے ہی میرے گال میں شدید جلن کا ایک احساس ہوا۔ اگلے چند دنوں میں ناساز نے

مجھے بہت سی نظمیں یاد کرادیں۔ اور پھر جس دن میں نے بزمِ ادب کے پیر یڈ میں کھڑے ہو کر

”محبت اب نہیں ہوگی

یہ کچھ دن بعد میں ہوگی

گذر جائیں گے جب یہ دن

یہ ان کی یاد میں ہوگی“

سنائی تو پہلی مرتبہ کلاس کے لڑکوں نے دل سے میرے لیے تالیاں بجائیں اور استاد نے بھی

مجھے زندگی میں پہلی مرتبہ شاباش دی۔ ناساز کی کہی ہوئی بات سچ ثابت ہو رہی تھی۔ لوگ میری بات غور

سے سننے لگے تھے۔ میرے دل میں ایک عجیب سی خواہش انگڑائیاں لینے لگی کہ کبھی کالج میں پہلے کی طرح

لڑکے اور لڑکیوں کے اداروں کا مقابلہ ہوا اور میں بھی اسٹیج پر جا کر ناساز کی طرح کچھ پڑھوں۔ میں نے

سارے بڑے شاعروں کو تقریباً حفظ کر لیا اور مجھے کالج کی بزمِ ادب کی ٹیم میں بھی شامل کر لیا گیا تھا۔ اس

کوشش میں میرے اندر بھی جھوٹا ہی سہی۔ مگر ایک چھوٹا موٹا شاعر بننے لگا تھا۔ میری باتوں میں شاعری کا

رنگ جھلکنے لگا۔ ناساز کسی منجھے ہوئے استاد کی طرح میری ”شاعرانہ تربیت“ کر رہا تھا۔ وہ کہیں سے بھی

اچانک نازل ہو جاتا۔

”یہ کیا غالب اور میر کے رٹے لگاتے رہتے ہو۔ آج کل کی لڑکیاں اتنی مشکل شاعری بھلا

کب سمجھتی ہیں۔ احمد فراز کو پڑھا کرو۔ اور ہاں..... کبھی کبھی ساحر لدھیانوی کو دہرانے میں بھی کوئی حرج

نہیں ہے۔ ساحر کو تو جانتے ہونا..... میں پل دو پل کا شاعر ہوں..... پل دو پل میری کہانی ہے“

والا..... اور ہاں..... کل سے تمہیں یہ دہراتے رہنا ہے“ میں اور میری تنہائی..... اکثر یہ باتیں کرتے

ہیں..... تم ہوتیں تو کیسا ہوتا..... تم اس پر کتنا حیراں ہوتیں.....“

میں دبے لفظوں میں ناساز کو یہ سمجھانے کی کوشش کرتا کہ جس کسی ایک کے لیے وہ مجھ سے یہ ساری مشق کرا رہا ہے۔ اس ”ایک“ کا تو میری زندگی میں کوئی وجود ہی نہیں ہے۔ پھر یہ تیاری کس کام کی؟ مگر ناساز بھلا میری کب سنتا تھا۔ ایک دن کالج سے واپسی کے راستے پر وہ میری اسی تربیت میں مصروف تھا کہ میری نظر پرانے کباڑیے کی دوکان کے میاں لے شیشے سے اندر پڑی اور میرے قدم وہیں جم کر رہ گئے۔ اندر ایک پرانا پیانو پڑا تھا۔ کباڑیے نے میری دلچسپی محسوس کی تو جلدی سے بولا۔

”خالص شیشم کی لکڑی کا ہے۔ انگریز کے پرانے کلب سے خریدا ہے۔ خریدو گے..... صرف تیرہ ہزار میں دے دوں گا۔“

میں نے اپنی جیب دیکھی، دو سو اسی روپے پڑے تھے، میں نے دھیرے سے کباڑیے سے کہا۔ ”ایک دن ضرور خریدوں گا.....“ ہم دونوں آگے بڑھ گئے۔ میں تھکے ہارے قدموں سے گھر واپس پہنچا تو صحن میں داخل ہوتے ہی ایک جھٹکے سے رُک گیا۔ صحن میں ناہید کی امی کھڑی میری اماں سے کچھ بات کر رہی تھیں۔ ان دونوں نے قدموں کی آواز سن کر میری طرف دیکھا۔

باب 4

ناہید کی امی نے مجھے دیکھ کر برا سامنہ بنایا اور امی کو تاکید کرتی ہوئی گھر سے نکل گئیں۔

”اے بہن آنا ضرور..... ہم لوگ زیادہ عرصے تک ناراضگیاں پالنے کی شوقین نہیں ہیں۔“

ان کے جانے کے بعد برا منہ بنانے کی باری اماں کی تھی۔ ناہید اور ماجد کی بات طے ہو گئی ہے۔ اپنی بیٹی کی مگنی کا پیغام دینے آئی تھیں۔ یا شاید یہ جتانے کے لیے کہ تیری اس حرکت کے بعد بھی ان کی لاڈلی کے لیے محلے کے سب سے بڑے گھر سے رشتہ آیا ہے۔ تو نے تو ہمیں کہیں کا نہیں چھوڑا پری زاد..... میں اماں کی بڑ بڑا ہٹ نظر انداز کرتا ہوا اوپر اپنے کمرے کی جانب بڑھ گیا۔ میں اچھی طرح جانتا تھا کہ ایک دن یہ ہونا تھا مگر پھر بھی نہ جانے کیوں ناہید کے رشتے کی خبر سن کر میرا دل بھجھ سا گیا تھا۔ اگلے روز کالج میں ناساز نے میری یہ کیفیت بھانپ لی۔

”کیا بات ہے پیارے؟ آج کچھ بچھے سے دکھائی دے رہے ہو؟“ میں نے قریب پڑا کنکر اٹھا کر دو رتالاب کی طرف پھینکا۔

”تو اس سے پہلے تم نے مجھے کب جلتے یا جگمگاتے دیکھا ہے۔“ وہ میرے قریب آ کر بیٹھ گیا

”جل تو رہے ہو۔ اور بڑی شدت سے جل رہے ہو۔ مگر یہ جلن جگمگانے والی نہیں ہے۔ اندر ہی اندر راکھ کر دینے والی ہے۔ بتاؤ گے نہیں کب سے سلگ رہے ہو؟“ میں نے اسے ناہید والی ساری بات بتادی۔

ناساز نے سن کر ایک سردی آہ بھری۔ ”منزلیں اپنی جگہ..... راستے اپنی جگہ..... جب قدم ہی ساتھ نہ دیں..... تو مسافر کیا کرے؟؟؟“ پھر کسی بڑے بزرگ کی طرح بیٹھ کر مجھ سے عہد لینے لگا۔ ”مجھ سے ایک وعدہ کرو..... آج کے بعد اپنے اندر لگی اس آگ کو کبھی بجھنے نہیں دو گے، یہ جیون بنا اس من کی نار کے صرف ایک سرد خانہ، ایک بوجھ ہوتا ہے۔ اس لیے بندے کے اندر یہ سلگن سلکتی رہنی چاہیے۔ عام انسان سے بھی بڑے بڑے کارنامے کروا جاتی ہے۔ یہ تڑپ ہے..... یہ جلن..... عام طور پر آدمی گیلی تیلی کی طرح ساری عمر سیلن سے بھری نم زندگی گزار دیتا ہے۔ مگر اسے جلن کے لیے ماچس کی رگڑ میسر نہیں آتی، اس لڑکی سے ناکام محبت نے تمہیں وہی رگڑ فراہم کر دی ہے۔ اب جل گئے ہو، تو خود کو بجھنے

مت دینا.....“

اس وقت مجھے ناساز کی بات ٹھیک طرح سے سمجھ میں نہیں آئی۔ مگر اس نے ٹھیک ہی کہا تھا۔ جب مقدر میں آخر کار فنا ہونا ہی لکھا ہوتا ہے تو پھر یہ مجھ بھ کر اور سلگ سلگ کر جینا کیسا؟ تیز بھڑکتے ہوئے شعلے کی طرح جل کر راکھ ہو جانے میں ہی مزہ ہے۔ میں بھی اس روز کے بعد کچھ ایسا جلا کر میرے اندر سب کچھ بھسم ہو گیا۔ بس میں اور میری کتابیں، میری چھت اور آسمان پر رات کو چمکتے میرے دوست ستارے، یہی کچھ باقی رہ گیا تھا۔ میری زندگی میں۔ اگلے سال کالج والوں نے رحم کھا کر ناساز کو سند دے دی اور وہ اپنے گاؤں واپس جانے سے پہلے مجھ سے لپٹ کر رو پڑا۔

”اپنا خیال رکھنا اور مجھے بھول مت جانا۔“

میں بھیگی پلکوں کے ساتھ ریلوے اسٹیشن پر اس کی گاڑی کو چھوٹتے ہوئے دیکھتا رہا اور بوجھل قدموں کے ساتھ گھر واپس آ گیا۔ کالج کے فائنل ایئر سے قبل ہی پہلے ابا پھر اماں یکے بعد دیگرے چل بسے اور مجھے پہلی بار یتیمی کا احساس اس وقت ہوا جب بھائی بھائیوں نے گھر کے خرچے میں ہاتھ بٹانے کا حکم صادر کر دیا۔ ان سب کی خواہش یہ تھی کہ میں یونیورسٹی میں داخلے کا ارادہ ترک کر کے کہیں کلر کی یا چڑاسی کی سرکاری نوکری پکڑوں تاکہ میرا بوجھ ان کے کاندھوں سے ہٹ جائے۔ مگر میں نے کسی نہ کسی طرح انہیں قائل کر ہی لیا کہ..... کسی سرکاری نوکری کے ملتے ہی میں تعلیم کا سلسلہ ترک کر دوں گا۔ تب تک میں شام سے رات تک تین چار یوشنز پڑھا کر گھر کا خرچہ بانٹ سکتا ہوں۔ میں اب وہ پہلے والا ناکام اور نالائق طالب علم نہیں رہا تھا۔ ناساز کی لگائی ہوئی آگ کی بجلی میں تپ کر کندن ہو چکا تھا۔ کالج میں بھی فائنل میں میری تیسری پوزیشن آئی تھی۔ تعلیمی ادارے مجھے فخر سے اپنے ادبی پروگراموں اور مشاعروں میں مدعو کرتے تھے۔ میرا نام ایک ابھرتے ہوئے نوجوان شاعر کے طور پر شہر کے گلی کوچوں میں پھیل رہا تھا۔ لوگ میری سوچ اور لفظوں کی مدح سرائی سے باز نہیں رہ پاتے تھے۔ ہاں اگر کچھ نہیں بدلاتھا تو میری صورت دیکھتے ہی لوگوں کا وہ بے اختیار تاثر..... جسے کوئی نہیں چھپا سکتا تھا۔ البتہ اب لوگوں کے رویے میں اتنی منافقت ضرور آگئی تھی کہ بچپن میں وہ میرے منہ پر ہی ہنس دیتے تھے۔ مگر اب بڑے ہونے کے بعد وہ قہقہہ میرے پلٹ جانے کے بعد ان کے حلق سے برآمد ہوتا تھا۔ یونیورسٹی کے پہلے دو ہفتوں میں بھی اردو ڈپارٹمنٹ کی راہداریوں میں یہ قہقہہ گونجتا رہا۔ جس کا میں اب عادی ہو چکا تھا۔ اپنے ڈپارٹمنٹ کی تعارفی کلاس میں جب مجھے لیکچر ہال کے ڈائس پر بلایا گیا تو آس پاس سے ہلکی ہلکی سرگوشیاں بلند ہونے لگیں۔

”ارے.....؟ یہ تو پری زاد..... آئے ہائے..... سارا مزہ کر کر کر دیا۔ شاعری تو غضب کی کرتا ہے مگر شخصیت..... توبہ توبہ.....“

”نہیں نہیں..... یہ پری زاد نہیں ہو سکتا..... یہ تو کسی فیکٹری کا فورمین لگتا ہے۔“ میں یہ ساری

سرگوشیاں اور فقرے سنتے ہوئے ان کے درمیان سے چلتا ہوا ڈائس پر آ گیا۔ کلاس پر ایک سکوت سا طاری ہو گیا۔ میں نے اپنا نام بتانے کے بعد کسی لمبی چوڑی تمہید کے بجائے صرف دو مصرعوں پر اکتفا کیا۔

قصے مری الفت کے جو مرقوم ہیں سارے
آ دیکھ ترے نام سے موسوم ہیں سارے
شاید یہ ظرف ہے جو خاموش ہوں اب تک
ورنہ تو ترے عیب بھی معلوم ہیں سارے
سب جرم مری ذات سے منسوب ہیں محسن
کیا میرے سوا اس شہر میں معصوم ہیں سارے.....؟

میں اپنی بات ختم کر کے ڈائس سے اتر آیا۔ گزرتے دنوں کے ساتھ میری کلاس نے میری بد صورتی کے ساتھ سمجھوتہ کر لیا تھا۔ پر میں خود اپنے اس بے چین اور بے قرار دل کا کیا کرتا؟ کبھی کبھی تو میرا من کرتا کہ کوئی تیز دار خنجر لے کر اپنا سینہ چیر ڈالوں اور خود اپنے ہاتھوں سے اپنا یہ روگی دل نکال کر اس کے اتنے چھوٹے چھوٹے ٹکڑے کر دوں کہ پھر کبھی کوئی ٹکڑا سینے میں جڑنے نہ پائے۔ مگر پھر میرا سدا کا نادان دل مجھ سے سوال کرتا ہے کہ آخر اس کی خطا ہی کیا تھی۔ صرف اتنی کہ کوئی اسے بھی کبھی پیار بھری اک نظر سے دیکھ لے۔ صرف ایک نظر، محبت سے بھری، خلوص سے پر..... صرف اک نظر جو صرف میرے لیے ہو۔ میرے دل میں ہوس یا بازاری پن کا کوئی کھوٹ نہیں تھا۔ میرا اس ایک نظر کے لیے ہر احساس پاک تھا۔ بس ایک لمحہ ہی مجھے ساری زندگی کے بدلے درکار تھا۔ بس ایک پل، جب کوئی مجھے اپنا مان لے..... کیا یہ خواہش، یہ تمنا، یہ آس اسی قدر گراں، مشکل یا ناممکن اور ناجائز تھی کہ میں اس کے اپنے اندر جاگ اٹھنے پر ساری زندگی خود کو ہی ملامت کرتا رہوں.....؟ خود کو مار ڈالوں.....؟ آخر یہ دنیا ایسی ہر نظر خوبصورتوں کے لیے کیوں بچا رکھتی ہے؟ کیا مجھ جیسوں کے لیے قدرت کے کشکول میں ایسی ایک نظر کی بھیک بھی نہیں تھی؟ میرے بس میں ہوتا تو میں اس دنیا کے تمام خوب و مردوں کو کسی دور سات سمندر پار جزیرے میں قید کر دیتا۔ یا کاش ہمارے ہاں دیگر فیشنوں کی طرح خوبصورت ماسک چہرے پر چڑھا کر باہر نکلنے کا رواج ہوتا تو میں اپنے لیے اس دنیا کا سب سے پیارا اور خوبصورت ماسک بنالیتا اور پھر کبھی اسے اپنے چہرے سے نہ اتارتا..... اس روز بھی میں یونیورسٹی کی ایک سنسان راہداری سے گزرتے ہوئے کچھ ایسے ہی بے سرو پا خیالات کی یلغار کا شکار تھا کہ اچانک مجھے اپنے عقب میں کسی لڑکے کی آواز سنائی دی۔ ”مسٹر پری زاد..... میں نے رک کر دیکھا۔ انگریزی ڈپارٹمنٹ کا ایک ہینڈلڈ کاسام اپنے دو تین کلاس فیلوز کے ساتھ میری جانب بڑھ رہا تھا۔ اسی گروپ میں ایک شعلہ جوالہ قسم کی لڑکی جینز اور کھلی شرٹ میں ملبوس ان کے ساتھ میرے قریب آ کر کھڑی ہو گئی۔

”آپ اردو ڈپارٹمنٹ کے پری زاد ہیں ناں؟ میرا نام حسام ہے۔ یہ باسط اور یہ ہماری

چاہیے..... تب ہم پورے ہال کو رونے پر ضرور مجبور کر دیں گے۔“

انگریزی ڈیپارٹمنٹ کے باقی کچھ طلبہ ہو جو اس ڈرامے میں حصہ لے رہے تھے وہ مجھے اس طرح دیکھ رہے تھے جیسے میں دنیا کا کوئی آٹھواں عجوبہ ہوں۔ وہ سب کے سب اونچے گھرانوں کے چشم و چراغ تھے۔ ان کے قیمتی لباس، کلون اور پرفیوم کی مہک، ہاتھوں میں پہنی قیمتی گھڑیاں اور بریسلٹ اور ایک جانب بے پرواہی سے پھینکے گئے مہنگے، بیگز اور جین جیکٹس، میری سادہ سفید شرٹ اور پانچ سال پرانی تھسی ہوئی پتلون سے بالکل بھی میل نہیں کھا رہے تھے۔ دراصل امارت کی اپنی ایک خاص چکا چوند ہوتی ہے جسے کئی تشریح کی ضرورت نہیں پڑتی۔ اور غربت..... سات پردوں میں بھی چھپی ہو تو اس کی شناخت چھپائے نہیں چھپتی۔ لہٰذا کی کچھ انگریزی میڈیم ٹائپ سہیلیوں نے اسے کہنی مار کر کچھ کہا اور سب زور سے ہنس پڑیں۔ لہٰذا نے مجھ سے نظر بچا کر ان سب کو انگریزی میں ڈانٹا اور اپنے رویے پر قابو پانے کی ہدایت کی۔ میں جانتا تھا کہ ان الٹرا ماڈرن لڑکیوں نے میرے بارے میں لہٰذا سے کیا سرگوشی کی ہوگی۔ میں نے لہٰذا کو بتایا کہ میں نے اوٹھیلو کا ترجمہ کر لیا ہے اور اگر وہ لوگ چاہیں تو کل سے ہی اردو ڈرامے کی ریہرسل شروع کر سکتے ہیں۔ حسام نے مجھے بھی ریہرسل دیکھنے کے لیے آنے کی درخواست کی تاکہ میں ان کے تلفظ کی جانچ بھی کر سکوں۔ زندگی کی دوڑ میں ہم اردو میڈیم والوں کے پاس آخر میں صرف یہی ایک تلفظ ہی تو باقی رہ جاتا ہے۔ ورنہ کچھ بچتا ہے تو صرف کمتری کا وہ احساس جو ہمیں ساری عمر قدم قدم پر اپنے کسی اور ہی سیارے کی مخلوق ہونے کا ادراک دیتا رہتا ہے۔

رات کو جب میں کھلی چھت پر تاروں کی اوڑھنی کے نیچے لیٹا ڈرامے کے بارے میں سوچ رہا تھا تو مجھے لہٰذا کی بات یاد آئی کہ اگر لڑکی کی موت پر کوئی نظم پس منظر میں اس آخری سین کو بھرے تو تاثر دو بالا ہو سکتا ہے۔ ”اوٹھیلو“ کے اختتام میں ہیرو کسی رقیب کی لگائی ہوئی شک کی آگ میں جھلس کر خود اپنے ہاتھوں سے ہیروئن کو گلا دبا کر مار دیتا ہے۔ پل بھر کی نفرت کا غلبہ ساری عمر کی محبت کو نگل جاتا ہے۔ مجھے یہ بات کبھی سمجھ نہیں آئی تھی کہ انسان کی برسوں کی محبت ہمارے گھڑی بھر میں نفرت کے کڑوے زہر میں کیسے تبدیل ہو جاتا ہے؟ یا پھر شاید محبت اور نفرت دراصل ایک ہی سکے کے دو رخ ہوتے ہیں؟ جذبات کے بازار میں دونوں کا مول یکساں رہتا ہے؟ مگر جب کسی انسان کو دوسرے انسان سے نفرت ہو جاتی ہے تو وہ اس سے وابستہ چیزوں، جگہوں، یادوں اور دوسرے سے جڑے معمولات سے بھی کیوں نفرت کرنے لگتا ہے۔ جس راستے پر کبھی دو پیار کرنے والے ایک ساتھ چلے جاتے، وہ راستہ کیوں ممنوعہ بن جاتا ہے۔ وہ ایک بچ جہاں کبھی وہ ساتھ بیٹھے تھے، بارش میں گیلی سڑک کے کنارے کھڑا وہ گرم چائے والا جس کے ایک کپ میں ان دونوں نے ساتھ چائے پی تھی۔ وہ کتابوں کی پرانی دکان، پہلی ٹوٹی ہوئی چوڑی کا ٹکڑا، صفحوں میں رکھا وہ سوکھا گلاب، پرفیوم کی خالی شیشی، اس کی دی ہوئی بچی وہ آدھی لپ اسٹک، ایک کھویا ہوا کف لٹک، ایک ساتھ دیکھی ہوئی فلم کا ٹکٹ، وہ فٹ پاتھ پر بچے پتے جس پر کبھی

دوست لہٰذا ہے۔ ہم تینوں انگلش ڈیپارٹمنٹ سے ہیں۔“

”جی فرمائیے.....“

حسام کے بجائے لہٰذا بولی۔ ”دراصل ہمیں آپ کی مدد چاہیے۔ ہم ٹیکسیز کا پلے اسٹیج پر پارام کرنا چاہتے ہیں۔ مگر ہمیں اجازت اسی صورت میں ملی ہے کہ ڈرامے کا ایک شوارڈ زبان میں ترجمے کے ساتھ بھی پیش کیا جائے۔ کیا آپ ہمارے لیے ڈرامے کا ترجمہ کر دیں گے.....؟“

میں نے ان تینوں کے متحس چہروں پر نظر ڈالی۔ ”کوشش کروں گا کہ ترجمہ کر پاؤں۔ ویسے کس ڈرامے کا ترجمہ کرنا ہے؟“

وہ تینوں خوش ہو گئے اور باسط جلدی سے بولا۔ ”اوٹھیلو Othello“

”ٹھیک ہے۔ آپ لوگ مجھے تین چار دن کی مہلت دیں۔ میں ترجمہ کر کے آپ لوگوں کو اطلاع دے دوں گا۔“

ان تینوں نے خوش ہو کر نعرہ لگایا۔ ”گریٹ“

اور جاتے وقت تینوں نے مجھ سے ہاتھ ملایا۔ لہٰذا سے ہاتھ ملاتے وقت بڑی مشکل سے میں نے اپنے ہاتھ کی لرزش پر قابو پایا۔ تیسرے دن میں ترجمے کا پہلا ڈرافٹ لے کر انگلش ڈیپارٹمنٹ میں حسام گروپ کی تلاش میں نکلا تو پتہ چلا کہ وہ سارا گروپ یونیورسٹی کے آڈیٹوریم میں ڈرامے کی ریہرسل کر رہے ہیں۔ میں چپ چاپ ہال میں داخل ہو کر آخری نشستوں پر بیٹھ کر ان کی ریہرسل دیکھنے لگا۔ ہال میں ملگھجھی سی نامکمل روشنی یا ادھور سا اندھیرا چھایا ہوا تھا۔ صرف سامنے ہال کے اسٹیج پر تیز روشنی رکھی گئی تھی۔ سب ہی اداکاری کے بہترین جوہر دکھا رہے تھے۔ مگر ان سب میں لہٰذا کی اداکاری کی چھاپ ہی الگ تھی۔ وہ بہت ڈوب کر اپنے مکالمے ادا کر رہی تھی اور سارا گروپ اسے تھوڑی تھوڑی دیر بعد خوب جم کر داد دے رہا تھا۔ خاص طور پر حسام کا بس نہیں چل رہا تھا کہ وہ اپنے جوش اور خوشی کا اظہار کیسے کرے۔ لہٰذا ایک منجھی ہوئی اداکارہ کی طرح آخری سین میں ہیروئن کی موت کا منظر پیش کر رہی تھی۔ میں خود اس کی اداکاری میں اس قدر کھو چکا تھا کہ اس نے جب آخری سانس لے کر سر ڈھلکایا تو میں بے اختیار اپنی جگہ پر کھڑے ہو کر تالیاں بجانے پر مجبور ہو گیا۔ ان سب نے چونک کر مجھے دیکھا اور سب زور سے چلائے۔

”ارے..... یہ تم ہو پری زاد..... آؤ..... اسٹیج پر آ جاؤ.....“

حسام نے باقی انجان لوگوں سے میرا تعارف کراتے ہوئے انہیں یہ بتایا کہ میں ڈرامے کا اردو میں ترجمہ کرنے والا ہوں۔ میں نے لہٰذا کو اس کی اداکاری کی داد دی تو وہ سر جھٹک کر بولی۔

”نہیں..... ابھی میں پوری طرح سے خود کو کردار میں نہیں ڈھال پارہی ہوں۔ ہاں مگر جب ہیروئن کی موت ہو تو اس وقت اس کے اوپر کچھ شعر، یا کوئی غمزہ نظم اور لپ Over-Lap ہونی

جو مجھے بہت اچھے لگتے تھے

کہ رنگ تو روح کو اجالتے ہیں

اور کسی کے مقدر کے اندھیروں سے

ان رنگوں کا کیا لینا دینا.....؟

ڈیس ڈی مونا آخری مرتبہ اپنے محبوب اوتھیلو کو بھیگی پلکوں سے نظر بھر کر دیکھتی ہے۔ اوتھیلو کے بھاری ہاتھوں کی انگلیاں اس کی نازک شہہ رگ کو دبانا شروع کر دیتی ہیں۔ لڑکی سانس گھٹنے کی وجہ سے تڑپتی ہے اور بستر کی چادر نیچے گرتی ہے۔

اے میری وفا کے مالک

کبھی ان نظاروں سے نفرت نہ کرنا

جو ہم نے ایک ساتھ دیکھے تھے

کہ نظارے تو قدرت کا حسن ہوتے ہیں

اور کسی حرماں نصیب کی بد صورت یادوں سے

ان نظاروں کا کیا لینا دینا.....؟

اوتھیلو کی مضبوط گرفت میں اس کی محبوبہ کا دم تیزی سے بند ہو رہا ہے اور وہ بن پانی کی مچھلی کی طرح تڑپ تڑپ کر جان دے رہی ہے۔ اوتھیلو کی آنکھیں وحشت سے باہر کواہل رہی ہیں اور وہ پوری قوت سے اپنی جان سے پیاری ڈیس ڈی مونا کا گلا گھونٹ رہا ہے۔ تکلیف کی شدت سے اس کی محبوبہ کی انگلیوں کے ناخن اوتھیلو کے بازوؤں کی رگوں میں پیوست ہوئے جارہے ہیں، لڑکی کا نازک بدن آخری مرتبہ زور سے کانپتا ہے۔

میرے ہم نفس..... میری جان

بس مجھ سے

اور صرف مجھ سے نفرت کرنا

کہ میری روح کی سیاہی سے ہی

یہ چار سواندھیرا ہے

میری بد صورتی سے ہی

ہر رنگ پھیکا ہے

ہر منظر ویران ہے

ہر بات بے ربط اور جھوٹی ہے

ہر بے وفائی..... میرے نام ہے

ساتھ پُر مراہٹ کی آواز سنی تھی وہ پرانا بس اسٹاپ، 23 نمبر کی وہ کھٹا راسی بس..... درخت کے نیچے کھڑا وہ لیموں پانی والا..... بھلا ان سب چیزوں کا ان کی بدلتی محبت اور نفرت میں ڈھلتی اس کڑواہٹ سے کیا تعلق.....؟ ہم اس ایک شخص کی نفرت میں ان سب یادوں، باتوں اور جگہوں کو کیوں شامل کر لیتے ہیں؟ انسان کتنا ظالم ہے کہ معصوم یادوں سے بھی انتقام لینے سے باز نہیں رہتا۔

ڈرائے والے دن ہال کچا کھج بھرا ہوا تھا اور سہاری یونیورسٹی اوتھیلو کو اردو میں جملے بولتے دیکھنے کے لیے جمع تھی۔ ہیروئن کی آخری سانس نکلنے سے پہلے پس منظر میں میری نظم کے بول گونج اٹھتے ہیں:

سنو..... تمہاری وفا پر..... گرچہ پورا یقین ہے

مگر..... بدلتی رتوں کے وار کا..... کچھ بھروسہ نہیں

سو گر کبھی ایسا ہو

کہ تمہیں مجھ سے نفرت ہو جائے.....

اور میری روح کی کوئل پگھڑیاں

تمہیں کسی ببول کے مانند چھینے لگیں

تو بیٹے دنوں کو یاد نہ کرنا

کہ یادوں کا زہر..... زخم کو بھرنے نہیں دیتا.....

ہاں مگر دیکھو.....

کبھی ان باتوں سے نفرت نہ کرنا

جو ہم نے گھنٹوں ایک ساتھ بیٹھ کر کی تھیں

کہ باتیں تو معصوم رابطہ ہوتی ہیں

اور کسی کم نصیب کی بے ربطی سے

ان باتوں کا کیا لینا دینا.....؟

ڈرائے کے منظر میں اوتھیلو ہیروئن کے پاس پہنچتا ہے۔ رات ڈھل رہی ہے اور ہیروئن ڈیس ڈی مونا (DESDEMONA) سو رہی ہے۔ اوتھیلو اپنی محبوبہ کو جگاتا ہے اور سرد لہجے میں ڈیس ڈی مونا سے کہتا ہے کہ وہ اپنی آخری دعا کر لے۔ اوتھیلو کی محبوبہ کی آنکھ میں آنسو بھر آتے ہیں اور وہ اپنے محبوب سے التجا کرتی ہے کہ وہ اسے آج رات جینے دے۔ اور چاہے تو صبح مار ڈالے..... مگر اوتھیلو کی آنکھوں پر شک کے کالے ناگ کس کر پٹی باندھ چکے ہیں وہ ہیروئن سے کہتا ہے کہ ”اب بہت دیر ہو چکی.....“

پس منظر میں میری نظم کے بول اور لپ ہو رہے ہیں۔

اور سنو میرے محبوب.....

کبھی ان رنگوں سے نفرت نہ کرنا

سوس مجھ سے ہی نفرت کرنا

کہ صرف میں.....

اور فقط میں ہی.....

تمہاری اس نفرت کے قابل ہوں.....

اوتھیلو کی محبوبہ اپنے محبوب کی گرفت میں تڑپ کر آخری ہنگی لیتی ہے اور اس کی روح نفسِ عنصری سے پرواز کر جاتی ہے، مگر مرتے مرتے بھی اس کی بے جان کھلی آنکھیں اپنے پیارے اوتھیلو کو ہی دیکھ رہی ہیں، لڑکی کا محبوب، اس کا قاتل اوتھیلو اپنی محبوبہ کا سر گود میں لیے بیٹھا رو رہا ہے، اسٹیج کا پردہ گر جاتا ہے۔ ڈرامہ ختم ہونے کے بعد چند لمحے تو سارے ہال میں سنا سنا چھایا رہا اور پھر تالیوں کی گونج سے وہ شور مچا کہ تھمنے کا نام نہیں لیتا تھا۔ لہٰذا راتوں رات سارے شہر کی یونیورسٹیز میں مقبول ہو چکی تھی۔ ڈرامے کی کامیابی کی خوشی میں اس نے اپنے گھر میں ایک پارٹی رکھی اور ہم سب کو تاکید کے ساتھ دعوت دی۔ میں نہیں جانا چاہتا تھا مگر اس نے میری ایک نہیں سنی اور مجھے مجبوراً اس شام وہاں جانا ہی پڑا۔ گھر کیا تھا پورا محل تھا۔ مغربی طرز کا ایک وسیع و عریض پھولوں بھرا باغچہ جس کے درمیان پر یوں کے گھر جیسی ایک شاندار عمارت کھڑی تھی۔ پچھلی جانب سوئمنگ پول تھا اور پارٹی کا بندوبست وہیں کیا گیا تھا۔ موسیقی کا اہتمام بھی تھا اور جدید اصطلاح میں کہے جانے والی ڈی۔ جیز لڑکے لڑکیوں کی فرمائش پر دھنیں بدل بدل کر بجا رہے تھے۔

لہٰذا کہیں سے اپنی ماں کو کھینچتی ہوئی لے آئی اور ان سے میرا تعارف کروایا۔ قیمتی سازھی میں ملبوس، سونے اور ہیرے سے لدی پھندی اس عورت نے مجھے غور سے دیکھا اور ہونٹ سیڑ کر کہا۔

”خوب..... تو یہ ہے پری زاد.....؟ انٹرسٹنگ Interesting“

میرا جی چاہا لہٰذا کے کان میں دھیرے سے کہوں کہ ایسے جانے کتنے مناظر میں اردو فلموں میں دیکھ چکا ہوں جہاں امیروں کی محفل میں غریب کو اس کی حیثیت یاد دلانی جاتی ہے۔ پھر مجھے خود اپنی سوچ پر ہنسی آ گئی۔ اتنے میں میرے عقب سے ایک بہکی ہوئی آواز بلند ہوئی۔

”اٹھا..... تو یہ ہیں مسٹر پری زاد.....؟ جن کی شاعری ڈرامے میں ڈب کی گئی تھی۔ بھی واہ لہٰذا..... کیا اداکاری کی تھی تم نے.....“

میں نے پلٹ کر دیکھا۔ ایک بچی عمر کا مونا شخص آہستہ آہستہ ڈمگاتے قدموں سے ہماری جانب چلا آ رہا تھا۔ لہٰذا نے تعارف کروایا کہ یہ سیٹھ عابد ہیں۔ ان کے خاندانی دوست۔ وہ شخص لہٰذا سے کافی حد تک بے تکلف ہونے کی کوشش کر رہا تھا۔ یا پھر یہ نشے کا کمال تھا۔ میں ایک جانب ہٹ کر کھڑا ہو گیا تاکہ لہٰذا کو فرصت ملے تو میں اس سے اجازت لے کر وہاں سے نکل جاؤں۔ سیٹھ عابد کھانا لے کر پلٹا تو اس کی نظر پھر مجھ پر پڑ گئی اور وہ میری طرف چلا آیا۔

”اور جناب..... کیا مصروفیات ہیں آج کل..... دراصل میں خود بھی چھوٹا مونا شاعر ہوں..... اور چاہتا ہوں کہ جلد ہی میری کتاب بھی میرے مداحوں کی پیاس بجھانے کے لیے شائع ہو جائے..... مگر کیا کروں..... یہ کاروبار اور دھند ہی جان نہیں چھوڑتا.....“

سیٹھ عابد نے وہیں کھڑے کھڑے اپنی دو چار غزلیں مجھے سنائیں جنہیں سن کر میں نے ٹھکر کیا کہ اس کی کتاب ابھی تک شائع نہیں ہوئی۔ سیٹھ عابد اپنی دھن میں مگن بولے جا رہا تھا۔

”لہٰذا تمہاری شاعری کی بڑی تعریف کرتی ہے۔ میں چاہتا ہوں کہ تم میری شاعری کی نوک پلک سنوار کر اسے بھی ایسا بنا دو کہ وہ لہٰذا کے معیار پر پوری اتر جائے۔“

میں نے حیرت سے سیٹھ عابد کی طرف دیکھا۔ صاف ظاہر تھا کہ وہ چاہتا تھا کہ میں اپنی شاعری اس کی کتاب کے لیے اسے دے دوں۔ سیٹھ عابد نے میری آنکھوں میں جھانکا۔

”اور اس کام کے لیے میں تمہیں ایک خط رقم دینے کو بھی تیار ہوں۔ لہٰذا بتا رہی تھی کہ تم ٹیوشنرز پڑھا کر اپنی پڑھائی کا خرچہ پورا کرتے ہو.....“ میں اپنے غصے پر قابو نہیں رکھ سکا۔

”معاف کیجئے گا عابد صاحب..... زندگی میں ہر چیز بکاؤ نہیں ہوتی۔.....“

عابد طنزیہ انداز میں مسکرایا۔ ”غلط..... آج کل سب بکاؤ مال ہے۔ اور جس محل میں آج تم کھڑے ہو۔ ان امراء کے لیے یہ شاعری، یہ خوبصورت لفظ ان کی ایک شام بہلانے کے کام آ سکتے ہیں۔ مگر اس سے زیادہ نہ ان کے پاس وقت ہوتا ہے نہ فرصت کہ وہ روزانہ تمہیں بلا کر تمہارے فن سے محفوظ ہو سکیں۔ میں تو پھر بھی تمہارے الفاظ تمہاری سوچ اور تمہارے خیالات کی بہت اچھی قیمت لگا رہا ہوں۔ وقت ملے تو تھنڈے دل سے سوچ لینا۔ میں نے بڑے بڑے قلم کاروں کے مسودے ردی کے بھاؤ بکتے دیکھے ہیں.....“

میں لہٰذا سے اجازت لے کر واپس چلا آیا۔ جب انسان کے پاس دولت کی بہتات ہو تو اس کے اندر کا کباڑا دوکاندار کیوں جاگ جاتا ہے؟ کیا یہ بھی امیر ایک جیسے ہوتے ہیں؟ مگر لہٰذا تو ان جیسی نہیں ہے۔ میں نے ہمیشہ اس کی آنکھوں میں اپنے لفظوں کے لیے ایک خاص احترام..... دیکھا تھا۔ میرا بھولا دل ایک بار پھر راہ بھٹکنے کے بہانے ڈھونڈ رہا تھا۔ اگلے دن لہٰذا نے مجھے یونیورسٹی میں چپ اور اداس دیکھا تو اسے لگا کہ میں گزشتہ شام اس کی ماں کے سلوک سے دل برداشتہ ہوں۔ اس نے مجھ سے معذرت کی مگر میں نے اسے تسلی دی کہ میں اس سلوک کا عادی ہوں۔ مگر لہٰذا کی سیاہ جھیل سی آنکھوں میں اداسی اتر آئی۔ مجبوراً اس کا دل بہلانے کے لیے مجھے اردو فلموں والی مثال دھرائی پڑی کہ اس کی پارٹی میں آنے سے پہلے میں نے درجن بھرا بیسی فلمیں دیکھ کر خود کو پہلے ہی ذہنی طور پر تیار کر لیا تھا۔ البتہ بس ایک کمی رہ گئی کہ وہاں کوئی بڑا سا پیاؤ نہیں پڑا ہوا تھا، جس پر بیٹھ کر ایسی چوایشن میں غریب لڑکا ہیروئن کے لیے گانا گاتا ہے۔ میری بات سن کر لہٰذا زور سے ہنس پڑی۔ یوں لگا جیسے تیز بارش میں دھوپ نکل آئی

ہو۔ مگر میں لبتی سے چاہتے ہوئے بھی یہ نہیں کہہ پایا کہ فلموں میں پیانو پر گانے والا ہیرو ہوتا ہے جو مردانہ وجاہت اور خوبصورتی سے مالا مال ہوتا ہے جبکہ میں اگر پیانو پر گانے کے لیے بیٹھ بھی جاتا تو میری وجہ سے سارا منظر دھندلا ہو جاتا۔ جب چہرہ ہی دھول سے اٹا ہو تو آئینہ کیا کرے؟ اور پھر چند دن بعد لبتی نے اچانک یونیورسٹی آنا بند کر دیا۔ میں نے اس کے سب دوستوں سے پوچھا مگر کسی کو کچھ پتہ نہیں تھا۔ آخر پانچویں دن میں دل کے ہاتھوں مجبور ہو کر اس کے بنگلے کے دروازے پر پہنچ گیا۔ چونکہ لبتی نے لبتی کے نام پر مجھے گھر کے لان تک پہنچا دیا۔ لان میں لگے سنگ مرمر کے بڑے فوارے کے پاس لبتی کی ماں کو بیٹھے دیکھ کر میرے قدم اٹکنے لگے۔ دوسرا جھٹکا مجھے لبتی کی ماں کی انگلیوں میں پکڑے سگریٹ کو دیکھ لگا۔ اس نے غور سے میری طرف دیکھا اور سگریٹ کی راکھ جھاڑ کر بولی۔

”لبتی سے ملنے آئے ہو.....“

میں نے سٹ پنا کر جواب دیا۔ ”جی“.....

لبتی کی ماں نے میری آنکھوں میں جھانکا۔ ”محبت کرتے ہو میری بیٹی سے.....؟“
مجھے لگا جیسے کسی نے میری قدموں کے نیچے سے زمین کھینچ لی ہو۔ لبتی کی ماں کی آنکھیں مجھے اپنے جسم سے پار ہوتی ہوئی محسوس ہو رہی تھیں۔

باب 5

لبتی کی ماں کی بات سن کر چند لمحے کے لیے میں گنگ ہی رہ گیا۔ وہ مجھے غور سے دیکھتی ہوئی بولیں۔ ”جواب دو..... کیا میں غلط کہہ رہی ہوں؟..... تمہارے چہرے پر صاف لکھا ہے کہ تم لبتی سے محبت کرتے ہو..... اس کی شدید محبت میں مبتلا ہو.....“
میں کوئی جواب نہ دے سکا۔ پھر شاید انہی کو میری حالت پر ترس آ گیا۔ ”اندر چلے جاؤ..... وہ ڈرائنگ روم میں آ چکی ہوگی.....“

میں تیز تیز قدم اٹھاتے ہوئے اندر کی جانب بڑھ گیا۔ لبتی ڈرائنگ روم کی کھڑکی کے قریب اداس سی کھڑی تھی۔ مجھے دیکھ کر وہ ایک پھیکی سی مسکراہٹ مسکرائی۔
”آؤ پری زاد..... کیسے ہو.....؟“

میں نے چھوٹے ہی سوال پوچھا۔ ”آپ اتنے دن سے یونیورسٹی کیوں نہیں آئیں..... سب ٹھیک تو ہے نا.....“
لبتی نے میری طرف دیکھنے سے گریز کیا۔ ”ہاں..... میں نے یونیورسٹی چھوڑ دی ہے۔ ممانے میری شادی طے کر دی ہے.....“

میں نے حیرت سے اس کی طرف دیکھا۔ ”شادی.....؟ یوں اچانک.....؟ مگر کس کے ساتھ.....؟“
”سیٹھ عابد کے ساتھ..... میری شادی عابد کے ساتھ ہو رہی ہے.....“ یہ میرے لیے دوسرا

جھٹکا تھا۔

”سیٹھ عابد کے ساتھ..... مگر..... آپ اور وہ.....؟ میرا مطلب ہے آپ کے لیے اس شخص سے کہیں زیادہ بہتر انتخاب موجود تھے۔ میں نے حسام کو بھی آپ کے بہت قریب دیکھا ہے..... پھر بھی یہ سیٹھ عابد.....؟“

لبتی کی پللیں نم ہونے لگیں۔ ”بات میرے انتخاب کی نہیں ہے پری زاد..... اونچی بولی کی ہے۔ جو بھی میرے لیے اونچی بولی لگائے گا۔ میرا ہاتھ اس کے ہاتھ میں تھما دیا جائے گا۔ سیٹھ عابد کی بولی پندرہ

کروڑ کی تھی۔ میری نیلامی میں اس سے اونچی بولی کسی اور نے نہیں دی۔ لہذا مجھے عابد کے نام کر دیا گیا۔“

مجھ سے برداشت نہ ہوا اور میں بول پڑا۔ ”بولی کسی اور نے نہیں دی..... بولی طوائفوں کی لگتی ہے لہٰذا جی..... شریف گھرانوں کی لڑکیاں تو رخصت ہوتی ہیں۔ عزت کے ساتھ.....“

لبنی کی آنکھ سے ایک آنسو ٹپکا۔ ”ٹھیک کہہ رہی ہوں میں..... اب میں یونیورسٹی نہیں آؤں گی پری زاد..... پندرہ دن کے بعد میری دنیا دکھاوے کے لیے وہ رسم بھی ہو جائے گی جسے یہاں رخصتی کہتے ہیں.....“

لبنی کی آنکھیں اب باقاعدہ برسنے لگی تھیں۔ ”تم سوچ رہے ہو گے کہ یہ عالی شان گھر۔ یہ رہن سہن اور میری یہ اعلیٰ تعلیم..... یہ سب کس طرف اشارہ کرتے ہیں۔ یہ سب دکھاوا ہے پری زاد..... ہماری شان و شوکت انہی سیٹھ عابد جیسے لوگوں کے دم سے قائم ہے۔ جسے لوگ کبھی بازار حسن کہا کرتے تھے۔ اب وہ بازار کسی خاص علاقے تک محدود نہیں رہا۔ پھیل کر شہروں کی ان اونچی اور اعلیٰ سطحوں تک پہنچ گیا ہے۔ جسے میں اپنی ماں کہتے ہوں پتہ نہیں وہ میری سگی ماں ہے بھی یا نہیں..... یہ بھی اس کا احسان ہے کہ اس نے مجھے اپنی تعلیم کا شوق پورا کرنے دیا۔ یا شاید یہ بھی بازار میں بولی بڑھانے کا ایک کارآمد نسخہ ہوگا۔ آخر سیٹھ عابد کا دل بھر جانے تک مجھے معاشرے میں اس کی بیوی کے طور پر ہی تو اس کے ساتھ چلنا ہوگا۔“

لبنی بولتے بولتے خاموش ہو گئی۔ میرے پاس بھی اب کہنے کے لیے کچھ نہیں بچا تھا۔ میں نے واپسی کے لیے قدم اٹھائے تو عقب سے لبنی کی آواز آئی۔ ”میں تے یہ سب کچھ تمہیں اس لیے بتایا ہے پری زاد کیونکہ تم ایک سچے دوست ہو.....“

میں نے پلٹ کر سر جھکائے سیاہ لباس میں ملبوس، ڈھلتی سرمئی شام جیسی لہنتی کے وجود کو آخری بار اپنی دکھتی آنکھوں کے آئینے میں سمویا۔ اس کے گلابی عارض آنسوؤں سے ایسے دھل گئے تھے جیسے تیز بارش کے بعد اچانک شام کو جب بادل چھٹ جاتے ہیں تو افق پر لالی ایک آگ سی لگا دیتی ہے۔

”دلہنی..... کاش میرے پاس پندرہ کروڑ روپے ہوتے تو میں آپ کو خرید کر آزاد کر دیتا۔ مگر آپ تو جانتی ہیں کہ زندگی کی اصل فلم میں لڑکے کے پاس لڑکی کے ماں باپ کو ادا کرنے کے لیے کبھی پیسے نہیں ہوتے..... وہ تو بس کسی اور کے خریدے گئے پیا نو پر بیٹھ کر جدائی کا گانا ہی گا سکتا ہے.....“

لبنی کے ہونٹوں پر میری بات سن کر ذرا دیر کے لیے ایک ہلکی سی مسکان ابھری اور میں اس کی وہی آخری مدھ مسکان بھرا چہرہ اپنی آنکھوں میں لیے ایک جھٹکے سے وہاں سے نکل گیا۔ لان میں فوارے کے قریب کرسی ڈالے لبنی کی ماں ابھی تک بیٹھی فون پر کسی سے بات کر رہی تھی۔ مجھے واپس جاتا دیکھ کر انہوں نے فون کاٹ دیا اور ان کی کاروباری آواز نے میرے قدم جکڑ لیے۔

”سنو لڑکے..... میری ایک بات ہمیشہ یاد رکھنا۔ زندگی میں کچھ حاصل کرنا چاہو..... تو اپنی جیب میں اس کے دام ضرور رکھا کرو..... شاید اس وقت میں تمہاری نظر میں کوئی بہت بری عورت ہوں مگر تمہیں ایک پتے کی بات بتا رہی ہوں۔ مرد کی شکل اور شخصیت کوئی نہیں دیکھتا۔ سب اس کا رتبہ اور عہدہ

پرکھتے ہیں۔ دولت مرد کے ہر عیب پر خامی پر پردہ ڈال دیتی ہے۔ آئندہ زندگی میں کچھ پانا چاہو تو میری نصیحت ہمیشہ یاد رکھنا۔“

پندرہ دن بعد شہر کے تمام بڑے اخباروں میں ملک کے معروف صنعت کار سیٹھ عابد کی دوسری شادی کی خبریں نمایاں طور پر شائع ہوئیں۔ خبر کا عنوان تھا۔

”ایم۔ اے انگلش کی لپنی اور سیٹھ عابد کی چنی ہم آہنگی آخر کار خوبصورت رشتے میں تبدیل“

”نیا شادی شدہ جوڑا ہنی مون کے لیے سوئٹرز لینڈ روانہ.....“

”دلہنی عابد نے ایئر پورٹ پر صحافیوں سے غیر رسمی بات چیت میں واپسی پر ایک میڈیا سٹی کے منصوبے کے آغاز کا اعلان کر دیا۔“

میں نے بے زاری سے اخبارات یونیورسٹی کی لائبریری کی میز پر بیٹھ دیئے۔ ٹھیک ہی کہا تھا لینی کی ماں نے، سارا کھیل پیسے کا ہے۔ یہ سوچ، لفظ، اعلیٰ خیالات اور ادب و فن..... یہ سب کسی کام کے نہیں، جب تک انسان کی جیب میں دھیلا نہ ہو اور دمڑی پاس ہو تو پھر سارا میلہ ہی اپنا ہے۔ میں اپنے خیالات میں الجھا ہوا چھت سے نیچے اتر اتو گھر کے صحن میں دونوں بڑے بھائی اور بھابھیاں میرے استقبال کے لیے تیار کھڑے تھے۔

”ہاں میاں..... اور کتنی چلے گی تمہاری یہ پڑھائی.....؟ گھر کے خرچوں کا کچھ اندازہ بھی ہے تمہیں.....؟ اب تمہاری ان شام کی دو ٹیوشنوں میں گزارہ نہیں ہونے کا.....“

دوسرے بولے۔ ”میں تو کہتا ہوں کہ پڑھ لکھ کر بھی تم نے کون سا کہیں کلکٹر لگ جانا ہے۔ وہی کلر کی ہوگی اور وہی مہینہ بھر کے پانچ سات ہزار.....“

بھابھی نے مشورہ دیا۔ ”میری مانو تو کوئی کل وقتی ملازمت پکڑ لو..... بھئی سچ تو یہ ہے کہ اب ہمارے بچوں کے خرچے اتنے بڑھ چکے ہیں کہ ہمیں خود اپنے منہ سے کہتے شرم آتی ہے۔ تمہاری عمر کے محلے کے سب لڑکے نوکریوں پر لگ کر اپنا گھر چلا رہے ہیں.....“

میرے لیے ان کے یہ جملے کچھ نئے نہیں تھے۔ ہفتے میں ایک آدھ بار یہ قسط دار سیریل ضرور چلتا تھا مگر آج نہ جانے کیوں میرا دل پہلے ہی اتنا بھرا ہوا تھا کہ میں نے نہ چاہتے ہوئے بھی تلخ لہجے میں ان سب سے کہہ دیا کہ اگر اس گھر کا کاروبار میری کمائی کی وجہ سے رکا ہوا ہے تو میں کوشش کروں گا کہ اسی ماہ کوئی نوکری یا مزدوری پکڑ کر ان سب کے منہ بند کر دوں۔ گھر سے نکلنے کے بعد میرے قدم یونیورسٹی کی بس پکڑنے کے لیے، بس اسٹاپ کی جانب بڑھنے کی بجائے کسی انجان سمت بڑھ گئے۔ گھر والے بھی ٹھیک ہی کہتے تھے، ڈگری مل جانے کے بعد بھی مجھ جیسے جانے کتنے نوکری کے لیے سالوں جو تیاں چنچا تے پھرتے ہیں۔ اور پھر انٹرویو..... جو کسی بھی نوکری کا لازمی جزو ہوتا ہے، اس کے لیے اچھی شخصیت کا ہونا بھی کبھی کبھی شرط اول بن جاتا ہے اور میری شخصیت.....؟ مجھے تو شاید کوئی بڑی فرم یا دفتر انٹرویو

کے لیے طلب ہی نہ کرے۔ مگر نوکری یا کام ملنے کے لیے میرے پاس کوئی ہنر بھی تو نہیں تھا۔ مجھے یاد آیا کہ محلے کا ایک لڑکا شوکی بچپن ہی سے کسی ویلڈنگ گیراج پر مزدوری پر لگ گیا تھا اور اس کی ماں کے بقول ہر ماہ ایک معقول رقم گھروالوں کے ہاتھ پر لا کر رکھتا ہے۔ میں نے سوچ لیا تھا کہ فائل کے ہونے والے امتحانات جو اگلے ماہ شروع ہو رہے تھے، ان کی تیاری میں مزید یہ وقت ضائع نہیں کروں گا اور آج گھر جانے سے پہلے کوئی نہ کوئی کام ضرور ڈھونڈ کر پلٹوں گا۔ شوکی کے گیراج کا پتہ مجھے معلوم تھا میں نے گیراج کے گیٹ پر پہنچ کر سامنے کام کرتے لڑکے سے شوکی کے بارے میں پوچھا، لڑکا شوکی کو بلانے اندر چلا گیا، میں نے آس پاس نظر دوڑائی، گیراج کے گیٹ کے اوپر ایک بورڈ پر بڑا بڑا ”استاد مستانہ ویلڈنگ گیراج“ لکھا ہوا تھا۔ کچھ ہی دیر میں شوکی نمودار ہوا اور مجھے گیٹ پر کھڑے دیکھ کر گرم جوشی سے آگے بڑھ کر مجھ سے ملا۔

”ارے..... پری زاد بھائی آپ..... یہاں..... سب خیر تو ہے.....؟“

میں نے ایک لمبی حانس بھری۔ ”ہاں..... سب خیر ہے..... مجھے تمہارے گیراج میں کوئی کام مل سکتا ہے کیا.....؟ مجھے کام کی تلاش ہے.....“

شوکی کی آنکھیں حیرت سے پھیل گئیں۔ ”آپ..... یہاں کام کریں گے، مگر آپ تو پڑھے لکھے ہو پری بھائی.....“

میں نے شوکی کو ٹوٹے پھوٹے لفظوں میں سمجھانے کی کوشش کی کہ نوکری اب میری ضرورت سے بڑھ کر مجبوری بن چکی ہے۔ اتنے میں کرتے شلوار میں ملبوس اوپر سیاہ واسکٹ پہنے، کانوں میں موٹیے کا پھول سجائے ایک شخص باہر سے اندر داخل ہوا جس کے تیل میں چڑے بال ایک جانب سلیقے سے کڑھے ہوئے تھے۔ ہونٹوں پر پان کی لالی اور پتلی طرح دار مونچھیں، دونوں جانب سے اوپر کواٹھی ہوئی تھیں۔ اس نے شوکی کے سلام کے جواب میں مجھے غور سے دیکھا اور دھیرے سے گنگناتے ہوئے بولا۔ ”وہ آئے ہمارے گھر میں..... خدا کی قدرت ہے۔ میاں شوکی..... یہ حضرت کون ہیں۔“

شوکی نے جلدی سے میرا تعارف کروایا۔ ”یہ پری زاد بھائی ہیں استاد جی، میرے محلے میں رہتے ہیں اور کسی کام کی تلاش میں ہیں.....“

استاد مستانہ پر بھی میرے نام کا وہی اثر ہوا جس کا میں ہمیشہ سے عادی تھا۔ میں نے درپیش آنے والی بحث کو مختصر کرنے کی غرض سے بولنے میں پہل کی۔

”اگر میری صورت اور میری تعلیم آپ کی راہ میں حائل نہ ہو تو کیا آپ مجھے کوئی کام دے سکتے ہیں.....؟ میں بہت محنت کروں گا اور جلد ہی سیکھ جاؤں گا.....“

استاد مستانہ میری بات سن کر ایک دم سنجیدہ سا ہو گیا۔ ”معاف کرنا میاں..... شاید تم برا مان گئے..... میرا مقصد تمہارا دل دکھانا ہرگز نہیں تھا۔ کیا کرتے ہو.....؟“

میرے بولنے سے پہلے شوکی بول اٹھا۔ ”پری زاد بھائی یونیورسٹی میں پڑھتے ہیں استاد.....“ استاد نے غور سے میری طرف دیکھا۔ ”لگتا ہے کوئی بہت بڑی مجبوری ہے؟“

”ہاں..... ایسا ہی سمجھ لیجئے.....“

مستانہ استاد نے فیصلہ کرنے میں دیر نہیں لگائی۔

”ٹھیک ہے میاں..... کب سے کام پر آنا چاہتے ہو.....؟ فی الحال تمہیں دیہاڑی پر رکھ سکتا ہوں.....“

میں نے آستین چڑھالیں۔ ”آج سے ہی استاد.....“

دیر گئے رات میں گھر واپس پہنچا تو حسب معمول میرا انتظار کئے بنا سب سو چکے تھے۔ میں نے اپنی زندگی کی پہلی مزدوری کی دیہاڑی کے روپے برآمدے میں پڑی چوکی پر رکھ دیئے اور صبح سویرے منہ اندھیرے پھر سے اٹھ کر گیراج چلا گیا۔ استاد مستانہ اپنے مزاج کا ایک الگ ہی بندہ تھا۔ فلموں میں کام کرنے کا شوق اسے لڑکپن میں ہی اس کے گاؤں سے شہر تو کھینچ لایا تھا لیکن قسمت نے اداکار کے بجائے مستری بنا ڈالا۔ مگر اس کے اندر کا فنکار ابھی تک زندہ تھا اور مستانہ ابھی تک ہنری فلم کا پہلا شو پہلے دن دیکھنے کا قائل تھا اور پھر فلم شو سے واپسی پر گھنٹوں اس کے تبصرے جاری رہتے۔

”کیا خاک اکیٹنگ کی ہیرو نے..... ہاں ولن نے پھر بھی کچھ رنگ جمایا.....“

”نہ میاں..... موسیقی کا تو بیڑہ غرق ہی کر دیا ہے ان نئے لڑکوں نے..... اور شاعری بھی کیا بے ہودہ اور بکواس ہو گئی ہے۔“

”تو فلانے کا باپ..... میں فلانے کا بیٹا..... بھلا یہ بھی کوئی شاعری ہے.....؟ شاعری تو تب ہوا کرتی تھی ”جائیے آپ کہاں جائیں گے..... یہ نظر لوٹ کے پھر آئے گی۔“ تیرے میرے سپنے اب ایک رنگ ہیں.....“ عجیب داستاں ہے یہ..... کہاں شروع کہاں ختم“ واہ واہ کیا بات تھی اس شاعری کی۔ استاد مستانہ گھنٹوں بولتا رہتا اور ہم سارے شاگرد چپ چاپ اس کے تبصرے سنتے رہتے۔ مجھے استاد نے ویلڈنگ پلانٹ پر بیٹھنے سے پہلے ایک طویل لیکچر دیا۔

”دیکھو میاں..... یہ جو آگ کی چنگاریاں ہیں، یہ آج سے تمہارے لیے پھول کلیاں اور پھل جھڑیاں ہیں۔ یہ ایک آدھ دن میں ہی تمہارے لباس میں ہزاروں ننھے ننھے شگاف ڈال دیں گی۔ تمہارے ہاتھوں اور جسم کے کھلے حصوں پر انگاروں کی طرح برس کر تمہارے سارے جسم کو داغ دار کر دیں گی۔ شروع شروع میں کافی جلن بھی ہوگی، مگر پھر دھیرے دھیرے یہ آگ تمہاری دوست بن جائے گی اور تمہیں ان چنگاریوں کی عادت اور طلب پڑ جائے گی۔ آگ کے ان جگنوؤں سے جتنی جلدی آشنائی ہو جائے، اتنا ہی بہتر ہے۔ ان سے بچنے کی کوشش کرو گے تو کام نہیں سیکھ سکو گے۔“

اب میں استاد کو کیا بتاتا کہ جو پہلے سے جل کر راکھ ہو چکے ہوں..... ان کا بھلا یہ بھڑکتی آگ

کیا گاڑے گی؟ اور پھر جلن کے لیے احساس زندہ ہونے کی ضرورت ہوتی ہے، مجھ جیسے بے حسوں کے لیے کیا چنگاری اور کیا پھل جھڑی؟ یونیورسٹی کا فائنل امتحان بھی میں نے جیسے تیسے کر کے دے ہی ڈالا، حالانکہ اب مجھے ڈگری لینے سے کوئی خاص دلچسپی نہیں تھی۔ انہیں دنوں میرے ہم جماعتوں نے مجھے بتایا کہ یونیورسٹی کے سالانہ رسالے میں میری بہت سی شاعری کو اکٹھا کر کے ایک خاص نمبر بھی نکالا گیا۔ میں نے کسی کے ہاتھ وہ رسالہ منگوالیا اور ایک دن گیراج میں بیٹھا میں اسی رسالے کی ورق گردانی کر رہا تھا کہ استاد نے مجھے دیکھ لیا اور میرے ہاتھ سے رسالہ جھپٹ کر اسی پر ایک طائرانہ سی نظر ڈالتے ہی اس کی آنکھیں پھیل گئیں۔

”ارے واہ میاں..... تو تم شاعر بھی ہو..... بھئی کمال ہے..... بتایا کیوں نہیں پہلے.....؟“

میں نظریں چرا گیا۔ ”اس میں بتانے لائق کیا تھا بھلا.....؟“

”کیا مطلب..... تم شاعری کو معمولی بات سمجھتے ہو..... مجھ جیسوں سے اس کی قدر پوچھو میاں..... واہ..... کیا رچاؤ ہے تمہارے لفظوں میں..... ہم وزن..... ہر مقطع مصرعے سے بڑھ کر.....“

استاد نے وہیں باہر سردیوں کی ڈھلتی دھوپ میں کرسی ڈالوالی اور سورج ڈوبنے سے قبل وہ سب کچھ حفظ کر چکا تھا۔ میں بہت دیر سے لوہے کے ایک بڑے پڑی نما کٹڑے کو کاٹنے کی تگ و دو میں الجھا ہوا تھا مگر اس دن ایسا لگ رہا تھا جیسے شعلے کو بھی مجھ سے کوئی بیر ہو گیا ہو۔ جب انسان کا وقت برا ہو تو ہر چیز اپنی تاثیر کھودیتی ہے۔ شبنم آگ اگلنے لگتی ہے اور شعلے سرد پڑ جاتے ہیں۔ استاد مجھے بہت دیر تک اس سرد چنگاری سے فولاد کاٹنے کی لا حاصل سعی کرتے دیکھتا رہا اور پھر اٹھ کر میرے قریب آ گیا۔

”کبھی کبھی تو مجھے ایسا محسوس ہوتا ہے۔ پری زادی میاں..... کیوں اپنی جوانی ان شعلوں میں راکھ کر رہے ہو..... آخر ایسی کیا مجبوری ہے تمہاری.....“

میں نے مستانہ استاد کی آنکھوں میں جھانکا۔ ”پیسہ..... مجھے لگتا ہے میری ہر کمزوری، ہر عیب اور ہر ناکامی کا علاج صرف پیسہ ہے استاد..... اور مجھے زندگی میں بہت سارا پیسہ کمانا ہے.....“

استاد نے بے چارگی سے میری طرف دیکھا۔ ”پر اس روزانہ کی مزدوری سے تم کتنا کما سکو گے..... دن رات محنت کرو، تب بھی مہینے کے آخر میں تمہارے ہاتھ میں پندرہ بیس ہزار سے زیادہ کچھ نہیں آئے گا۔ البتہ چند سالوں کے اندر تمہاری جوانی ضرور گھل چکی ہوگی اور تمہاری نظر جواب دے جائے گی، ہاتھوں میں رعشہ پیدا ہو چکا ہوگا اور انگلیاں جل کر کوئلہ ہو چکی ہوں گی.....“

میں بے بسی سے ہار کر بولا۔ ”تو پھر میں کیا کروں..... مجھے بہت پیسہ کمانا ہے استاد..... بہت زیادہ..... اتنا زیادہ کہ اس کی چمک سے میرا وجود کا ہر داغ، ہر عیب چھپ جائے..... اگر تم پیسہ کمانا چاہتے ہو تو دوہنی چلے جاؤ..... وہاں اس ہنر کی بہت مانگ ہے۔ اگر قسمت نے ساتھ دیا تو چند سالوں میں کافی کما لو گے..... کم از کم اپنا گیراج تو کھول سکو گے.....“

میں استاد سے یہ نہیں کہہ پایا کہ میں صرف ایک گیراج نہیں..... یہ پورا شہر خریدنا چاہتا ہوں۔ ”استاد..... کیا تم مجھے دوہنی بھجوا سکتے ہو کسی طرح.....؟“

”دوہنی جانا اتنا آسان نہیں ہے۔ میاں۔ ویزہ، ٹکٹ اور قدم جمانے کے لیے تین چار ماہ کے قیام پر چار پانچ لاکھ روپیہ تو لگ ہی جائے گا اور پھر آگے تمہاری قسمت کہ تمہیں لمبے عرصے کے لیے کوئی کفیل ملتا ہے کہ نہیں.....“

اگلا پورا ہفتہ میں یہی سوچتا رہا کہ ہماری زندگی کے ہر فیصلے کا مقدر کاغذ کے ان چند ٹکڑوں سے ہی کیوں جزا رہتا ہے.....؟ لوہے کے پرانے صندوق سے سردیوں کے کپڑے ڈھونڈتے ہوئے میں ایسی ہی کسی سوچ میں گم تھا کہ اچانک میری نظر کالج اور یونیورسٹی دور میں لکھی گئی میری شاعری کے رجسٹر پر پڑی، کبھی میرا خواب تھا کہ میری شاعری کا مجھ بھی بازار میں آئے اور میری کتاب کی پذیرائی میں شہر کے دانش ور شاہیں منعقد کریں اور مجھے بھی لوگوں کے جھگڑے میں سراہا جائے۔ رجسٹر کے ورق پلٹتے ہوئے میری پبلیکس بھینگنے لگیں کبھی کبھی مجھے یوں محسوس ہوتا تھا جیسے ہمارے سینے میں دھڑکتے ہوئے دل کا رشتہ باقی جسم سے کسی سوتیلے جیسا ہوتا ہے۔ سارا جسم اور اعضاء جب ایک دوسرے کے ساتھ تال میل میں جڑے رہتے ہیں تب یہ سوتیلا تنہا اور اداس کسی روٹھے بچے کی طرح دور بیٹھا کسی اور ہی دنیا میں گم ہوتا ہے۔ رجسٹر میں لکھی شاعری بھی کسی ایسے ہی سوتیلے اور روٹھے ہوئے بچے کی باتوں جیسی تھی۔ اگلے روز میں عابد گروپ آف کمپنیز کے گیٹ پر کھرا تھا۔ پہلے تو چوکیدار نے میرا حلیہ دیکھتے ہی مجھے صاف منع کر دیا۔ مگر جب میں نے اپنے نام کی پرچی انگریزی میں لکھ کر اس کے حوالے کی کہ وہ ایک بار اندر استقبال لے پر جا کر اسے اندر بھجوادے۔ اگر انکار ہوا تو میں گیٹ سے ہی واپس لوٹ جاؤں گا۔ تو چند لمحے سوچنے کے بعد وہ اندر چلا گیا۔ مجھے اندر بلا لیا گیا۔ اور گھنٹہ بھر انتظار کے بعد میں سیٹھ عابد کے دفتر میں اس کے سامنے کھڑا تھا۔ سیٹھ عابد نے سگار کا ایک لمبا سا کش لیا اور طنزیہ انداز میں بولا۔

”کیوں..... میں نے کہا تھا نا..... اس دنیا میں ہر چیز بکاؤ ہے۔ بس ٹھیک قیمت لگانے والا ہونا چاہئے۔ تو بولو..... کتنی قیمت رکھی ہے تم نے اپنی اس شاعری کی.....“

میں نے اپنا رجسٹر اس کے سامنے میز پر رکھ دیا۔ ”مجھے دوہنی کا ٹکٹ اور ویزے کا خرچہ چاہیے۔ اگر آپ دے سکیں تو.....“

سیٹھ عابد نے رجسٹر اٹھا کر کسی دوکان دار کی طرح اسے پہلے تولا اور پھر ورق گردانی کی۔ ”تم جانتے ہو کہ شاعری میری کمزوری ہے۔ مگر پھر بھی دو سو صفحات کی یہ قیمت بہت زیادہ ہے.....“

میں نے اس کباڑیے کو غور سے دیکھا۔ ”آپ چاہیں تو بطور قرض مجھے یہ رقم دے دیں اور اسٹامپ لکھوا لیں کہ میں کسی خاص مدت کے بعد آپ کو یہ پیسے واپس لوٹا دوں گا۔ شاعری البتہ ہمیشہ کے لیے آپ کی ہی رہے گی۔“

سیٹھ عابد کے ہونٹوں پر جی طنزیہ مسکراہٹ مزید گہری ہو گئی۔ ”واپس لوٹا بھی سکو گے یا دوہنی جا کر غائب ہو جاؤ گے.....؟ چلو ٹھیک ہے۔ میرا سیکرٹری تم سے شاعری کی حقوق کے بارے میں کچھ دستاویزات پر دستخط کروالے گا..... تمہارا دوہنی کا ٹکٹ اور ویزہ میرے ذمے رہا.....“

میں واپسی کے لیے پلٹ کر دروازے تک پہنچا ہی تھا کہ اس کی آواز دوبارہ سنائی دی۔ ”لبنی اب کبھی کبھی تمہاری شاعری کی تعریف کرتی ہے۔ مجھے امید ہے تم نے اس رجسٹر میں لکھی شاعری اسے نہیں سنائی ہوگی.....“

میں نے دروازہ کا ہینڈل گھمایا۔ ”آپ بے فکر رہیں..... یہ نظمیں اور غزلیں کسی کے کانوں تک نہیں پہنچیں..... اور آج کے بعد یہ میرے حافظے سے بھی ہمیشہ کے لیے مٹ جائیں گی.....“

میں دروازہ کھول کر باہر نکل گیا۔

مستانہ استاد حسب معمول اپنا چھوٹا سا ریڈیو کانوں سے لگا کر کھڑا تھا اور عالمگیر کی آواز کے ساتھ سر دھن رہا تھا۔ ”مجھے دل سے نہ بھلانا..... چاہے رو کے یہ زمانہ.....“

مجھے دیکھتے ہی وہ بولا۔ ”آؤ میاں آؤ..... کہیں تم بھی اپنے استاد کو بھلا تو نہیں دو گے.....؟ دیکھ رہا ہوں کہ آج کل تمہارا دل گیراج کے کام میں نہیں لگتا۔ ناغے بھی بلاناغہ کرنے لگے ہو.....“

میں نے استاد کا ہاتھ پکڑ کر اسے اپنے قریب بیٹھا لیا۔ ”استاد..... میرے دوہنی جانے کا بندوبست کر دو۔ ٹکٹ اور ویزہ لگوا لیا ہے میں نے..... وہاں تمہاری کوئی جان پہچان ہے تو بتاؤ.....“

استاد کے ہاتھ سے ریڈیو نیچے گر گیا، اس نے جھپٹ کر مجھے سینے سے لگا لیا۔ ”واہ..... خوش کر دیا پیارے..... میں جانتا تھا کہ تم ایک دن ضرور کچھ کر دکھاؤ گے..... کب جانا ہے.....؟ میرا دور کا ایک برخوردار رہتا ہے وہاں..... میں آج ہی اسے فون کر دیتا ہوں۔ تم اسی کے ساتھ رہو گے..... وہ بھی وہاں اکیلا ہے کئی سال سے..... رفیق نام ہے اس کا.....“

اگلے تین چار ہفتے یوں گزرے جیسے چار پل گزرے ہوں۔ بھائی بھابھیاں اور گھر والے آخری وقت تک یقین اور بے یقینی کی کیفیت میں رہے اور پھر وہ دن بھی آ پہنچا جس دن میں اپنا مختصر سا سامان باندھے ایئر پورٹ پر کھڑا تھا۔ میں نے اس سے پہلے کبھی جہاز سے تو کیا، ٹرین سے بھی کوئی لمبا سفر نہیں کیا تھا۔ اس لیے مجھ سے وہ تمام حماقتیں سرزد ہوتی رہیں جو مجھ جیسے کسی بھی فرد سے پہلی بار ہوائی سفر میں ہو سکتی تھیں۔

جہاز نے دوہنی ایئر پورٹ پر لینڈ کیا اور میں گھنٹہ بھر بعد باہر نکلا تو بہت انتظار کرنے کے باوجود مجھے رفیق کہیں نظر نہیں آیا۔ ایئر پورٹ سے باہر جانے کی سوچ ہی رہا تھا کہ اچانک کسی نے میرے کاندھے پر ہاتھ رکھا۔ میں چونک کر پلٹا، آنے والا شخص مجھے کڑی نظروں سے گھور رہا تھا۔

”جعلی ویزے پر دوہنی آئے ہو۔ جانتے ہو..... اس کی سزا کیا ہے.....“

باب 6

اس شخص کی بات سن کر چند لمحوں کے لیے تو میں گنگ ہی رہ گیا۔ پل بھر میں ہی آنے والے حالات کی ایک جھلک نے میرے ہوش اڑا کر رکھ دیئے۔ دیار غیر میں گرفتار ہونے والے پھر مشکل سے ہی دوبارہ سلاخوں کے پار نکل پاتے ہیں۔ سیٹھ عابد جیسے شخص سے کچھ بھی توقع کی جاسکتی تھی۔ ہو سکتا ہے اس نے ہمیشہ کے لیے میرا بندوبست کرنے کی غرض سے مجھے جعلی ویزہ ہی لگوا کر دیا ہو؟ میں نے ہمیشہ اس کی آنکھوں میں اپنے لیے ایک عجیب سی نفرت دیکھی تھی۔ یہ ویسی نفرت نہیں تھی جو باقی سارے لوگ میری بد صورتی کی وجہ سے مجھ سے محسوس کرتے تھے۔ یہ عداوت کچھ الگ ہی تھی۔ مجھے یاد ہے جب میں اپنا ویزہ لگا پاسپورٹ سیٹھ عابد کے دفتر سے اٹھانے کے لیے گیا تھا تو اس نے عجیب سے نظروں سے مجھے دیکھتے ہوئے کہا تھا۔

”لبنی تمہاری شاعری کی بڑی عاشق ہے۔ سچ پوچھو تو اگر میں نے تمہیں دیکھ نہ رکھا ہوتا تو ضرور تمہیں اپنے رقیبوں میں شمار کر لیتا.....“

اب میں اسے کیا بتاتا کہ رقیب ہونا میرا نصیب ہوتا تو پھر بات ہی کیا تھی؟ مگر بہر حال سیٹھ عابد میرے الفاظ کا رقیب تو تھا اور اس کے لیے اتنی رقابت بھی کافی تھی شاید.....؟

میں چپ چاپ کھڑا اپنی گرفتاری کا انتظار کر رہا تھا کہ اچانک وہ شخص زور سے ہنس پڑا۔

”او یار تم سنجیدہ ہی ہو گئے۔ مجھے پہچانا نہیں۔ رفیق ہوں میں۔ استاد مستانے کا دور کا بھانجا.....“

میں نے چونک کر غور سے دوبارہ اسے دیکھا استاد کے بتائے ہوئے حلیے سے تو یکسر مختلف تھا وہ۔ رفیق میری الجھن سمجھ گیا۔

”ارے یار..... استاد نے مجھے پندرہ سال پہلے دیکھا تھا جب میں فیکا ہوا کرتا تھا۔ ایک کمزور لاغر اور ناکارہ سامنہ بسورتا لڑکا۔ مگر یہ دوہنی ہے پیارے۔ اچھے اچھوں کی کایا پلٹ دیتا ہے۔ اب مجھ ہی کو دیکھ لو۔“

رفیق نے جیب سے اپنی اور استاد کی ایک ساتھ کھینچی ہوئی پرانی بلیک اینڈ وائٹ تصویر نکالی۔ وہ واقعی بہت بدل گیا تھا۔ عربی لباس، اونچا قد بھرا ہوا جسم اور رنگت، کون کہہ سکتا تھا کہ وہی پرانی فیکا ہے جو چند سال پہلے پاکستان سے دوہئی کے اس صحرا میں قسمت آزمائی کے لیے اتر اہوگا۔ میں نے شکایت کی۔

”بہت اچھا استقبال کیا تم نے۔ جان ہی نکال کر رکھ دی میری۔“

وہ زور سے ہنسا۔ ”معاف کرنا یا..... مذاق اپنی پرانی عادت ہے۔ ویسے تم ایئر پورٹ کے اس کونے میں جس طرح سہمے اور ڈرے ہوئے چھپے کھڑے تھے تمہیں دیکھ کر کوئی بھی یہ سوچ سکتا تھا کہ تم غیر قانونی طریقے سے دوہئی آئے ہو.....“

ہم دونوں گیٹ نمبر 17 کے سامنے والے بڑے ستون کے پاس کھڑے تھے۔ دوہئی آنے سے پہلے فون پر رفیق کے ساتھ یہی جگہ ملنے کے لیے طے ہوئی تھی۔ ایئر پورٹ پر ایک ناختم ہونے والی بھیڑ تھی، بھانت بھانت کے لوگ، مرد و زن کا ایک سیلاب، جہاں کسی کو کسی کی طرف دیکھنے یا اس پر دھیان دینے کی فرصت ہی نہیں تھی۔ ہر کوئی اپنے آپ میں گم کسی انجانی منزل کی طرف رواں تھا۔ مجھے ایک عجیب سا احساس ہوا، خود کو گم کر دینے کے لیے ہمیشہ کسی جنگل یا ویرانے کی ضرورت نہیں ہوتی، انسانوں کا ہجوم بھی خود کو کھودینے کے لیے بڑا کارآمد ثابت ہوتا ہے۔ رفیق میرے منع کرنے کے باوجود میرا سامان اٹھا کر ایئر پورٹ سے باہر نکل آیا۔ وہ مجھ سے عمر میں تین چار سال ہی بڑا ہوگا مگر اس وقت وہ میرے لیے ایک مکمل بزرگ کا روپ دھارے مجھے مختلف نصیحتیں کر رہا تھا۔

”یہاں کے عربی لوگ بڑے مغرور، اجڈ اور جاہل ہوتے ہیں۔ انہیں خود کو دوسروں سے برتر سمجھنے کا خط ہے۔ اس لیے ان کے منہ لگنے سے پرہیز کرنا، ورنہ یہ اپنے بندے کا تصور ہوتے ہوئے بھی تمہاری کو خطا وار سمجھیں گے اور اگلے جہاز میں بٹھا کر تمہیں واپس پاکستان روانہ کر دیں گے۔ مجھے بھی ایک عمر ہوگئی ہے ان کے یہ ناز و خنرے اٹھاتے اور ان کا یہ خط برداشت کرتے۔ گالی ان کی زبان پر آتے دیر نہیں لگتی اور اپنے علاوہ دوسری سبھی اقوام کو یہ اپنا خادم تصور کرتے ہیں۔ خاص طور پر ہم مزدور طبقہ لوگوں کو تو ہر بل ان کا غلام بن کر ہی یہاں گزارہ کرنا پڑتا ہے۔ لہذا دماغ ہمیشہ ٹھنڈا رکھنا.....“

رفیق نہ جانے کیا کچھ کہتا رہا اور میں حیرت سے صحرا میں سبج اس شہر کو دیکھتا رہا جیسے دیکھ کر نہ جانے کیوں مجھے پہلی ہی نظر میں یہ احساس ہوا تھا جیسے چند بدوؤں نے صحرا میں چلتے چلتے کچھ دیر کھیل تماشے کے لیے اونچی عمارتوں اور کشادہ سڑکوں کا یہ میلہ سجایا ہے۔ ابھی تھوڑی دیر میں شام ہو جائے گی تو وہ بدو اپنے خیموں سمیت یہ نقلی شہر بھی اکھاڑ کر چلتے بنیں گے، جیسے ساحل پر کھیلنے والے بچے دن بھر گیلی ریت سے گھروندے بنا کر انہیں خشک کرتے ہیں اور پھر شام کو جب ان کی مائیں واپسی کے لیے آواز لگاتی ہیں تو وہ جاتے جاتے بیروں سے اپنا ہی بنایا شہر مسمار کر کے چلے جاتے ہیں۔ مجھے دوہئی بھی ایسے چند شرارتی بچوں کا بنایا ہوا عارضی سا شہر لگ رہا تھا۔ رفیق مجھے جس عالی شان اور لمبی سی گاڑی میں لیے

چوڑی سڑکوں پر تیزی سے دوڑے جا رہا تھا۔ میں نے اس گاڑی کے ڈیش بورڈ پر ہاتھ پھیر کر رفیق سے کہا۔

”گاڑی تو بڑی کمال ہے..... اپنی ہے یا.....؟“

رفیق نے زوردار تہقہہ لگایا۔ ”فی الحال نہیں..... مگر ایک دن اپنی بھی ہو جائے گی۔ میرے مالک کی گاڑی ہے پیارے..... ہم تو صرف ڈرائیور ہیں۔ مالک کی ڈرائیوری کر کے روزی کماتے ہیں.....“

گاڑی مختلف راستوں سے ہوتی ہوئی کسی رہائشی علاقے میں داخل ہوگئی جہاں اونچی اونچی عمارتوں میں بہت سارے چھوٹے فلیٹس بنے ہوئے تھے۔ رفیق اسی علاقے میں رہتا تھا۔ ہم اس کے چھوٹے سے مگر صاف ستھرے فلیٹ میں داخل ہوئے تو اس نے فوراً چائے کا پانی چولہے پر چڑھا دیا۔

”فرنج میں کھانے پینے کا سارا سامان پڑا ہے۔ کھانا گرم کر کے کھا لینا۔ مجھے کچھ دیر میں واپس جانا ہوگا۔ مالک سے صرف دو گھنٹے کی چھٹی لے کر آیا ہوں۔ رات کو باقی باتیں ہوں گی۔“

رفیق لپک چھپک چائے کی پوری پیالی دو گھنٹ میں حلق سے اتار کر وہاں سے چلتا بنا۔ بہت کھلے دل کا لڑکا تھا رفیق، بالکل استاد مستانہ کی طرح.....

مجھے وہ سب یاد آئے تو میں ایک دم اداس ہو گیا۔ میں نے زندگی میں کبھی گھر سے باہر اور اتنی دور وقت نہیں گزارا تھا، ہم انسان بھی کتنے زود فراموش ہوتے ہیں، ذرا سی دوری ہمیں ماضی کا ہر عذاب بھلا کر پھر اسی ماضی کو یاد کر کے آہیں بھرنے پر مجبور کر دیتی ہے۔ جب میں اپنے گھر میں تھا، تب بھی وہاں میں نے کون اسے اچھے دن دیکھے تھے۔ مگر آج چند ہزار میل کا فاصلہ طے کرتے ہی مجھے اسی گھر اور اپنی گلیوں کی یاد ستانے لگی تھی جہاں مجھے ہر بل کسی نئی ذلت کا سامنا رہتا تھا۔ جب ایک دن ہمیں یہ سب کچھ چھوڑ ہی جانا ہوتا ہے تو پھر ہم ان درو دیوار، راستہ، شجر اور آس پاس کے ماحول اور رشتوں سے اتنا جڑ کیوں جاتے ہیں کہ ذرا سی دوری خود ہمیں توڑ کر رکھ دیتی ہے۔ یہ دنیا اگر عارضی پڑاؤ ہے تو اپنے ساتھ عارضی پن کا احساس لے کر کیوں نہیں آتی؟

اگلے ایک ڈیڑھ ہفتے میں رفیق نے بھاگ دوڑ کر کے مجھے ایک تعمیراتی کمپنی کے ذریعے کام پر لگوا دیا، فی الحال میرے پاس تین ماہ کا کام کرنے کا ویزہ تھا مگر رفیق نے وعدہ کر رکھا تھا کہ وہ اپنے مالک سے میری سفارش کروا کر اسے سال بھر کے ویزے میں تبدیل کروادے گا اور اگر میں نے محنت اور ایمانداری سے اپنا کام جاری رکھا تو اس مدت میں سال بہ سال توسیع بھی ہوتی رہے گی۔ مجھے ایک زیر تعمیر عمارت کی پندرہویں منزل میں ویلڈنگ پلانٹ پر کام کرنے کی مزدوری ملی تھی۔ میں اور رفیق صبح سویرے اپنے اپنے کاموں پر نکل جاتے اور رات گئے ہماری واپسی ہوتی تو عام طور پر ہم دونوں ہی تھکن سے اس قدر چور ہوتے کہ ہمیں بات کرنا بھی کسی بھاری بوجھ اٹھانے کے مانند لگتا تھا۔ مہینہ بھر بعد جب مجھے میری پہلی تنخواہ ملی تو میری آنکھوں سے آنسو نکل آئے، اپنے ملک کی سال بھر کی کمائی سے بھی کچھ

زیادہ روپے میری مٹھی میں بند تھے۔ مگر مجھے سمجھ نہیں آ رہا تھا کہ میں ان پیسوں کا کروں گا کیا.....؟ اس روز رفیق کو بھی تنخواہ ملی تھی لہذا شام کو اس خوشی میں وہ مجھے دوہی دکھانے کے لیے اپنے مالک کی گاڑی مانگ لایا۔ دوہی کی ڈھلتی شام میں تبدیل ہوتی رات..... رنگ اور نور کی برسات، ہر چہرہ دھلا ہوا، ہر عمارت جگمگاتی سی..... چمکتے راستے اور خوشیوں سے سرشار جوڑے، باہوں میں بانہیں ڈالے، اس دلربا شہر کی ایک اور شام سے زندگی کے جام کشید کرتے ہوئے خوش نصیب لوگ..... زندگی صرف سانس لینے کا نام نہیں ہے، اس بات کا احساس مجھے اس شام ہوا، ہر سانس سے زندگی نچوڑ لینے کو جینا کہتے ہیں۔

”مگر ہم جیسے مردہ دل کیا خاک جیا کرتے ہیں.....؟“ رفیق نے مجھے یوں گم سم بیٹھے دیکھا تو

چپ نہ رہ سکا۔

”کیا بات ہے شہزادے..... کہاں کھو گئے ہو..... دوہی دیکھو، شہر کی رونقیں دیکھو.....“

میں نے چڑ کر اسے جواب دیا۔ ”ایک تو تم مجھے یہ شہزادہ نہ کہا کرو۔ مجھے لگتا ہے باقی سب کی طرح تم بھی میرا مذاق اڑا رہے ہو.....“

رفیق نے مجھے غور سے دیکھا۔ ”تم تو واقعی برا مان گئے..... اچھا چلو..... میں تمہارا دل بہلانے کے لیے دوہی کے سب سے بڑے کلب میں لیے چلتا ہوں۔ ویسے تو وہاں کا داخلہ ٹکٹ ہی ہم دونوں کی سال بھر کی کمائی سے زیادہ کا ہے، مگر میرے مالک کی وجہ سے ہم سے کوئی ٹکٹ کا نہیں پوچھے گا.....“

میں نے حیرت سے رفیق کو دیکھا۔ ”کیوں..... تمہارے مالک کی جان پہچان ہے کلب والوں سے.....؟“

رفیق زور سے ہنس پڑا۔ ”ارے نہیں..... وہ کلب بھی میرے مالک کا ہی ہے۔ نہ صرف یہ کلب بلکہ ایسے نہ جانے کتنے کلب اور ہوٹل ہیں میرے مالک کی کمپنی کے پاس..... کوئی حساب نہیں ہے اس کی دولت کا..... کہتے ہیں کہ آج اگر وہ اپنا ہر کام اور کاروبار بند کر کے ہاتھ پر ہاتھ رکھ کر گھر میں بیٹھ جائے اور آئندہ ساری زندگی روزانہ لاکھوں درہم اڑاتا رہے تب بھی اس کی نسلیں تا قیامت عیش کرتی رہیں گی.....“

رفیق اپنے مالک کے بارے میں بتاتا رہا اور گاڑی ساحل کنارے دوڑتی ہوئی ایک عظیم الشان کلب میں داخل ہو گئی۔ میرے لیے یہ سب کچھ ایک طلسم جیسا تھا، کئی منزلہ عمارت کے لیے ہر منزل پر کار پارکنگ بنائی گئی تھی اور ہر منزل کسی الگ کھیل یا تفریح کے لیے مخصوص تھی۔ عمارت کے اندر ہی ہوٹل، ریسٹوران، سوئمنگ پول، گالف اور اسنو کرکلیس، شاپنگ پلازہ، سینما، تھیٹر، جوئے خانے، بار، رقص گاہیں، کیفے اور نہ جانے کیا کچھ آباد تھا۔ کلب کیا تھا پورا ایک شہر تھا جیسے پچاس منزلہ عمارت میں سمو دیا گیا تھا۔ چھت پر فلکی نظام اور مختلف سیاروں اور ستاروں کو دیکھنے والا ایک پورا ہال بنایا گیا تھا جہاں بڑی بڑی دیوہیکل دور بینوں کے ذریعے چاند ستاروں کا معائنہ کیا جاسکتا تھا، انسان کی ہوس بھی لامحدود ہے۔

ساری زمین تسخیر کرنے کے بعد اب اس کی نظر چاند اور ستاروں پر رہتی ہے۔ اچھا ہے قدرت نے ہر انسان کی طبعی زندگی اور موت کا ایک پیمانہ مقرر کر رکھا ہے ورنہ اس حضرت انسان سے کچھ بعید نہیں تھا کہ وہ فلک اور فرش کو ملانے والی کوئی لفٹ ایجاد کر کے خود اپنا حساب کتاب کروانے عرش پر جا اترتا۔ کلب میں نوجوان جوڑوں کی بہتات تھی، پب اور بار اتنے پر ہجوم تھے کہ تل دھرنے کو جگہ نہ تھی، جوئے خانوں اور بڑے کیسینو کے باہر انتظار کرنے والوں کی لمبی قطاریں ہاتھ میں ٹوکن لیے کھڑی تھیں، میں نے رفیق سے جب اس حیرت کا اظہار کیا کہ یہ کلب تو کسی طور ایک اسلامی ملک کا حصہ نہیں لگ رہا تو رفیق نے حسب معمول ایک چاندرا قہقہہ لگایا اور سر جھٹک کر بولا۔

”اسلامی ملکوں میں کلب نہیں ہوا کرتے..... دوہی ایک کاسمو پولیشن شہر ہے۔ یہاں تمہیں ہر مذہب کا پیروکار ملے گا، یہ اب اس پیروکار کی مرضی ہے کہ وہ اپنے مذہب کو کس حد تک برتتا ہے..... عابد اور زاہدوں کے لیے مسجدیں کھلی ہیں اور رندوں کے لیے شراب خانے، وہ کہتے ہیں ناں، رند کے رند رہے ہاتھ سے جنت نہ گئی..... تو بس وہی معاملہ یہاں بھی ہے.....“

کلب کی ہر منزل پر حسن کا جلوہ اس کثرت سے بکھرا ہوا تھا کہ اسے اپنی محدود بصارت میں سمیٹنا کسی بھی انسان کے لیے ناممکن تھا۔ رفیق مجھے کیسینو کے اندر لے گیا اور میں وہاں پیسے کی ریل پیل دیکھ کر چکرا ہی تو گیا۔ مذہب انسان کو جس چیز سے منع کرتا ہے، جانے اس عمل کو قدرت انسانوں کے لیے اسی قدر پرکشش کیوں بنا دیتی ہے؟ شاید یہی گناہ اور ثواب کا بنیادی فلسفہ ہے اور اسی جبر پر سزا جزا کا سارا دارومدار ہوتا ہے۔ مگر فی الحال تو اس کلب میں لوگ پانے پھینک رہے تھے اور قمار بازی کے نشے میں مسرور سزا اور جزا کا ہر فلسفہ بھلا کر بس ان لمحوں کو جی رہے تھے جو انہیں میسر تھے۔ مسئلہ تو مجھ جیسوں کا تھا جو گناہ کرتے وقت ثواب کی طرح کنجوسی کر جاتے اور کار ثواب بھی ڈر ڈر کر کسی گناہ کی طرح کرتے ہیں۔ ہم کیسینو سے باہر نکل رہے تھے کہ اچانک کلب میں ایک بل چل سی چلی گئی۔ سبھی عملہ ایک دم چاک و چوبند ہو گیا اور محافظوں کی دوڑیں لگ گئیں پتہ چلا کہ کلب کا مالک اور رفیق کا آقا بہروز کریم وہاں آچکا ہے۔ میں بھی رفیق اور باقی سارے نوکروں کے ساتھ ایک جانب قطار میں کھڑا ہو گیا۔ بہروز ہال میں داخل ہوا تو چاروں طرف سناٹا سا چھا گیا۔ وہ ڈھلتی عمر کا ایک دیدہ زیب شخص تھا۔ مغربی لباس میں ملبوس ہاتھ میں ہوانا کا قیمتی سگار، ہیرے سے جڑی ٹائی پن اور کف لنکس، امریکی ڈیزائنر سوٹ اور میچنگ جوتے آنکھوں میں ایک عجیب سی وحشت اور اداسی، کھویا کھویا سا وہ شخص واقعی کسی عظیم سلطنت کا سلطان لگ رہا تھا، جیسے دولت ہر کسی کو اس نہیں آتی ویسے ہی امیری بھی ہر کسی کے ساتھ نہیں چلتی، میں نے بہت سے امیروں کو فقیروں سے بدتر شخصیت لیے پھرتے دیکھا تھا مگر بہروز کریم پر امارت ٹوٹ کر برستی محسوس ہو رہی تھی۔ اس کے ارد گرد اسٹاف مینجرز اور محافظوں کا ایک ہجوم تھا مگر پھر بھی وہ کلب کے نوکروں کے سلام کا جواب خندہ پیشانی سے دیتے ہوئے آگے بڑھتا رہا۔ رفیق نے مجھے بتایا کہ جس

رات بہروز اپنے کسی ہوٹل یا کلب کا دورہ کرتا تھا وہ رات وہاں کے عملے کے لیے شب برات بن جاتی تھی کیونکہ اس رات ان سب کو ایک ماہ کی تن خواہ کے برابر بونس ملتا تھا اور اس مخصوص کلب کی ہر منزل پر موجود سبھی فرد بہروز کے مہمانوں کے طور پر برتے جاتے تھے، ان کا ہر بل ہر خرچہ بہروز کی طرف سے ادا کیا جاتا تھا۔ بار میں جام کے جام لٹھائے جاتے اور کیسینو میں ہر فرد کو ہزاروں ریال مالیت کے ٹوکن مفت فراہم کیے جاتے تھے۔ سبھی کے لیے دعوت عام ہوتی تھی۔ میں حیرت سے رفیق کی یہ ساری رام کہانی منہ کھولے سن رہا تھا کہ اچانک بہروز ہمارے قریب سے گزرا تو رفیق نے جلدی سے اسے سلام کیا۔ بہروز نے مسکرا کر جواب تو رفیق نے موقع غنیمت جان کر تیزی سے میرا ہاتھ پکڑ کر مجھے کھینچ کر قطار میں آگے کر دیا۔

”یہ میرا دوست پری زاد ہے مالک..... کچھ دن پہلے ہی پاکستان سے آیا ہے یہاں مزدوری کرنے کے لیے۔ اس کا سلام بھی قبول کیجئے.....“

بہروز نے مسکرا کر میری طرف دیکھا۔ ”کیا نام بتایا تم نے.....؟“

میں چپ رہا، رفیق نے جلدی سے میرا نام دہرایا۔ ”پری زاد مالک.....“

بہروز کی مسکراہٹ گہری ہو گئی۔ ”خوب..... اسے کام نہ ملے تو فیکٹری کے مینیجر مصطفیٰ کے پاس بھیج دینا.....“

بہروز مختصر سی بات کر کے آگے بڑھ گیا اور میں حیرت سے رفیق کو دیکھتا رہا۔ ”تمہارا مالک تو اردو بول لیتا ہے.....“

رفیق نے ہنس کر جواب دیا۔ ”دوئی میں سبھی عربی نہیں بولتے..... میرے مالک ہندوستانی مسلمان ہیں۔ تقسیم کے بعد ان کے ماں باپ یہاں دوئی میں آ کر بس گئے تھے ہم پاکستانی اور ہندوستانی نوکروں سے وہ اردو میں ہی بات کرتے ہیں۔“

کلب سے واپسی پر رفیق مجھے بہروز کریم کی کامیابی کی داستان سنا تا رہا کہ کیسے کامیابی کی سیڑھیاں طے کرتے کرتے آج وہ دوئی کے بزنس ورلڈ کے آسمان کا تارہ بن چکا تھا۔ بہروز کریم کی اس افسانوی کامیابی سے متعلق بہت سی پراسرار کہانیاں بھی مشہور تھیں، مثلاً یہ کہ وہ اپنے دشمنوں کو کبھی معاف نہیں کرتا اور اس کے اس وجہ چہرے کے پیچھے ایک سفاک شخص چھپا ہوا ہے جو اپنی کامیابی کی راہ میں آنے والی ہر شے کو تہس نہس کر دیتا ہے۔ رفیق بہروز کے بارے میں بولتے بولے اچانک اسٹیرنگ پر ہاتھ مار کر زور سے ہنس پڑا۔

”دیکھ لو پری زادے پیارے..... تمہیں جس نام سے اتنی چو ہے، آج وہی نام میرے مالک سے تمہارے تعارف کا سبب بن گیا۔ ورنہ بہروز صاحب نے آج تک کسی کا نام پلٹ کر دوبارہ نہیں پوچھا۔ وہ کہتے ہیں ناں..... خدا نے دنیا میں ہر چھوٹی سے چھوٹی چیز کا بھی کوئی مقصد ضرور رکھا ہے، تو

بھائی مجھے تو تمہارے نام کا مقصد آج صاف نظر آ رہا ہے.....“

گھر پہنچنے کے بعد بھی ساری رات میں بہروز کریم کے بارے میں سوچتا رہا۔ کوئی انسان آخر اتنی بے تحاشہ دولت کا کیا کرتا ہوگا.....؟ دولت مندوں کے دن بھی تو ہم غریبوں کی طرح چوبیس 24 گھنٹے کے ہی ہوتے ہیں، وہ بھی ہماری طرح سوتے جاگتے ہیں۔ تو پھر باقی بچے ہوئے چند گھنٹوں کے لیے کس کے پاس قارون کا خزانہ اور کس کے ہاتھ خالی کٹھول کیوں ہوتا ہے.....؟

اگلے دن رفیق مجھے فیکٹری ایریا میں لے گیا۔ مینیجر مصطفیٰ ایک سخت گیر اور اکڑ مزاج مصری تھا۔ جو سوائے کام کی بات کے دوسری کوئی بات کرنا پسند نہیں کرتا تھا۔ اس نے رفیق کو سر سے پیر تک گھورا اور عربی میں کچھ کہا۔ اتنے سالوں میں یہاں رہتے رہتے رفیق کی عربی بھی کافی رواں ہو چکی تھی۔ رفیق نے عربی میں ہی میری طرف اشارہ کر کے کچھ کہا۔ مصطفیٰ نے میرے کاغذات طلب کیے اور پانچ منٹ بعد ہی ہم اس کے کمرے سے باہر کھڑے تھے۔ رفیق نے میرے کاندھے پر ہاتھ مار کر کہا۔

”چل پیارے..... تیرا کام تو بن گیا۔ یہ مینیجر تھوڑا انڈیا آدی ہے مگر ہے مالک کا خاص بندہ،

اب یہ تمہارے سارے انتظامات یوں چٹکی بجانے میں کر دے گا۔ میں نے اسے مالک کا حکم پہنچا دیا ہے۔“

اس دن مجھے ایک اور بات پتہ چلی کہ بہروز کریم کی سلطنت میں تو سیکٹروں ایسی گاڑیاں ہیں جن میں سے ایک رفیق چلاتا ہے۔ خوش قسمتی سے رفیق کچھ عرصے تک بہروز کریم کے ذاتی دفتر کی گاڑی چلاتا رہا تھا اس لیے بہروز کو رفیق کا چہرہ یاد رہ گیا ہوگا۔ پانچ روز بعد مجھے رفیق نے مصطفیٰ کے دستخطوں سے فیکٹری کا ایک حکم نامہ تھما دیا۔ مجھے خاصی معقول تنخواہ پر فیکٹری کی رات کی شفٹ میں کام پر لگا دیا تھا۔ کام کچھ مشکل نہیں تھا۔ بس لوہے اور دیگر خام مال کا کمپیوٹر میں اندراج کرنا تھا اور سپلائی کے وقت چارٹ بنانا تھا۔ میں رات بھر فیکٹری میں ڈیوٹی دے کر صبح گھر واپس پہنچتا تو رفیق جانے کی تیاری میں ہوتا۔ ہم ایک ساتھ چائے کا ایک ایک کپ حلق سے نیچے انڈیلتے اور میں سونے کے لیے اپنے کمرے کی جانب بڑھ جاتا۔ میری راتیں جاگنے اور دن سونے لگے تھے۔ ان دنوں مجھے عجیب سا احساس ہوا..... کہ رات کو انسان کی شخصیت یکسر بدل جاتی ہے۔ دن کا اجالا ہماری بہت سی ان دیکھی صلاحیتوں کو خوابیدہ کر دیتا ہے۔ شام ڈھلنے کے بعد ہم زیادہ رومان پرور، شفاف اور کسی حد تک نڈر بھی ہو جاتے ہیں۔

یاشاید مختلف شخصیات پر اس دن اور رات کے بھید کا کچھ مختلف اثر ہوتا ہوگا؟

میں فیکٹری میں اپنا کام رات کے پہلے پہر میں ہی مکمل کر لیتا تھا۔ پھر میں ہوتا اور صحرا کا تاروں بھرا آسمان میرے ساتھ رات بھر باتیں کرتا رہا۔ میں گھر سے آئے ہوئے خطوں کا جواب نہیں دیتا تھا البتہ ہر ماہ ایک معقول رقم گھر ضرور بھیج دیتا تھا۔ اس رات بھی میں گھر سے آیا ایک خط دیکھ رہا تھا کہ فیکٹری کے پچھلے حصے میں کچھ کھٹ پٹ کی آوازیں سنائی دیں۔ میں تیزی سے پیچھے کی جانب لپکا۔ چند پرانے مزدور کچھ لوہے کی پیٹیاں ایک گودام میں سنبھال کر رکھ رہے تھے۔ میں نے ان سے تفصیل پوچھنا

چاہی تو فور میں نے مجھے جھڑک دیا۔ مگر میں خاموش بیٹھنے والا نہیں تھا۔ میں نے انہیں تنبیہ کی کہ اگر انہوں نے میری بات نہ مانی تو میں صبح ہوتے ہی مینجر مصطفیٰ کو اطلاع دے دوں گا۔ اتنے میں پیچھے سے مصطفیٰ کی آواز گونجی۔ ”میں یہیں ہوں..... تمہیں کہیں جانے کی ضرورت نہیں ہے..... اور آج تو تمہارا آف OFF تھا..... تم یہاں کیا کر رہے ہو.....؟“

ہم یہ ساری گفتگو انگریزی میں کر رہے تھے۔ سچ تو یہ ہے کہ مصطفیٰ کو وہاں دیکھ کر میں پریشان ہو گیا تھا۔ آج واقعی میری چھٹی تھی۔ مگر ایک ساتھی کے بیمار ہونے کی وجہ سے مجھے اچانک ڈیوٹی پر آنا پڑا۔ میں نے مصطفیٰ کو بتایا کہ شفٹ انچارج کے طور پر میری ڈیوٹی ہے کہ میں ہر چیز کا باقاعدہ اندراج کروں۔ مصطفیٰ نے میری بات لا پرواہی میں ٹال دی۔

”ٹھیک ہے..... تم نے اپنا فرض پورا کیا۔ اب تمہارے انچارج کی حیثیت سے میں تمہیں یہ حکم دے رہا ہوں کہ تم واپس اپنی جگہ پر جا کر بیٹھ جاؤ اور خاموشی سے صبح تک اپنی شفٹ ختم کر کے چپ چاپ واپس گھر چلے جانا۔“

مصطفیٰ کی آواز کھردری اور لہجہ بہت سخت تھا۔ میں نے اس وقت ان سب سے بحث کرنا مناسب نہیں سمجھا۔ مگر میں نے سوچ لیا تھا کہ کسی بھی طرح بہروز کریم تک یہ اطلاع ضرور پہنچاؤں گا۔ چاہے اس کا انجام کچھ بھی ہو۔ بہروز ہفتے میں ایک آدھ بار اس فیکٹری کا دورہ بھی کرتا تھا۔ اور پھر چھٹی رات جب میں نے احاطے کے باہر بہروز کریم کے اسکوڈ کی گاڑیوں کو رکتے دیکھا تو میں تیزی سے ہال کے گیٹ پر آ کر کھڑا ہو گیا۔ مصطفیٰ بھی بہروز کریم کے ساتھ ساتھ چلتا ہوا اسے کام کے بارے میں کچھ تفصیلات بتا رہا تھا۔ مجھے راستے میں کھڑے دیکھ کر مصطفیٰ کے ماتھے پر بل پڑ گئے۔ جب وہ لوگ راہداری میں میرے قریب سے گزرے تو میں نے اچانک آگے بڑھ کر بہروز کریم کو براہ راست مخاطب کر کے کہا ”مجھے آپ سے کچھ ضروری بات کرنی ہے جناب.....“ بہروز نے پلٹ کر میری طرف دیکھا۔ اس کے ماتھے پر بل پڑ گئے.....

باب 7

مصطفیٰ نے مجھے بری طرح جھاڑ دیا۔ ”تمہیں کسی نے بتایا نہیں کہ مالک بہروز کو آج تک کسی نے یوں راستے کے بیچ نہیں ٹوکا۔ میں تمہیں اسی وقت نوکری سے فارغ کرتا ہوں دفع ہو جاؤ یہاں سے، کل آ کر مینے بھر کی تنخواہ لے جانا.....“

میں نے اطمینان سے مصطفیٰ کی بات سنی۔ ”ٹھیک ہے میں چلا جاؤں گا۔ مگر مجھے ایک بار مالک سے بات کرنی ہے۔ یہ بہت ضروری ہے.....“

آس پاس کا عملہ وحشت زدہ سا مجھے یوں گھور رہا تھا جیسے مجھ سے بڑا احمق انہوں نے اس روئے زمین پر پہلے کبھی نہ دیکھا ہو۔ بہروز نے اطمینان سے اپنا سگار سلگایا۔ ”ہاں بولو لڑکے..... اگر تمہیں پیسے وغیرہ چاہیے ہیں تو تم نے واقعی میرا بہت وقت ضائع کیا ہے۔ اکاؤنٹس والوں سے لے لو.....“ میں نے جلدی سے واضح کیا۔ ”نہیں جناب..... مجھے پیسے نہیں چاہئیں۔ میں آپ کو کچھ بتانا چاہتا ہوں۔ یہاں اس فیکٹری میں کچھ ایسی ترسیلات بھی ہوتی ہیں جن کا ریکارڈ نہیں رکھا جاتا۔ میں نے کوشش کی تو مجھے بھی منع کر دیا گیا.....“

میری بات سن کر مصطفیٰ نے مجھے ڈانٹ کر کچھ کہنے کی کوشش کی مگر بہروز نے ہاتھ اٹھا کر اسے منع کر دیا اور اپنے خاص محافظ فیروز سے کہا۔ ”فیروز خان کچھ دیر بعد اس لڑکے کو میرے دفتر میں لے آؤ.....“

بہروز حسب معمول مختصر سی بات کر کے وہاں سے آگے بڑھ گیا۔ فیروز خان نے مجھے گھور کر دیکھا۔ اسے بہروز کے سب سے قریب سمجھا جاتا تھا اور وہی بہروز کا محافظ خاص بھی تھا۔ اس کے علاوہ بہروز کسی دوسرے گاڑی پر اتنا بھروسہ نہیں کرتا تھا۔ فیروز خان ہی اس کی خواب گاہ کے باہر رات کو پہرہ بھی دیتا تھا۔ یہ سب کچھ مجھے رفیق پہلے ہی بتا چکا تھا۔ میں نے جب بھی فیروز کو دیکھا، اسے خاموش ہی پایا تھا۔ شاید اسے بھی اپنے مالک بہروز کریم کی طرح زیادہ بات کرنے کی عادت نہیں تھی۔ رات کی شفٹ کے تمام ملازم فیروز کے ایک اشارے پر دوبارہ اپنے اپنے کام میں جت گئے مگر ان سب کے

تاثرات سے صاف لگ رہا تھا کہ انہیں آج رات ہی میری نوکری کے خاتمے کا پورا یقین ہے۔ کچھ دیر بعد چہرے اسی نے آکر فیروز کو بتایا کہ مالک مجھے طلب کر رہے ہیں۔ فیروز نے مجھے آگے بڑھنے کا اشارہ کیا اور ہم دونوں بہروز کریم کے جہازی سائز کے عالیشان دفتر میں داخل ہو گئے۔ مصطفیٰ بھی کمرے میں موجود تھا۔ جانے اس نے میرے بارے میں مالک کو کیا بتایا ہوگا؟ بہروز کریم کے چہرے پر حسب معمول سا تاثر تھا۔ اس نے غور سے میری طرف دیکھا۔

”تم تو وہی ہونا جسے رفیق نے بھرتی کروایا تھا؟ ہاں کہو..... کیا کہنا چاہتے ہو.....؟“

میں نے اس رات کا پورا قصہ بہروز کو سنا دیا۔ وہ اطمینان سے بیٹھا سگار کے کش لیتا ہوا میری بات سنتا رہا۔ میری بات ختم ہوئی تو اس نے ایک گہرا کش لے کر میری طرف غور سے دیکھا۔

”تم جانتے ہو کہ اگر تمہارا لگایا ہوا یہ الزام غلط ثابت نہ ہو تو وہ سرف تمہاری نوکری جائے گی..... بلکہ تمہیں غلط بیانی کے الزام میں پولیس کے حوالے بھی کیا جاسکتا ہے..... آپ اپنے طور پر اس بات کی تصدیق بھی کروا سکتے ہیں.....“

بہروز کریم نے پلٹ کر اپنے عقب میں مودب کھڑے مصطفیٰ سے براہ راست پوچھا۔ ”کہو مصطفیٰ..... کیا یہ لڑکا سچ کہہ رہا ہے.....؟“

مصطفیٰ نے ایک لمحہ توقف کر کے میری طرف دیکھا اور پھر دھیرے سے بولا۔ ”جی مالک..... یہ سچ بول رہا ہے.....“

میں نے چونک کر مصطفیٰ کی طرف دیکھا، اس کا جواب میری توقع کے بالکل برعکس تھا اور اس سے بھی زیادہ حیرت مجھے بہروز کریم کا رد عمل دیکھ کر ہوئی۔ اس نے اطمینان سے سگار کا ایک اور لمبا کش لیا اور مصطفیٰ سے کہا۔ ”ٹھیک ہے مصطفیٰ..... جاتے ہوئے میرے لیے ایک کپ بلیک کافی کا بولتے جانا.....“

بہروز کو میرا خیال آیا۔ ”لڑکے..... تم کافی پیو گے.....“

میں نے جلدی سے انکار میں سر ہلایا۔ مصطفیٰ کمرے سے چاچکا تھا۔ میں نے بھی واپسی کے لیے دروازے کا رخ کیا۔ بہروز نے مجھے آواز دے کر روک لیا۔ ”مصطفیٰ میرا خاص آدمی ہے۔ میرے وفاداروں میں سے ایک قریبی وفادار، لیکن مجھے اچھا لگا کہ ابھی وفاداری کی یہ نایاب صنف دنیا سے بالکل ہی ناپید نہیں ہوئی۔ تم نے اپنی نوکری کی پرواہ کیے بنا اپنی وفاداری نبھائی۔ میرے ذہن سے تمہارا نام نکل گیا۔ بڑا دلچسپ سا نام تھا.....؟“

بہروز نے ذہن پر زور ڈالتے ہوئے میری طرف دیکھا۔ میں نے دھیرے سے اپنا نام دہرایا۔ ”پری زاد.....“

بہروز مسکرایا۔ ”ہاں..... پری زادی میں نے اس دن بھی محسوس کیا تھا کہ تمہیں اپنا نام کچھ خاص

پسند نہیں ہے..... تو پھر تم یہ نام بدل کیوں نہیں لیتے.....؟“

میں نے بہروز کی طرف دیکھا۔ ”نام بدل لینے سے میری قسمت تو نہیں بدل جائے گی مالک..... ویسے بھی یہ نام مجھے میری اوقات یاد دلاتا رہتا ہے.....“

بہروز نے میری آنکھوں میں جھانکا۔ ”مرد کو اتنا حساس نہیں ہونا چاہئے..... دوہی کس لیے آئے ہو.....؟“

میرے منہ سے بے اختیار نکلا۔ ”بہت سا پیسہ کمانے..... آپ کی طرح بہت بڑا آدمی بننے کے لیے.....“

بہروز کے ہونٹوں پر ایک تلخ سی مسکراہٹ لمحے بھر کو جھلک دکھا کر غائب ہوئی۔ ”بڑا آدمی.....؟ جانتے ہو لڑکے..... یہ میری طرح کے جو بڑے لوگ تمہیں دولت اور ترقی کے آسمان پر آج چمکتے ہوئے نظر آتے ہیں، ان سب کو بھی زندگی میں ایک نہ ایک بار تمہاری طرح ایک رات کسی غیر قانونی ترسیل کا پتہ چلا تھا۔ فرق صرف اتنا ہے کہ انہوں نے اس کی خبر دینے کی بجائے اس آلودہ نظام کا حصہ بننے کا فیصلہ کر لیا.....“

بہروز کریم اپنی بات ختم کر کے کھڑا ہو گیا اور باہر جاتے ہوئے لمحے بھر کے لیے میرے پاس رکا۔ ”گھر جانے سے پہلے اکاؤنٹس سے ملتے جانا.....“

میں اپنی جگہ گم سم سا کھڑا رہ گیا اور بہروز کمرے سے نکلا گیا۔ صبح چھٹی سے پہلے فیکٹری کا خزانچی میرے پاس آیا اور ایک نوٹوں سے بھرا لفافہ میرے ہاتھ میں تھا گیا۔ اس روز مجھے پہلی بار پتہ چلا کہ بہروز کریم کی اس سلطنت کا اصل دار و مدار کچھ ایسے غیر قانونی دھندوں پر ہے جن کی خبر باہر والوں کو نہیں تھی۔ رفیق کو جب اس سارے معاملے کا پتہ چلا تو وہ مجھ پر بری طرح سے برس پڑا کہ آخر مجھے ان کے پھڈے میں ٹانگ اڑانے کی ضرورت ہی کیا تھا؟ اس نے مجھے خبردار کیا کہ ایک بار تو بہروز نے مجھے معاف کر دیا مگر دوبارہ اگر کبھی ایسا کچھ ہوا تو وہ میرے ساتھ کوئی رعایت نہیں برتے گا۔ مگر نہ جانے کیوں مجھے دوسرے عملے کے برعکس بہروز کریم سے بالکل بھی خوف محسوس نہیں ہوتا تھا۔ اگلے ہفتے میری ڈیوٹی رات کے بجائے دن کی شفٹ سے تبدیل کر دی گئی۔ مصطفیٰ سے اب بھی میرا گاہے بگاہے سامنا ہوتا رہتا تھا مگر اب اس کے لہجے اور تیور میں بھی وہ پہلے جیسی سختی نہیں رہی تھی اور پھر کچھ دن گزرنے کے بعد ایک شام جب میں فیکٹری سے باہر نکلنے سے پہلے اپنے برقی کارڈ کے ذریعے واپسی کا وقت نوٹ کر واپس ہوا تھا تب اچانک رات کی شفٹ والے کارکن نے مجھے مصطفیٰ کا پیغام دیا کہ اس نے مجھے مل کر جانے کا کہا ہے۔ میں وہیں گیٹ کے قریب صحرا میں بنے ایک شید کے نیچے مصطفیٰ کا انتظار کرنے لگا۔ مغرب کے بعد مصطفیٰ اپنے محافظوں کے ساتھ وہاں پہنچا اور گاڑی سے اترتے ہی اس نے مجھے پیچھے آنے کا اشارہ کیا۔ مصطفیٰ نے کمرے میں داخل ہونے کے بعد مجھے کنڈی لگانے کا اشارہ کیا اور اپنے مخصوص کرخت مصری

لجے میں بولا۔

”جتنا کما رہے ہو، اسی پر اکتفا کرنا چاہتے ہو یا پھر کم وقت میں کچھ زیادہ بنانے کی ہمت رکھتے ہو.....؟“

میرا جواب بہت سیدھا تھا۔ ”میرے پاس کھونے کے لیے کچھ خاص نہیں ہے اور میں اپنی ہمت آزمانا چاہتا ہوں.....“

مصطفیٰ نے لمبی بات نہیں کی۔ بس مجھے اتنا کہا کہ رات کو ساحل پر کچھ لانچوں پر سامان آئے گا۔ مجھے وہ سامان وصول کر کے بہروز کی ایک دوسری فیکٹری کے گودام تک پہنچانا ہوگا۔ اس کام میں میرے ساتھ چند دوسرے معاون بمع چار گاڑیوں اور ڈرائیور کے ہوں گے..... میں نے زیادہ تفصیل میں جائے بناہامی بھری۔ مصطفیٰ نے میرا کاندھا تھپتھپایا۔

”کام مشکل ہے۔ مگر یاد رکھو، کامیابی ہمیشہ بہادر کا ساتھ دیتی ہے۔ تمہیں یہ سب کچھ قانون کی نظر سے بچ کر کرنا ہوگا اور گرفتاری کی صورت میں تمہارا مالک سے کوئی تعلق ظاہر نہیں ہونا چاہیے۔ امید ہے تم سمجھ گئے ہو گے.....“

میں نے سر ہلایا۔ ”آپ بے فکر رہیں..... میری زبان ہمیشہ بند رہے گی.....“

رات ڈھلتے ہی ہم آٹھ لوگ چار بڑی جیپوں میں سوار دور دراز کے ایک ویران ساحل پر پہنچ گئے۔ سمندر خاموش اور آسمان تاریک تھا، ہم سب اندھیرے میں ایک بڑی چٹان کی اوٹ میں گاڑیاں کھڑی کر کے لانچوں کا انتظار کرنے لگے۔ میرے لیے وہ سات کارندے بالکل اجنبی تھے اور ہم میں سے کوئی بھی آپس میں بات نہیں کر رہا تھا۔ دور کہیں سمندر میں لنگر انداز جہاز سے موسیقی اور نوجوان جوڑوں کے گانے بجانے کی آوازیں ہوا کے دوش پر چند لمحوں کے لیے فضا میں بکھر جاتیں اور پھر وہی طویل سناٹا ہمیں گھیر لیتا تھا۔ آج 14 فروری کا دن تھا جسے ساری دنیا میں محبت کے دن کے طور پر منایا جاتا ہے۔ آج جب میں فلیٹ سے نکل کر ڈیوٹی کے لیے فیکٹری کی طرف آ رہا تھا تو میں نے دوپٹی کے در و دیوار، بازار اور سڑکوں کو سرخ اور سفید رنگ کے غباروں اور پھولوں سے لٹے ہوئے دیکھا، نوجوان لڑکیاں سرخ لباس میں ادھر ادھر رنگ برنگی تیلیوں کی طرح اڑتی پھر رہی تھیں اور نوجوان سیاہ لباس پہنے اور گلے میں سرخ اسکارف یا نائی پہنے محبت کا دن منانے کی تیاریوں میں مصروف تھے۔ شاید سمندر میں لنگر انداز جہاز میں بھی ویلنٹائن کی پارٹی جاری تھی۔ کاش دنیا میں بد صورت لوگوں کا بھی کوئی ویلنٹائن ڈے منایا جاتا۔ یہ ہر تقریب اور ہر تہوار جو محبت سے منسوب ہے، اس پر صرف خوب صورت لوگوں کا قبضہ کیوں جما رہتا ہے۔ میرا دل چاہا کہ اگر خوب صورت لوگ محبت کا دن مناتے ہیں تو ہم جیسوں کو بھی کوئی نفرت کا دن منانے کی اجازت ہونی چاہیے۔ کچھ تو ایسا ہو جو ہم سے بھی منسوب ہو۔ میں جانے کس الٹی سیدھی سوچوں کے بھنور میں گھرا ہوا تھا کہ اچانک دور سے چند لانچوں کی مخصوص جلتی بجھتی روشنیاں نظر

آنے لگیں۔ شاید یہ کوئی سنگٹل یا خاص اشارہ تھا جو پہلے سے ساحل والوں کے لیے طے شدہ تھا۔ ہم سب ہوشیار ہو گئے میری گاڑی کے ڈرائیور نے ڈیش بورڈ کھول کر اس میں سے پٹل نکال کر میرے حوالے کر دیا۔ میں اسے یہ بھی نہ کہہ سکا کہ مجھے اس کا استعمال نہیں آتا۔ کچھ دیر میں لانچیں ساحل کے قریب آ گئیں اور ہم سب گاڑیوں سے اتر کر لانچوں کی طرف بڑھے۔ لانچیں ساحل سے لگ چکی تھیں اور ہم ابھی چند قدم کے فاصلے پر تھے کہ اچانک ساحل کا وہ ویران حصہ بڑی بڑی دیوہیل سرج لائٹس کی روشنیوں میں جگمگا سا گیا اور ہم سب پل بھر میں اس تیز روشنی میں نہا گئے۔

کوئی لاؤڈ اسپیکر پر زور سے انگریزی میں چلایا۔ ”کوئی بھی اپنی جگہ سے ہلنے کی کوشش نہ کرے۔ تم سب کو چاروں طرف سے گھیر لیا گیا ہے۔“

مجھے کچھ سمجھ نہیں آیا کہ یہ سب ہو کیا رہا ہے۔ پھر ہمارے ساتھیوں میں سے کوئی چلایا۔ ”بھاگو“ اور اس کے ساتھ ہی ہماری طرف تین چار فائر ہوئے اور سرج لائٹس چھنا کے کے ساتھ ٹوٹ گئیں۔ ایک بھگدڑی مچ گئی۔ تیز روشنی کے بعد ایک دم چھانے والا اندھیرا عام اندھیرے سے زیادہ سیاہ اور گہرا ہوتا ہے۔ لہذا ہم سب اندھیرے میں گرتے پڑتے اپنی گاڑیوں کی طرف بھاگے، مگر مجھے راستے میں ایک ٹھوکر لگی اور اگلے ہی لمحے میں گیلی ریت پر اوندھے منہ گرا ہوا تھا، لوہے کی ایک سرد نال میری کن پٹی سے ٹکرائی اور کسی نے پوری قوت سے میرے سر پر پستول کا دستہ مارا، اندھیرے کا طوفان میری آنکھوں کی پتلیوں سے ہوتا ہوا میری دماغ کی رگوں میں اتر گیا۔ اور میرے سارے وجود پر موت جیسا سکوت طاری ہو گیا، بے ہوشی شاید نیند کی انتہا ہے اور نیند موت کا ایک چھوٹا وقفہ ہوتی ہے۔ میں بھی کسی ایسے ہی وقفے کے درمیان موت کی صلیب پر لٹک رہا تھا جب شدید ٹھنڈے پانی کی ایک بو چھاڑنے مجھے سمجھنے لگا کہ اس صلیب سے نیچے اتار پھینکا۔ پانی کے دوسرے ریلے کے ساتھ ہی میں ایک جھٹکے سے واپس ہوش کی دنیا میں لوٹ آیا۔ میرے ہاتھ پاؤں کسی کھردری رسی کے ساتھ اس قدر مضبوطی سے ایک کرسی کے ساتھ باندھے گئے تھے کہ مجھے وہ خاردار تاریکی سی اپنے ہاتھوں کی کلائیوں اور پاؤں کے ٹخنوں میں کھتی ہوئی محسوس ہو رہی تھیں۔ مجھے کرسی پر بٹھا کر میری گردن بھی رسی سے لپیٹ کر کرسی کی پشت سے اس طرح کس کر باندھی گئی تھی کہ میری ذرا سی جنبش سے وہ رسی میری گردن کے گوشت میں پیوست ہوتی جا رہی تھی۔ وہ ایک اندھیرا سا کمرہ شاید تہ خانہ تھا۔

میں نے کچھ بولنے کی کوشش کی مگر میری آواز میرے گلے میں ہی گھٹ کر رہ گئی۔ کچھ دیر میں میرے عقب میں چند لوگوں کے قدموں کی آہٹ ہوئی اور کسی نے سامنے آ کر میرے چہرے پر ایک زوردار طمانچہ رسید کیا اور چلا کر عربی میں کچھ پوچھا۔ اور میرے جواب دینے سے پہلے ہی دوسرا طمانچہ میرے گال پر اپنے نشان ثبت کر گیا۔ میں نے چلا کر انگریزی میں کہا کہ میں عربی نہیں بول سکتا لہذا جو کوئی بھی ہیں، مجھ سے انگریزی میں بات کریں۔ اس بارہ وہ تینوں اندھیرے سے نکل کر میرے سامنے آ

گئے۔ شاید پولیس یا کوئی دوسرے قانون نافذ کرنے والے ادارے کے اہل کار تھے۔ اس بار انہوں نے رابطے کے لیے انگریزی کا سہارا لیا۔ ان کے سوال انتہائی مختصر اور انداز بڑا سفاکانہ تھا۔ وہ چیخ چیخ کر مجھ سے پوچھتے رہے کہ میں کون ہوں دوئی میں کب سے قیام پذیر ہوں اور میرا ان اسمگلروں سے کیا تعلق اور رشتہ ہے اور یہ کہ میں کس کے لیے کام کرتا ہوں.....؟ میرے پاس جواب میں سوائے خاموشی کے اور کچھ نہیں تھا اور پھر کوئی چارہ نہ پا کر انہوں نے دھیرے دھیرے اپنے ستم کا دائرہ کار بڑھانا شروع کر دیا۔ میرے بدن کے ہر جوڑ کو لوہے کی ایک چھوٹی سی مخصوص تھوڑی سے اس طرح ٹھوکا گیا کہ ہر ضرب مجھے میری روح میں چھید کرتی ہوئی محسوس ہو رہی تھی۔ میرے ہاتھ اور پیروں کی انگلیوں کو اسی تھوڑی کی ضرب سے ایک ایک کر کے ناکارہ کر دیا گیا۔ میرے جسم کو جلتے سگریٹوں سے وقفے وقفے سے داغا جاتا رہا۔ اور اس تمام عرصے میں مجھے بچوں کے بل کھڑا کر کے میرے ہاتھ اسی کھردری رسی سے چھت پر ایک کنڈے کے ساتھ باندھے رکھے گئے، اس طرح کہ میرے بازوؤں پر میرے جسم کا سارا بوجھ یوں پڑتا رہے کہ میرے شانوں اور میری کہنیوں کے جوڑ کھل جائیں مگر میں وہیں جھولتا رہوں۔ وہ ہر بارتشد کے وقفے میں دوبارہ اپنا سوال دہراتے کہ میں کس کے لیے کام کرتا ہوں.....؟ اور میرے گروہ کو کون کنٹرول کرتا ہے؟ میں ہر دفعہ تکلیف اور اذیت کے سمندر سے گزرتے ہوئے ڈوب کر جب ہوش کی حد پار کر کے بے سدھ ہو جاتا تو مجھے یہی لگتا تھا کہ میری روح قفسِ غصری سے پرواز کر گئی ہے اور اب میں دوبارہ کبھی ہوش میں نہیں آؤں گا۔ مگر میرے ستم گر بہت تجربہ کار اور اپنے فن میں ماہر تھے۔ انہیں مجھے زندہ رکھنا آتا تھا اور پھر ایک وقت ایسا بھی آیا کہ ان میں سے ایک نے تھک کر دوسرے دو جلا دوں سے کہا کہ اسے ڈر ہے کہیں میں مر ہی نہ جاؤں، لہذا ہمیں اسے سلطانی گواہ بنالینا چاہیے اور مجھ سے عدالتی اسٹامپ پیپر پر ایک معاہدہ کر لیا جائے کہ اگر میں انہیں اپنے گروہ کے مالک میں سے کسی ایک کے بارے میں بھی اقبالی بیان دے دوں تو وہ مجھے اگلے جہاز سے میرے ملک بنا کسی الزام کے ڈی پورٹ کر دیں گے۔ مجھے وہاں قید ہونے کے بعد دو یا تین دن کا حساب تو یاد رہا تھا مگر پھر اس کے بعد اذیت کی شدت سے میری بے ہوشی کے وقفے اتنے طویل ہونے لگے کہ اب مجھے دن اور رات کی ہر تمیز اور گنتی بھول چکی تھی۔ میرے جسم کے ایک ایک ریشے سے درد کی ٹیسیں اٹھ رہیں تھیں اور اب یہ درد میرے بدن کی حدود سے نکل کر میرے ارد گرد موجود ہر چیز میں منتقل ہوتا محسوس ہو رہا تھا مگر میں نے انہیں کچھ نہیں بتایا۔ جانے میرے اندر وہ برداشت کرنے کی اتنی سکت کب اور کیسے پیدا ہو گئی تھی۔ شاید ساری عمر زبان کے گھاؤ سہتے سہتے میری روح کو اذیت سہنے کی اس قدر عادت ہو گئی تھی کہ جسم پر ہر لمحہ لگتے یہ گھاؤ اور داغ ان روح کے زخموں کے مقابلے میں مجھے بہت کم تر محسوس ہوتے تھے۔ وہ مجھے ہر طرح سے آزما چکے تو آخری حربے کے طور پر انہوں نے میرے ہاتھ اور پاؤں کے ناخن ایک ایک کر کے میری کھال سے نوچنے کے لیے خصوصی طور پر تیار کردہ اوزار منگوا لیے۔ ان میں سے ایک میرے ہاتھ کھولنے کے لیے نیچے جھکا تو

دوسرے نے بے زاری سے ایک لمبی انگریزی کی کہ آدھی رات تو بیت ہی ہو چکی ہے، تو کیوں نہ اس ”نیک کام“ کو اگلے روز صبح تک مؤخر کر دیا جائے، ویسے بھی میری حالت اس وقت تک اتنی ابتر ہو چکی تھی کہ شاید مجھے اپنے ماس سے ناخنوں کے علیحدہ ہونے کا پتہ بھی نہ چلتا۔ کتنی عجیب بات ہے کہ درد اور اذیت محسوس کرنے کے لیے بھی انسان کا اپنے حواس میں رہنا ضروری ہے۔ انسانی جسم کی رگیں اس درد کے پیغام کو دماغ کے ایک خاص حصے تک پہنچا کر جسم کو دوبارہ پیغام دیتی ہیں کہ وہ درد میں مبتلا ہے۔ مجھے اس روز دنیا کے ہر دیوانے اور خرد سے بیگانے شخص کی تقدیر پر ٹوٹ کر رشک آیا۔ نہ دنیا میں کسی درد کا جھمیلا اور نہ آخرت میں کسی عذاب کا ڈر۔ کاش اس دیوانے پن کو اختیار کرنا بھی ہمارے اپنے بس میں ہوتا..... وہ لوگ جانے کس وقت تہہ خانے سے جا چکے تھے مگر میرا ذہن ابھی تک کسی آزاد جنگلی اور وحشی گھوڑے کی طرح بے لگام دوڑ رہا تھا۔ دفعتاً مجھے یوں محسوس ہوا کہ میری پشت پر بندھے ہاتھوں کی گرفت کچھ ڈھیلی پڑ رہی ہے۔ شاید جب وہ ستم گر میرے ہاتھ کھولنے کے لیے نیچے جھکا تو کوئی ایک آدھ گروہ اس سے کھلی رہ گئی تھی، میں نے کرسی کو دو چار زوردار جھٹکے دینے کی کوشش کی تو میرے منہ سے چیخیں نکل گئیں۔ اذیت، درد اور تکلیف کے دریاؤں کے بند کھل سے گئے اور میرے جسم کے تمام مساموں سے درد یوں قطرہ قطرہ کر کے پھوٹ کر نکلا جیسے شدید گرمی کی کڑی دوپہر میں پسینہ پھوٹتا ہے، کرسی ایک جانب لڑھک گئی اور میں اس کے ساتھ ہی بندھے ہاتھوں پیروں سمیت زمین پر اوندھے منہ گر گیا اور کچھ دیر کے لیے میری آنکھوں کے سامنے اندھیرا چھا گیا، جانے کتنی دیر بعد مجھے دوبارہ ہوش آیا تو مجھے محسوس ہوا کہ کرسی کی ہتھی ٹوٹ چکی ہے اور میرے ہاتھ پشت سے تقریباً کھل چکے ہیں، میں نے پوری قوت لگا کر ایک جھٹکے سے اپنے ہاتھ آزاد کرالے اور کانپتی زخمی، خون سے سن ہوئی انگلیوں کے ساتھ اپنے پیروں کی بندشیں بھی کھول ڈالیں اور خود کو کسی نہ کسی طرح گھسیٹتے ہوئے سیڑھیوں تک پہنچا اور چاروں ہاتھوں پیروں کی مدد سے جانے کتنی صدیوں میں سیڑھیاں چڑھ کر اوپر تہہ خانے کے دروازے تک اپنے گھائل اور پور پور زخمی بدن کو پہنچایا، خوش قسمتی سے دروازہ ایک ہلکی سی کنڈی کی مدد سے باہر کی جانب سے بند تھا اور جب میں نے اپنے پورے جسم کے وزن کو دروازے پر دو چار مرتبہ دے مارا تو چیخیں کھل گئی اور میں اپنے ہی زور میں باہر کھلے ہال میں جا گرا، میری توقع کے برعکس وہ کوئی جیل یا دفتر کی بجائے ایک ویران سی نامکمل عمارت تھی، جس کے تہہ خانے میں مجھے قید رکھا گیا تھا۔ میں پوری قوت لگا کر لڑکھڑاتا ہوا کھڑا ہو گیا اور اس کوشش میں جانے کتنی بار دوبارہ زمین پر گرا۔ میرے قدم یوں جھولتے ہوئے زمین پر پڑ رہے تھے جیسے میری ٹانگوں میں موجود ہر ہڈی کو پیس کر چکنا چور کر دیا گیا ہو۔ کسی نہ کسی طرح میں زیر تعمیر ہال کے ڈھانچے سے باہر نکلا اور دور صحن میں نظر آنے والے لوہے کے بڑے گیٹ کی طرف بڑھا۔ میں احاطے کی دیوار کا سہارا لے کر دھیرے دھیرے گیٹ کے قریب پہنچا ہی تھا کہ اچانک صحن اور عمارت کا پورا احاطہ تیز روشنی سے جگمگا اٹھا، صرف اندھیرا ہی انسان کی بصارت نہیں چھینتا، کبھی کبھی روشنی کی چکا چوند بھی ہمیں اندھا کر دیتی

ہے۔ میں بھی چند لمحوں کے لیے ناپید ہوں گا اور پھر مجھے بہت سے سائے اپنی جانب دوڑتے نظر آئے، میں نے دیوانہ وار گیٹ سے باہر نکلنے کے لیے جست لگائی مگر مجھے راستے میں ہی کسی نے دبوچ لیا اور میں اس طرح بے سدھ سا زمین پر گر گیا جیسے سینکڑوں میل صحرا اور جنگل میں لگا تار دوڑنے والا کوئی گھوڑا شدید تھکن سے چور ہو کر ہانپتے ہوئے آخری بار کبھی نہ اٹھنے کے لیے زمین پر گر جاتا ہے۔ میری پلکیں بوجھل ہو کر دھیرے دھیرے بند ہوتی گئیں۔ شاید میری موت آخر کار مجھے اپنی مہربان آغوش میں لینے کے لیے میری پلکوں کے در پر اپنے سفید پنکھ پھیلائے آکھڑی ہوئی تھی۔ مجھے اس موت کی دیوی کی آواز بھی سنائی دے رہی تھی۔

”پری زاد..... اٹھو..... چلو بہت دیر ہو گئی.....“

میں نے غور سے آواز سننے کی کوشش کی۔ ہاں..... کوئی میرا نام پکارا تو رہا تھا۔ مگر یہ آواز.....؟ ہاں میں اس آواز کو پہچانتا تھا۔ کوئی کسی سے کہہ رہا تھا۔

”اسے ہوش میں لاؤ..... یہ مجھے زندہ چاہیے.....“

میرے ڈوبتے ذہن نے آواز پہچان لی..... یہ بہروز کریم کی آواز تھی۔ تو کیا مجھے بہروز کریم نے خود اغوا کروایا تھا؟

باب 8

بہروز کریم کی آواز سنتے ہی میرے خوابیدہ حواس کو ایک جھٹکا سا لگا۔ مگر پھر میں ہوش کی ان سفاک سرحدوں کو پار کر گیا۔ میں آج تک یہ نہیں سمجھ پایا تھا کہ یہ سرحدیں کیوں بنائی جاتی ہیں۔ جاوید اختر ٹھیک ہی کہا تھا۔

”سرحدیں انسانوں کے لیے ہوتی ہیں..... سوچو تم نے اور میں نے کیا پایا انسان ہو کے.....؟“ میں بھی ایک ایسا ہی بدنصیب انسان تھا۔ پنجھی، ندیا یا پون کا جھوٹکا ہوتا تو جانے کب کا اس سفاک دنیا سے پرواز کر چکا ہوتا۔ مگر میرے پر تو بندھے تھے۔ جتنی بار مجھے ہوش آیا میں نے خود کو سفید پنیوں میں بندھے ہوئے پایا، پھر نہ جانے کتنے دن بعد مجھے تھوڑی دیر کے لیے مکمل ہوش آیا تو میں ایک آرام دہ کمرے میں ایک نرم بستر پر پڑا ہوا تھا۔ ایک نرس میرے قریب بیٹھی مستعدی سے میری دواؤں کا چارٹ بنا رہی تھی۔ میں نے گھبرا کر اس سے پوچھا۔

”میں کہاں ہوں.....؟“

نرس نے حیرت سے میری طرف دیکھا۔ تب مجھے خیال آیا کہ میں بے خیالی میں اردو میں بات کر رہا ہوں۔ میں نے دوبارہ انگریزی میں پوچھا تو وہ مسکرا کر بولی۔ ”فکر مت کرو..... تم محفوظ ہاتھوں میں ہوتے ہو۔ زخم دھیرے دھیرے بھر رہے ہیں۔ تم بن آرام کرو.....“

نرس کمرے سے نکل گئی اور پھر جتنی دفعہ بھی مجھے ہوش آیا میں نے اسی نرس اور چند مخصوص چہروں کو اپنے ارد گرد منڈلاتے دیکھا۔ جو پوری طرح میرا خیال رکھ رہے تھے۔ یہ زخم بھی کتنے بے وفا ہوتے ہیں۔ مسیحا کی مہم ملتے ہی کیسے اپنا مسکن، ہمارا یہ جسم چھوڑ جاتے ہیں۔ وہی جسم جو ان زخموں کی خاطر جانے کیسے کیسے درد اور عذاب جھیلتا ہے یہ اسی کو بھول جاتے ہیں۔ ان سے اچھے تو ان زخموں کے دیے ہوئے داغ ہوتے ہیں۔ عمر بھر ساتھ تو نبھاتے ہیں۔ کاش رشتے بھی داغ جیسے ہوا کرتے زخم بن کر عارضی ساتھ نہ دیتے تو کتنا اچھا ہوتا۔ قریباً ہفتہ بھر بعد میں اٹھ کر بیٹھنے کے قابل ہو گیا۔ مجھے سب سے زیادہ فکر رفیق کی تھی۔ جانے وہ میری تلاش میں کہاں کہاں بھٹک رہا ہوگا.....؟ کہیں اس نے پریشان ہو

دیتا تو اسی لمحے مجھے اذیت خانے سے نکال کر پہلی فلائٹ سے دوبارہ ڈی پورٹ کر دیا جاتا۔ مجھے فرار کا موقع بھی جان بوجھ کر دیا گیا تھا۔ کیونکہ بہروز کریم یہ دیکھنا چاہتا تھا کہ کہیں میں درد سے ٹوٹ کر اپنی ہمت اور حوصلہ تو نہیں کھو بیٹھا۔ فیروز نے مجھے یہ بھی بتایا کہ اس ساری کاروائی کی براہ راست نگرانی خود بہروز کریم کرتا ہے کیونکہ اسے اپنے ارد گرد صرف ایسے خاص چنے ہوئے وفاداروں کا گروہ چاہیے ہوتا ہے جو اس کے ہر امتحان پر پورے اتر چکے ہوں۔ میں نے فیروز سے رفیق کے بارے میں پوچھا تو اس نے مجھے تسلی رکھنے کو کہا کہ رفیق کو اتنا ہی پتہ ہے کہ مجھے مالک نے کسی ضروری کام سے ابوظہبی کے دفتر بھیج دیا ہے اور اس عرصے میں وہ لوگ میری طرف سے رفیق کو میرے گھر بھیجنے کے لیے پیسے بھی دیتے رہے ہیں خود رفیق کو کسی نہ کسی کام کے بہانے اس سارے عرصے میں شہر سے دور ہی رکھا گیا تھا تا کہ وہ میری لمبی غیر حاضری محسوس نہ کر سکے۔ وہیں بیٹھے بیٹھے فیروز نے اپنے فون پر میری رفیق سے بات بھی کروادی۔ میری آواز سن کر رفیق کھل سا گیا۔

”اُوئے کہاں ہو تم یار..... ایسی بھی کیا نوکری..... یاروں کو ہی بھلا دیا.....“

میری آواز بھرا سی گئی اور میں نے اسے بتایا کہ میں جلد ہی واپس آ کر اس سے ملوں گا..... بہروز کے جانے کے بعد میں نے تھک کر آنکھیں موندھ لیں۔ اس دن مجھے احساس ہوا کہ دنیا میں انسان دولت، پیسہ، روپیہ سب کچھ کما لیتا ہے۔ مگر سب سے مشکل کسی کی وفاداری کمانا ہوتا ہے۔ کیونکہ اس کا تعلق کسی دوسرے کے خلوص اور ایمان سے ہوتا ہے۔ بہروز کریم کی یہ احتیاط اور پریشانی اپنی جگہ بالکل بجاتی تھی۔ سلطنت بنا لینے سے کہیں زیادہ مشکل اس سلطنت کو قائم رکھنا ہوتا ہے۔ دنیا کے بڑے بڑے شہنشاہ بہت چھوٹے اور معمولی غداروں کے ہاتھ اپنی بادشاہت گنوا چکے ہیں اور بہروز کریم مجھے تاریخ کو یاد رکھنے والا شخص معلوم ہوتا تھا۔ شام کو اچانک باہر وہی ہل چل سی مچ گئی جو بہروز کریم کی آمد کا خاصہ اور ابتدائی پیغام لے کر آتی تھی۔ کچھ دیر بعد ہی بہروز میرے کمرے میں موجود تھا۔ فیروز خان بھی اس کے ہمراہ آیا تھا۔ میں نے کھڑے ہونے کی کوشش کی تو لڑکھڑا گیا۔ بہروز نے مجھے بیٹھے رہنے کا اشارہ کیا اور خود میرے بستر کے سامنے پڑی کرسی پر بیٹھ کر مجھے بہت دیر تک غور سے دیکھتا رہا۔

”کچھ کہو گے نہیں مجھ سے؟ میری وجہ سے تم پر ظلم کے اتنے پہاڑ توڑے گئے۔ تمہاری پور پور

اور نس نس میں درد کا زہر بھر دیا گیا۔ غصہ تو بہت آیا ہو گا مجھ پر۔“

میں نے زندگی میں پہلی مرتبہ براہ راست بہروز کی طرف دیکھا۔ ”نہیں..... آپ نے وہی کیا جو دنیا میں کسی کی وفاداری جانچنے کے لیے رائج طریقہ ہے..... انسان کا جسم ہی بظاہر اس کی سب بڑی کم زوری اور مجبوری ہوتا ہے تو اگر آپ نے بھی اسی کم زوری کو آزما کر وفاداری کی جانچ کی ہے تو آپ سے کیا گلہ شکوہ کرنا.....؟“

بہروز نے دلچسپی سے پوچھا۔ ”خوب..... گویا وفاداری کو پرکھنے کا کوئی اور طریقہ بھی ہوتا

کر میرے گھروالوں کو خبر نہ کر دی ہو؟ میری دیکھ بھال پر مامور طبی عملہ میرے کسی سوال کا جواب نہیں دیتا تھا یا شاید انہیں واقعی کچھ پتہ ہی نہیں تھا۔ اور پھر آٹھویں دن پہلی مرتبہ مجھے فیروز خان کا چہرہ نظر آیا۔ وہ میرے کمرے میں داخل ہوا تو میں اٹھ بیٹھا۔

”یہ سب کیا ہے فیروز.....؟ میں کہاں ہوں.....؟ مجھے یہاں کون لایا ہے.....؟ مالک کہاں ہیں.....؟ کوئی میری بات کا جواب کیوں نہیں دیتا.....؟“

فیروز نے حسب معمول خاموشی سے میرے سارے تابڑ توڑ سوالات سنے اور پھر اطمینان کے ساتھ بولا۔ ”سب پتہ چل جائے گا۔ ویسے تم تو واقعی بڑے سخت جان نکلے..... ورنہ میرا خیال تھا کہ تم جیسا کچلاڑ کا ایک جھٹکے میں ہی ٹوٹ جائے گا..... مگر زندگی میں پہلی مرتبہ میرا اندازہ غلط ثابت ہوا۔“

میں نے حیرت سے فیروز کی طرف دیکھا..... ”کیا مطلب.....؟ تو کیا تم لوگوں کو کو خبر تھی کہ مجھ پر کیا گزر رہی ہے..... اور مجھے انگو اکر کے کہاں رکھا گیا ہے.....؟“

فیروز کے چہرے پر حسب معمول تاثر کا فقدان تھا۔ اس نے جیب سے اپنی مخصوص برانڈ کی بیڑی نکالی اور ہونٹوں میں داب کر سلگائی۔ ”ہاں..... نہ صرف جگہ کا پتہ تھا۔ بلکہ تمہیں یہاں پر اٹھا کر لانے والے بھی ہمارے ہی آدمی تھے.....؟“

میرے دماغ کا تو جیسے فیوز ہی اڑ گیا، میں نے چلا کر کہا۔ ”مگر کیوں.....؟ میرے ساتھ یہ سب کچھ کیوں کیا گیا.....؟“

فیروز کا لہجہ اب بھی دھیمہ اور پرسکون تھا۔ ”تمہی نے تو مالک سے کہا تھا کہ تمہیں بہت پیسہ کمانا ہے۔ یہ پیسہ کمانے کی پہلی کسوٹی تھی۔ تم کیا سمجھتے ہو کہ ہم اتنے ہی پاگل ہیں کہ ایک دن راہ چلتے تمہیں پہلے تھما کر کروڑوں ریال کا مال لینے کے لیے ساحل پر بھیج دیں گے.....؟ تمہیں تو شاید ابھی تک گولی چلانا بھی نہیں آتی۔ پیسہ کمانے کے لیے صرف کلائی کی نہیں..... کلیجے کی بھی ضرورت ہوتی ہے۔ یہ تمہاری برداشت حوصلے اور بہادری کا امتحان تھا۔ ہم میں سے جو بھی مالک کے خاص کارندے ہیں۔ انہیں اس طرح کی کئی آزمائشوں سے گزرنا پڑتا ہے۔ ہاں..... مگر تمہاری باری پر نہ جانے مالک نے ہاتھ اتنا سخت کیوں رکھا.....“

میں منہ کھولے حیرت سے فیروز کی ساری بات سنتا رہا۔ اس نے مجھے بتایا کہ ساحل پر ہونے والے ڈرامے سے لے کر میرے فرار کی کوشش تک سبھی پہلے سے طے شدہ تھا۔ مجھے بہروز کریم کے خاص گروہ میں شامل کرنے سے پہلے انہیں میری وفاداری کا ہر طرح سے امتحان لینا تھا۔ کیونکہ جب کبھی میں ان کے لیے باقاعدہ کام شروع کرتا تو کسی بھی وقت گرفتاری کی صورت میں مجھے انہی حالات سے گزرنا پڑتا اور وہ لوگ یہی جانتا چاہتے تھے کہ کہیں میں تشدد اور اذیت سے ٹوٹ کر کسی مرحلے پر بھی بہروز کریم یا دیگر عملے کے نام افشاء تو نہیں کر دوں گا۔ فیروز کے مطابق اگر میں کسی بھی مرحلے پر ہار کر اپنی زبان کھول

ہے.....؟ میں بھی جانتا چاہوں گا۔“

”جس وفادار کے لیے اس کا جسم اور درد کم زوری ہو اس کے لیے برداشت کی جانچ ہی سب سے آزمودہ طریقہ ہے، مگر جسے در سببے اور اذیت برداشت کرنے کی عادت پڑ چکی ہو..... اس کا امتحان کیا ہوگا؟ میں تو ایسے لوگوں کو بھی جانتا ہوں جو لذت کے حصول کے لیے اذیت سے گزرتے ہیں۔ ان کی وفاداری کیسے ناپیں گے آپ.....؟“

بہروز چپ رہا۔ میں نے اپنی بات جاری رکھی۔

”اس دنیا میں ہر انسان کے لیے قدرت نے ایک الگ امتحان تیار کر رکھا ہے کہیں درد، کہیں دولت، کہیں حسن اور کہیں اقتدار..... آپ نے تو ابھی مجھے صرف ایک آزمائش سے گزارا ہے..... اور یہ بھی ہو سکتا ہے کہ یہ میرے حصے کا امتحان ہی نہ ہو.....؟“

بہروز نے اپنے سگار کو بے خیالی میں توڑا اور فیروز خان نے جلدی سے لائٹر سے سگار کو شعلہ دکھایا۔ ”تم ٹھیک کہہ رہے ہو لڑکے..... مگر میں اپنے وفاداروں کو اتنا کچھ دے دیتا ہوں کہ انہیں دیگر کسی چیز کی ہوس باقی نہیں رہتی۔ لیکن ایک بات تمہاری دل کو لگتی ہے۔ وفاداروں کی وفانے کا کوئی حتمی پیمانہ ایجاد ہی نہیں ہوا کبھی..... انسان کے خون میں ہی وفانہ ہو تو یہ صرف دل بہلاوے کی آزمائشیں ہیں۔ مجھے تمہاری صاف گوئی پسند آئی اور مجھے تمہاری قوت برداشت کی داد بھی دینا پڑے گی۔ حالانکہ دیکھنے میں تم اتنے سخت جان نہیں لگتے۔ بہر حال..... اب تم بھی ہماری ٹیم کا حصہ بن چکے ہو۔ مگر یاد رہے..... جس دنیا میں تم قدم رکھنے جا رہے ہو۔ وہاں سے واپسی کا کوئی دروازہ نہیں ہے۔ لہذا ایک بار پھر اچھی طرح سوچ لو..... میں کبھی خود کسی کو یہ پیش کش نہیں کرتا مگر تم اگر چاہو تو میں آج بھی تمہیں بہت کچھ دے کر واپس تمہارے ملک رخصت کر سکتا ہوں۔ مگر ایک بار جب تم ہمارے راز اور ٹھکانوں سے واقف ہو گئے تو پھر کبھی تمہاری واپسی ممکن نہیں ہوگی۔ چاہو تو میں تمہیں سوچنے کے لیے دو دن مزید دے سکتا ہوں۔“

”میں واپس جانے کے لیے یہاں نہیں آیا تھا۔ یہاں آنے سے پہلے ہی میں اپنی واپسی کے سارے راستے بند کر چکا ہوں اور واپسی کی فکر وہ کرتے ہیں جن کی واپسی کا کوئی منتظر ہو..... میرا کوئی آگے بے نہ پیچھے..... آپ حکم کریں..... مجھے کیا کرنا ہوگا.....؟“

بہروز نے اطمینان سے میری ساری بات سنی اور پھر میرا کاندھا تھپتھپاتے ہوئے اٹھ کھڑا ہوا..... ”پہلے تم مکمل صحت یاب ہو جاؤ۔ پھر بہت کام پڑے ہیں تمہارے کرنے کے..... اور ہاں..... کچھ دن بعد تمہارے دوست کو یہاں سے کسی بہتر جگہ ٹرانسفر کر دیا جائے گا۔ کیونکہ یہاں سے واپسی کے بعد تم اس کے ساتھ نہیں رہو گے.....“

بہروز کریم کمرے سے باہر نکل گیا۔ فیروز خان کچھ حیرت زدہ سا تھا۔ وہ ایک لمحے کے لیے میرے پاس رکا۔ ”تم واقعی بہت خوش قسمت ہو لڑکے..... مالک کو میں نے آج تک اتنی باتیں کسی سے

کرتے نہیں دیکھا۔ جلدی تندرست ہو کر باہر آنا۔ تمہارے ساتھ مل کر کام کرنے کا مزہ آئے گا۔“

فیروز چلا گیا اور اس کے ٹھیک ایک ہفتے بعد جب میں رفیق کے فلیٹ پر پہنچا تو وہ اپنا سامان باندھ رہا تھا۔ مجھے دیکھ کر وہ مجھ سے لپٹ گیا۔ ”اچھا ہوا کہ تم آ گئے۔ مجھے مالک نے انچارج بنا کر ابوظہبی والی فیکٹری میں ٹرانسفر کر دیا ہے۔ پر تم فکر نہ کرنا۔ میں نے مالک سے التجا کی ہے کہ وہ تمہیں بھی جلد ترقی دے کر میرے پاس بھجوادے۔ تب تک تم یہیں میرے فلیٹ میں رہو گے۔“

میں خاموش رہا۔ اب میں اسے کیا بتاتا کہ ہمارے راستے جدا ہو چکے ہیں۔ میں رفیق کو رخصت کرنے کے لیے ایئر پورٹ تک اس کے ساتھ آیا اور جہاز فضا میں بلند ہونے تک باہر لاؤنچ میں کھڑا رہا۔ ہماری زندگی میں کچھ ایسے لوگ بھی آتے ہیں جن کی موجودگی سے کہیں زیادہ ہمیں ان کی غیر حاضری محسوس ہوتی ہے۔ رفیق کے جانے کے بعد ہی میں نے اسے زیادہ اپنے قریب پایا۔ ہم انسان اتنے کوتاہ نظر کیوں ہوتے ہیں؟ اپنے قریب کی چیزیں، رشتے ناٹے اور لوگ ہمیں کیوں نظر نہیں آتے، جبکہ اپنے جذباتوں اور رشتوں کی تلاش میں ہم سات سمندر پار تک ساری دنیا چھان لیتے ہیں۔ مجھے تو ویسے بھی دو چار دن میں بہروز کریم کی طرف سے دیئے گئے نئے اپارٹمنٹ میں شفٹ ہو جانا تھا مگر رفیق کے جانے کے بعد مجھ سے 24 چوبیس گھنٹے بھی اس کے فلیٹ میں نہیں رہا گیا۔ میں نے فیروز کو کہلوایا بھیجا کہ ہو سکے تو مجھے چند دن کے لیے کسی ہوٹل وغیرہ میں منتقل کروادے۔ جواب میں فیروز نے شام تک ایک بڑے فرخندہ اپارٹمنٹ کی چابی میرے حوالے کر دی۔ جہازی سائز کے اس اپارٹمنٹ میں ضرورت کی ہر شے پہلے سے موجود تھی۔ ہر چیز نئی، قیمتی اور چمکتی ہوئی۔ قرینے سے سجائی گئی۔ اتنی بڑی خواب گاہ، جس کی کھڑکی سمندر کی طرف کھلتی تھی۔ دبیز ایرانی قالین، ریشمی پردے، فانوس، بڑے بڑے مصوروں کی تصویروں سے سجا دیواریں، ساتویں منزل پر بنے ہوئے اس اپارٹمنٹ کا سمندر کی طرف کھلنے والا میسر اور وہاں پڑی وہ بید کی قیمتی آرام کرسی.....

پل بھر کے لیے مجھے اپنے گھر کی چھت پر بنا میرا وہ گودام نما چھوٹا سا کمرہ یاد آ گیا اور میری آنکھیں بھیگ بھیگ گئیں..... اس چھوٹے سے ڈربہ نما کمرے سے لے کر اس عالی شان اپارٹمنٹ کے سفر میں نہ جانے میں نے پایا زیادہ تھا یا کھویا بہت.....؟ مجھے ابھی تک یہ نہیں بتایا گیا تھا کہ مجھے کام کیا کرنا ہوگا۔ مگر ایک بات تو بہت حد تک واضح ہو چکی تھی کہ بہروز کریم کے کچھ ایسے خفیہ دھندے بھی ہیں جو قانون کی نظر سے چھپ کر جاری تھے۔ فیروز سے مجھے اتنا ضرور پتہ چل گیا تھا کہ وہ لوگ در پردہ سونے کی اسمگلنگ کا کاروبار کرتے تھے۔ یہ دولت کمانا بھی تو ایک خطہ ہے۔ شاید دنیا کا سب سے بڑا خطہ اور جنون..... ورنہ بہروز کریم کو بھلا مزید روپیہ کمانے کی کیا ضرورت تھی؟ یا شاید یہ بھی ایک نشہ ہے۔ کچھ لوگ خرچ کر کے اس نشے کا سرور محسوس کرتے ہیں اور کچھ جمع کر کے..... اس روز مجھے ایک اور ادراک بھی ہوا کہ دولت مند کی دولت جتنی بڑھتی جاتی ہے۔ وہ اتنا ہی اپنے اندر سے خود کو غیر محفوظ تصور کرنے

لگتا ہے۔ اور ٹھیک اس کے برعکس فقیر کا فقر اور فاقہ جتنا زیادہ بڑھتا ہے۔ وہ اتنا ہی بہادر اور لاپرواہ ہوتا جاتا ہے۔ میں بھی جب تک فقیر تھا۔ مجھے اپنی جھلنگا چارپائی پر بھی جھولتے جھولتے نیند آ جاتی تھی۔ اور آج جب میرے پاس دوہنی کے سب سے پوش علاقے میں مہنگا ترین اپارٹمنٹ موجود تھا، تو میں اپنی خواب گاہ کی نرم مسہری پر ساری رات بے چینی سے کروٹیں بدلتا رہا۔ اگلی صبح سویرے ہی فیروز خان کا پیغام آ گیا کہ بہروز کریم کچھ دن کے لیے شہر سے باہر جا رہا ہے اور جانے سے پہلے اس نے ہم سب کو کسی خاص میٹنگ کے لیے اپنے ساحل والے بنگلے پر بلایا ہے۔ سہ پہر کو ڈرائیور گاڑی لے آیا اور مجھے اور دو چار مزید ارکان کو لیے وہ بہروز کریم کی شاہانہ رہائش گاہ پر پہنچ گیا۔ میں نے اس سے پہلے یہ جگہ نہیں دیکھی تھی۔ میرا اندازہ درست تھا۔ بہروز کو صرف کمنا نہیں، خرچ کرنا بھی آتا تھا اور اس نے اپنی اس رہائش گاہ پر جی بھر کر خرچ کیا تھا۔ کہتے ہیں انسان کا خط اور اس کی رہائش کا سلیقہ، اس کے اندر کے آدمی کی نزاکت یا کرخنگی کو بیان کرتے ہیں۔ بہروز کریم کا یہ عالی شان محل اسی مثال کی غمازی کر رہا تھا۔ اندر داخل ہوتے ہی ایک جانب پورچ میں دنیا کی چند بہترین اور مہنگی ترین گاڑیاں شیڈ کے نیچے کھڑی تھیں۔ شاید بہروز کو دنیا کی نایاب ترین کاریں جمع کرنے کا شوق تھا۔ دائیں جانب چھوٹی سی پانی کی ایک نہر تھی جس سے پرے بزرے پر ایک وسیع وعریض گالف کورس بنایا گیا تھا۔ گھاس کے اونچے نیچے ٹیلوں کی پشت پر جہاں وہ پتھر اور درختوں کے جھنڈ ختم ہوئے تھے۔ وہاں ٹینس کورٹ بھی تھا۔ مگر گاڑی ہم سب کو لیے ان سب عجوبوں کو پار کرتی ہوئی شیشے اور لکڑی کی ایک خوبصورت عمارت کی طرف بڑھتی گئی جو شاید بہروز کے بنگلے کی انیکسی تھی۔ کیوں کہ اصل گھر جو کسی برطانوی دور کے قلعے سے تشابہ تھا، اس کی سرخ اور بھوری اینٹوں سے بنی عمارت تو ان سب سے پرے دکھائی دے رہی تھی۔ ہم سب انیکسی میں داخل ہوئے تو بہروز اور فیروز خان پہلے سے وہاں موجود تھے۔ بہروز نے مجھ سمیت سب کا حال پوچھا اور پھر ہمیں بتایا کہ اسے اچانک ایک ضروری کام سے چند دن کے لیے لندن جانا پڑ رہا ہے اور اس کی واپسی ہفتہ بھر میں متوقع ہے۔ پھر اس نے فیروز کو اس عرصے میں سبھی ارکان کی ڈیوٹی کے بارے میں تفصیل بتانے کی ہدایت کی۔ فیروز نے سبھی کو مختلف ادھورے کام اور وہ سودے بتائے جو اس عرصے میں انہیں پایہ تکمیل کو پہنچانے تھے۔ مگر میرے لیے اس تفصیل میں کوئی فرض شامل نہیں تھا۔ باقی سب رکن ایک ایک کر کے وہاں سے رخصت ہوتے گئے اور پھر آخر میں صرف میں ہی وہاں کھڑا رہ گیا۔

بہروز کریم نے مسکرا کر فیروز سے پوچھا۔ ”کیوں فیروز خان..... پری زاد سے تمہاری بہت دوستی ہوگئی ہے کیا.....؟ اسے کوئی کام نہیں دیا تم نے.....“

فیروز خان نے حسب معمول سپاٹ چہرے کے ساتھ جواب دیا۔ ”یہ ابھی نیا ہے مالک..... اور اس نے کوئی پرانا سودا بھی نہیں چکانا۔ آپ خود ہی اس کے لیے کوئی کام بتادیں.....“

بہروز کریم نے اپنا مخصوص سگار نکالا اور فیروز نے لائٹر سے اسے سلگایا۔ ”ہاں..... اس کے

لیے میرے پاس ایک خاص کام ہے۔ تم جانتے ہو پری زاد۔ تم میرے گروپ کے سب سے نئے رکن ہو۔ اس لیے میرے کاروباری حریفوں اور میرے دشمنوں کی اب تک تم پر نظر بھی نہیں پڑی ہے تمہاری اسی خصوصیت کو میں اس ایک ہفتے میں بروئے کار لانا چاہتا ہوں.....“

میں نے سر جھکا کر کہا۔ ”میں آپ کے حکم کا منتظر ہوں۔“

بہروز نے مجھے بتایا کہ اس نے یہ محل اپنی چوتھی بیوی کے لیے تعمیر کروایا ہے جو اس کی سب سے زیادہ لاڈلی بھی ہے۔ اس کی باقی دو بیگمات یہیں دوہنی میں اور ایک بیوی اور چھوٹا بیٹا لندن میں رہتے تھے۔ وہ لندن اپنے اسی بیٹے کے لیے کسی نام ور تعلیمی ادارے میں داخلہ کرانے کی غرض سے جا رہا تھا۔ لیکن اسے اپنی اس نئی کم سن دلہن کی بہت زیادہ فکر لگی رہتی تھی اسے لیے بہروز نے اسی محل میں اس کی تفریح کا ہر سامان مہیا کر رکھا تھا۔ اس کے دشمنوں کو ابھی بہروز کریم کی اس نئی شادی کا علم نہیں تھا۔ نہ ہی وہ کریم کی نئی نوپلی دلہن کی صورت سے ہی واقف تھے۔ مگر بہروز کے بقول اس کی گھر والی اب گھر میں بیٹھے بیٹھے اب چکی تھی لہذا وہ اپنی سہیلیوں اور اپنے خاندان سے ملنے کے لیے باہر جانے کی ضد کرنے لگی تھی۔ بہروز اس کی محبت کے ہاتھوں انتہائی مجبور ہونے کے باوجود اسے اپنے کمرے پرانے وفادار یا محافظ کے ساتھ باہر نہیں بھیجنا چاہتا تھا کیونکہ بہروز کے پرانے وفاداروں کو تو پورا شہر جانتا تھا لہذا ان کے ساتھ کا مطلب ہی بہروز کے خاندان کی نشاندہی تھا۔ لہذا بہروز چاہتا تھا کہ اس کے غیر موجودگی میں اگر اس کی دلہن کو کہیں جانا ہو تو میں بھی ڈرائیور کے ساتھ اس کے ہمراہ جاؤں۔ دوسری احتیاط مجھے یہ بھی کرنی تھی کہ بہروز کی دلہن کو کسی گاڑی کی موجودگی کی الجھن سے بھی بے خبر رکھنا تھا کیونکہ اسے اس زیر زمین دنیا کے خطرات سے آگاہ کر کے بہروز اس کی زندگی اجیرن نہیں کرنا چاہتا تھا۔ ہاں البتہ جس گاڑی میں میں ڈرائیور اور بہروز کی وہ لاڈلی گھر سے نکلا کرے گی۔ اس کے تعاقب میں بہروز کے خاص وفادار محافظوں کی ایک ٹیم غیر محسوس طور پر ہمارے پیچھے ہی رہے گی۔ اس دوسری گاڑی کا صرف مجھے پتہ ہوگا اور ان کمائڈوز سے فون پر میرا رابطہ رہے گا تاکہ جب کبھی میں کوئی خطرہ محسوس کروں تو وہ پلک جھپکتے ہی ہماری گاڑی کو اپنی حفاظت کے حصار میں لے لیں۔

پوری بات کہنے کے بعد بہروز نے تصدیق کے لیے میری طرف دیکھا۔ ”سب سمجھ گئے ناں..... کوئی بات پوچھنی ہو تو پوچھ سکتے ہو..... مگر یاد رکھنا۔ لیلیٰ صبا میری جان ہے۔ اسے ہلکی سی کھرونج بھی آئی تو غضب ہو جائے گا۔ تمہارے پاس غلطی کی کوئی گنجائش نہیں پری زاد۔“

میں نے سر ہلایا۔ ”نہیں مالک..... میں اچھی طرح سمجھ گیا ہوں۔ کوئی غلطی نہیں ہوگی.....“

بہروز مسکرایا۔ ”شاباش..... تم ظاہر نہیں کرتے..... مگر کافی ذہین ہو.....“

میں چپ رہا۔ مگر نہ جانے کیوں مجھے اس ساری کہانی میں کوئی ایک چیز بار بار الجھا رہی تھی۔

جیسے بہروز نے سب کچھ بتاتے ہوئے بھی کچھ بہت خاص چھپا لیا ہو..... جیسے کوئی بڑا راز میرے آس

پاس بھٹک کر میرے کان میں کوئی سرگوشی کر کے مجھے کچھ بتانا چاہے۔ مگر بتانہ پارہا ہو۔ کچھ بھی تھا مگر میں بہت دیر تک اسی الجھن کی سولی پر لٹکا رہا۔ کچھ دیر میں فیروز خان نے آکر بتایا کہ لیلیٰ صبا جاگ چکی ہیں اور کریم کا پوچھ رہی تھیں۔ فیروز کو بہروز نے ہماری باتوں کے درمیان کچھ کام سے اندر کوٹھی میں بھیج دیا تھا۔ بہروز کریم نے اٹھتے ہوئے مجھے بھی اپنے پیچھے آنے کا اشارہ کیا۔

”تم بھی وہیں آ جاؤ میں تمہارا تعارف بھی لیلیٰ سے کروا دیتا ہوں.....“

میں بہروز کریم اور فیروز کے نقش قدم پر چلتا ہوا اس محل کے ہال نما لاؤنج میں داخل ہوا تو ایک جانب رکھے نفیس اور خوبصورت سفید رنگ کے پیانو کو دیکھ کر میرے قدم ٹھٹک سے گئے۔ مجھے یاد آیا کہ بچپن میں میں بھی تو ایک پیانو بننا چاہتا تھا اور آج قدرت نے پیانو دکھایا بھی تو کہاں.....؟ اتنے میں اوپر کی منزل کی طرف سے نیچے آتی لکڑی کی سیڑھیوں پر کسی کے نازک قدموں کی آواز گونجی۔ میری نظریں خود بخود جھک گئیں۔ آنے والی نزاکت سے پاؤں دھرتے نیچے اتری تو بہروز نے مجھ سے کہا۔

”ان سے ملو پری زاد۔ یہ ہیں میری بیگم۔ اس گھر کی مالکن، لیلیٰ صبا۔“ میں نے جھجکتے ہوئے

نظر اٹھائی اور مجھ پر جیسے ایک پل کے لئے بجلی سی گر گئی۔

باب 9

لیلیٰ جبا کو میں نے دیکھا تو چند لمحوں کے لیے تو جیسے میں پتھر کا ہو گیا۔ بہروز کریم کو خدا نے صرف روپے پیسے کی دولت سے ہی نہیں نوازا تھا۔ قدرت نے لیلیٰ صبا کی صورت میں اسے حسن کی ایسی انمول نعمت کا خزانہ سونپ رکھا تھا جو دنیا میں بہت کم خوش نصیبوں کے حصے میں آتا ہے۔ لیلیٰ حسن اور نزاکت کا ایک مکمل امتزاج تھی۔ مغربی لباس میں ملبوس۔ سیاہ فلیپرز کے اوپر میرون شرٹ اور گلے میں سیاہ اسکارف، کھلے بال اور بڑی بڑی سیاہ آنکھوں میں نیند کا خمیر..... بہروز کریم کی فکر اپنی جگہ بالکل بجاتھی۔ اس گل رخ کی حفاظت کے لیے سارے دوہئی کو بھی معور کر دیا جاتا تو یہ کم ہوتا۔

کریم نے لیلیٰ سے میرا تعارف کروایا۔ ”اس سے ملو..... یہ پری زاد ہے..... میرا نیا اسٹنٹ.....“ میں نے چونک کر بہروز کی طرف دیکھا۔ وہ لیلیٰ سے اردو میں بات کر رہا تھا۔ لیلیٰ نے نخوت سے میری طرف دیکھا اور انگریزی میں بہروز سے کہا۔ ”اوہ کم آن آغا..... آپ کی پسند کو کیا ہوتا جا رہا ہے.....“

بہروز نے مسکرا کر میری طرف دیکھا اور انگریزی میں ہی مجھے لاؤنج کے ساتھ ملحق دوسرے کمرے میں انتظار کرنے کا کہا۔ شاید وہ لیلیٰ صبا کو یہ جتنا چاہ رہا تھا کہ میں انگریزی جانتا ہوں۔ میں چپ چاپ وہاں سے نکل آیا مگر میرے جانے کے بعد بھی لیلیٰ اور کریم کی اونچی آواز کی بحث میرے کانوں تک پہنچتی رہی۔ خاص طور پر جب کریم نے لیلیٰ کو یہ بتایا کہ اب میں گھر سے باہر نکلتے وقت ہمیشہ لیلیٰ کے ساتھ رہوں گا تو لیلیٰ کی آواز مزید اونچی ہو گئی۔

”یہ آپ کیا کہہ رہے ہیں آغا.....؟ اب یہ شخص میرا سایہ بنا رہے گا کیا.....؟ آپ یہ تو سوچیں کہ جب یہ میرے ساتھ چلے گا تو میرا کتنا مذاق بنے گا بازاروں میں..... اس سے تو بہتر ہے کہ میں گھر سے باہر ہی نہ نکلوں.....“

بہروز کریم نے اپنے مخصوص ٹھنڈے لہجے میں بیوی کو سمجھایا کہ میرا اس کے ساتھ باہر جانا کیوں ناگزیر ہے اور یہ کہ وہ یہ سب کچھ لیلیٰ کی محبت میں کر رہا ہے ورنہ وہ پردیس جا کر بھی لیلیٰ کی طرف سے پریشانی میں مبتلا رہے گا۔ بہر حال ایک لمبی بحث اور تکرار کے بعد آخر کار وہ لیلیٰ کو معاملے کی نزاکت

سمجھانے میں کامیاب ہو گیا۔ اس دن مجھے احساس ہوا کہ محبت کا رنگ کتنا طاقت ور ہوتا ہے کہ جو بہروز کریم جیسے فولاد کو بھی بھر بھری مٹی میں تبدیل کر سکتا ہے۔ مجھے نیا حکم یہ ملا کہ میں اپنا ضروری سامان لے کر انیکسی میں منتقل ہو جاؤں۔ تاکہ اگر کبھی لیلیٰ کو اچانک باہر جانا ہو تو اسے میرا انتظار نہ کرنا پڑے۔ مگر میری ابجھن بڑھتی ہی جا رہی تھی۔ بظاہر یہ سیدھا سادہ نظر آنے والا معاملہ مجھے بہت ٹیز محاذ کھائی دے رہا تھا۔ جانے کیوں مجھے ایسا لگ رہا تھا کہ بات صرف لیلیٰ کی حفاظت سے کہیں زیادہ بڑھ کر ہے اور پھر میرے اس خدشے کی تصدیق بھی جلد ہی ہو گئی جب ایئر پورٹ روانگی سے قبل بہروز نے مجھے بلا کر سختی سے تاکید کہ کہ گھر سے باہر مجھے ہر لمحہ لیلیٰ کے ساتھ رہنا ہوگا اور روزانہ کی رپورٹ دینا ہوگی۔ بہروز کے لندن جانے سے پہلے میں انیکسی میں منتقل ہو چکا تھا۔ فیروز نے لیلیٰ کے اودو بولنے کا معرہ بھی حل کر دیا کہ اصل لیلیٰ ترکی سے تعلق رکھتی ہے اور بہروز نے اسے وہیں استنبول کے ایک میٹے میں دیکھا اور اس پر دل ہار بیٹھا تھا۔ لیلیٰ نے بہروز کی محبت میں اردو سیکھی اور اب وہ ٹوٹی پھوٹی اردو بول بھی لیتی ہے۔ یہ ان کی شادی کا دوسرا سال تھا۔ مگر میں بد قسمتی سے پہلے روز ہی لیلیٰ صبا کی نظروں میں ایک ناپسندیدہ شخص قرار پا چکا تھا۔ کیوں کہ اسے بہروز کے لگائے ہوئے میرے پہرے، سے شدید چڑ ہو گئی تھی اور اس کی جھنجھناہٹ کا سارا نزلہ مجھ پر گرنا تھا۔ لیکن اگر بہروز یہ حکم نہ بھی دیتا، تب بھی لیلیٰ جیسی ماہ رخ کا مجھ جیسے بھدے شخص سے نفرت کرنا لازمی تھا۔ خاص طور پر اس وقت جب اس شخص کی ہم سفری کی شرط بھی لازمی قرار دے دی گئی ہو۔ میں انیکسی میں اپنے کمرے میں آرام کرسی پر بیٹھا بہت دیر تک سامنے دیوار میں لگے بڑے آئینے کو دیکھتا رہا۔ مجھے آئینے پسند نہیں تھے، مگر ہر گھر میں ہر دیوار پر لگے یہ شیشے ہر پل میرا راستہ کاٹتے رہتے تھے اور گھر پر ہی کیا منحصر، باہر گلی میں، سڑک پر، گاڑیوں میں، عمارتوں کے اندر ہر طرف میرے یہ دشمن میری تاک میں گھات لگائے بیٹھے رہتے تھے، کہاں کہاں ان سے بچ جاتا میں.....؟

سارے شہر میں جا بجا یہ میرا منہ چڑانے اور میرا مذاق اڑانے کے لیے مجھے کھڑے ملتے تھے۔ میں نے سوچ لیا تھا کہ اگر زندگی میں کبھی مجھے اپنا گھر بنانے کا موقع ملا تو اس میں کسی آئینے کی جگہ نہیں ہوگی۔ کوئی گوشہ تو اس دنیا میں ایسا ہو جہاں میں بنا کسی خوف اور جھجک کے صرف اپنے ساتھ رہ سکوں۔ اگلے روز سہ پہر تین بجے کے قریب مجھے گھر کے ملازم نے آ کر حکم سنایا کہ مالکن لیلیٰ باہر جانا چاہتی ہیں اور ڈرائیور باہر پورچ میں میرا انتظار کر رہا ہے۔ میں گاڑی کے قریب پہنچا تو لیلیٰ صبا غصے میں بھری کھڑی تھی۔

”اتنی دیر کہاں لگا دی تم نے.....؟ کیا اب مجھے تمہاری تیاری کا انتظار بھی کرنا پڑے گا.....؟“

میں نے اسے بتایا کہ مجھے ملازم نے صرف تین منٹ پہلے روانگی کا بتایا ہے اور میں جس حالت میں بیٹھا تھا ویسے ہی چلا آیا ہوں مگر لیلیٰ نے میری بات پوری ہی نہیں ہونے اور مجھے جھڑک دیا۔

”اچھا اچھا..... ٹھیک ہے اب گاڑی میں بیٹھو..... میں کسی فضول بحث کے موڈ میں نہیں ہوں.....“

میں چپ چاپ ڈرائیور کے ساتھ آگے بیٹھ گیا اور لیلیٰ نے عربی میں ڈرائیور سے کہیں چلنے کا کہا۔ گاڑی دوہی کی بارونق سڑکوں سے ہوتی ہوئی ایک جدید طرز کی کالونی میں داخل ہو گئی جہاں اونچے اونچے پر تعیش اپارٹمنٹس کی بہت سی قطاریں ترتیب سے جڑی ہوئی تھیں۔ ہماری گاڑی ”J“ سیریز کے اپارٹمنٹ کی قطار کے سامنے آ کر رک گئی۔ لیلیٰ نیچے اتری تو میں بھی نیچے اتر آیا۔ اس نے غصے سے میری طرف دیکھا۔

”تم کہاں اتر آئے..... ہمیں نیچے میرا انتظار کرو..... میں اپنی سہیلی سے مل کر آتی ہوں.....“

میں نے سر جھکا کر جواب دیا۔ ”مجھے آپ کو اکیلا نہ چھوڑنے کا حکم ہے۔ میں آپ کی سہیلی کے اپارٹمنٹ تک آپ کے ساتھ چلوں گا.....“

لیلیٰ میری بات سنتے ہی آپے سے باہر ہو گئی۔ ”ہاؤ ڈیئر یو How dare you تمہاری ہمت کیسے ہوئی مجھے پلٹ کر جواب دینے کی۔ اپنی اوقات میں رہو ورنہ.....“

اس بات پر مجھے اپنا لہجہ سخت کرنا پڑا۔ ”معافی چاہتا ہوں..... مگر یہ مالک کا حکم ہے.....“

ہمارے تعاقب میں آنے والی گاڑی کی گاڑی کچھ فاصلے پر کھڑی ہو چکی تھی اور مجھے ان کی بے چینی سے ایسا محسوس ہو رہا تھا جیسے انہیں ہمارا یہاں زیادہ دیر کرنا کچھ پریشان کر رہا تھا۔ لیلیٰ نے غصے سے دانت پیسے اور پیر پختی ہوئی اندر لفٹ کی جانب بڑھ گئی، چندھویں منزل پر لیلیٰ کی دوست کا اپارٹمنٹ تھا۔ اس نے اپارٹمنٹ کا دروازہ کھولا تو دونوں سہیلیاں یوں ملیں جیسے برسوں بعد ملاقات ہوئی ہو۔ لیلیٰ اندر چلی گئی اور میں باہر راہداری میں ایک جانب دیوار کے ساتھ لگے لوہے کے بیچ پر بیٹھ گیا، تقریباً دو گھنٹے بعد وہ دونوں باہر نکلیں، لیلیٰ نے قریبی سپر مارکیٹ سے کچھ خریداری کی اور ہم اس کی سہیلی کو اپارٹمنٹ کے باہر چھوڑ کر واپس گھر چلے آئے۔ لیلیٰ نے گاڑی سے اترتے ہی چیخ کر فیروز خان کو حاضر ہونے کا حکم دیا اور غصے میں بھری اندر چلی گئی۔ میں انیکسی میں آ کر بستر پر دراز ہو گیا۔ تھوڑی دیر بعد فیروز خان بھی وہاں نازل ہو گیا۔

”تمہاری مالکن سے کوئی بحث ہوئی تھی آج.....؟“

”ہاں..... وہ اکیلے جانے کی ضد کر رہی تھیں۔ میں نے صرف مالک کے حکم کی تعمیل کی.....“

فیروز نے ایک لمبی سانس بھری۔ ”آئندہ ایسی نوبت نہ آئے تو بہتر ہے..... لیلیٰ مالکن مالک کی بہت چہیتی ہیں..... وہ یہ سب برداشت نہیں کریں گے..... یوں سمجھ لو کہ تم ایک دو دھاری تلوار پر چل رہے ہو اور تمہیں دونوں جانب ہی اپنا وزن برابر بچائے رکھنا ہے..... ورنہ کٹ کر دو حصوں میں تقسیم ہو کر گر پڑو گے.....“

فیروز جاتے جاتے مجھے ایک نئی ابجھن میں مبتلا کر گیا تھا۔ اگر میں بہروز کریم کا حکم مانتا تو لیلیٰ کی ناراضگی یقینی تھی اور گر لیلیٰ کی مدایت پر عمل کرتے ہوئے اس سے دور رہتا اور مکمل نگرانی نہ کرتا تو بہروز

کی حکم عدولی ہوتی تھی اور دونوں صورتوں میں سزا میرے ہی مقدر میں تھی، شام ڈھلتے ہی گھر کے ہال سے پیانو کی مدھرتا نہیں ابھرنے لگیں۔ کوئی پیانو پر بہت خوبصورت دھن بجا رہا تھا۔ نہ چاہتے ہوئے بھی میرے قدم ہال کی جانب بڑھ گئے۔ ایک بوڑھی انگریز استانی پیانوں بجاتے ہوئے لیلیٰ کو پیانو کا سبق دے رہی تھی۔ میں نے لاؤنچ کی کھڑکی سے ہال کے اندر کا منظر دیکھا تو اٹل قدموں واپس چلا آیا، گویا لیلیٰ صبا کو پیانو سیکھنے کا شوق تھا۔ چلو ایک بات تو ثابت ہوئی کہ کم از کم خوبصورت اور بد صورت لوگوں کے اندر دل ایک سا ہی ہوتا ہے۔ ورنہ میں تو آج تک یہی سمجھتا رہا کہ بد صورت لوگوں کا دل شاید کچھ کم دھڑکتا ہوگا۔ اگلے روز لیلیٰ صبح سویرے ہی کہیں جانے کے لیے تیار کھڑی تھی۔ شاید ڈرائیور تک بہروز کریم کی ہدایت پہنچا دی گئی تھیں۔ ورنہ لیلیٰ کا بس چلتا تو وہ اکیلی ہی ڈرائیور کے ساتھ نکل چکی ہوتی۔ آج لیلیٰ نے مجھ سے زیادہ بحث نہیں کی اور ڈرائیور سے جمیرا کی طرف سے چلنے کے لیے کہا اور خواہ مخواہ شام تک مالز میں خریداری کرتی رہی۔ جانے یہ امیر عورتوں کو شاپنگ کا اتنا خط کیوں ہوتا ہے؟ شاید یہ بھی ایک طرح کی بھوک ہوتی ہے اور یہ بھوک صرف بھرے پیٹ ہی لگتی ہے۔ شام کو گھر واپسی کے بعد میرے کان نہ چاہتے ہوئے بھی پیانو کی اس خوبصورت دھن کی آس کرنے لگے۔ سماعت کو بھی کبھی کبھی بڑی شدید بھوک لگتی ہے..... خاص طور پر مجھ جیسوں کی سماعت..... جو ساری عمر کسی زبان سے دو میٹھے بول سننے کے لیے ترستے رہتے ہیں.....

ہماری سماعت انسانوں کی زبان سے مایوس ہو کر قدرت کی بکھیری دیگر آوازوں میں اپنے حصے کی چاشنی ڈھونڈنے لگتی ہے۔ مجھے بہتے پانی کی آواز، بارش کی خاموش بوندوں کی ٹپ ٹپ، سرسراہٹ ہو، جھرنوں اور ایسی میٹھی دھنوں کی سرگوشیاں ہمیشہ اپنے جانب کھینچتی تھیں۔ سوجب پیانو کی لے چھڑی تو میں بے اختیار انیکسی سے نکل آیا اور باہر باغیچے میں لاؤنچ کی کھڑکیوں کے آس پاس ٹہلنے لگا۔ جانے کتنی دیر بعد اندر سے آواز آنا بند ہوئی اور بوڑھی پیانو ٹیچر سر پر اسکارف ٹھیک کرتے ہوئے باہر نکلی اور گیٹ کی طرف چل پڑی۔ میں نے جلدی سے آگے بڑھ کر اسے سلام کیا اور بہروز کے خادم کی حیثیت سے اپنا تعارف کروایا۔ وہ خوش دلی سے مسکرا دی۔ اس کا نام مارتھا تھا۔ میں نے مارتھا سے درخواست کی کہ کیا وہ مجھے بھی پیانو بجانا سکھا سکتی ہے.....؟ میں اسے پورا معاوضہ دینے پر بھی تیار تھا۔ مگر مارتھا کے چہرے پر مایوسی کی لکیریں ابھر آئیں۔ اس نے مجھے بتایا کہ اس کے پاس پیانو نہیں ہے۔ وہ تو کرپچن کالونی میں رہتی ہے اور اسکول کے بچوں اور شام کو ایک دو بڑے گھروں میں پیانو سکھا کر اپنا گزارہ کرتی ہے۔ اس کی بات سن کر میری امیدوں پر بھی اوس گر گئی۔ پھر کسی خیال سے میری آنکھیں چمکیں۔

”اگر میں کبھی اپنا پیانو لے سکوں تو کیا آپ مجھے سکھانے آئیں گی.....؟“

مارتھا میرا سوال سن کر زور سے ہنس پڑی۔ ”ہاں ہاں..... کیوں نہیں..... بلکہ تمہارے شوق کو دیکھتے ہوئے میں تمہاری فیس بھی آدھی کر دوں گی.....“

مارتھا ہنستے ہوئے وہاں سے چلی گئی اور میرے دل میں یہ خواب پلنے لگا کہ جانے کب میں اپنا پیانو خریدوں گا اور مارتھا سے پہلا سبق لوں گا۔ اب میرے پاس اچھی خاصی رقم ہر ماہ جمع ہو جاتی تھی۔ پیانو خریدنا میرے لیے کوئی خاص بڑا مسئلہ نہیں تھا۔ مگر انیکسی میں پیانو رکھنے کی اجازت شاید مجھے نہ مل پاتی۔ ساری رات میں یہی سوچ سوچ کر کروٹیں بدلتا رہا کہ ایسی کیا تدبیر کروں کہ میری برسوں کی دبی خواہش پوری ہو سکے۔ جب خواب روٹھ جائیں تو راتیں بڑی طویل ہو جاتی ہیں۔ انسان بھی عجیب ہے خواب دیکھے تو راتوں پر فریب اور جال بننے کا الزام لگا دیتا ہے اور خواب نہ آئیں تو اسے اسی رات کی طوالت سے بے زاری ہونے لگتی ہے۔ میں بھی اس طویل رات کے بعد صبح اٹھا تو سر درد سے پھٹ رہا تھا۔ بستر چھوڑنے کا بالکل بھی من نہیں تھا مگر دس بجتے ہی مالکن کا پیغام آ گیا۔ نوکری یا غلامی کی ایک تعریف شاید اپنے اندر کو کچلنا بھی ہے کسی طرح اٹھ کر منہ پر دو چار چھینے مارے اور سو جی آنکھوں کے ساتھ پورچ میں پہنچ گیا۔ مگر توقع کے برعکس ابھی تک وہاں کوئی گاڑی رواں لگی کے لیے تیار نہیں تھی۔ البتہ دوسری گاڑی میں محافظ چاک وچو بند اور تیار بیٹھے ہوئے تھے۔ کچھ دیر میں اندر سے ایک خادمہ باہر آئی اور اس نے بتایا کہ مالکن اندر لاؤنچ میں مجھے یاد کر رہی ہیں۔ میں الجھا ہوا سا لاؤنچ ہال کی جانب بڑھ گیا۔ جانے اب کیا آفت آنے والی تھی۔ لیلیٰ کے مزاج کا کچھ بھروسہ نہیں تھا اور یہ بات ابھی تحقیق طلب تھی کہ یہ خلل کثرت حسن کی وجہ سے تھا یا نفرت زر کی وجہ سے.....؟

کیونکہ یہ دونوں ہی اپنے اندر دماغی فتور پیدا کرنے کی صلاحیت رکھتے ہیں۔ مگر جب میں ہال میں داخل ہوا تو خلاف معمول لیلیٰ بڑی پرسکون سی پیانو کے قریب بیٹھی اس کے تاروں سے کھیل رہی تھی مجھے دیکھ کر اس نے زور سے پیانو کی کلوں پر ہاتھ پھیرا اور مجھ سے کہا۔

”تمہیں پیانو بہت پسند ہے.....؟ بجانا سیکھنا چاہتے ہو؟“

میں نے حیرت سے اس کی طرف دیکھا وہ مسکرائی۔ ”میں نے کل شام تمہاری اور مارتھا کی گفتگو سن لی تھی۔ تم چاہو تو اسی پیانو پر مارتھا سے سیکھ سکتے ہو..... تمہارے مالک سے اجازت میں تمہیں لے دوں گی..... وہ میری کوئی بات نہیں مالتے.....“

میرا جی چاہا کہ اس سے پوچھوں کہ اس کرم خاص اور مہربانی کی کوئی وجہ بھی تو بتائیں۔ اس نے شاید خود ہی میری آنکھوں میں میرا سوال پڑھ لیا۔

”ہاں..... مگر بدلے میں تمہیں بھی مجھ سے کچھ تعاون کرنا پڑے گا.....؟“

”کیسا تعاون.....؟ میں کچھ سمجھ نہیں.....“

وہ سر جھٹک کر بولی۔ ”جب سے میں اس محل میں آئی ہوں..... مجھے یوں لگتا ہے جیسے کسی قید خانے میں آگئی ہوں۔ بہروز مجھ سے بہت محبت کرتے ہیں..... بہت خیال رکھتے ہیں میرا..... مگر میرے لیے ان کا یہ خوف اور احتیاط کی انتہا کبھی کبھی میرا دم گھونٹنے لگتی ہے۔ جس سے سانس بند ہونے لگتا ہے

میرزا۔ میں اپنی ہم عمر سہیلیوں سے ملنا چاہتی ہوں ان کے ساتھ شہر میں گھومنا چاہتی ہوں۔ وہاں ترکی میں تو میں کسی تیلی کی طرح خوشی میں اڑتی پھرتی تھی، مگر یہاں مجھ پر بڑے پہرے ہیں.....“

میں نے دھیرے سے سر جھکائے ہوئے جواب دیا۔ ”یہ سب آپ کی ہی حفاظت کی خاطر کیا گیا ہے..... مالک کے دشمن بہت ہیں۔ جو ہر پل انہیں نقصان پہنچانے کی تاک میں لگے رہتے ہیں.....“ لیلیٰ نے اداسی سے ایک سر آہ بھری۔ ”جانتی ہوں میں..... لیکن کیا تم نہیں سمجھتے کہ اس طرح پہروں میں نکلنے سے میں آغا کے دشمنوں کی نظر میں زیادہ نمایاں ہو جاؤں گی.....؟ اگر میں اسکارف اور نقاب کے ساتھ سارا دن بھی شہر میں گھومتی پھروں تو مجھے کوئی نہیں پہچان سکے گا.....“

میں نے بے بسی سے اس ضدی لڑکی کی طرف دیکھا۔ ”آپ مجھ سے کیا چاہتی ہیں.....؟“ لیلیٰ نے غور سے میری طرف دیکھا، میری نظر خود بخود جھک گئی۔ ”میں صرف اتنا چاہتی ہوں کہ تم یوں دم چھلا بن کر میرے ساتھ نہ پھرا کرو۔ میری سہیلیاں کتنا مذاق اڑاتی ہیں میرا میں تمہیں بتا نہیں سکتی.....“

میری نظر بے اختیار اٹھ گئی۔ لیلیٰ نے جلدی سے بات جوڑی۔ ”میری بات کا غلط مطلب مت لینا۔ میں تمہارا مذاق نہیں اڑا رہی۔ مگر جب ہم ساتھ چلتے ہیں تو مذاق بن ہی جاتا ہے..... میں صرف اتنا چاہتی ہوں کہ تم دکھاوے کے لیے میرے ساتھ گھر سے نکلا ضرور کرو۔ مگر کسی مال یا شاپنگ پلازہ میں اسکارف اور نقاب پہن کر اپنا حلیہ بدل لیا کروں گی۔ تم وہیں کسی کیفے میں بیٹھ کر میرا انتظار کیا کرنا۔ میں اپنی سہیلیوں کے ساتھ گھوم پھر کر دوبارہ واپس آیا کروں گی اور ہم دونوں ایسے ہی معمول کے طور پر باہر نکل کر گھر آ جایا کریں گے۔ جیسے تم ہمہ وقت میرے ساتھ ہی تھے۔ آغا بہروز کو بھی اطمینان رہے گا کہ میری نگرانی کے لیے تم ساتھ تھے۔ تمہارا بھرم بھی سب پر قائم رہے گا اور میں بھی کچھ گھنٹوں کے لیے ان ساری زنجیروں سے آزاد ہو کر اپنی زندگی جی لیا کروں گی..... بولو..... میرا ساتھ دو گے پری زاد.....؟“

اپنا نام لیلیٰ صبا کی زبان سے سن کر میں زور سے چونکا۔ اس نے آج تک کبھی مجھے یوں براہ راست نام لے کر مخاطب نہیں کیا تھا۔ کچھ لہجے، کچھ بولیاں، کچھ تلفظ اور کچھ لبوں کی ایک جنبش سے ہی عام سے حرف، لفظ اور نام کتنے معتبر ہو جاتے ہیں۔ میرا دل بھی کتنا پاگل تھا، پل بھر میں ہی یہ بھول گیا کہ کل تک یہی عورت مجھے کس نفرت اور حقارت سے پکارتی رہی ہے۔ مگر میں ابھی تک اس لہجہ بدلنے کے فن اور ہنر سے واقف نہیں تھا۔ لہذا میرا جواب بھی سیدھا سا تھا۔

”شاید مالک میرا یوں لاؤنج میں بیٹھ کر پیانو سیکھنا پسند نہ کریں۔ میری حدود اس لاؤنج سے باہر تک ہیں.....“

لیلیٰ نے اس مسئلے کا حل بھی چٹکیوں میں نکال لیا۔ ”کوئی بات نہیں، تم اپنی انیکسی میں پیانو رکھوا سکتے ہو۔ اس کا انتظام بھی ہو جائے گا..... میں آج ہی تمہارے لیے ایک نیا پیانو بک کروا دیتی ہوں۔“

ویسے بھی میں بہت عرصے سے انیکسی کی نئی ترین اور آرائش کا سوچ رہی تھی..... اسی بہانے یہ کام بھی ہو جائے گا.....“

جواب میں کہنے کے لیے میرے پاس اب کچھ نہیں بچا تھا۔ اگلے دو دن کے اندر انیکسی کو الٹ پلٹ کر رکھ دیا گیا۔ نیا رنگ، نئے پردے، قالین، پینٹنگز، آرائش اور سب سے بڑھ کر سیاہ رنگ کا ایک بڑا سا خوبصورت پیانو، جب کارگیر وہ پیانو انیکسی کے ہال میں رکھوا کر اس کی فٹنگ کر رہے تھے تو میں وہیں بیٹھا اپنے ایک دیرینہ خواب کو پورا ہوتے ہوئے دیکھ رہا تھا۔ خواب حقیقت میں ڈھلے لگیں تب بھی بہت دیر تک ہمیں خواب ہی لگتے ہیں۔ شاید انسان سدا کا بے اعتبار ہے یا پھر مجھ جیسے، جن کے خواب، سدا خواب ہی رہتے ہیں۔ انہیں خوابوں کی تعبیر پر ذرہ دیر سے ہی یقین آتا ہے۔ اسی شام مار تھانے مجھے ایک گھنٹے کی ٹیوشن میں پیانو کی بنیادی کلوں اور سروں کے بارے میں پہلی کلاس دی اور تیسرے دن میری انگلیوں نے پہلی مرتبہ کسی دھن کو چھیڑا۔ اس درمیان لیلیٰ دومرتبہ گھر سے باہر نکلی اور شہر کے وسط میں واقع ایک کثیر المنزلہ شاپنگ مال میں داخل ہو کر اس نے اپنے منصوبے کے مطابق خود کو اسکارف اور نقاب سے ڈھانپ لیا، میں وہیں ایک کیفے میں بیٹھا اس کا انتظار کرتا رہا اور وہ قریباً تین، چار گھنٹے کے درمیان واپس لوٹ آئی۔ اس مال کے دونوں اطراف آنے اور جانے کے راستے واقع تھے اور لیلیٰ نے باہر نکلنے کے لیے پچھلے راستے کا انتخاب کیا تھا، پھر ایک دن کے وقفے کے بعد وہ اپنی اس سہیلی سے ملنے کے لیے گئی جہاں میں پہلے بھی ایک بار اس کے ساتھ جا چکا تھا۔ مگر اس بار اس نے مجھے نچلے فلور پر ہی رکنے کا اشارہ کیا اور خود لفٹ کے ذریعے اوپر چلی گئی۔ بہروز کے واپس آنے میں ابھی دو دن باقی تھے۔ میں نے لیلیٰ کی بات مان تو لی تھی مگر میں اندر سے نہ جانے کیوں ایک عجیب سی بے چینی محسوس کر رہا تھا۔ میں جانتا تھا کہ میں بہروز کا حکم نہ مان کر بہت برا کر رہا ہوں مگر لیلیٰ کی آزادی کی خواہش بھی مجھے اتنی ہی جائز لگ رہی تھی۔ عجیب کش مکش جاری تھی میرے دل اور دماغ کے درمیان..... دل کہتا تھا کہ لیلیٰ صبا کا ساتھ دے کر میں نے کچھ غلط نہیں کیا مگر دماغ کچھ الگ ہی راگ الاپ رہا تھا۔ جانے یہ دل اور دماغ نامی دو سونکوں کی آپس میں کبھی بنتی کیوں نہیں تھی.....؟ مگر یہ خوف مجھے بہر حال مستقل لاحق رہتا تھا کہ اگر لیلیٰ کو اس کی مٹر گشت کے دوران کوئی نقصان پہنچ گیا تو بہروز تو کیا..... میں خود بھی اپنے آپ کو کبھی معاف نہیں کر پاؤں گا۔ آخر کار اس شش و پنج نے جب مجھے پوری طرح نڈھال کر دیا تو تیسرے دن لیلیٰ کے مال سے نکلنے سے پہلے ہی میں ایک فیصلے پر پہنچ چکا تھا۔ لیلیٰ جیسے ہی مال کے پچھلے دروازے سے باہر نکلی میں بھی کیفے سے نکل کر اس کے پیچھے چل پڑا۔ لیلیٰ نے خود کو ایک لمبی سی عبایا سے ڈھانپ رکھا تھا وہ سڑک پار کر کے دوسری جانب بنی ایک پارکنگ میں پہنچی جہاں پہلے سے ایک سیاہ لینڈ کروزر ٹائپ گاڑی اس کا انتظار کر رہی تھی۔ یہ گاڑی میں پہلے بھی لیلیٰ کی دوست کے اپارٹمنٹ کے نیچے کھڑی دیکھ چکا تھا۔ مطلب لیلیٰ اپنی اسی دوست سے ملنے جا رہی تھی، یا اس کے ساتھ مل کر کہیں اور گھومنے جا رہی

تھی۔ میں نے فوراً قریب سے گزرتی ٹیکسی کو ہاتھ دیا اور اسے آگے جاتی سیاہ لینڈ کروزر کے پیچھے چلنے کا کہا۔ میں نے سوچ لیا تھا کہ میں لیلیٰ کو بتائے بغیر اس کی نگرانی جاری رکھوں گا۔ اس طرح میری آنکھیں کاحل بھی نکل آئے گا اور لیلیٰ کو بھی میری وجہ سے اپنی سہیلیوں اور رشتہ داروں کے سامنے شرمندہ نہیں ہونا پڑے گا۔ دوہنی کی سڑکوں کا ہجوم اور ٹیکسی کے لیے مقررہ رفتار کی حد ہماری گاڑی کی راہ میں حائل تھی مگر ہم پھر بھی کسی نہ کسی طرح اس سیاہ بڑی گاڑی کا پیچھا کرتے رہے مگر پھر ایک سگنل کے اچانک بند ہونے کی وجہ سے لیلیٰ کی گاڑی ہماری نظروں کے سامنے ہی دور ہوتی ہوئی اوجھل ہو گئی کیونکہ وہ ہم سے پہلے ہی سگنل پار کر چکی تھی۔ سگنل کھلنے کے بعد ٹیکسی ڈرائیور نے پوری کوشش کی کہ ہم دوبارہ اسے پکڑ سکیں مگر ناکام رہے۔ تھک بار کر ہم دوبارہ اسی مال کے باہر آ کر رک گئے جہاں سے میں نے ٹیکسی پکڑی تھی۔ مجھے کیفے میں دو گھنٹے انتظار کرنا پڑا تب کہیں جا کر لیلیٰ کی صورت دکھائی دی۔ وہ بہت خوش نظر آ رہی تھی۔ ہم واپس گھر پہنچے تو لیلیٰ اتر کر اندر چلی گئی اور میں نے ٹیکسی کی جانب قدم بڑھائے ہی تھے کہ میرے عقب میں ایک گرج دار آواز گونجی۔

”اتنی دیر کہاں لگا دی تم لوگوں نے.....؟“ میں گھبرا کر واپس پلٹا۔ کچھ فاصلے پر بہروز کریم کھڑا مجھے گھور رہا تھا۔

باب 10

بہروز کی آواز سن کر ایک لمحے کے لیے تو جیسے میرا خون ہی خشک ہو گیا۔ انسان بظاہر تو بڑے بڑے ڈاکے مار کر صاف بچ نکلتا ہے مگر اس دل کے چور کی ایک چھوٹی سی چوری چھپائے نہیں چھپتی۔ میں نے پڑا کہ بہروز کو سلام کیا۔

”مالک آپ واپس آ گئے۔“

بہروز مسکرایا۔ ”تو کیا کچھ غلط کیا واپس آ کر..... مگر تم لوگ اتنی دیر سے کہاں تھے۔“ میں نے نظریں جھکائے صرف اتنا بتایا کہ مالکن کو کچھ ضروری خریداری کرنی تھی لہذا ہم شاپنگ مال تک گئے تھے۔ بہروز نے بظاہر اس بات کا کوئی خاص نوٹس نہیں لیا مگر خود میرے اندر کی بے چینی بڑھتی جا رہی تھی۔ انسان کے جسم اور اس کے دماغ کو سلائے اور سن کرنے کے لیے ہزاروں دوائیں بازار میں مل جاتی ہیں۔ مگر سارے زمانے کے وید، حکیم اور طبیب مل کر بھی ایسی دوا ایجاد نہیں کر پائے جو چند لمحوں کے لیے کسی کے جاگے ہوئے ضمیر کو سلا دے۔ بہروز کے گھر واپس لوٹنے کے بعد لیلیٰ نے باہر نکلتا کم کر دیا۔ اب وہ تین چار دن بعد گھنٹے دو گھنٹے کے لیے باہر گھوم آیا کرتی اور زیادہ تر گھر میں رہتی تھی۔ ان دنوں میں مجھے مارتھا سے پیانو سیکھنے کا بھرپور وقت ملا اور مہینے بھر میں ہی میری انگلیاں پیانو پر خوب چلنے لگیں۔ خود مارتھا بھی میری اس تیز پیش رفت اور لگن سے بہت خوش تھی، ایک شام میں تنہا بیٹھا پیانو پر کسی نئی دھن کی مشق کرتے ہوئے اپنے آپ میں اس قدر مگن ہو گیا کہ مجھے ٹیکسی کے دروازے سے اندر ہال تک آتے قدموں کی چاپ بھی سنائی نہ دی اور میں اس وقت چونکا جب پس منظر میں بہروز کریم کی بھاری آواز گونجی۔

”اچھا بجا لیتے ہو.....“

میں گھبرا کر چونک سا گیا اور جلدی سے کھڑا ہو گیا۔

”معاف کیجیے۔ مجھے آپ کے آنے کا پتہ نہیں چلا۔“

بہروز نے غور سے میری طرف دیکھا۔ ”انسان کو اپنے اندر اتنا مگن نہیں ہونا چاہیے کہ اسے اپنی

طرف بڑھنے والے قدموں کی چاپ بھی سنائی نہ دے۔ آنے والا دشمن بھی ہو سکتا ہے۔“

میں نے دوبارہ بہروز سے معذرت کی، اس نے آگے بڑھ کر پیانو کی بے داغ سطح پر ہاتھ پھیر کر اسے غور سے دیکھا۔

”مجھے صبا نے بتایا تھا کہ اس نے انیکسی میں پیانو رکھوا دیا ہے۔ تم نے بہت تھوڑی مدت میں اپنی مالکن کا اعتبار جیت لیا۔ حالانکہ لیلیٰ صبا جیسی عورت کے خیالات اپنے حق میں بدلنا بہت مشکل کام ہے۔ ایسا کیا جادو ہے تمہارے پاس پری زاد.....؟ کبھی ہمیں بھی تو بتاؤ.....“

میں نے چونک کر بہروز کی طرف دیکھا۔ مگر اس کے چہرے پر حسب معمول کوئی مثبت یا منفی تاثر نہیں تھا۔ میں نے کہیں پڑھا تھا کہ ایسے بے تاثر چہرے والے بہت غیر متوقع شخصیت کے مالک ہوتے ہیں۔ میں چپ رہا۔ بہروز چند ضروری ہدایات دے کر واپس پلٹ گیا۔ اگلے ہفتے کی ابتدا سے ہی محل کی نئی سجاوٹ اور تزئین شروع ہو گئی۔ پتہ چلا کہ دودن بعد لیلیٰ صبا کی سالگرہ ہے اور بہروز پچھلے سال کی طرح اسے دھوم دھام سے منانا چاہتا ہے۔ لیلیٰ بھی انتہائی خوش دکھائی دیتی تھی۔ مگر نہ جانے کیوں مجھے لیلیٰ کے اس کھلے ہوئے چہرے کے پیچھے کبھی کبھی ایک بڑی گہری اُداسی چھپی دکھائی دیتی تھی۔ شاید بہت زیادہ خوشی اور اطمینان بھی اپنے ساتھ ایک نامعلوم سی اُداسی لے کر وارد ہوتے ہیں۔ یا پھر ساری بات توازن کی ہے۔ تھوڑی سی پریشانی، بے قراری اور بے چینی بھی ضروری ہے۔ زندگی کے ترازو کو برابر رکھنے کے لیے، اگلے روز جب بہروز سالگرہ کی تیاریوں میں مصروف تھا اور محل کے دالان میں بیٹھا ہم سب کو مختلف ہدایات دے رہا تھا کہ اچانک فیروز خان پریشانی میں تیز تیز قدم اٹھاتے ہوئے بہروز کے قریب آیا، اور اس نے جھک کر بہروز کے کان میں کوئی بات کی، لیلیٰ بھی اُسی وقت وہاں پہنچی تھی۔ اُس نے بہروز کے چہرے پر پریشانی اور کش مکش کے آثار دیکھے تو فیروز خان کو جھڑک دیا۔

”تمہیں کتنی بار منع کیا ہے میں نے فیروز یوں وقت بے وقت اپنے مالک کو پریشان مت کیا کرو۔“

فیروز سر جھکائے کھڑا رہا۔ بہروز نے فیروز کی طرف دیکھ کر کہا۔ ”ایک آدھ دن آگے نہیں ہو سکتا یہ سودا.....؟“

”نہیں مالک وہ لوگ بہت دور سے آئے ہیں اتنا لمبا انتظار نہیں کریں گے ہمارا..... اُن کا زیادہ دیر جزیرے پر انتظار کرنا بھی خطرے سے خالی نہیں ہے۔“

بہروز نے ایک گہری سانس لی۔ ”مگر فیروز خان..... تم جانتے ہو کل تمہاری مالکن کی سالگرہ ہے اور میں پورا سال اس دن کا انتظار کرتا رہا ہوں۔“

لیلیٰ نے چلا کر پوچھا۔ ”کوئی مجھے بھی بتائے گا۔ یہ سب کیا چل رہا ہے؟“

بہروز نے ٹھنڈے لہجے میں لیلیٰ کو بتایا کہ ایک بہت ضروری سودے کے لیے اُسے دو راتوں

کے لیے ایک قریبی جزیرے پر جانا تھا۔ یہ سودا پہلے سے طے شدہ تھا مگر فیروز خاں نے ابھی آکر بتایا کہ انہیں آج شام ہی نکلنا ہوگا۔ لیلیٰ یہ سنتے ہی غصے سے کھڑی ہو گئی۔

”ٹھیک ہے آغا تو پھر آپ جائیں اپنے ضروری سودے کے لیے۔ مگر مجھ سے بھی دوبارہ کبھی بات کرنے کی کوشش نہ کیجیے گا۔ نہیں منانی مجھے کوئی سال گرہ وغیرہ۔“

لیلیٰ پیر پٹختے ہوئے اندر چلی گئی اور بہروز اسے آوازیں دیتا رہ گیا۔ لیلیٰ کے جانے کے بعد بہروز نے غصے سے گھور کر فیروز کی طرف دیکھا۔

”کر دیا نا اُسے ناراض فیروز خان..... تم کبھی موقع محل دیکھ کر بات نہیں کرتے جاؤ..... چلنے کی تیاری کرو۔ میں اُسے منا کر آتا ہوں۔“

بہروز بھی اُٹھ کر اندر چلا گیا۔ جانے اُس نے کس طرح اپنی محبوب بیوی کو رضامند کیا ہوگا۔ مگر جب شام کو وہ گھر سے رخصت ہونے کے لیے نکلا تو لیلیٰ صبا بھی اُسے پورچ تک چھوڑنے کے لیے آئی۔ البتہ لیلیٰ کے چہرے پر خفگی کے آثار ابھی تک نمایاں تھے اور وہ بھی کبھی سی دکھائی دے رہی تھی۔ بہروز کریم جانے سے پہلے جلد واپس لوٹنے اور پھر بہت دن اس کے ساتھ رہنے کے وعدوں کے ساتھ رخصت ہو گیا۔ لیلیٰ بھی پلٹ کر اندر چلی گئی۔ انسان ساری زندگی وعدے کرنے اور وعدہ نبھانے کی زنجیر سے بندھا رہتا ہے۔ شاید ہم دوسروں سے کیے وعدے تو نبھالیتے ہیں مگر ہمارے خود اپنے آپ سے کیے وعدے سدا وفا ہونے کا انتظار کرتے رہتے ہیں۔ میں نے بھی اپنے آپ سے ایک وعدہ کیا تھا کہ اب اگر لیلیٰ نے مجھ سے کہیں اکیلے جانے کی ضد کی تو میں اسے صاف بتا دوں گا کہ میں بہروز کے ساتھ مزید غداری نہیں کر سکتا۔ ہاں یہ غداری ہی تو تھی کہ میں بہروز کے دی ہوئی ہدایات پر پوری طرح عمل نہیں کر پا رہا تھا۔ دوسرے روز حسب توقع لیلیٰ نے سر شام ہی کہیں جانے کی ٹھان لی۔ اور ہم گاڑی میں انہی اپارٹمنٹس کی پارکنگ میں پہنچ گئے جہاں ساتویں منزل پر لیلیٰ کی سہیلی رہتی تھی۔ میں نے لیلیٰ سے دبے لفظوں میں کہا کہ ہمیں یہاں زیادہ دیر نہیں ٹھہرنا چاہیے کیونکہ مالک نے مجھے جاتے ہوئے خاص طور پر ہدایت کی ہے کہ ان دنوں میں لیلیٰ کے ساتھ کہیں بھی باہر نکلنے سے گریز کروں کیونکہ وہ جس بڑے کاروباری سودے کے لیے گھر سے نکل رہا ہے، وہ سودا اس کے حریفوں کے دلوں میں کاروباری رقابت کی آگ مزید سلگا کر انہیں کوئی بھی انتہائی قدم اٹھانے پر مجبور کر سکتا ہے۔

لیلیٰ نے میری بات سن کر ایک گہری سانس لی۔ ”ہاں وہ جاتے ہوئے مجھے بھی گھر سے نہ نکلنے کی تاکید کر گئے ہیں۔ مگر تم فکر نہ کرو۔ میں جلدی مل کر واپس آ جاؤں گی۔ میری دوست نے میری سال گرہ کے لیے خاص اہتمام کر رکھا ہے۔ نہ آتی تو وہ مجھ سے ناراض ہو جاتی۔“

لیلیٰ تیزی سے لفٹ کی جانب بڑھ گئی اور میں نے اپنے ساتھ لیے ہوئے وعدے کی لاش اپنے کاندھوں پر اٹھائے وہیں تہہ خانے کی پارکنگ میں کھڑا رہ گیا۔ شام تیزی سے ڈھل رہی تھی اور پارکنگ

لاٹ میں لگی بتیاں دھیرے دھیرے ایک ایک کر کے جلنا شروع ہو چکی تھیں جب لیلیٰ کو گئے تین گھنٹے سے زیادہ ہونے کو آئے تو میں نے خود اوپر جانے کا فیصلہ کر لیا اور میں نے قدم بڑھائے ہی تھے کہ لیلیٰ تیزی سے لفٹ سے نکل کر میری جانب بڑھتی ہوئی نظر آئی۔ وہ اپنا اسکاف لپیٹ کر پرس میں رکھ رہی تھی۔

”آپ نے بہت دیر کر دی۔ آج تو ہم نے آتے وقت آپ کی ہدایت کے مطابق محافظوں کی گاڑی کو بھی منزل سے آگاہ نہیں کیا تھا۔ وہ سب وہاں گھر میں بے چین ہوں گے۔“

لیلیٰ نے جلدی سے گاڑی کا دروازہ کھولا۔ ”ہاں بس دیر ہو گئی۔ مگر اب چلو۔ ہمیں وہاں گھر میں یہی تاثر دینا ہے کہ ہم قریبی مال سے روزمرہ کی چند ضروری چیزیں لینے کے لیے اچانک نکل گئے تھے۔ لہذا انہیں بتانے کا موقع ہی نہیں ملا۔“

میں بھی جلدی سے گاڑی کی طرف بڑھا اور ٹھیک اس وقت تہہ خانے کی مصنوعی سرد فضا میں ایک بھاری آواز گونجی۔ ”ایسی بھی کیا جلدی ہے جان آغا۔ دیکھو ہم تو تمہاری تلاش میں خود ہی چل کر یہاں تک آپہنچے۔“

میرے قدموں تلے سے زمین سرک گئی۔ دور اندھیرے میں ایک ستون کی آڑ میں کھڑی گاڑی سے بہروز کریم اور فیروز خان آکر ہماری جانب بڑھتے ہوئے دکھائی دیتے۔ پس منظر میں ہمارے محافظوں کی وہ جیب بھی نظر آئی جسے میں اور لیلیٰ اپنی دانست میں چمکا دے کر گھر میں ہی چھوڑ آئے تھے لیلیٰ کے چہرے کا رنگ بھی پل بھر میں زرد پڑ گیا اور میں نے اس کے جسم میں باقاعدہ کانپنے جیسی لرزش دیکھی۔ بہروز نے لیلیٰ کے قریب پہنچ کر پیار سے اس کے ٹھوڑی اٹھا کر لیلیٰ کا جھکا ہوا چہرہ بلند کیا۔

”یہ کیا بات ہوئی جان آغا۔ میرے منع کرنے کے باوجود تم گھر سے نکل آئیں۔ کیا کوئی نئی سہیلی بنالی ہے تم نے یہاں ہمیں بھی تو اس سے ملو! جس کے پیار میں اتنی کشش ہے کہ تم اپنے محبوب آغا کے حکم کا مان بھی نہ رکھ پائیں۔“

لیلیٰ نے جلدی سے جھک کر بہروز کے پاؤں پکڑ لیے۔ ”معاف کر دیں مجھے آغا بڑی بھول ہو گئی مجھ سے مجھے واقعی گھر سے باہر نہیں نکلنا چاہیے تھا۔ مگر میں کسی کی باتوں کے بہکاوے میں آگئی تھی۔ آئندہ ایسی غلطی کبھی نہیں ہوگی۔“

بہروز کا چہرہ اب بھی ساٹ تھا۔ ”میں تمہیں تو معاف کر دوں گا جان آغا۔۔۔۔۔۔ مگر اسے کبھی معاف نہیں کروں گا جس نے تمہیں بہکا کر گھر سے نکالا اور میری حکم عدولی کی۔ بتاؤ کون ہے وہ بد نصیب۔۔۔۔۔۔؟“

لیلیٰ نے اپنا آنسوؤں سے بھیگا چہرہ اٹھایا۔ ”کہنا نا آغا۔ بڑی غلطی ہو گئی۔ میں گھر میں بیٹھے بیٹھے اُوب گئی تھی۔ اس لیے یہاں چلی آئی۔ یہاں ٹاپ فلور پر ایک بہت اچھا ریستوران ہے۔ سوچا کافی پی کر ول بہلا لوں گی اور مجھے اس بات کا بہت افسوس ہے۔“

بہروز نے دوبارہ سختی سے پوچھا۔ ”کون ہے وہ جس نے تمہیں یہاں آنے پر مجبور کیا؟“

لیلیٰ دھیرے دھیرے کھڑی ہو گئی اور اس نے اپنی انگلی میری جانب اٹھادی۔ ”یہ پری زاد یہی مجھے اس طرح کی الٹی سیدھی پٹیاں پڑھا تا رہتا تھا کہ یہ زندگی میری اپنی ہے۔ مجھے اسے اپنی مرضی سے جینا چاہیے۔ میں کوئی پنجرے میں قید قیدی تو نہیں ہوں کہ ہر لمحہ گھٹ گھٹ کر جیوں۔“

لیلیٰ چیخ چیخ کر مجھ پر الزام لگاتی رہی اور میں تو جیسے پل بھر میں ہی اپنے حواس کھو بیٹھا تھا مجھ سے کچھ کہا ہی نہیں گیا۔ ایک لمحے کو میری لیلیٰ سے پل بھر نظر ملی اور مجھے لگا میرے سامنے لیلیٰ نہیں ناہید کھڑی ہے اور ہم دوئی میں نہیں، میرے پرانے محلے میں کھڑے ہیں۔ بہروز کریم نے اطمینان سے لیلیٰ صبا کی بات سنی اور میری طرف پلٹا۔

”اچھا تو یہ ہے وہ نمک حرام۔ اس سے مجھے ایسی اُمید ہرگز نہ تھی۔ مگر جان آغا! تمہیں تو کچھ خیال کرنا چاہیے تھا ناں، اگر اس کی نیت میں کوئی فتور پیدا ہو جاتا اور میرے دشمنوں کے ساتھ مل کر یہ تمہیں کوئی نقصان پہنچا دیتا تو سوچو۔ پھر میرا کیا ہوتا۔ تمہیں ایک غلام کی باتوں میں نہیں آنا چاہیے تھا۔“

لیلیٰ روتے ہوئے گڑ گڑائی۔ ”آپ بالکل ٹھیک کہہ رہے ہیں آغا۔ اس پری زاد نے اپنے ذرا سے فائدے کے لیے مجھے میرا راہ سے بھٹکا دیا۔ میری ہمدردی حاصل کرنے کے لیے میرے دل میں بغاوت کی چنگاری کو بے خبر کا دیا تھا اس نے آپ تو جانتے ہیں میں آپ کے بنا کتنی تنہا پڑ جاتی ہوں۔ یہ ضرور مجھے کوئی نقصان پہنچانا چاہتا ہوگا۔ تبھی مجھے اکیلے گھر سے نکلنے پر اکساتا رہتا تھا۔ اچھا ہوا آپ لوگ ٹھیک وقت پر یہاں پہنچ گئے۔“

میں حیرت سے گنگ اور اپنی جگہ جما کھڑا لیلیٰ کی یہ ساری خرافات سنتا رہا۔ بہروز دھیرے دھیرے چلتے ہوئے میرے قریب آیا اور اس کی آنکھیں میری آنکھوں میں گڑ گئیں۔

”تم بتاؤ پری زاد کیا لیلیٰ ٹھیک کہہ رہی ہے۔۔۔۔۔۔ اور کوئی بھی جواب دینے سے قبل اتنا ضرور سوچ لینا کہ بہروز کریم کی عدالت میں غداری کی صرف ایک سزا مقرر ہے۔ سزائے موت۔۔۔۔۔۔“

میں نے ایک پل کے لیے نظر اٹھا کر لیلیٰ کی طرف دیکھا۔ وہ لالعلق سی کھڑی تھی۔ بہروز دوسری بازو سے چلایا۔

”جواب دو! لڑکے کیا یہ سچ ہے۔“

میں نے سر جھکا لیا۔ ”جی ہاں مالکن جو کہہ رہی ہیں۔ سچ کہہ رہی ہیں۔ میں ہی انہیں بہانے سے گھر سے باہر لے کر آیا تھا۔“

ایک لمحے کے لیے لیلیٰ کی آنکھوں میں بے یقینی کی ایک چمک لہرائی مگر پھر فوراً ہی اس نے خود کو نازل کر لیا۔ بہروز کریم نے سرسراتی آواز میں مجھے سے پوچھا۔

”کوئی آخری خواہش ہو تو بتا دو۔ تمہاری گنتی کی چند سانس باقی رہ گئی ہیں۔“

میں نے بہروز کی طرف دیکھا۔ ”جی مالک بس ایک آخری خواہش ہے مجھے مارنے کے بعد میرا چہرہ مسخ کر دیجیے گا۔ میں نے یہ زندگی تو جیسے تیسے اس چہرے کے ساتھ گذاری مگر میں قبر میں اس شناخت کے ساتھ ہرگز نہیں جانا چاہتا۔“

بہروز کچھ دیر تک میری طرف دیکھتا رہا مجھے اس کے لہجے میں پہلی بار اپنے لیے غصے سے زیادہ افسوس کا عزم محسوس ہوا۔

”جانتے ہو۔ مرد کی بربادی کا آغاز کہاں سے ہوتا ہے۔ ٹھیک اس لمحے جب وہ اپنے دل کے فیصلوں پر عمل کرنا شروع کر دیتا ہے۔ میری طرح تم نے بھی خود کو اس عورت کی خاطر برباد کر لیا پری زاد برا کیا۔ بہت برا کیا تم نے۔“

بہروز پلٹا اور زور سے چلایا۔ ”اُسے لے آؤ فیروز خان۔“

بہروز کی آواز اس ویران تہہ خانے کی پارکنگ میں گونج کر رہ گئی۔ اس روز مجھے پہلی بار احساس ہوا کہ لیلیٰ خاص طور پر اس پارکنگ میں گاڑی کیوں لگواتی تھی۔ کیونکہ یہ پارکنگ تقریباً متروک ہو چکی تھی اور اپارٹمنٹ والے اب چھت پر بنی نئی پارکنگ کا استعمال کرتے تھے۔ لہذا یہاں کسی کا آنا جانا نہیں تھا۔ اس لیے لیلیٰ کی گاڑی گھنٹوں یہاں کھڑی رہتی تب بھی کسی کے متوجہ ہونے کا امکان ذرہ کم ہی تھا۔ مگر آج وہی ویرانی اور تنہائی اس پارکنگ میں ہمارے لیے وبال جان بن گئی تھی۔ بہروز کے چلانے پر کچھ دیر بعد فیروز خان دو محافظوں کی مدد سے ایک خوبصورت اور ہینڈسم سے نوجوان کو سختی سے جکڑے اور اس کے منہ پر ٹیپ لپیٹنے ایک جانب سے برآمد ہوا۔ میں نے اسے حیرت سے دیکھا کیونکہ آج سے پہلے میری اس سے کبھی ملاقات نہیں ہوئی تھی۔ مگر لیلیٰ کے جسم سے تو جیسے خون کا آخری قطرہ بھی نچڑ گیا۔ وہ خوف زدہ انداز میں زور سے چلائی۔

”نہیں آغا نہیں اس میں ولید کا کوئی قصور نہیں بخش دیں اسے۔“

لیلیٰ دوڑتی ہوئی آئی اور بہروز کے قدموں سے لپٹ گئی۔ بہروز نے کسی ان دیکھی اذیت کے احساس سے اپنی آنکھیں زور سے میچ لیں اور دھیرے سے یوں بڑا برابرا جیسے خود کلامی کر رہا ہو۔

”کیوں جان آغا کیوں.....؟ کس چیز کی کمی تھی تمہیں.....؟ کیا نہیں دیا میں نے تمہیں؟ پیار، محبت، عیش، آرام، دولت، جائداد، رتبہ، عزت آخر کس چیز کی کمی تھی میرے پاس تمہیں۔“

لیلیٰ زار و قطار رو رہی تھی اور وہ اجنبی نوجوان بہزاد کے محافظوں کے شکنجے میں تڑپ رہا تھا۔ بہزاد نے لڑکے کی طرف دیکھا۔

”یہ وہی ہے نا تمہارا گزشتہ منگیتراستنبول والا ولید؟“

لیلیٰ تڑپ کر آگے بڑھی۔ ”ہاں آغا یہ وہی ہے۔ اسے میری محبت یہاں کھینچ لائی۔ یہ سچ ہے کہ آپ نے مجھے سب کچھ دیا۔ پر میں اپنی پہلی محبت کبھی بھلا نہیں پائی۔ معاف کر دیں ہم دونوں کو میں آپ

کی منت کرتی ہوں۔ کم از کم اسے جانے دیں۔“

بہروز نے کرب سے اپنی مٹھیاں بھیجنے لیں۔ رقیب کو سامنے زندہ دیکھنے سے زیادہ اذیت ناک اس کے لیے اپنے محبوب کی زبان سے تعریف سننا ہوتا ہے۔ بہروز نے لیلیٰ کی طرف دیکھا۔

”واہ اے عورت واہ ساری کائنات کے سربستہ راز ایک جانب اور تیرے من کا گورکھ دھندا ایک طرف تجھے سمجھنا کسی کے بس کی بات نہیں۔“

بہروز ایک جھٹکے سے فیروز کی طرف مڑا۔ ”میں نے تم سے کہا تھا ناں فیروز خان..... ہمارے پیچھے کچھ چکر چل رہا ہے اب دیکھ لیا اپنی آنکھوں سے.....“

فیروز خان نے سر جھکا لیا۔ اب مجھے بہروز کی منصوبہ بندی سمجھ میں آرہی تھی۔ اس نے جان بوجھ کر مجھے لیلیٰ کی نگرانی پر رکھا تھا کیونکہ وہ جانتا تھا کہ لیلیٰ صبا میری نگرانی میں غیر محتاط ہو جائے گی اس کی سالگرہ والے دن جزیرے پر جانے کا پروگرام بھی ساری ڈرائے بازی تھی۔ وہ کبھی شہر سے باہر گیا ہی نہیں تھا۔ اسے بہت پہلے سے لیلیٰ کی بے وفائی کا علم تھا۔ وہ تو بس لیلیٰ کو رنگے ہاتھوں پکڑنا چاہتا تھا سب مہرے بہروز نے بہت ناپ تول کر چنے تھے ساری بساط ہی بہروز کی اپنی بچھائی ہوئی تھی۔ اور بازی بھی اُسی کے ہاتھ تھی۔ بہروز نے کھوئی کھوئی آنکھوں سے فیروز خان کی طرف دیکھا۔

”مجھے لیلیٰ صبا بہت پیاری ہے فیروز بہت ٹوٹ کر محبت کی ہے میں نے لیلیٰ سے دھیان رہے اسے مرتے وقت زیادہ تکلیف نہ ہو۔ اور ولید چونکہ میری محبوب کا محبوب ہے۔ لہذا اس کی موت بھی اس کے لیے کسی اعزاز سے کم نہیں ہونی چاہیے۔ آخر یہ بہروز کریم کا رقیب ہے۔ یہ اگر عام لپے لفنگے عاشقوں کی طرح مارا گیا تو یہ اس کے ساتھ بڑی زیادتی ہوگی۔ لے جاؤ ان دونوں کو۔“

لیلیٰ زور سے چلائی۔ ”نہیں آغا نہیں۔“

فیروز نے محافظوں کو اشارہ کیا۔ انہوں نے لڑکے اور لیلیٰ کو لے جانے لیے کھینچا۔ بہروز دھیرے سے بڑبڑایا۔ ”عشق بڑا ظالم ہوتا ہے۔ جان کا صدقہ لیے بنا کہاں ملتا ہے۔“

اب مجھ سے صبر نہیں ہو سکا اور میں جلدی سے بہروز کی طرف بڑھا۔ ”انہیں معاف کر دیں مالک ان کا قصور بہت بڑا ہے۔ مگر آپ رحم کریں۔“

میری بات پوری ہونے سے پہلے ہی میرے سر پر کسی محافظ کی خود کار مشین گن کا دستہ پوری قوت کے ساتھ ٹکرایا اور میرا ذہن اندھیروں میں ڈوب گیا۔ گرنے سے پہلے میں نے تہہ خانے کے کسی کونے سے دو فائرز کی آواز سنی اور اُس سے زیادہ بلند لیلیٰ کی کرب ناک چیخ تھی پھر دھیرے دھیرے میرا وجود گہرے تاریک اندھیرے کے اتھاہ سمندر میں ڈوبتا چلا گیا۔

سانسند ان موت کی ایک تشریح یہ بھی کرتے ہیں کہ جب انسانی دماغ سے نکلنے والی برقی نبض (Electrical impulse) ختم جائے تو اسے روح نکل جانے سے تشبیہ دی جاتی ہے اور روح نکل

جانے کے بعد انسانی جسم کی حالت کو ہم موت کہتے ہیں جانے میری روح کتنے عرصے بعد دوبارہ میرے جسم میں واپس آئی۔ رات کا شاید آخری پہر تھا میں کسی اندھیرے کمرے میں بستر پر پڑا ہوا تھا مگر یہاں اتنا اندھیرا کیوں تھا۔ ضرور بہروز نے ان دونوں کے ساتھ مجھے بھی ختم کر دیا تھا۔ اور اب میں کمرے میں نہیں۔ کسی قبر میں دفنایا جا چکا تھا۔ ٹھیک ہی کیا بہروز نے زندگی کے کسی امتحان میں بھی پورا نہیں اتر پایا تھا میں چلو۔ جو ہوا اچھا ہوا قصہ تمام ہوا۔

شجر تو تھے ہی نہیں راستے میں کیا کرتے

خود اپنے سائے میں چل کر سفر تمام کیا

مگر میرا سفر ابھی کچھ باقی تھا شاید اچانک کمرے میں تیز روشنی ہو گئی اور کسی نے دھیرے سے

میرا نام پکارا۔

”پری زاد۔ ہوش میں آؤ۔ ہمارے پاس زیادہ وقت نہیں ہے۔“

باب 11

رومی کہتا ہے کہ ”تمہارا مقصد محبت کی تلاش میں بھٹکتا نہیں..... تمہیں تو بس ان تمام رکاوٹوں کو کھوجنا ہے جو تم نے خود اپنے اندر اس محبت کے خلاف کھڑی کر رکھی ہیں۔“

میں بھی شاید اپنے اندر کی رکاوٹیں کھوج لیتا اگر مجھے مزید کچھ دیر اس بے ہوشی کے سمندر میں غرق رہنے کا موقع مل پاتا، مگر کوئی مجھے زور زور سے جھنجھوڑ رہا تھا۔

”پری زاد..... ہوش میں آؤ..... ہم یہاں سے کوچ کر رہے ہیں.....“

میری چندھائی ہوئی آنکھوں نے فیروز خان کا دھندلا سا ہیولاد دیکھا جو مجھ پر جھکا مجھے ہوش میں لانے کی کوشش کر رہا تھا۔ چند لمحوں کی غنودگی کے بعد میں ایک جھٹکے سے اٹھ کر بیٹھ گیا۔ میں انکیسی میں اپنے کمرے کے بستر پر موجود تھا، فیروز نے میرا چہرہ تپتھپایا۔

”جلدی سے تیار ہو جاؤ۔ ہم سب کچھ دن کے لیے کسی دوسری جگہ منتقل ہو رہے ہیں۔ تمہارے پاس صرف آدھا گھنٹہ ہے۔ ہم لوگ باہر گاڑیوں کے قریب تمہارا انتظار کر رہے ہیں.....“

میں نے کھڑکی سے باہر دیکھا۔ دوپہر کی تیز دھوپ ڈھل رہی تھی۔ مطلب میں پورا دن بے سندھ پڑا رہا تھا۔ میرے سر میں ابھی تک درد کی ٹیسیں اٹھ رہی تھیں۔ ہاتھ لگا کر دیکھا تو پٹی پندھی ہوئی تھی۔ کھڑے ہوتے ہی مجھے ایک زوردار چکر آیا اور میں نے جلدی سے پلنگ کی پانچٹی کو پکڑ لیا۔ کچھ دیر تک سرخ اور سیاہ دائرے میری آنکھوں کے سامنے رقص کرتے رہے اور پھر میں اپنے ڈولتے قدم سنبھال سنبھال کر رکھتا ہوا باہر نکل آیا۔ پورچ میں تقریباً سبھی گاڑیاں رواگئی کے لیے تیار کھڑی تھیں۔ سارا گھر سائیں سائیں کر رہا تھا۔ یہ عمارتیں مکینوں کے بنا کتنی دیران ہو جاتی ہیں۔ شاید انسان دنیا کا سب سے بڑا جادو ٹونا ہے لوگوں کو تو اپنی عادی بنا تا ہی ہے۔ یہ گھر، دیواریں اور مکان بھی اس کے سحر سے بچ نہیں پاتے۔ میرے گاڑی میں بیٹھتے ہی فیروز نے گاری آگے بڑھا دی اور باقی ساری گاڑیاں بھی ہمارے پیچھے چل پریں۔

”مالک کہاں ہیں.....؟“ فیروز میرا سوال سن کر کچھ دیر خاموش رہا۔

”وہ وہیں گھر پر رہیں گے تین دن..... مالکن کے سوئم کے بعد ہم بھی واپس چلے جائیں گے گھر.....“

میرے اندر کوئی دل نما چیز بہت زور سے ٹوٹی۔ بڑے زور کا چھنکا ہوا۔ ایک ہلکی سی آس جو میرے سینے میں کسی پھانس کی طرح اٹکی ہوئی تھی۔ فیروز نے ایک جھٹکے میں ہی اسے کھینچ کر باہر نکال دیا، کچھ تیر جن کے دو موے سرے آگے کی جانب سے باہر کو مڑے ہوتے ہیں، ان کا جسم میں پیوست ہونا اتنا تکلیف دہ نہیں ہوتا۔ جتنی اذیت اس تیر کو جسم سے باہر کھینچ کر نکالنے میں ہوتی ہے۔ جانے میں کیوں یہ امیدیں لگائے بیٹھا تھا کہ بہروز کریم نے لیلیٰ کو معاف کر دیا ہوگا۔ مگر افسوس ہماری آس اور ہماری امیدیں اکثر دغا دے جاتی ہیں۔ فیروز نے مجھے بتایا کہ رات کو قریبی پولیس اسٹیشن میں بہروز کے ڈرائیور نے رپورٹ درج کرائی کہ جیسے ہی اس کی مالکن لفٹ سے باہر نکلے، ایک نوجوان نے اس کی مالکن پر حملہ کر دیا اور نوجوان کے پستول سے نکلے گولی لیلیٰ کے سینے میں پیوست ہو گئی۔ ڈرائیور کی جوابی گولی سے نوجوان بھی وہیں ڈھیر ہو گیا۔ لیلیٰ کے سینے میں پیوست گولی جس پستول سے نکلے تھی وہ بنا لائسنس تھا اور نوجوان کے ہاتھ میں دبا پایا گیا تھا۔ ڈرائیور کا پستول لائسنس والا تھا جو ڈرائیور نے رپورٹ کے ساتھ ہی تھانے میں جمع کر دیا تھا اور اس وقت ڈرائیور پولیس کی حراست میں تھا۔ بہروز نے ہم سب کو احتیاطاً محل سے منتقل کروادیا تھا تا کہ ہم میں سے کوئی پولیس کی نظروں میں نہ آ سکے۔ پولیس اس بات کی تفتیش میں لگی ہوئی تھی کہ آخر مرنے والے اس نوجوان کا مقصد کیا تھا؟ بہروز نے پولیس کے سامنے شک ظاہر کیا تھا کہ مرنے والے ولید کا تعلق اس کے مخالف کاروباری طبقے سے ہو سکتا ہے۔ بہر حال جو کچھ بھی تھا۔ یہ تفتیش اب لمبی چلنے والی تھی۔ مگر میں ان سب باتوں سے لائق اپنے آپ میں گم بیٹھا صرف لیلیٰ کے بارے میں سوچتا رہا۔ لیلیٰ صبا نے ایسا کیوں کیا.....؟

یہ محبت انسان کو جان لیوا حد تک نڈر بنا دیتی ہے۔ آخر کس چیز کی کمی تھی لیلیٰ کو.....؟ حسن، صورت، شکل، دولت، مرتبہ اور عزت..... کیا محبت ان سب نعمتوں سے الگ، کچھ سوا مانگتی ہے؟ شاید محبت کی ضروریات اور محبت کی دنیا ہماری ان سب عارضی خواہشات اور دکھاوے کی دنیاؤں سے بہت بلند بہت جدا ہوتی ہے۔ ہم ایک ہفتے تک کسی اور کوٹھی میں منتقل بلکہ مقید رہے۔ پابندی اور اکٹھا ہٹ گزرتے وقت کو بہت طویل بنا دیتی ہے۔ مگر جیسے تیسے وہ ایک طویل ترین ہفتہ بھی گزر ہی گیا۔ آٹھویں دن ہم پھر سے بہروز کے محل میں موجود تھے۔ مگر بہروز اب وہ بہروز نہیں تھا جسے میں نے آٹھ دن پہلے دیکھا تھا۔ اس کی آنکھوں کی ویرانی اور وحشت دیکھ کر میں اندر سے لرز سا گیا۔ وہ چپ چاپ سا اپنی خواب گاہ کی بالکونی (ٹیرس) میں بیٹھا ہوا در خلا میں کچھ گھور رہا تھا۔

”آگے تم لوگ.....؟ اچھا کیا..... مگر کچھ دنوں تک اب ذرا احتیاط رہنا..... معاملہ تازہ ہے۔“

فیروز سر ہلا کر باقی ساتھیوں سمیت پلٹ گیا، مگر میں اپنی جگہ کھڑا رہا اور تنہائی پاتے ہی میں نے

براہ راست پوچھ لیا۔ ”آپ نے انہیں مار کیوں دیا.....؟ آپ تو ان سے بہت محبت کرتے تھے..... پھر.....؟“

بہروز اب بھی گم سم تھا۔ ”محبت کرتا تھا تبھی تو مار ڈالا.....“

میری آواز نہ چاہتے ہوئے بھی بلند ہو گئی۔ ”مگر کیوں.....؟ آپ انہیں طلاق دے کر فارغ بھی تو کر سکتے تھے، جان بخشی بھی تو ممکن تھی ان کی..... آپ کے ساتھ نہ سہی، مگر کم از کم وہ زندہ تو رہتیں.....“

بہروز نے میری طرف دیکھا، میری نظر جھک گئی۔ ”اتنا ظریف نہیں تھا مجھ میں پری زاد..... کبھی کبھی محبت ہمیں بہت خود غرض..... بڑا کم ظرف بنا دیتی ہے..... جو لوگ محبت میں قربانی ایثار اور بانٹ دینے کے فلسفے کی باتیں کرتے ہیں..... یہ سب بکواس ہے..... جھوٹ بولتے ہیں وہ سارے..... محبت، شدید نفرت سے بھی زیادہ کمینہ اور خود غرض جذبہ ہے اور جن کی محبت میں لالچ، خود غرضی اور سب کچھ پالینے کی ہوس نہیں ہوتی، سمجھ لو ان کی محبت میں ہی نرا کھوٹ ہے.....“

بہروز نے آج پہلی بار مجھ سے یوں کھل کر بات کی تھی یا پھر شاید آج اسے دل کی بات سنانے کے لیے کسی سامع کی ضرورت تھی۔ ہم زندگی میں اپنے دل کی بہت سی باتیں اس لیے نہیں کر پاتے کیوں کہ ہمیں اپنے معیار کا سامع نہیں ملتا۔ میری آواز ٹوٹ ٹوٹ کر نکل رہی تھی۔

”پھر مجھے کیوں بخش دیا آپ نے..... میرا جرم بھی تو کچھ کم نہیں تھا..... مجھے بھی وہیں مار ڈالتے.....“

بہروز اب بھی بے حس و حرکت بیٹھا رہا۔ ”ہاں..... تمہیں بھی مار دیتا اسی وقت..... بس تمہاری آخری خواہش نے ہاتھ روک دیا میرا..... کیوں خود سے اتنی نفرت کرتے ہو.....؟ مرد کی شخصیت صرف اس کے چہرے سے مکمل نہیں ہوتی..... یہ سب لوئرڈل کلاس طبقے کی محرومیاں ہوتی ہیں، مرد دولت، اختیار، طاقت اور رتبے سے مکمل ہوتا ہے..... یہ چہرہ، وجاہت وغیرہ فلمی ستاروں کی ضرورت ہوتا ہے..... سپنوں کے شہزادے صرف ناؤں میں پائے جاتے ہیں۔ اصل دنیا تمہارے چہرے سے کہیں زیادہ کرخت ہے پری زاد.....“

میں چپ چاپ کھڑا سنتا رہا۔ یہ بات کبھی مجھے لہنی کی ماں نے بھی کہی تھی..... اب میں بہروز کو کیا بتاتا کہ دنیا خود چاہے کتنی بھی کرخت اور سفاک کیوں نہ ہو..... اسے بدلے میں ہمیشہ سپنوں کے شہزادے ہی درکار ہوتے ہیں۔ پھر اچانک بہروز کو کچھ یاد آ گیا۔

”ہاں..... مگر تمہیں خود کشی کا اتنا شوق کیوں ہے.....؟ تم جانتے تھے کہ وہ عورت تمہاری جان

کے درپے ہے اور سارے الزام تمہارے سر ڈال کر اپنی آئی قضا تمہارے حصے منتقل کرنا چاہتی ہے..... پھر بھی تم نے اس کے لیے جھوٹ کیوں بولا.....؟“

”اس لیے کہ میں آپ کے نوکروں اور دیگر عملے کے سامنے آپ کے گھر کی عزت رسوا نہیں کرنا چاہتا تھا۔ مجھے لیلیٰ مالکن نے ہمیشہ یہی بتایا کہ وہ اپنی سہیلی یا رشتہ داروں سے ملنے جاتی ہیں اپنی تنہائی سے گھبرا کر..... ورنہ میں بھی آپ سے نہ چھپاتا.....“

بہروز نے ایک گہری سانس لی۔ ”میں جانتا ہوں..... اس کے لیے تمہیں بے وقوف بنانا کوئی بڑا مسئلہ نہیں تھا۔ بہر حال..... تم نے اپنی زندگی کے بدلے میری عزت بچانے کا سوچا..... میں یہ بات ہمیشہ یاد رکھوں گا۔ تمہاری ذمہ داریاں آج سے بدل دی گئی ہیں۔ جاتے ہوئے فیروز سے ملے جانا۔ اور ہاں اب تم انیکسی میں ہی رہو گے.....“

بہروز کے کمرے سے نکل کر میں انیکسی میں واپس آ گیا۔ اگلے روز فیروز نے مجھے ایک آراستہ دفتر میں پہنچا دیا۔

”یہ آج سے تمہارا دفتر ہے۔ مالک نے تمہیں مینیجر کے عہدے پر ترقی دے دی ہے..... باہر بیٹھا عملہ تمہیں سارا کام سمجھا دے گا۔ یہ ہماری سب سے بڑی تعمیراتی کمپنی کا دفتر ہے اور یہ سارا عملہ آج سے تمہارے ماتحت ہوگا۔“

میں حیرت سے فیروز کو دیکھتا رہا۔ فیروز نے میرے چہرے پر لکھے سوال پڑھ لیے اور مسکرا کر بولا۔ ”تم بہت جذباتی ہو..... مگر وفادار ہو..... اور مالک وفاداروں کی بہت قدر کرتے ہیں..... تمہیں اب کچھ عرصے تک اسی کمپنی کا کام دیکھنا ہوگا کیونکہ ہمیں ڈر ہے کہ تمہاری جذباتیت کسی بھی موڑ پر ہمارے لیے کوئی نیا بکھیرا نہ کھڑا کر دے..... لہذا فی الحال تمہیں کسی خطرے والے جھنجھٹ میں نہیں ڈالنا چاہیے۔ ویسے بھی دوہنی کی پولیس اب چوبیس گھنٹے ہم سب پر نظر رکھ رہی ہے۔ یہاں کا قانون سب کے لیے یکساں اور بہت سخت ہے، تمہیں بھی بہت ہوشیار رہنا ہوگا۔“

فیروز اپنی بات ختم کر کے چلا گیا۔ میں بہت دیر تک وہیں کھڑا اس عالی شان دفتر اور بڑی سی میز کے پیچھے رکھی اس چمکتی ہوئی سیاہ کرسی کو دیکھتا رہا، کل کی ایک غریب بستی کا پری زاد آج دوہنی کی سب سے بڑی تعمیراتی کمپنی کا مینیجر تھا۔ میں نے کرسی کی بے داغ سطح پر ہاتھ پھیرا اور اس پر بیٹھ کر تین مرتبہ اسے گھما کر بارہویں منزل پر واقع اپنے دفتر کی بڑی بڑی شیشے کی کھڑکیوں سے دوہنی شہر کی گہما گہمی کا نظارہ کیا۔ اس روز مجھ پر ایک اور صدیوں پرانا راز بھی منکشف ہوا کہ ان اونچی آسمان سے باتیں کرتی عمارتوں کے کمروں میں بیٹھے لوگوں کو زمین پر چلتے عام انسان اتنے چھوٹے حقیر اور کیڑے مکوڑوں جیسے کیوں دکھائی دیتے ہیں۔ تیسرے دن رفیق اچانک ہی بنا بتائے کسی کام سے دوہنی آ گیا اور عملے سے پوچھتے پاچھتے فیکٹری کے دفتر تک آ پہنچا۔ مجھے مینیجر کی کرسی پر بیٹھے دیکھ کر کچھ دیر کے لیے تو وہ کچھ کہنا ہی بھول گیا۔ میں نے چہرے پر اسی سے چائے یا کافی لانے کے لیے کہا اور رفیق کو ہاتھ سے پکڑ کر سامنے صوفے پر بٹھا دیا۔

”اب کچھ کہو گے بھی یا یونہی گم سم بیٹھے رہو گے.....؟“

رفیق نے ایک ہی سانس میں پانی کا پورا گلاس حلق سے نیچے انڈیل لیا۔ ”پری زاد پیارے..... سچ بتاؤ تم کوئی ایسا کام تو نہیں کر رہے ہو جو تم مجھے اور باقی دنیا کو بتا نہیں سکتے.....“

میں نے گہری سانس بھری۔ ”نہیں..... میں ایسا کوئی کام نہیں کر رہا ہوں جس کے بارے میں مجھے تم سے یا کسی اور سے کچھ چھپانے کی ضرورت پیش آئے۔“

مگر میرے جواب سے رفیق کی تشفی نہیں ہوئی۔ ”دیکھو پری زاد..... میں جانتا ہوں کہ بہروز مالک کے ہاں ایسا بہت کچھ ہوتا ہے جس کی ہمیں بھی خبر نہیں ہوتی۔ اگر خود کو کسی ایسی گرہ میں الجھا بیٹھے ہو تو ابھی بھی وقت ہے۔ میں تمہیں چپ چاپ دوہنی سے پار کروا سکتا ہوں۔ ایک دو دوست ہیں میرے لالچ والے..... کسی کو تمہارے فرار کی خبر نہیں ہوگی.....“

میں نے مسکرا کر اپنے اس نادان دوست کی طرف دیکھا۔ ”مجھے صرف خود اپنے آپ سے فرار چاہیے..... بولو..... خود مجھے اپنے آپ سے فرار کروا سکتے ہو.....؟ ہے کوئی ایسی لالچ، بحری جہاز یا اڑن کھٹولہ جو مجھے خود میری ذات کے جزیرے سے فرار کروانے میں مدد کر سکے.....؟“

رفیق کی پلکیں نم ہو گئیں اور پھر وہ زیادہ دیر وہاں بیٹھ نہیں سکا۔ میرے دن اور رات پھر سے اسی یکسانیت کا شکار ہونے لگے۔ جس سے میں ہمیشہ ہی بہت بے زار رہتا تھا۔ البتہ پیانو سے میری دوستی کچی ہو چکی تھی۔ لیلیٰ کی موت کے بعد مار تھانے محل میں آنا بند کر دیا تھا مگر اب میری انگلیاں اپنی مرضی کی دھنیں بکھیرنا خوب جانتی تھیں۔ بہروز کریم بھی اب زیادہ تر گھر پر ہی رہتا تھا، خاموش کھویا کھویا اور گم سم سا..... اس شام میں ایک ضروری فائل پر اس کے دستخط لینے اس کے پاس پہنچا تو وہ کہیں جانے کی تیاری میں دکھائی دیا۔

”آپ کہیں جا رہے ہیں مالک.....؟“

”ہاں..... کچھ دن کے لیے اس کی یادوں سے فرار کی ایک کوشش کر دیکھتا ہوں..... حالانکہ کہیں نہ کہیں اندر سے میں یہ بھی جانتا ہوں کہ یہ سب بے کار جائے گا.....“

بہروز شام کے جہاز سے لندن فلائی کر گیا اور میں رات گئے تک یہ سوچتا رہا کہ ہم انسان سب کچھ بھلا دیتے ہیں، رشتے، ناٹے، دوستیاں، دشمنیاں، مذہب اور حتیٰ کہ اپنے خدا کو بھی..... تو پھر صرف ایک محبت کی یاد کو اپنے دل سے مٹا کیوں نہیں پاتے..... کاش یہ مقدر انسان کو کوئی اور اختیار نہ دیتا..... صرف یادیں بھلانے کا مختار بنا دیتا۔ میری توقع کے مطابق بہروز زیادہ دن باہر نہیں پتا سکا اور ٹھیک دو ہفتے کے بعد وہ واپس آ گیا۔ مگر اس کے واپسی کی وجہ کچھ اور بھی تھی، یہ بعد میں پتہ چلا جب فیروز نے مجھے خبر دی کہ اس ترک نوجوان ولید کا باپ انتہائی اثر و رسوخ والا ہے اور وہ بہت جلد دوہنی پہنچ کر پھر سے لیلیٰ صبا اور اپنے بیٹے کے قتل کے کیس کی نئے سرے سے تفتیش شروع کروانا چاہتا ہے اور پھر ٹھیک تین دن

بعد پولیس کی بہت سی گاڑیاں بہروز کریم کے گھر کے باہر جمع ہونا شروع ہو گئیں اور ایک بار پھر ہم سب سے بیانات لیے گئے۔۔۔۔۔ بہروز کے چہرے پر حسب معمول کوئی تاثر نہیں تھا مگر فیروز مجھے کافی پریشان دکھائی دیا، رات کو بہروز نے ہم سب کو محل کے بڑے ہال میں میٹنگ کے لیے بلایا، اور پرسکون لہجے میں بتایا کہ دوہی پولیس نے کیس پھر سے کھول لیا ہے اور ڈرائیور جس کی ضمانت ہو چکی تھی اسے بھی دوبارہ گرفتار کر لیا گیا ہے، لہذا اس کے ذاتی عملے کو آج کے بعد کھلی اجازت ہے کہ اپنی جان بچانے کے لیے جو جہاں نکلنا چاہتا ہے نکل جائے۔۔۔۔۔ اور ہو سکتا ہے کہ آنے والے دن بہت سخت ہوں۔۔۔۔۔ کیونکہ دوہی پولیس بہت عرصے سے اس موقع کی تلاش میں تھی کہ انہیں بہروز کے خلاف کوئی شکایت موصول ہو تو وہ سارے گڑے مردے ایک ساتھ ہی اکھاڑنا شروع کر دیں۔ کیوں کہ اب تک بہروز اتنا محتاط رہا تھا کہ سب جانتے ہوئے بھی کوئی اس کی طرف انگلی نہیں اٹھا سکا تھا۔ میٹنگ ختم ہوئی تو صرف میں اور فیروز وہاں رکے رہے، باقی تمام ممبران نے حسب توقع جانے سے پہلے اپنا آخری فیصلہ بہروز کو سنایا کہ وہ ایسے مشکل وقت میں بہروز کا ساتھ چھوڑ کر کہیں نہیں جائیں گے، چاہے انجام کچھ بھی ہو۔۔۔۔۔ واقعی، بہروز نے اپنے ارد گرد بہت چن کر لوگ جمع کیے تھے۔ فیروز نے ان کے جاتے ہی دروازہ بند کیا اور پریشانی سے بولا۔

”ہم سب یہیں رہیں گے۔۔۔۔۔ مگر آپ کو فوراً یہاں سے کسی اور ملک نکل جانا چاہیے۔۔۔۔۔ ان حالات میں انڈیا یا پاکستان ہی بہتر رہے گا۔ میں آج رات ہی بڑی لانچ تیار کروادیتا ہوں۔۔۔۔۔ ابھی سمندر میں ہمارے وفاداروں کی کمی نہیں ہوئی۔۔۔۔۔ دوراتوں کے بعد آپ کسی محفوظ مقام پر ہوں گے۔۔۔۔۔“

بہروز نے اطمینان سے فیروز کی پوری بات سنی۔۔۔۔۔ ”کبھی کبھی روپوشی انسان کو مزید ظاہر کر دیتی ہے فیروز خان۔۔۔۔۔ تم پری زاد کو لے کر کسی طرف نکل جاؤ۔۔۔۔۔ اس کے ہاتھ ابھی صاف ہیں۔۔۔۔۔ میں نہیں چاہتا کہ اسے بھی دوسروں کے ساتھ نتھی کر کے دھر لیا جائے۔۔۔۔۔“

بہروز کریم کا لہجہ حتمی تھا۔ فیروز مایوس سادہاں سے پلٹ گیا، میں نے بھی واپسی کے لیے قدم بڑھائے تو میرے عقب میں بہروز کی آواز گونجی۔

”جب کوچ کرنے کا وقت آئے تو خدمت کرنا۔۔۔۔۔ چلے جانا۔۔۔۔۔“

میں نے پلٹ کر جواب دیا۔ ”آپ جانتے ہیں آپ ہمیں قانون میں مقرر سزا سے بھی بڑی سزا دے رہے ہیں۔۔۔۔۔“

بہروز نے سگار کا ایک لمبا سا کش لیا اور ایک چیک میری جانب بڑھایا۔ ”اسے رکھ لو۔۔۔۔۔ برے وقت میں کام آئے گا اور میری ایک بات ہمیشہ یاد رکھنا۔ اپنے آپ کو اتنا حقیر مت جانو۔۔۔۔۔ یہ دنیا مرے ہوئے کو مزید مارتی ہے۔ مگر جو سینہ تان کر اس کے سامنے کھڑا ہو جائے اور اس دنیا کو لٹکا کر اسی کو سلام کرتی ہے۔۔۔۔۔ دنیا کو لٹکا کر ناسیکھ لو پری زاد۔۔۔۔۔ محبت زندگی کی پہلی یا آخری ضرورت نہیں ہوتی، اور

تم تو بہت خوش قسمت ہو کہ تمہارے پاس دل کے بہلانے کو ایک عذر تو موجود ہے کہ کسی کی محبت تمہارا مقدر ہی نہیں۔ مسئلہ تو ہم جیسوں کا ہے جو محبت پا کر اسے اپنے ہاتھوں سے کھودیتے ہیں۔ تمہیں دیکھ کر مجھے اکثر تم پر رشک آتا ہے کہ کاش تمہاری طرح میں بھی عمر بھر اس عذاب سے محروم رہتا تو کتنا اچھا ہوتا۔۔۔۔۔“

میں نے حیرت سے بہروز کی طرف دیکھا۔ شاید کسی نے ٹھیک ہی کہا ہے کہ ”کبھی کسی کو مکمل جہاں نہیں ملتا۔۔۔۔۔“

لیلیٰ صبا کے قتل کی تفتیش کا دائرہ تیزی سے ہمارے گردنگ ہوتا جا رہا تھا۔ میں نے فیروز سے بہروز کریم کو دوہی سے نکال لے جانے کی ایک آخری کوشش کرنے کو کہا۔ فیروز نے مجھے بتایا کہ اب شاید یہاں سے نکلنا اتنا آسان نہ ہو کیونکہ اس کی اطلاع کے مطابق پولیس نے محل کے ارد گرد راستوں کی نگرانی بھی شروع کر دی تھی۔ فیروز نے ایک حتمی کوشش کرنے کا فیصلہ کر لیا اور ہم سب نے مل کر کسی نہ کسی طرح بہروز کریم کو اس بات پر آمادہ کر لیا کہ ٹھیک تین دن بعد ہم سارے کارندے صبح بہروز دو بڑی لانچوں میں بٹاک یا کسی اور جانب نکل جائیں گے۔ ہمارے چہروں پر لکھا فیصلہ پڑھ کر بہروز سمجھ گیا کہ ہم سے مزید بحث بے فائدہ رہے گی۔ فیروز خان کو ایسے معاملات کی سنگینی کا اندازہ اور ان سے نمٹنے کا طریقہ خوب آتا تھا۔ اس نے ہمارے فرار والی رات ہی محل میں بہروز کی سال گرہ کا جشن اور پارٹی منعقد کرنے کا ڈھونگ رچایا اور شہر کے تمام رئیسوں کو دعوت نامے بھی ارسال کر دیئے گئے۔ طے یہ پایا کہ شام کا اندھیرا ڈھلتے ہی جب مہمانوں کی آمد شروع ہونے والی ہوگی۔ فیروز خان بہروز اور دیگر چند کارندوں کو لے کر پہلی لانچ پکڑ لے گا، تب تک میں اور دیگر عملہ مہمانوں کی آؤ بھگت میں مصروف رہیں گے اور موقع ملتے ہی ہم بھی یہاں سے نکل جائیں گے۔ تیسرے دن شام سے ہی محل میں ہل چل سی مچ گئی۔ فیروز نے مجھے بتایا کہ پہرہ کافی سخت ہے۔ اس لیے انہیں اندھیرا ہونے کا انتظار کرنا پڑے گا۔ میں نے فیروز کے سامنے ایک ہمیشہ کی آزمائی ہوئی ترکیب تجویز کی۔

فیروز نے کچھ دیر سوچنے کے بعد سر ہلایا۔ ”ٹھیک ہے۔۔۔۔۔ یہ جوا بھی کھیل لیتے ہیں۔۔۔۔۔ کوئی حرج نہیں ہے۔۔۔۔۔ مگر پھر تمہارا یہاں سے جلدی نکلنا شاید ممکن نہ ہو۔۔۔۔۔“

بہروز ابھی اپنی خواب گاہ میں تھا۔ میں نے اس کے ڈرائیور کو بہروز کی خاص گاڑی لگانے کا کہا اور گھر سے نکلتے ہوئے میں نے لاؤنج میں پڑے بہروز کے سگار کیس سے ایک سگار اٹھالیا۔ ڈھلتے اندھیرے میں جب بہروز کی کار محل سے باہر نکلی تو میں ایسے زاویے کے ساتھ ہاتھ میں سگار لیے چھپلی سیٹ پر بیٹھا ہوا تھا کہ پہلی نظر میں باہر سے دیکھنے والے یہی سمجھے کہ کار میں بہروز بیٹھا کہیں جا رہا ہے۔ حتیٰ کہ محل کے دربانوں نے بھی کھٹ سے سلام جڑ دیئے۔ شاید ہم لوگوں سے کہیں زیادہ ان کے معمولات سے مانوس اور آشنا ہو جاتے ہیں۔ ہماری ذاتی اشیاء، اوقات کار اور عادات ہماری پہچان بن

جاتے ہیں اور خود ہم اس پہچان میں کہیں کھو سے جاتے ہیں۔ بہروز کی مخصوص کار کے محل سے نکلنے ہی ایک سیاہ رنگ کی بڑی چروکی جیب ہمارے تعاقب میں چل پڑی۔ ہمارا پرانا طریقہ شاید ابھی تک کارآمد تھا۔ میں نے ڈرائیور کو گاڑی کی رفتار بڑھانے کا کہا اور ہم تین چار گھنٹے تک دوہنی کی سڑکوں پر ادھر سے ادھر بے مقصد کار دوڑاتے رہے۔ تعاقب میں آنے والی جیب کو ہم نے برابر یہی تاثر دیے رکھا جیسے ہم اس کے تعاقب سے جان چھڑانے کے لیے بار بار کار کی رفتار تیز کر رہے ہیں۔ پرانی انگریزی جاسوسی فلموں میں نے ایسے مناظر بار بار دیکھے لیے تھے مگر تب میں یہ نہیں جانتا تھا کہ خود میری زندگی میں کبھی یہ مناظر حقیقت کا روپ دھار لیں گے۔ شاید قدرت انسانی ذہن کی اڑان وہاں تک رکھتی ہے۔ جہاں تک اس جہان ناتمام میں ممکنات کی حد ہو۔ ورنہ یہ مصنف، رائٹر اور قلم کار وہ سب کچھ کیسے سوچ اور لکھ لیتے ہیں جو کبھی ان کے ساتھ پیش ہی نہ آیا ہو؟ یہ تخیل کیا بلا ہے؟ جو انہونی کو بھی ہونی کر کے لکھتا ہے۔

مگر میرا پیچھا کرنے والی جیب میرا تخیل نہیں تھی۔ جب مجھے اس بات کا یقین ہو گیا کہ بہروز کریم اور دیگر ساتھی محل سے نکل کر ساحل تک پہنچ گئے ہوں گے، تب میں نے ڈرائیور کو گاڑی محل کی طرف موڑنے کا کہا۔ میری توقع کے مطابق فیروز خان ان سب کو لے کر نکل چکا تھا۔ مہمانوں کی بھیڑ نے کار اندر آتے دیکھی تو سب ہماری طرف لپکے۔ میں نے بمشکل ان سے معذرت کی کہ مالک کچھ دیر میں پہنچنے والے ہیں۔ وہ لوگ تب تک عشائیہ تناول فرمائیں۔ مجھے اندازہ تھا کہ ان مہمانوں میں سے کچھ کا تعلق قانون نافذ کرنے والے اداروں سے بھی ضرور ہوگا۔ مگر مجھے بہر حال ان کا یہ بھرم آخری وقت تک سمیٹے رکھنا تھا کہ بہروز ضروری کام پٹنا کر آتا ہی ہوگا۔ کہتے ہیں تنہائی آس پاس لوگوں کی غیر موجودگی کا نام نہیں..... ہمارے آس پاس موجود انسانوں میں ہماری غیر دلچسپی ہمیں تنہا کرتی ہے۔ میں بھی اس پارٹی کے ہجوم میں تنہا کھڑا محفل کو برخاست کرنے کے بہانے ڈھونڈتا رہا تھا۔ پھر اچانک محل کے گیٹ پر بہت سی گاڑیوں اور مخصوص سائرن کا ایک شور سا اٹھا۔ چند لمبے بعد دوہنی پولیس کا ایک بڑا افسر میرے سامنے کھڑا تھا۔ اس کا انداز اس کے عہدے سے کہیں زیادہ تحکمانہ تھا۔

”تمہارا مالک بہروز کریم کہاں ہے.....؟“

”بس آتے ہی ہوں گے مالک.....“

افسر مخصوص عربی لہجے کی انگریزی میں گرجا۔ ”ہمارے پاس اس کی گرفتاری کا وارنٹ ہے۔“ میں نے سادگی سے جواب دیا۔ ”جب وہ واپس آئیں تو گرفتار کر لیجئے گا.....“

مہمان یہ سارا معاملہ دیکھ کر دھیرے دھیرے چھٹنے لگے اور پھر کچھ یز بعد اس افسر کا ماتحت باہر سے بھاگتا ہوا اندر آیا اور اس نے افسر کے کان میں کچھ کہا۔ افسر کی بھنویں تن گئیں اور وہ غصے سے میری طرف پلٹا اور پھر اس کے ہونٹوں پر ایک طنزیہ مسکراہٹ ابھر آئی۔

”میرے پاس تمہارے لیے ایک بری خبر ہے.....“

باب 12

میرادل زور سے دھڑکا، اس پولیس افسر نے مڑ کر اپنے ماتحت سے عربی میں کچھ کہا اور پھر میری طرف پلٹا۔ ”میں تمہیں گرفتار کر رہا ہوں۔ تمہارا مالک اور دیگر ساتھی پہلے ہی پکڑے جا چکے ہیں۔ فی الحال تم پر کوئی واضح الزام نہیں ہے مگر شک کی بنیاد پر تمہیں حراست میں لیا جاتا ہے.....“

کبھی کبھی ہمارے خدشات حقیقت کا روپ دھارنے میں زیادہ دیر نہیں کرتے، شاید ہمارے اندر ابھرتے خوف اور وہم کا تقدیر اور پیش آنے والے واقعات سے کچھ خاص اور براہ راست رشتہ ہوتا ہے۔ اسی لیے جب مجھے گرفتار کر کے لاک اپ میں پہنچایا گیا تو میں نے اپنے خدشات کے عین مطابق بہروز کریم، فیروز اور دیگر عملے کو مختلف چھوٹے چھوٹے حوالات نما کمروں میں بند پایا، بہروز کے قانونی مشیروں اور چوٹی کے وکلاء کی ٹیم بھی پولیس حکام کے ساتھ بحث کرتی نظر آئی۔ مجھے بھی ایک لاک اپ میں دھکیل دیا گیا اور میں اطمینان سے دیوار کے ساتھ ٹیک لگا کر بیٹھ گیا۔ انسان کی ساری بے چینی اور بے قراری اس وقت تک ہے جب تک اختیار اس کے اپنے ہاتھ میں رہتا ہے، جب ہمارے فیصلوں کے مختار دوسرے بن جائیں تو ایک ان جانا سا سکون اور ٹھہراؤ ہمارے وجود کی بے چینی کو گھیر لیتا ہے۔ میرا فیصلہ بھی اب میرے صیادوں کے ہاتھ میں تھا۔ پھر مجھے بھلا کا ہے کی فکر ہوتی.....؟

اگلے روز ہمیں عدالت میں پیش کرنے سے پہلے ایک چھوٹے سے ہال نما کمرے میں جمع کیا گیا۔ بہروز کریم کے چہرے پر حسب معمول سکون تھا۔ مجھے دیکھ کر وہ دھیرے سے مسکرایا۔ ”کہو پری زاد..... نیند کیسی رہی؟..... کہتے ہیں مشکلات سے دور بھاگ کر ہم صرف اس مصیبت کے حل سے اپنا فاصلہ بڑھا رہے ہوتے ہیں..... مشکل ہمارے ساتھ ہی چل رہی ہوتی ہے۔ بہروز کے وکلاء نے ایڑی چوٹی کا زور لگالیا مگر وہ اس کی ضمانت کروانے میں کامیاب نہیں ہو سکے۔ رات کو جب لاک اپ میں سناٹا چھا گیا تو میں نے ساتھ والے لاک اپ کی دیوار پر دھیرے سے دستک دی۔

”آپ سو تو نہیں گئے مالک.....؟“

کچھ دیر بعد بہروز کی آواز گونجی..... ”کسی سوتے ہوئے سے یہ بڑا عجیب سوال ہوتا ہے۔“

میں نے ایک گہری سانس لی۔ ”معذرت چاہتا ہوں..... مالک..... میں نے فیصلہ کیا ہے کہ کل عدالت میں قاضی کے سامنے مالکن کے قتل کا اعتراف کر کے جرم اپنے سر لے لوں گا..... اگر آپ میرے اعتراف کے بعد کوئی اعتراض نہ کریں تو مہربانی ہوگی.....“

بہروز نے کچھ دیر توقف کیا اور پھر اسی کی ٹھہرتی ہوئی آواز ابھری..... ”بہروز کریم اتنا ہی بوجھ لاتا ہے، جتنا وہ ڈھوسکے..... تمہارے اس احسان کا بوجھ بہت بھاری ہے پری زاد..... اور ویسے بھی ولید کا باپ اس کی لیلیٰ سے پرانی رفاقت کے سارے ثبوت لے کر آیا ہے، تم پر یہ قتل ڈال بھی دیئے جائیں تو دوسری طرف کا کوئی بھی اچھا وکیل بہت جلد سچ کی تہہ تک پہنچ کر اسے عدالت کے سامنے پیش کر دے گا..... میں نے زندگی میں بہت جرم کیے ہیں..... کسی نہ کسی مقام پر تو رسی کو تنگ ہونا ہی تھا۔ تم اطمینان سے سو جاؤ..... مجھے اب بہت جاگنا ہے.....“

پھر شاید پوری رات میں اور بہروز اپنی آہنی کوٹھڑیوں میں ساری رات جاگتے رہے۔ بظاہر ہم دونوں ہی قیدی تھے۔ لیکن ان دو قیدیوں میں کتنا فرق تھا ہم میں سے ایک ساری دنیا جیت کر اور جہاں بھر کی نعمتیں سمیٹ کر اس عقوبت خانے میں پہنچا تھا اور شاید ہی اس کی کوئی حسرت باقی بچی ہو جبکہ دوسرا وہ بد نصیب تھا جس کی زندگی ہی عمر بھر حسرت کا دوسرا نام رہی تھی۔ کبھی کبھی میں سوچتا تھا کہ اس دنیا میں ایک ہی وقت میں کسی عرب شہنشاہ یا امریکی ارب پتی کے گھر میں پیدا ہونے والے اور میری کچی بستی میں جنم لینے والے کسی بھی دو بچوں کی تقدیر میں تو ازن کیسے رکھتی ہوگی یہ قدرت..... بادشاہ اور فقیر کے گناہ و ثواب برابر کیسے تولے جاسکتے ہیں؟ پھر چاہے وہ دونوں ہم مذہب ہی کیوں نہ ہوں؟ آخر اس فرق کی کوئی توجہ ہوگی..... کوئی تو صلہ یا انعام ملے کر رکھا ہوگا اوپر والے نے..... کسی مقام پر تو اس فقیر کی محرومیوں کا حساب برابر کیا جائے گا۔ یا پھر اسے بھی تقدیر کا لکھا سمجھ کر قبول کر لیا جائے گا؟ اگلے روز عدالت میں قاضی کے سامنے وکلا کی بحث شروع ہونے سے پہلے ہی بہروز کریم نے اپنا گناہ قبول کر لیا اور ساتھ ہی عدالت سے درخواست کی کہ گرفتار شدہ عملے میں بہت سے ایسے بھی ہیں جن کا اس کی مجرمانہ سرگرمیوں سے کوئی تعلق نہیں ہے۔ لہذا انہیں ضمانت پر رہا کر دیا جائے۔ ہم سب گم سم کھڑے بہروز کریم کا بیان سنتے رہے۔ اس نے اپنے بیان میں اپنے ہر جرم کا مرکزی کردار خود ہی کو ٹھہرایا۔ فیروز اپنے مالک کی باتیں سن کر پھوٹ پھوٹ کر رو پڑا، ہم سبھی کی پلکیں نمٹیں۔ بہروز کریم کا بیان کسی زندہ انسان کا اقرار نامہ نہیں لگتا تھا۔ کہتے ہیں زندگی کا المیہ یہ نہیں ہے کہ یہ بہت جلد ختم ہو جاتی ہے، المیہ یہ ہے کہ ہم بہت دیر بعد اسے جینا شروع کرتے ہیں، لیکن بہروز کے بیان کے بعد مجھے احساس ہوا کہ اس نے جی بھر کے زندگی کو جی لیا ہے، اتنا کہ اب وہ اس تماشے سے اوب چکا ہے۔ کچھ لوگ صدیوں زندہ رہ کر بھی ایک پل زندگی جی نہیں پاتے اور کچھ پل بھر میں صدیوں کا مزہ کشید کر لیتے ہیں۔ تو پھر ہم کسی بھی شخص کی عمر کو سال اور مہینوں میں کیوں ناپتے ہیں؟ یہ کیوں نہیں کہتے کہ فلاں شخص دو پل جیا اور پھر مر گیا اور فلاں عمر بھر جیتا

ایک مہینے کے اندر قاضی نے بہروز کو موت کی سزا سنائی۔ فیروز خان کو بھی اس کی معاونت کے جرم میں زندگی کی قضاء کی سزا ملی..... چند کو عمر قید ہوئی اور مجھ سمیت کچھ اور نامکمل شہادتوں کی بنیاد پر رہا کر دیے گئے۔ انصاف وہی ہوتا ہے جو فوری ہو۔ ہمارے ہاں تو انصاف اتنی دیر سے ملتا ہے کہ خود انصاف ہی سزا میں جاتا ہے۔ بہروز کریم نے اپنی ساری دولت، جائیداد اور اثاثوں کو دو حصوں میں تقسیم کر کے آدھا حصہ اپنی بیوی اور بچوں میں بانٹ دیا اور آدھا اپنے تمام بچ جانے والے ساتھیوں میں تقسیم کر دیا۔ اس نے وہ تمام ٹرسٹ اور فلاحی ادارے بھی ہمیشہ کے لیے یکجا کر کے ایک بورڈ آف ڈائریکٹرز کے زیر اہتمام کر دیئے جو کریم کی سرپرستی میں چلتے تھے اور جن کی کمائی سے ہزاروں ضرورت مندوں کو فائدہ ہوتا تھا۔ میں نے کہیں پڑھا تھا کہ ظالم بہت سخی ہوتا ہے۔ بہروز کریم اگر ظالم تھا تو سخاوت کا یہ معیار اس کے شایان شان تھا، شاید چھوٹے سے چھوٹا اور بڑے سے بڑا گناہ گار بھی کہیں نہ کہیں اپنے اعمال کا وزن برابر رکھنے کی شدید خواہش میں مبتلا رہتا ہے۔ ہم کچھ بھی کر لیں مگر سزا اور جزا کا یہ نظام خود ہماری رگوں میں سرایت کیے رہتا ہے۔ میں بہروز کریم کے اثاثوں کی وصیت پڑھتے ہوئے رو پڑا..... اس نے اپنے محل میں پڑا ہوا بڑا پیا نو میرے نام لکھ دیا تھا اور پھر ساتھ ہی ایک ضمنی نوٹ میں آگے تحریر تھا کہ چونکہ اس پیا نو کا وزن بہت بھاری اور زیادہ ہے اور بہروز کو خدشہ ہے کہ اس کی محبوب بیوی کا یہ پسندیدہ پیا نو محل سے کہیں منتقل کیے جانے کی صورت میں اپنی اصل شکل و ہیئت کھو نہ دے۔ لہذا وہ جائیداد جہاں وہ پیا نو پڑا ہوا ہے، تمام تر محل اور انکیسی سمیت پری زاد کے نام کی جاتی ہے۔ بہروز جاتے جاتے ہم سب کے نام اتنا کچھ کر گیا تھا جو ہم سب کی سات نسلوں کے لیے کافی تھا، اس نے اپنے تمام اداروں میں کام کرنے والے اعلیٰ سے اعلیٰ افسر سے لے کر ایک معمولی نوکر اور چپڑا اسی تک کو برابر بانٹا تھا۔ آخری ملاقات کی رات جب ہم سب کارکن اس سے آخری بار مل کر واپس لوٹ رہے تھے تو میں قطار میں سب سے آخر میں کھڑا رہا۔ سب جا چکے تو بہروز نے میری طرف دیکھا۔

”تم مجھ سے نہیں ملو گے پری زاد.....“

مجھ سے نہیں رہا گیا اور میں تمام ادب و آداب بالائے طاق رکھ کر روتے ہوئے اس کے گلے لگ گیا اور پھر مجھے سنبھالتے ہوئے بہروز بھی رو پڑا۔ اس آہنی اور فولادی وجود اعصاب کے آدی کو میں نے پہلی بار نم آنکھیں لیے سر جھکائے کھڑے دیکھا۔ میں نے اس کے ہاتھ پکڑ لیے۔

”کیوں کیا آپ نے ایسا.....؟ کیوں خود کو موت کے منہ میں جھونک دیا..... آپ کے وکلاء اور قانونی مشیر اتنے اہل تو تھے کہ آپ کی سزا کو کم از عمر قید میں تبدیل کروا دیتے..... میں جانتا ہوں کہ یہ سزا آپ نے اپنے لیے خود تجویز کی ہے..... قاضی نے تو بس اپنے دستخط ثبت کیے ہیں آپ کے فیصلے پر.....“

بہروز نے سر اٹھایا..... ”شاید میں لیلیٰ کے ساتھ ہی مر گیا تھا۔ میں خود کو بہت مضبوط سمجھتا تھا پری زاد..... لیکن یہ محبت بڑے بڑے تناور درختوں کو دیمک کی طرح کھا کر ڈھاسکتی ہے..... یہ احساس مجھے بہت دیر میں ہوا..... میں نے اپنے لیے یہ سزا اس لیے تجویز نہیں کی کیونکہ میں نے اسے مار ڈالا۔ میں نے خود کو یہ سزا اس لیے دی ہے کہ وہ مجھ سے محبت نہیں کرتی تھی۔ جب کہ میں اسی کی محبت میں اتنا آگے بڑھ گیا تھا کہ مجھے احساس ہی نہیں ہوا کہ اب میری واپسی ناممکن ہے۔ یہ راز تب کھلا جب وہ دنیا سے جا چکی تھی۔ تب میں نے جانا کہ میں بھی اب اس کے بنا جی نہیں پاؤں گا۔ اگر مزید زندہ رہتا تو یہ منافقت تھی اور بہروز نے آج تک ہر گناہ کیا ہے سوائے منافقت کے.....“

اس نے مجھے آخری مرتبہ بھیج کر گلے لگایا۔ ”اور اپنا خیال رکھنا..... بہت قیمتی ہوتی مگر نہ جانے کیوں..... خود کو اتنا ارزاں کر رکھا ہے.....“

میں ایک بار پھر رو پڑا۔ بہروز سے رخصت ہونا دنیا کا سب سے مشکل کام تھا مگر سپاہی میرے سر پر آکھڑا ہوا۔ واپسی پر میں فیروز خان کی کوٹھڑی کے پاس رک گیا وہ آہٹ سن کر سلاخوں کے قریب آگیا۔ میں نے نم پلکوں سے اس کا استقبال کیا۔

”جار ہے ہو فیروز.....؟“

وہ دکھ سے مسکرایا۔ ”ایک نہ ایک دن تو جانا ہی تھا۔ مالک کے ساتھ ہی چلا جاؤں تو بہتر ہے۔ میں نے ان کی زندگی کی حفاظت کی قسم کھا رکھی تھی۔ دعا کرو کہ کل مجھے ان سے پہلے موت کے گھاٹ اتار دیا جائے۔ ورنہ میں اوپر جا کر خدا کو کیا منہ دکھاؤں گا.....؟“

میں نے فیروز کا کاندھا تھپتھپایا۔ ”تم سے بڑھ کر وفاداری اس دنیا میں بھلا کسی اور نے کیا نبھائی ہوگی۔ بے وفا تو ہم سب ہیں۔ جنہیں تم یہاں تنہا کسی آسرے کے بغیر چھوڑے جا رہے ہو..... کہاں ملے گا اب مجھے تم جیسا سچا اور وفادار دوست.....؟“

فیروز مسکرایا۔ ”پاکستان میں میرا ایک بھائی ہے کبیر خان..... ضرورت پڑے تو اسے اپنے پاس بلا لینا..... ہم دونوں کا ایک ہی خون ہے..... اب تم جاؤ پری زاد..... مجھے اپنی آخری عبادت کرنی ہے۔ شاید یہ آخری سجدہ ہی وہاں کام آجائے..... ورنہ عمر تو بس رائیگاں گئی.....“

میں آنکھوں میں آنسو لیے بوجھل قدموں سے وہاں سے چلا آیا بہروز اور اس کے وفادار فیروز کی آخری رسومات ایک ساتھ ادا کر کے انہیں اسی شہر میں دفن دیا گیا جہاں انہوں نے عروج کی آخری منزل سر کی تھی اور جہاں وہ ایک ساتھ زوال پذیر ہو گئے۔ بہت دنوں تک تو مجھ سے کچھ بولا ہی نہیں گیا۔ غم کی شدت شاید ہماری قوت گویائی بھی سلب کر لیتی ہے۔ میں گھٹنوں بڑے ہال میں گم سم بیٹھا اس بڑے سفید پیانوں کو دیکھتا رہتا تھا جسے کبھی لیلیٰ صبا بیٹھ کر بجایا کرتی تھی۔ شاید اس کی نازک انگلیوں کے نشانات بھی ابھی تک اس پیانو کے سروں پر ثبت ہوں گے۔ میرا جی ہی نہیں مانتا تھا کہ میں اپنے ہاتھ لگا

کر اس کے نشان مٹا دوں۔ پھر ایک شام مارٹھا واپس آگئی اور مجھے دیکھ کر پھوٹ پھوٹ کر رو پڑی۔ وہ انگلینڈ اپنی سوتیلی ماں کے پر سے کے لیے گئی ہوئی تھی جب یہ ساری واردات ہوئی۔ میں نے مارٹھا کو پھر سے کام پر رکھ لیا اور اسے انکیسی میں شفٹ ہو جانے کی درخواست بھی کی۔ جانے کیوں وہ مجھے اس محل اور لیلیٰ صبا کا ایک حصہ نظر آتی تھی۔ رفیق کو بھی میں نے دوبارہ دوبئی واپس بلوایا تھا۔ مگر اس نے محل میں منتقل ہونے سے معذرت کر لی۔

”نہیں پیارے..... یہاں پر تو ہی جتنا ہے..... مالک یہ سب کچھ تیرے نام کر گئے ہیں۔ مجھے

اسی فلیٹ میں رہنے دے.....“

میں جانتا تھا کہ اس کا جواب یہی ہوگا۔ ”ٹھیک ہے..... مگر ایک شرط تمہیں میری بھی مانی ہوگی..... ورنہ میں سمجھوں گا کہ تم نے مجھے دل سے اپنا دوست نہیں مانا.....“

”کیسی شرط.....؟“

میں نے دراز سے ایک چابی نکال کر اس کے ہاتھ میں تھمائی۔ ”تم ہمیشہ یہاں ایک بہت اچھا پاکستانی ریسٹورنٹ کھولنا چاہتے تھے نا..... یہ تمہارے ریسٹورنٹ کی چابی ہے“

رفیق کچھ دیر تک ڈبڈبائی آنکھوں سے میری طرف دیکھتا رہا اور پھر اس نے مجھے آگے بڑھ کر

گلے لگالیا۔ ”تو صرف نام کا ہی نہیں..... دل کا بھی پری زاد ہے.....“

بہروز کے جانے کے بعد مجھے پتہ چلا کہ یہ امیر کیسے امیر سے امیر تر ہوتے جاتے ہیں۔ دولت ایک ایسا مقناطیس ہے جو صرف دولت کے لوہے کو اپنی جانب کھینچتا ہے۔ بہروز کے شروع کیے گئے درجنوں منصوبے جو میرے حصے میں آئے تھے وہ پیسہ کھینچنے کے کچھ ایسے ہی مقناطیس تھے۔ میرا کام صرف اتنا رہ گیا تھا کہ میں اپنے مینیجرز کی بتائی ہوئی اسکیموں میں پیسے لگاؤں اور پھر مفتوں بیٹھ کر ان سے حاصل ہونے والا منافع گنتا رہوں۔ اس سے کہیں زیادہ محنت تو میں استاد مستانہ کے ورکشاپ پر دن کے چند گھنٹوں میں کر لیتا تھا۔ یا پھر شاید ان امیروں کو بیٹھ کر یوں دولت گنتا بھی محنت ہی لگتی ہو..... لیکن میں اس جمع تفریق کے کھیل سے چند مہینوں میں ہی اکتانے لگا۔ دولت مند کو دولت خرچ کرنے کا سلیقہ آنا بہت ضروری ہے۔ ورنہ وہی دولت اس کے لیے سر درد بننے لگتی ہے۔ میرے مینیجرز مجھے روزانہ پیسہ کمانے کے نئے نئے گرتا تے اور پھر جب ان کے منصوبے کامیاب ہو جاتے تو وہ پارٹی کرتے اور جشن مناتے۔ انہیں اس بات پر بھی بہت حیرت ہوتی تھی کہ میں اب اکتاہٹ سے ان کی دماغی عرق ریزی کے نتیجے میں منتا تھا۔ انہی دنوں اسپین کی ایک بڑی تعمیراتی کمپنی نے ہمارا مینڈر منظور کر لیا۔ میں سفر سے بہت کتراتا تھا اور میری حتی الامکان کوشش یہی ہوتی تھی کہ مجھے خود کہیں نہ جانا پڑے۔ مگر کچھ ایسی صورت حال بنی کہ مجھے بارسلونا جانا ہی پڑا۔ یہ پیسہ بڑے کمال کی چیز ہے۔ ایک ہی جیسے خوش پوش اور معزز دکھائی دینے والے انسانوں کو پل بھر میں درجوں میں تقسیم کر دیتا ہے۔ میری فلائیٹ کا ٹکٹ عملے نے بزنس ایگزیکٹو کلاس

میں سب سے اونچی تقسیم کا بک کروایا تھا۔ لہذا کچھ ہی دیر میں مجھ سے کہیں زیادہ خوش لباس اور اونچے درجے کے دکھائی دینے والے مسافر جہاز کے پچھلے حصے میں بیٹھ چکے تھے اور جہاز کا سارا عملہ میرے آگے بچھا جا رہا تھا۔ مجھے جانے کیوں اپنے کالج کے روٹ پر چلنے والی لوکل بس یاد آ گئی۔ جس کے پائیدان پر لٹکتے ہوئے میں نے کالج تک ان گنت سفر کئے تھے۔ کیونکہ میرے پاس اندر بیٹھنے کے پیسے نہیں ہوتے تھے اور کنڈکٹر ترس کھا کر چند سکوں کے عوض مجھے پائیدان پر لٹکنے کی اجازت دے دیتا تھا۔ اسپین کے جس سات ستارہ ہوٹل میں میرا قیام تھا اس کے صدارتی سوٹ سے باہر دیکھنے پر دور سفید پتھر اور لکڑی سے بنا ایک بہت بڑا سا گول اکھاڑہ دکھائی دیتا تھا۔ میرے مہربانوں نے اگلی شام معاہدہ طے ہو جانے کی خوشی میں مجھے اسی اکھاڑے میں بھینسنے کی انسان سے جنگ دکھانے کا اہتمام کر ڈالا۔ میں نہیں جانا چاہتا تھا مگر میرے میزبان بضد تھے کہ کوئی اسپین آئے اور یہ تماشہ نہ دیکھے تو اسے کفرانِ نعمت کہا جاتا ہے۔ اب میں انہیں کیا بتاتا کہ مجھے تو دنیا کے کبھی بڑے شہر اب ایک جیسے لگتے ہیں۔ وہی بھاگ دوڑ وہی نفسا نفسی..... وہی سب کا ایک دوسرے کو اپنی سے زیادہ خوش اور مطمئن جان کر اپنے آپ کو مزید مشقت میں مبتلا کرنا۔ مگر یہ شہر باقی بڑے شہروں سے کچھ جدا دکھائی دے رہا تھا۔ مشرقی اور مغربی تعمیر کا سنگم، مجھے بچپن میں آنہ لاہریری سے کرائے پر لی گئی الف لیلیٰ کی کہانیاں یاد آنے لگیں۔ وہی محرابیں وہی ستونوں کی قوس و تزاح اندرون شہر اینٹوں کی بنی گلیاں اور راستے۔ نئی تعمیر کا شاہکار الف لیلوی گھر اور عمارتیں..... مسلمان کیا تھے..... اور کیا سے کیا ہو گئے۔ دنیا کی تاریخ میں جتنا عروج اور پھر جتنا زوال ہم مسلمانوں نے دیکھا ہے۔ اتنا شاید کسی اور قوم اور مذہب نے نہ دیکھا ہو۔ شام چار بجے ہم اکھاڑے میں اپنی نشستوں پر بیٹھ چکے تھے۔ اکھاڑہ کچھ کچھ تماشا بیوں سے بھرا ہوا تھا۔ انسان سدا کا وحشی ہے اور اسے یہ وحشت بھرے تماشے دیکھنے میں ہمیشہ ہی لطف آتا ہے۔ کچھ ہی دیر میں سیاہ بل فائٹنگ کے سوٹ پر سرخ جیکٹ اور سر پر کالا ہیٹ پہنے ایک سرخ چادر لہراتا ہوا ہسپانوی بل فائٹر اکھاڑے میں داخل ہوا تو تماشا بیوں نے تالیوں اور سیٹیوں سے آسمان سر پر اٹھایا۔ کنواری لڑکیوں نے اس وجیہ لڑاکے پر پھولوں کی بارش کر دی۔ مگر بل فائٹر نے صرف ایک گلاب اٹھا کر اسے اپنے ہونٹوں سے لگایا جو اس کی محبوبہ نے اس پر پھینکا تھا۔ میرا خاص میزبان مجھے ساری روئداد کسی رواں تبصرے کی طرح سنا رہا تھا۔ یہ لڑاکا اسپین کے بہترین بل فائٹر زمیں سے ایک تھا جسے لوگ انتونیو کے نام سے جانتے تھے۔ انتونیو آج تک اسپین کے ننانوے جنگلی بھینسوں کو ایسے اکھاڑوں میں ہرا کر موت کے گھاٹ اتار چکا تھا اور آج اس کا یہ سوواں مقابلہ تھا اور اس نے اپنی محبوبہ ماریا سے وعدہ کیا تھا کہ وہ اپنا سینکڑہ مکمل کر کے ماریا سے شادی کر لے گا۔ سارا شہر یہ بات جانتا تھا اور اسی لیے آج اکھاڑے میں تل دھرنے کی بھی جگہ نہیں تھی۔ دوسری جانب اندھیرے قید خانے میں کھڑا بھینسا (Bull) بھی آج اپنی سویں (100) لڑائی لڑنے جا رہا تھا۔ لوگوں نے اس کی طاقت اور وحشیانہ طاقت کی وجہ سے اس کا نام کلر رکھ چھوڑا تھا اور کلر نے اپنے

ننانوے گزشتہ مقابلوں میں کسی بھی بل فائٹر کا جسم ادھیڑے بنا اسے اکھاڑے سے واپس نہیں جانے دیا تھا مگر اپنے وقت کے یہ دو بہترین لڑاکا آج پہلی مرتبہ ایک دوسرے کے مد مقابل آرہے تھے۔ انتونیو نے اپنی تلوار کی چمکتی دھار کو چھو کر دیکھا اور کمرے میں بند کمر نے اپنے کھروں سے ریتلی زمین کو کھرو چا۔ ماریا نے انتونیو سے وعدہ لیا تھا کہ اس آخری بھینسے کو زیر کرنے کے بعد وہ اس کھیل کو ہمیشہ کے لیے خیر باد کہہ دے گا۔ کیونکہ ماریا اپنے محبوب کے توانا جسم پر مزید نو کیلے سیٹگوں کی کاٹ اور زخموں کے نشان نہیں دیکھنا چاہتی تھی۔ انتونیو نے اپنی سیاہ مخملی پوشاک کے سنہری بٹن بند کیے اور گھنٹوں تک لمبے مخصوص چمروے کے جوتوں کے تسمے باندھے اور تلوار کی نوک زمین پر ٹیک کر ایک شان ادا سے کھڑا ہو گیا۔ یہ اس بات کا اشارہ تھا کہ وہ لڑائی کے لیے تیار ہے۔ تماشا بیوں کی تالیوں، سیٹیوں اور شور سے کان پڑی آواز سنائی نہیں دے رہی تھی۔ ماریا نے اپنے سر پر جھے سیاہ جالی کے نقاب والے ہیٹ کو ذرا سانس کا کر انتونیو کو سلام کیا اور اپنے ہاتھوں میں پکڑا دوسرا سرخ گلاب اپنے محبوب پر نچھاور کر دیا۔ ٹھیک اسی لمحے میری نظر اکھاڑے میں دوسری جانب بیٹھے ایک شخص پر پڑی جو میری طرف ہی دیکھ رہا تھا۔ اس نے میری طرف دیکھ کر ہاتھ ہلایا اور تعظیم سے سر جھکا کر سلام کیا۔ شاید میں نے اس پہلے کہیں دیکھا تھا مگر اس وقت میری پوری توجہ انتونیو اور کلر کے مقابلے پر تھی۔ کلر کی آنکھوں سے پٹی ہٹا کر اس کے قید خانے کا دروازہ کھول دیا گیا تھا اور اب وہ اکھاڑے میں داخل ہونے کے بعد اپنے سویں شکار انتونیو کو اکھاڑے کے درمیان کھڑے سرخ کپڑا لہراتے ہوئے دیکھ رہا تھا۔ مگر کلر اتنی جنگوں کے بعد ایک بات تو اچھی طرح جان چکا تھا کہ اس کا اصل ہدف وہ بے جان سرخ کپڑا نہیں..... بلکہ اس کے عقب میں کھڑا وہ سفاک دشمن ہے جو پہلے اسے تماشے کی غرض سے خوب تھکائے گا اور پھر اسے نڈھال کرنے کے بعد ٹھیک اس کی دو آنکھوں کے درمیان نازک جلد والے حصے میں اپنی تیز دھار تلوار پوری گھونپ کر اسے ہمیشہ کے لیے ختم کر دے گا..... مگر اسے یہ لمحہ آنے سے پہلے ہی اپنے اس دشمن کو اپنے نو کیلے سیٹگوں میں پرو کر آسمان کی جانب اچھال کر اس کے جسم کو ادھیڑ کر رکھ دینا ہو گا۔ بل فائٹنگ دراصل بھینسے اور لڑاکے (بل فائٹر) کے درمیان اعصاب کی جنگ ہوتی ہے اور جو اپنے اعصاب قابو میں رکھے وہی فاتح بن کر اکھاڑے سے باہر نکلتا ہے۔ انتونیو نے سرخ مخملی کپڑا لہرایا، جنگ شروع ہو گئی۔ کلر کا پہلا وار خالی گیا اور انتونیو نے اپنی تلوار سے اس کے جسم پر ایک چرکا لگا کر کلر کے مضبوط جسم پر پڑے درجنوں داغوں میں ایک اور اضافہ کر دیا۔ کلر غضب ناک ہو کر پلٹا اور دور سے بھاگتے ہوئے قریب آ کر اچانک اس نے اپنا زاویہ بدل لیا۔ اس کے تیز دھار سینگ کی نوک نے انتونیو کے پہلو میں چنگاریاں سی بھر دیں۔ تماشا بیوں کی چیخیں نکل گئیں اور ماریا گھبرا کر کھڑی ہو گئی۔ انتونیو اور کلر دونوں ہی جان چکے تھے کہ ان کا مقابلہ آج کسی عام حریف سے نہیں ہے۔ انتونیو کے ہاتھ میں پکڑی سرخ چادر اب دھیرے دھیرے چیتھڑوں میں تبدیل ہوتی جا رہی تھی اور جہاں کلر کا جسم انتونیو کی تلوار کے چرکوں سے لہو لہان تھا وہیں انتونیو کا بدن بھی بے حد مہارت

اور احتیاط کے باوجود خراشوں سے بھر چکا تھا اور دونوں ہی شدید تھکن سے نڈھال ہو چکے تھے۔ ماریا جب اپنے محبوب کو اس خونخوار قاتل بھینسنے کے جسم سے مس ہوتے دیکھتی تو اس کے حلق سے بے اختیار جیچ بلند ہو جاتی اس نے چلا کر انتونیو سے کہا۔

”انتونیو..... بس کر دو میرے فائٹر..... یہ دیوانگی ہے..... مقابلہ ختم کر دو.....“

مگر انتونیو نے مسکرا کر اپنی زندگی کو دیکھا اور آخری بار چادر لہرا کر پھینک دی۔ یہ اس بات کا اشارہ تھا کہ وہ بھینسنے کی آنکھوں کے درمیان تلوار گھوپنے کے لیے تیار ہے۔ مگر اس نے خود کو بھی کلر کے سامنے پوری طرح عیاں کر دیا تھا تا کہ بھینسا ساری احتیاط بھلا کر تیزی سے اس کی جانب بڑھے اور انتونیو موقع ملتے ہی اسے ختم کر دے۔ تماشا نیوں کا شور اور چیخیں آسمان تک بلند ہو رہی تھیں اور وہ سب انتونیو کو اس دیوانگی سے روکنے کی کوشش کر رہے تھے۔ مگر انتونیو اپنی زندگی کا آخری مقابلہ ہار کر واپس پلٹنا نہیں چاہتا تھا۔ کلر نے پلٹ کر اپنے اس بہادر دشمن کو دیکھا اور چند لمحے رک کر دونوں ایک دوسرے کی آنکھوں میں آنکھیں ڈال کر تولتے رہے اور پھر کلر غراتا اور منہ سے جھاگ بہاتا ہوا انتونیو کی طرف دوڑتے ہوئے لپکا۔ انتونیو نے اپنے جسم کو ایک خاص انداز میں اکڑا کر تلوار کا دستہ مضبوطی سے اپنے ہوا میں اٹھے ہوئے دائیں ہاتھ میں تھام لیا۔ کلر بھی سمجھ گیا کہ اس کا یہ آخری حملہ ان میں سے کسی ایک کے لیے تحت یا تختہ ثابت ہونے والا ہے۔ وہ ایک انتہائی ذہین جانور تھا اور دشمن کی چالوں کو سمجھتا تھا۔ اس نے بھاگتے بھاگتے اپنے جسم کو اچانک ایک جھکائی دی تا کہ اپنے سر کی جانب لپکی تلوار کی نوک سے بچ سکے۔ مگر تلوار دستے تک اس کی سر میں اتر چکی تھی۔ مگر خود انتونیو بھی کلر کے ثنوں وزنی جسم کی زوردار نکر سے کئی فٹ ہوا میں اچھلا اور جب زمین کی طرف گر رہا تھا تو کلر کے نوکھے سینک اس کے گرتے جسم کا انتظار کر رہے تھے۔ انتونیو کے جسم میں کلر نے اپنے سینک پر دریغ کیا۔ اور ایک لمحہ بعد ہی دونوں اکھاڑے کی ریتیلی زمین پر گرے اپنے آخری سانس لے رہے تھے۔ دونوں نے آنکھیں بند ہونے سے پہلے اپنے بہادر دشمن کو آخری پیغام دیا۔

”بہت خوب..... تم واقعی بہترین لڑاکا تھے میرے دشمن.....“

ماریا اپنے محبوب کی حالت دیکھ کر صدمے سے لہرائی اور وہیں گر کر بے سندھ ہو گئی۔ سارے مجمعے کو جیسے سانپ چھو گیا۔ عورتیں رو پڑیں، اپنی اپنی زندگی کے آخری مقابلے میں کلر اور انتونیو دونوں ہی برابر رہے تھے۔ تماشا ختم ہو چکا تھا۔ ٹھیک اسی لمحے کسی نے میرے کاندھے پر ہاتھ رکھا۔ میں اس سارے تماشاے میں اتنا محو تھا کہ بری طرح چوٹک گیا۔ یہ وہی شخص تھا جس نے مقابلہ شروع ہونے سے پہلے مجھے سلام کیا تھا وہ پراسرار انداز میں مسکرایا۔

”بہت تلاش کیا ہے میں نے تمہیں..... آخر کار آج تم پکڑے گئے.....“

باب 13

میں نے حیرت سے اس شخص کی طرف دیکھا۔ وہ اردو میں بات کر رہا تھا۔

”کیا ہم دونوں ایک دوسرے کو جانتے ہیں.....“

وہ مسکرایا۔ ”ہم دونوں نہیں..... صرف میں تمہیں جانتا ہوں..... تم پری زاد ہونا..... بہروز کریم کے جان نشین.....“

”نہیں..... میں صرف پری زاد ہوں..... بہروز کا جان نشین بننے کی اہلیت نہیں ہے مجھ میں.....“

اس نے ہاتھ آگے بڑھایا۔ ”لوگ مجھے سیٹھ ابراہیم کے نام سے جانتے ہیں..... بھارت کی شان بھیمی میں رہتا ہوں.....“

میں نے سوالیہ نظروں سے اس کی طرف دیکھا۔ ”بھیمی.....“

”ہاں بھیمی..... بھیمی..... یہ نیا نام بھیمی ہمیں تو بالکل نہیں جنتا..... جو بات بھیمی میں تھی وہ اس ممی میں کہاں..... جانے یہ لوگ شہروں کے نام کیوں بدل دیتے ہیں..... کتنی یادیں جڑی ہوئی ہیں ہماری ان ناموں کے ساتھ..... اب تمہارے لاہور کو کوئی کل سے اچانک ٹمبکٹو کہہ کر بلانا شروع کر دے تو تمہیں کیسا لگے گا؟“

میں اس کے بے تکلفی سے ایک عجیب سی بے چینی محسوس کر رہا تھا۔ ”تم نے مجھے بتایا نہیں..... تم مجھے کیسے جانتے ہو.....؟“

سیٹھ ابراہیم میرے ساتھ چلتے چلتے اکھاڑے سے باہر آ چکا تھا۔ میرا میزبان مجھے مصروف دیکھ کر میرے لیے دوسری گاڑی منگو چکا تھا۔ میں نے گاڑی کا دروازہ کھولا تو سیٹھ ابراہیم کی گاڑی بھی ہماری گاڑی کے پیچھے آ کر رک چکی تھی۔ سیٹھ ابراہیم نے جیب سے اپنا کارڈ نکالا اور مجھے دیتے ہوئے بولا۔ ”میں شام کو تم سے ملنا چاہتا ہوں۔ تمہارا مالک بہروز مجھے اچھی طرح جانتا تھا۔ ہم بزنس پارٹنر تھے..... باقی باتیں شام کو ہوں گی.....“

سیٹھ ابراہیم نے مجھے ایک نئی الجھن میں مبتلا کر کے چلا گیا۔ شام کو سوئمنگ پول کے کنارے پہنچی کرسیوں پر وہ مجھ سے پہلے موجود تھا۔ میں نے براہ راست مد سے کی بات کی۔
 ”ہاں بولو سیٹھ ابراہیم..... تمہیں مجھ سے ایسا کیا خاص کام ہے؟“

سیٹھ دھیرے سے مسکرایا۔ ”تم نے شاید غور سے میرا نام نہیں سنا..... مجھے ابراہیم کہتے ہیں۔ بسبئی کی فلم انڈسٹری میرے دم سے چلتی ہے..... میں زیادہ تر دوہی میں ہی رہتا ہوں۔ یہاں اسپین میں بھی ایک فلم کی افتتاحی تقریب میں آیا تھا۔ خوش قسمتی سے تم بھی یہیں مل گئے۔ شاید بہروز نے تمہیں بتایا نہیں کہ اس کاروبار کا کالا دھن ہماری فلم انڈسٹری میں ہی سفید ہوتا تھا۔ میں چاہتا ہوں کہ ہمارا وہ پرانا رشتہ برقرار رہے..... کہو، کیا کہتے ہو.....؟“
 ”میں کچھ سمجھا نہیں.....؟“

ابراہیم نے اپنی آنکھوں پر لگا قیمتی دھوپ کا چشمہ اتارا۔ ”ہم بھارتی فلموں میں اپنا روپیہ لگاتے ہیں..... ایک فلم ستر، اسی کروڑ تک چلی جاتی ہے..... فلم چل جائے تو تین چار سو کروڑ لے آتی ہے..... پٹ بھی جائے تو ہمارا کچھ نقصان نہیں..... ہمارے ٹیکس کے وکیل اس نقصان کو تین گنا بڑھا کر ٹیکس کے گوشواروں میں بھر دیتے ہیں۔ مطلب جت بھی میری اور پٹ بھی ہماری..... منافع تو ساری دنیا کے سامنے سفید دھن آتا ہے، نقصان ہو تو ہمارا کالا دھن نقصان کے پردے میں چھپ جاتا ہے..... بولو..... پیسہ لگاؤ گے فلم انڈسٹری میں.....“

”تمہاری پیش کش کا شکریہ..... مگر میرا کالا دھن کمانے یا اسے سفید کرنے کا کوئی ارادہ نہیں ہے..... میرے پاس جو ہے وہ بھی میری اوقات سے کہیں زیادہ ہے..... مجھ سے تو یہ بھی نہیں سنھلتا.....“
 سیٹھ ابراہیم طنز سے مسکرایا۔ ”جانتا ہوں..... تم شاید پہلے بہروز کے خاص محافظ تھے..... مگر یاد رکھو..... اپنی سلطنت قائم رکھنے کے لیے یہ بہت ضروری ہے۔ اور شاید تم یہ بات نہیں جانتے کہ بسبئی کی فلم انڈسٹری پر ہمیشہ انڈر ورلڈ کا راج رہا ہے..... ہم ان کٹھ پتلیوں کو اپنی انگلیوں پر نچاتے ہیں۔ آدھی رات کو بھی ہمارا فون چلا جائے تو ان کے یہ بڑے بڑے ستارے بھاگے چلے آتے ہیں، ورنہ تم نے اپنے ملک میں رہتے ہوئے کبھی یہ سوچا تھا کہ شاہ رخ یا سلمان..... کرینہ یا کترینہ تمہارے بیٹے، بھائی کی سال گرہ میں کیک کٹوانے چلے آئیں..... یا تمہارے خاندان کی کسی شادی میں آئٹم نمبر پیش کرنے کو دوڑے آئیں..... یہ سب ہماری زیر زمین دنیا کی طاقت کے کرشمے ہیں اور سچ پوچھو تو ان لوگوں پر حکومت کر کے بڑا مزہ آتا ہے..... اور چونکہ بہروز کریم ہماری اس سلطنت کا ایک اہم عہدے دار تھا..... لہذا میں نے اپنا فرض سمجھا کہ تمہیں بھی شمولیت کی دعوت دوں..... آگے فیصلہ تمہارے ہاتھ میں ہے..... ویسے تم اتنا لیے دیے کیوں رہتے ہو.....؟“

”دوہی میں بھی میں نے تمہیں کسی تقریب میں نہیں دیکھا۔ سنا ہے پیتے پلاتے بھی نہیں ہو؟“

کیوں یہ جوگ لے رکھا ہے تم نے؟“

میں دھیرے سے مسکرایا۔ ”شاید یہی جوگ میرا مقدر ہے اور میں سچ کہہ رہا ہوں..... مجھے کسی سلطنت یا رتبے کی خواہش نہیں ہے..... میں شاید ازلی غلام پیدا ہوا ہوں..... غلام ابن غلام..... ابن غلام..... اب یہ خوئے سلطانی مجھ میں پیدا ہونا بہت مشکل ہے..... یہ تم جیسوں پر ہی بھتی ہے.....“
 سیٹھ ابراہیم میری بات سن کر سنجیدہ سا ہو گیا۔ ”اتنے کڑے سچ اتنی آسانی سے کیسے بول لیتے ہو تم.....؟ اور میں نے تو یہ بھی سنا ہے کہ تمہارے بہروز والے محل میں کسی عورت کا آنا جانا بھی نہیں ہے..... شراب، عورت اور جوا..... اگر یہ تمہاری زندگی میں کوئی معنی نہیں رکھتا تو پھر آخر اتنا پیسہ تمہارے کس کام کا.....؟ آخر کوئی تو خواہش ہوگی تمہاری.....؟“

میں چپ رہا۔ اب میں اسے کیا بتاتا کہ میری خواہش ساری دنیا سے جدا ہے..... ہر آرزو سے سوا ہے..... مجھے تو بس اک نگاہ چاہیے..... اپنے نصیب کی ایک جھلک صرف ایک پیار بھری نظر..... جو صرف میرے لیے ہو..... بنا کسی تحقیر، طنز، حقارت اور ترحم کے جذبات لیے..... سیٹھ ابراہیم جاتے جاتے چند لمحوں کے لیے رکا۔

”اچھے لگے ہو تم مجھے..... لالچ نہیں ہے تمہارے اندر..... اور جو شخص اپنی خواہشوں پر قابو پالے..... وہ اپنے فیصلوں میں آزاد ہوتا ہے..... کبھی کسی مقام پر میری ضرورت پڑے تو یاد کر لینا اور ہاں..... تمہیں ایک ضروری اطلاع بھی دینی ہے مجھے..... دوہی کی پولیس تم پر کڑی نظر رکھے ہوئے ہے، نہ صرف تم پر بلکہ بہروز کے ہر قریبی ساتھی پر ان کی خاص توجہ ہے آج کل..... تم اسی لیے بچے ہوئے ہو کیوں کہ فی الحال انہیں تمہارے خلاف کسی غیر قانونی سرگرمی کی خبر نہیں مل سکی..... مگر تمہیں بہت احتیاط سے چلنے کی ضرورت ہے، وہ لوگ بہت عرصے تک بہروز کو بھولنے والے نہیں ہیں۔“

سیٹھ ابراہیم واپس پلٹ گیا۔ میں دوہی واپس پہنچا تو میں نے پہلی مرتبہ اپنی اطراف غور سے ماحول کا جائزہ لیا تو مجھے سیٹھ ابراہیم کی بات ٹھیک لگی۔ دوہی ایئر پورٹ سے ہی میری نگرانی شروع ہو چکی تھی۔ ایک سرکاری گاڑی نے گھر تک ہمارا پیچھا کیا اور پھر صبح و شام آتے جاتے میں نے کچھ مخصوص چہروں اور گاڑیوں کو ہمیشہ اپنے گھر، دفتر اور ہر اس جگہ کے آس پاس پایا جہاں مجھے پہنچنا ہوتا تھا۔ مجھے ایک عجیب سی گھٹن چوبیس گھنٹے محسوس ہونے لگی جیسے وہ شہر نہیں کوئی قید خانہ ہو۔ شاید سلاخوں کے پیچھے قید رہنا کسی کھلے شہر میں قید رہنے سے کہیں زیادہ آسان ہوتا ہے۔ ویسے بھی اب میرا جی اس ریت اور سینٹ سی بنی عمارتوں کے صحرا سے اکتانے لگا تھا۔ لہذا میں نے اپنے ملک واپسی کا فیصلہ کر لیا۔ رفیق نے یہ خبر سنی تو آگے بڑھ کر مجھے گلے لگا لیا۔

”خوش کر دیا تو نے یار..... پتہ نہیں کیوں، مگر مجھے ہر وقت تیری طرف سے دھڑکا ہی لگا رہتا ہے۔ تو چل..... میں بعد تیرے پیچھے سب سمیٹ کر واپس پلٹتا ہوں..... ہماری مٹی اور ہمارا خمیر یہاں کا ہے۔“

نہیں ہے یار..... چاہے ساری عمر گزار لیں، پھر بھی ایک اجنبیت اور غیریت کا احساس ہمیشہ بے چین رکھتا ہے۔ چاہے وہاں اپنے ملک میں کچھ بھی ٹھیک نہیں..... پر اس انجانے پن سے تو نجات ملے گی.....“

میں نے اپنے باقی اسٹاف کو جمع کر کے اپنی واپسی کا فیصلہ سنایا تو وہ پریشان ہو گئے کہ پیچھے اتنا بڑا کاروبار کون سنبھالے گا۔ میں نے انہیں تسلی دی کہ میں مہینے میں ایک دو بار چکر لگا جایا کروں گا اور پھر آج کل تو ہزار سہولتیں پیدا کر دی ہیں ان نئی ایجادات نے..... انسان جسمانی طور پر چاہے موجود نہ ہو پر تصویر اور آواز کے ذریعے چوبیس گھنٹے رابطے میں رہ سکتا ہے۔ محل کے معاملات میں نے مارتھا کو کیئر ٹیکر بنا کر اس کے حوالے کر دیئے۔ میں نے اسے دوہنی سے صرف بہروز کا سفید پیانو پاکستان بھجوانے کی درخواست کی۔ میرے عملے نے دو ہفتے کی جان فشانی کے بعد میرے ہی شہر کے سب سے پوش علاقے میں میرے لیے ایک بنگلہ خرید کر اسے اپنے طور پر آراستہ بھی کروا دیا تھا اور پھر میری رواجی کا دن بھی آ گیا۔ میں نے رفیق کو تختی سے منع کیا تھا کہ وہ میری واپسی کی خبر کو حتی الامکان زیادہ پھیلنے سے روکے رکھے، مگر میں اسے یہ تاکید کرنا بھول گیا کہ یہی احتیاط وہ پاکستان میں میرے خاندان والوں کے لیے بھی روار کھے اور پھر وہی ہوا، جس کا ڈر تھا، میرے شہر کے ہوائی اڈے کے باہر انتظار گاہ میں میرا سارا خاندان پھولوں کے گلدستے اور ہار لیے میرا انتظار کر رہا تھا۔ میرے سبھی بہن بھائی اور ان کی اولادیں، میری بھابھیاں اور میری بھابیوں کی بہنیں اور ان کے خاندان کے بزرگ، پورا ایک لشکر میرے استقبال کے لیے موجود کھڑا تھا۔ مجھے وہ دن یاد آ گیا جب میں یہاں سے دوہنی جانے کے لیے ایک پرانے رکشے میں ایئر پورٹ پہنچا تھا اس دن میرے گھر کے گھنٹن تک بھی کوئی مجھے رخصت کرنے نہیں آیا تھا..... وقت بھی کیسی کروٹیں بدل لیتا ہے۔ نہ جانے کیسے..... پل میں بدل جاتے ہیں..... یہ دنیا کے بدلتے رشتے..... ساری عمر جنہوں نے پری زاد پر سنگ باری کی آج وہی لوگ مجھ پر پھولوں کی پیتاں نچاؤ کر رہے تھے۔ سچ تو یہ ہے کہ مجھے ان کے برسائے پتھروں نے اتنی چوٹ نہیں پہنچائی تھی جتنا لہو لہان مجھے ان کے پھینکے ہوئے پھولوں نے کیا.....

بھائیوں کا اصرار تھا کہ میں ان کے ساتھ ان کے گھر چلوں، میں تقریباً سات سال بعد واپس لوٹا تھا اور ان سات سالوں میں میں نے اپنے بہن بھائیوں کو اتنا روپیہ بھیجا تھا کہ وہ سب آج اپنے اپنے ذاتی گھروں کے مالک تھے، بہنوں کی شادیاں ہو چکی تھیں اور وہ بھی اپنے گھروں میں خوش تھیں۔ سبھی کی خواہش تھی کہ میں کم از کم پہلا دن ان کے گھر پر گزاروں۔ بھابیوں کی جو بہنیں اب رشتے کے قابل تھیں وہ پوری تیاری کے ساتھ بن ٹھن کر آئیں تھیں اور ہر بھابھی کی تقریباً یہی خواہش محسوس ہو رہی تھی کہ میں وہیں ایئر پورٹ پر ہی ان سے کسی ایک کو پسند کر کے رشتے کے لیے ہاں کر دوں حالانکہ ان مظلوم لڑکیوں کے چہروں پر لکھی بے چارگی کی داستان صاف نظر آ رہی تھی کہ وہ خود پر کسی قدر جبر کر کے

خود کو اس امتحان کے لیے تیار کر پائی ہوں گی۔

میں نے بڑی مشکل سے ان سب کو یقین دلایا کہ مجھے کسی بے حد فوری نوعیت کی کاروباری میٹنگ کے لیے جانا ہے اور میں موقع ملتے ہی ان سب کی طرف فرداً فرداً حاضری دینے ضرور آؤں گا۔ میرا پاکستانی عملہ، جس کی بھرتی میرے مینیجرز نے چند ہفتے قبل ہی کی تھی، حیرت سے کھڑا یہ سارا تماشا دیکھ رہا تھا۔ ایئر پورٹ کی پارکنگ لین میں سیاہ مرسدیز گاڑیوں کا فلیٹ میرے استقبال کے لیے موجود تھا اور میں کسی نہ کسی طرح سب کو مطمئن کر کے، یا شاید غیر مطمئن چھوڑ کر اپنے گھر کو روانہ ہوا تو شہر کے راستے گلیاں مجھے اسی طرح خود پر مسکراتے نظر آئے جیسے میں انہیں سات سال پہلے مسکا تا ہوا چھوڑ گیا تھا نہ جانے ہم پردیس جا کر یہ کیوں سمجھنے لگتے ہیں کہ ہمارے جاتے ہی دیں میں سب کچھ بدل چکا ہوگا۔ کچھ بھی تو نہیں بدلا تھا۔ وہی سڑکیں، وہی راہیں جن پر میں جانے کتنے سال تک جوتیاں چنچا تا رہا تھا۔ میں شہر کے سب سے قیمتی علاقے میں اپنے نئے گھر پہنچا تو مجھے ان اجنبی دیواروں سے شناسائی میں کافی وقت لگا۔ بظاہر پتھر کے بے جان نظر آنے والے یہ درود یوار بھی اپنے اندر ایک عجیب سا احساس رکھتے ہیں، ہم سے خوش یا ناخوش رہتے ہیں..... کبھی تو ہم سے باتیں بھی کرتے ہیں..... مگر ہم انسانوں کی محدود سماعت ان کی یہ گفتگو سن نہیں پاتی..... شام کو میرے بلاوے پر کبیر بھی پہنچ گیا۔ اسے دیکھ کر چند لمحوں کے لیے میں حیرت زدہ سا رہ گیا۔ وہ بہت حد تک اپنے بڑے بھائی فیروز سے مشابہت رکھتا تھا گو عمر میں اس سے چھوٹا تھا..... کبیر بھی فیروز کے ذکر پر افسردہ ہو گیا، میں نے اسے گھر کی تمام تر ذمہ داری سونپ دی۔ وہ شروع میں ہی اتنی بڑی ذمہ داری لینے سے کچھ ہچکچا رہا تھا۔ مگر میرے اصرار پر مان گیا۔ میں نے اسی کو اپنا سیکورٹی انچارج بھی مقرر کر دیا اور شاید اپنے بڑے بھائی کی طرح وہ بھی اسی کام میں راحت محسوس کرتا تھا۔ اس نے بڑے فخر سے اپنے جیب سے ایک غیر ممنوعہ پستول کا لائسنس نکال کر مجھے دکھایا۔

”یہ دیکھو صاحب..... ہمارے پاس اسلحے کا لائسنس بھی ہے..... ہمارے ہوتے ہوئے آپ کو کسی فکر کا ضرورت نہیں ہے.....“

میں جانتا تھا کہ کبیر خان سچ کہہ رہا ہے۔ ہمارے ملک میں بڑے لوگوں میں شمار کے لیے آج کل ذاتی محافظوں کی ایک فوج بھی لازمی درکار ہوتی ہے۔ مجھے بہروز کی ایک نصیحت ہمیشہ یاد رہتی تھی کہ جیسا دیں ہو، بھیس بھی ویسا ہی ضروری ہے..... ورنہ یہ انسان عموماً دوسرے انسانوں کو کم تر سمجھنے میں دیر نہیں کرتا۔ اور میں نے پردیس میں اپنی زندگی کے اتنے سال کم تر دکھائی دینے کے لیے ضائع نہیں کئے تھے۔ ہفتے بھر میں ہی سارے شہر کے امراء کو خبر ہو چکی تھی کہ پی۔ زیڈ (P.Z) نامی کوئی انتہائی بڑا صنعت کار شہر میں اپنا کاروبار پھیلانے کے لیے وارد ہو چکا ہے۔ ہاں پی۔ زیڈ (P.Z) یہی نام تجویز کیا تھا میرے مینیجرز نے میری نئی کمپنی کے لیے..... اور وہ مجھے میرے نام سے نہیں جانتے تھے اب میں ان کے لیے پی۔ زیڈ نامی ایک بڑا انڈسٹریلسٹ تھا۔ اس طرح مجھے اس تعارفی شرمندگی سے بھی عارضی طور پر

نجات مل گئی تھی جو پورا نام بتانے میں مجھے ہمیشہ اٹھانی پڑتی تھی۔ یہ دولت مند لوگ اندر سے کتنے تنہا ہوتے ہیں۔ اس کا اندازہ مجھے چند دنوں میں ہی ہو گیا جب چاروں طرف سے مجھے تعارفی دعوتوں کے دعوت ناموں نے گھیر لیا۔ یہ شام کی پارٹیاں، رات کی دعوتیں، ظہرانے، عصرانے اور عشائیے..... آخر ان امیروں کو اپنے ارد گرد ہر وقت اتنا ہجوم کیوں چاہیے ہوتا ہے؟ یہ سب اندر سے شدید تنہا ہونے کی نشانی نہیں تو اور کیا ہے؟ مگر میں تو ہمیشہ سے ہی ان پر ہجوم محفلوں سے کتراتا تھا، لوگوں کی تیز چبھتی نظریں اور طنز اور طعنوں کا عادی ہو جانے کے باوجود میں اس تجربے کو بار بار نہیں دہرانا چاہتا تھا۔ ہم اپنی زندگی میں بہت سی بے چینیاں اور درد اس لیے بھی پال لیتے ہیں کیوں کہ ہمیں حقائق سے نظریں چرانے کی عادت پڑ جاتی ہے۔ میرا اسٹاف مینیجر کمالی بہت تیز اور چلتا پرزہ قسم کا بندہ تھا۔ وہ شہر میں ہونے والی کسی بھی بڑی تقریب کا دعوت نامہ مجھ تک پہنچانے میں دیر نہیں کرتا تھا۔ مگر میں ہر بار کسی نہ کسی طور اسے ٹال دیتا تھا۔ اگلے ہفتے سے میں نے سمندر کنارے ایک اعلیٰ ذاتی عمارت میں قائم اپنے دفتر جانا شروع کر دیا۔ ہمارا زیادہ تر کام ابھی تک دوہی آفس سے ہی ہوتا آرہا تھا مگر کمالی نے یہاں بھی خاصہ عملہ بھرتی کر رکھا تھا۔ مجھے ایک بار پھر تعارفی مرحلے کی اذیت سے گزرنا پڑا، ایک بات میں کبھی بھی ٹھیک طرح سے سمجھ نہیں پایا تھا کہ یہ ان بڑے بڑے غیر متعلقہ دفاتروں میں اتنی بہت ساری خواتین کیوں بھرتی کر لی جاتی ہیں.....؟ جب کہ کچھ کاموں کی نوعیت اس صنف نازک کی موجودگی سے بالکل بھی میل نہیں کھاتی..... جیسا کہ ہماری تعمیراتی کمپنی..... جانے کمالی نے اتنے بہت سے اسسٹنٹ اور ڈپٹی مینیجرز ٹائپ عہدوں پر ان نازک لڑکیوں کو کیوں بھرتی کر رکھا تھا؟ میرے استفسار پر وہ دھیرے سے مسکرایا۔

”ساری بات حس لطافت کی ہے سر..... وہ جسے انگریزی میں Aesthetic Sence (استھٹیک سینس) کہتے ہیں..... ویسے بھی ریسرچ نے ثابت کیا ہے کہ جن دفاتر میں خواتین مردوں کے شانہ بشانہ کام کرتی ہیں..... وہاں کے مرد ورنہ زیادہ ذمہ داری کے ساتھ کام کرتے ہیں..... لباس اور اوقات کار کا بھی خیال رکھتے ہیں سرجی..... اور دفتر کا ماحول بھی خوشگوار رہتا ہے.....“

میرا جی چاہا کہ میں کمالی سے پوچھوں کہ اس نے دفاتر اور ان کے طریقہ کار پر ہونے والی سینکڑوں تحقیقات میں سے صرف ایک اسی ریسرچ کو نافذ العمل کیوں سمجھا؟ مگر میں چپ رہا، دفتر میں کام کرنے والی خواتین اور لڑکیاں بھی پہلی بار مجھے دیکھ کر اسی تذبذب کا شکار ہوئیں جو میرے لیے ہر عورت کا خاصہ رہا تھا۔ مگر میں اس کمپنی کا مالک تھا اور ان کی مجبوری تھی کہ وہ میرے احترام میں کھڑی ہو جائیں اور مجھ سے بات کرتے وقت ان کے ہونٹوں پر ایک مصنوعی مسکراہٹ جبی رہے۔ کمالی نے میرے آنے سے پہلے ہی میرے لیے ایک تیز طراری لیڈی سیکرٹری کا بندوبست کر رکھا تھا جسے میں نے پہلے دن ہی کسی ڈپٹی مینیجر کے سیکشن میں منتقل کر دیا اور کمالی کو ہی اپنا پی۔ اے بھی مقرر کر دیا۔ جانے یہ کمالی کی ترقی تھی یا تنزلی تھی..... مگر وہ اس خدمت سے بہت خوش دکھائی دیتا تھا۔ کبیر خان میرے ساتھ ہی میری

گاڑی میں دفتر آتا اور میری روانگی تک عمارت کے کسی گوشے میں یا باہر گاڑی میں ہی میرا انتظار کرتا رہتا تھا۔ مگر نہ جانے کیوں کمالی کی اس سے جان جاتی تھی۔ کمالی کئی بار مجھ سے دبے لفظوں میں گزارش کر چکا تھا کہ میں اسے اپنے ساتھ دفتر کے اندر تک نہ لایا کروں کیونکہ بقول اس کے کبیر خان کا انداز ہی بڑا خوفناک تھا۔ خود کبیر خان کے بھی کمالی کے بارے میں کچھ اچھے خیالات نہیں تھے۔

”ہم کو یہ آدمی کچھ ٹھیک نہیں لگتا صاحب..... یہ بڑا چالپوس ہے..... اور خوشامدی لوگ اچھا نہیں ہوتا.....“

وہ دونوں میرے لحاظ کی وجہ سے ایک دوسرے کو برداشت کرتے آرہے تھے..... میں نے کبیر خان کو سمجھایا کہ یہ دنیا چلتی ہی خوشامد پر ہے۔ صدر سے لے کر کلرک تک سب کسی نہ کسی خوشامد کی وجہ سے اپنی جگہ اور عہدے پر قائم ہیں۔ خوشامد شاید دنیا کا سب سے قدیم ہتھیار ہے جس کی دھار کسی بھی دور میں کند نہیں ہوتی۔ کچھ دن اسی ہنگامہ خیزی کی نظر ہو گئے مگر جیسے ہی کاروباری معاملات اپنی ڈگر پر آئے میں نے ڈرائیور کو گاڑی نکالنے کے لیے کہا اور اس شہر کے وسط میں واقع ایک گنجان علاقے میں چلنے کے لیے کہا۔ تنگ سڑکوں اور گلیوں سے ہوتے ہوئے ہم گھنٹہ بھر بعد ایک کھلے میدان میں آ نکلے، سامنے ابھی تک وہی پرانا ٹین کا بڑا سا نصف گولائی میں کٹا بورڈ گیٹ پر آویزاں تھا۔ ”مستانہ گیراج.....“ میری آنکھوں کے سامنے ماضی کے کئی دن پل بھر میں لہرا گئے۔ ڈرائیور کو میں نے گاڑی گیراج کے احاطے میں لے جانے کا کہا۔ اس نے دبے لفظوں میں مجھے بتانے کی کوشش کی کہ کمپنی کی گاڑیوں کے لیے اپنا مخصوص ڈیور اور گیراج شہر کے پوش علاقے میں موجود ہے مگر میں نے اس کی سنی ان سنی کر دی۔ گیراج کے برآمدے میں لکڑی کے ستون کے ساتھ اپنی مخصوص جگہ پر وہی پرانا ساریڈیولٹکا ہوا تھا اور فضا استاد متانے کے من بھاتے گانوں کی آواز سے گونج رہی تھی۔

”جو درد دیا، اپنوں نے دیا..... غیروں سے شکایت کون کرے.....“

گاڑی اندر داخل ہوتے دیکھ کر ایک شاگرد بھاگتا ہوا ہماری کار کی طرف آیا۔ ”جی صاحب..... حکم کریں۔ سروس کرنی ہے یا آئل بدلوانا ہے..... ٹیوننگ بھی ہو جائے گی یہ آپ کی گاڑی کا انجن سیل بند ہے..... کچھ وقت لگے گا ہماری ورک شاپ پر.....“

یہ کوئی نیا لڑکا تھا۔ کچھ دور باقی لڑکے ویلڈنگ پلانٹ پر اسی طرح ویلڈنگ میں جتے ہوئے تھے جیسے کبھی میں وہاں سارا دن بیٹھ کر اپنا خون ویلڈنگ کی چنگاریوں میں جلایا کرتا تھا۔ میں نے لڑکے سے سختی سے کہا۔ ”تمہارا استاد کہاں ہے.....؟ اس نے ہماری گاڑیوں کا ستیاناس کر دیا ہے..... ٹھیک سے کام کرنا نہیں آتا اسے..... جاؤ..... بلا کر لاؤ اسے.....“

شاگرد گھبرا کر اندر کی جانب بھاگا اور چند لمحوں بعد استاد کی غصے میں بھری آواز سنائی دی۔ ”ارے کون سا سیٹھ ہے میاں..... ہم بھی تو دیکھیں.....؟ استاد متانے نے آج تک اپنے کام میں ہیرا

پھیری نہیں کی..... ہم محنت کرتے ہیں۔ چوری نہیں کرتے.....“

استاد مستانہ اپنے مخصوص حلیے میں سر پر دوپٹی ٹوپی رکھے، واسکٹ پہنے اور منہ میں پان دبائے بڑبڑاتا ہوا برآمدے سے نکل کر گیراج کے صحن میں آیا اور ہماری گاڑی کی طرف بڑھا۔ میں نے ڈرائیور اور کبیر کو گاڑی سے نکل کر گیراج کے اندر ہی بیٹھے رہنے کا کہا اور خود نیچے اتر آیا۔ میری آنکھوں پر دھوپ کا چشمہ تھا جسے میں نے اتار کر اپنے کوٹ کی جیب میں رکھ لیا۔ مستانہ استاد بے خیالی میں غصے میں بھرا میری طرف بڑھا۔ میں منہ دوسری جانب موڑ کر کھڑا ہو گیا اور غصے سے بولا۔

”کیوں استاد مستانہ..... یہ گیراج ہے یا ہیرا پھیری کا اڈہ.....؟“ مستانہ کے سارے شاگرد برآمدے میں دم بخود کھڑے اس بات کا انتظار کر رہے تھے کہ کب ان کا بھڑکیلا استاد سب کچھ بھول کر مجھ پر پل پڑے۔ میرے تیور دیکھ کر کبیر خان کا ہاتھ ہولسٹر میں بندھے پٹل کی جانب بڑھ گیا۔

باب 14

استاد مستانہ کے شاگردوں نے بھی اپنے طور پر آس پاس پڑے اوزار بطور ہتھیار اٹھا لیے کیونکہ انہیں یقین ہو گیا تھا کہ ان کا استاد اکیلا ہی ہم سے بھڑ جائے گا۔ بھی میں نے پلٹ کر پھرے ہوئے استاد مستانہ کی طرف دیکھا۔

”کم از کم یہ سات سو سال پرانا ریڈیو تو بدل لیتے استاد..... اب تو اس کے اردو گانے بھی چائیز میں سنائی دیتے ہیں۔“

استاد کا منہ کھلے کا کھلا رہ گیا اور مجھ پر نظر پڑتے ہی جیسے وہ اپنی جگہ جامد ہو گیا اور پھر اس کی آنکھوں سے ایک جھڑی سی جاری ہوئی اور وہ دوڑ کر روتے ہوئے میرے گلے لگ گیا۔ ”اتنے دن بعد اپنے استاد کی یاد آئی او بے وفا..... مجھے رفیق نے فون کر کے بتا دیا تھا کہ تم واپس آ چکے ہو.....“

سارا گیراج ہمیں حیرت سے دیکھ رہا تھا اور پھر چند پرانے شاگردوں نے بھی مجھے پہچان لیا اور ہمارے گرد ایک جگمگھا سا لگ گیا۔ استاد نے بڑی مشکل سے انہیں ڈانٹ کر کام پر لگا دیا مگر وہ سب بہانے بہانے سے میری کار کے گرد چکر کاٹتے رہے..... وہ سب جان چکے تھے کہ کل تک میں بھی انہی میں سے ایک تھا مگر آج میں ان کے سامنے ان کے خوابوں کی تعبیر بنا کھڑا تھا، ہم کمزور اور بے بس انسان جنم سے لے کر فنا ہونے تک یہی تو کرتے رہتے ہیں اپنے خوابوں کا پیچھا، ان خوابوں کو سچ کرنے کی دھن..... مگر ہمارے حصے میں تعبیریں بھلا کب آتی ہیں۔ وہ کوئی اور ہوتے ہوں گے جن کے خواب تعبیر پاتے ہیں۔ ہم تو ساری زندگی اپنی جھوٹے سچے خوابوں کے پیچھے بھاگتے گزار دیتے ہیں۔ یا پھر کسی دوسرے کی کامیابی میں اپنے خوابوں کی تعبیر دیکھ کر خوش ہو جاتے ہیں۔ مگر گیراج کے یہ معصوم لڑکے یہ بات نہیں جانتے تھے کہ جو میں آج تھا..... وہ کبھی میرا خواب نہیں تھا۔ میں نے تو بہت چھوٹا سا خواب دیکھا تھا۔ بہت معصوم سا پسینا تھا میرا..... مگر اس کی تعبیر پانے کے لیے مجھے جانے کتنے طویل راستوں سے گزرنا باقی تھا۔ مگر منزل ابھی تک لاپتہ تھی۔ شاید ہر انسان کا مقدر اپنے خوابوں کو کسی اور کے لیے تعبیر ہوتے ہوئے دیکھتا ہے۔ اس کا اپنا خواب سدا خواب ہی رہ جاتا ہے۔

استادستانے نے کٹڑ کے ہوٹل سے میری پسندیدہ دودھ پتی چائے منگوائی اور خود میرے سامنے بیٹھ کر ٹکڑ ٹکڑ مجھے دیکھنے لگا۔

”تم نے تو واقعی کر دکھایا پیارے..... ورنہ میرا تو معجزوں سے یقین ہی اٹھ چلا تھا..... جو تم نے جاہا..... تمہیں مل گیا..... اس دنیا میں کہاں ہوتا ہے.....“

میں نے مسکرا کر استاد کی طرف دیکھا۔ ”صرف تھوڑی سی دولت آگئی ہے میرے پاس..... باقی کچھ نہیں بدلا استاد..... میں ابھی تک وہی پری زاد ہوں.....“

استاد نے پینتر بدل کر کہا۔ ”کمال کرتے ہو میاں..... دولت سے بڑی تبدیلی بھی کچھ اور ہوتی ہے بھلا.....؟ لوگوں کی زندگیاں صرف ہو جاتی ہیں چند دھیلے کمانے میں..... اب مجھی کو دیکھ لو..... سدا کنگال ہی رہے..... اچھا یہ بتاؤ..... کوئی شادی وادی بھی کی ہے یا نہیں..... یا ابھی تک وہی شرمیلے، کنوارے پری زاد ہو.....؟“

میں نے مزید چائے کا آخری گھونٹ حلق سے نیچے اتارا۔ ”مجھ سے بھلا کون شادی کرے گی استاد..... اور پھر شاگرد بیاہ کر لے اور اس کا استاد کنوارہ رہے..... یہ کہاں کا دستور ہے۔“

استاد نے کانوں کو ہاتھ لگایا۔ ”کیوں اس عمر میں بھری لٹیا ڈبونے کی بات کرتے ہو پری زاد پیارے..... اور یہ کیا بات کردی کہ تم سے کون بیاہ کرے گی..... ذرا اعلان تو کر کے دیکھو نکاح کا..... پورا سو نمبر رچے گا تمہارا تو.....“

میں نے استاد کی بات کسی اور جانب موڑ دی..... ”میری شادی کی بات چھوڑو..... تم یہ بتاؤ کہ گیراج کا یہ کیا حال بنا رکھا ہے؟ لگتا ہے برسوں سے رنگ و روغن نہیں کر دیا۔ کام والی گاڑیاں بھی اکا دکا کھڑی نظر آ رہی ہیں صحن میں.....؟ یہ سب کیا ہے.....؟“

استاد نے میری بات ٹالنے کی کوشش کی۔ ”کچھ نہیں دھندے میں تو بھلا مندا چلتا ہی رہتا ہے..... تم سناؤ کیسی گزر رہی ہے.....؟“

اتنے میں چائے کے برتن اٹھانے والے لڑکے نے ہماری بات سن کر راز کھول ہی دیا۔ ”یہ پری زاد بھائی..... گیراج تو گردوی پڑا ہے ہمارا تین سال سے..... استاد غلط، بتا رہا ہے..... کوئی دھندا نہیں..... صرف مندا ہی مندا ہے آج کل یہاں.....“

استاد نے بڑی طرح سے اس شاگرد کو جھاڑ پلائی۔ ”کم بخت..... تو باز نہیں آئے گا بزرگوں کی باتوں میں دخل دینے سے..... چل دفع ہو..... جا کر اس اٹھتر بیاسی کرولا کے ڈینٹ نکال..... شام تک مجھے گاڑی تیار چاہیے ورنہ کھال ادھیز دوں گا تیری.....“

لڑکا منہ بسورتا ہوا وہاں سے چلا گیا۔ میں نے استاد کی طرف دیکھا۔ ”یہ میں کیا سن رہا ہوں استاد..... گیراج گردوی پڑا ہے..... کیوں.....؟“

استاد نے ایک لمبی سانس بھری۔ ”اب کیا بتائیں میاں..... پرانے ملکینک اور گیراجوں کا کام ٹھپ ہو چکا ہے..... گاڑیوں کے انجن اب سیل بند آتے ہیں۔ نیونگ اور مرمت کمپیوٹر مشینوں پر ہوتی ہے..... ٹائر بنا نیوب کے آگئے ہیں اور خراد کا کام اب ماڈرن مشین کرتی ہے..... ہمارے پاس تو وہی چند پرانا کھنارہ گاڑیاں آتی ہیں جن کا مزاج نئی مشینیں سمجھ نہیں سکتیں..... خرچے تمہارے سامنے ہی تھے سارے..... ایسے میں گیراج گردوی نہ رکھتا تو کیا کرتا.....؟..... مجھے اپنی فکر نہیں ہے..... بس یہی سوچ کر پریشان رہتا ہوں کہ گیراج کی قرتی یا نیلامی کے بعد نیا مالک کہیں ان بچوں کو یہاں سے بے دخل نہ کر دے..... تم تو جانتے ہو..... ان سب کے گھر ایک انہی کے دم سے چلتے ہیں..... کئی دفعہ ان سے کہا ہے کہ کم بختو..... جاؤ جا کر کوئی نیا دھندا ڈھونڈو..... پر یہ ہیں کہ یہاں سے ملتے ہی نہیں.....“

میں چپ چاپ بیٹھا استاد کی ساری بات سنتا رہا۔ ”کس کے پاس گردوی رکھا ہے یہ گیراج تم نے.....؟“

استاد نے بے چارگی سے میری طرف دیکھا۔ ”ہے اسی علاقے کا ایک مارواڑی سیٹھ..... بھلا آدمی ہے۔ قرتی کی تاریخ سے پہلے تک نہیں کرے گا.....“

”مجھے اس سیٹھ کا نام اور مکمل پتہ چاہیے استاد.....“

استاد نے نفی میں سر ہلایا..... ”نہیں پیارے..... استاد اپنے شاگردوں کو دیتا ہے..... لیتا کچھ نہیں.....“

میں نے استاد سے زیادہ بحث نہیں کی اور کمالی کو فون کر کے گیراج پہنچنے کا کہا..... آدھے گھنٹے بعد ہی وہ ہڑ بڑایا سا گیراج میں موجود تھا۔ میں نے گیراج کے سب سے سینئر شاگرد کو کمالی اور ڈرائیور کے ساتھ سیٹھ کی طرف بھجوا دیا جس کا پتہ گیراج کے سبھی لڑکے جانتے تھے۔ تین گھنٹے بعد کمالی رہن رکھے گئے کاغذات کے ساتھ میرے سامنے کھڑا تھا۔ میں نے جائیداد کی آزادی کے کاغذ استاد کی جھولی میں ڈال دیئے۔ ”یہ گیراج جتنا تمہارا ہے اتنا ہی میرا بھی ہے استاد..... اگلے ہفتے تک نئی کمپیوٹر آڈ مشینز بھی آ جائے گی اور تمہاری یہ ڈیوٹی ہے کہ اپنی نگرانی میں میرے اس گیراج کو ایک دم ٹپ ٹاپ بنا دو..... اگلی دفعہ جب میں اپنے گیراج کو دیکھنے آؤں تو مجھے یہاں میرا پرانا استاد مستانہ چاہیے..... ہاں..... مگر یہ ریڈیو نہ بدلنا..... اس کے بنا یہ گیراج مکمل نہیں ہوگا.....“

استاد مستانہ گم سم سا ہاتھوں میں قرتی کھلنے کے کاغذات لیے بیٹھا مجھے دیکھ رہا تھا۔ میں نے اس کا کاندھا تھپتھپایا اور اٹھ کر وہاں سے جانے کے لیے مڑا..... استاد نے مجھے پیچھے سے آواز دی..... ”پری زاد.....“

میں نے مڑ کر دیکھا تو وہ میرے گلے لگ گیا۔ میرے آس پاس گیراج کے سارے لڑکے جمع ہو چکے تھے۔ کسی نے میرے ہاتھ تھام رکھے تھے تو کوئی میرے شانے سے لگا کھڑا تھا۔ یہ کم بخت بے

جان اور کھرورے کاغذ کے چند روپے اپنے اندر کتنی خوشیوں پر قبضہ جمارکتے ہیں۔ کیسے جادو ٹونے کیسے کرشمے دکھاتا ہے یہ پیسہ۔ روتوں کو ہنسا دیتا ہے اور ہنستوں سے پھڑکرائیں آٹھ آٹھ آنسو رلاتا ہے اور یہ دولت مند کتنے انجان رہتے ہیں اس پیسے کے استعمال سے..... کاش ان بے جان کاغذ کے ٹکڑوں کا صرف ایک مصرف ہوتا۔ خوشیوں کا کاروبار..... ان لڑکوں کے چہروں پر ایسی خوشی تھی کہ جس کے بدلے ساری دنیا کی دولت بھی لٹا دی جاتی تو کوئی گھائلے کا سودا نہ ہوتا..... مگر عموماً قدرت جنہیں دولت دیتی ہے بدلے میں ان کا دل نکال لے جاتی ہے۔ شاید اسی لیے یہ دنیا دل والوں سے خالی ہوتی جا رہی ہے۔

گیراج سے نکلتے نکلتے سہ پہر کے چار بج گئے، دفتر جانے کا وقت تو رہا نہیں تھا، میں نے ڈرائیور کو گاڑی گھر کی طرف موڑنے کا کہہ دیا اور پھر واپسی پر میری نظر اپنی پرانی یونیورسٹی کے بورڈ پر پڑی۔ میں نے گاڑی رکوا دی اور کچھ دیر کے لیے نیچے اتر کر گیٹ سے اندر چلا گیا۔ اس درس گاہ میں میں نے اپنی زندگی کے چند اچھے دن گزارے تھے۔ اچانک ہی میرے اندر خود میرے ہی ہاتھوں دفنایا ہوا وہ ایک ناکام سا شاعر جاگ اٹھا جس کے کلام پر داد و تحسین سے کبھی وہ سامنے نظر آنے والا بڑا آئیڈیل گونج اٹھتا تھا۔ مجھے یاد آیا کہ دوہنی جاتے وقت اپنی ساری نظمیں اور کلام ٹین کے ایک بکسے میں بند کر کے اپنے پرانی گھر کے چھت والے کمرے میں چھوڑ آیا تھا۔ جانے اب وہ سارے رجسٹر اور کاغذوں کے دستے کہاں ہوں گے۔ کاش میں وہ سب اپنے ساتھ ہی دوہنی لے جاتا۔ میں انہیں خیالوں میں گم تھا کہ میرے عقب میں ایک مانوس سی بھاری آواز گونجی۔

”تم پری زاد ہونا.....“

میں چونک کر پلٹا۔ میرے عقب میں کھڑی میری گاڑی سے کچھ فاصلے پر ایک بزرگ شیروانی اور جناح ٹوپی پہنے کھڑے مجھے اپنی نظر کے چشمے کے پیچھے سے ٹٹکی باندھے دیکھ رہے تھے۔

”جی..... میں پری زاد ہوں..... مگر آپ.....“

وہ میری طرف بڑھے۔ ”بھول گئے..... یادداشت کی کمزوری تو بڑھاپے سے مشروط ہوتی ہے..... مگر میں نے تمہیں پہلی نظر میں ہی پہچان لیا تھا.....“

میری زبان سے بے اختیار نکل پڑا۔ ”مجھے پہچاننے کے لیے شاید یادداشت شرط نہ ہو..... آپ شاید سراحمد ہیں.....؟ ہمارے لائبریری انچارج؟؟“

وہ مسکرائے۔ ”ٹھیک پہچانا..... تمہارے جانے کے بعد اردو بزم ادب کا شعبہ بھی میرے حوالے کر دیا گیا تھا..... تمہاری کبھی ہوئی نظمیں آج تک جامعہ کے ادبی پرچے میں چھپتی رہتی ہیں اور تمہاری وہ اسٹیج ڈرامے والی نظم ”مگر تمہیں مجھ سے نفرت ہو جائے.....“ بھی واہ..... کیا بات ہے..... ہر سال جب بھی اوتھیلو اسٹیج پر پیش کیا جاتا ہے پس منظر میں تمہاری وہ نظم ضرور دہرائی جاتی ہے اور ج پوچھو تو ہر باز سارا ہال مہبت اور ساکت بیٹھا سنتا رہتا ہے.....“

میں خاموشی سے احمد صاحب کی بات سنتا رہا۔ میرا دل چاہا کہ میں انہیں بتا دوں کہ وہ شاعری بھی میں کسی خاص مقصد سے کرتا تھا۔ کالج کی چند مہجینوں میں توجہ حاصل کرنا مقصد تھا میرا اور بس..... سچے شاعر ایسا بھلا کب کرتے ہیں.....؟ انہوں نے غور سے میری طرف دیکھا۔

”مگر ایک بات میری سمجھ میں نہیں آئی..... تم اچانک یونیورسٹی چھوڑ کر کہاں چلے گئے تھے.....؟“

تعلیم مکمل کی یا نہیں تم نے.....؟“

میں نے دھیرے سے جواب دیا۔ ”کچھ گھریلو مجبوریات تھیں..... مجھے دوہنی جانا پڑا.....“

احمد سر نے پلٹ کر میری قیمتی گاڑی اور گارڈز کی طرف دیکھا۔ ”گلتا ہے تم نے وقت ضائع نہیں کیا وہاں لیکن تم یہاں باہر لان میں کیوں کھڑے ہو..... اندر چلو..... بہت سے طالب علم تم سے ملنا چاہیں گے..... اردو شعبے میں اکثر تمہاری نظموں پر بات چلتی ہے.....“

میں نے طریقے سے معذرت کی۔ ”نہیں سر..... آج نہیں..... یہ میرا کارڈ ہے..... کبھی فرصت ملے تو میرے دفتر چکر لگائیے گا..... آپ کی خدمت کر کے مجھے بہت خوشی ہوگی.....“

یونیورسٹی سے گھر واپس آنے کے بعد بھی میں بہت دیر تک یونیورسٹی کی یادوں کو اپنے ذہن سے نکال نہیں پایا۔ مجھے نٹ کھٹ سی لپٹی بھی یاد آئی۔ جانے وہ کہاں ہوگی؟ سیٹھ عابد سے شادی کے بعد کبھی اس کے بارے میں کچھ سننے میں نہیں آیا..... لپٹی کی ماں کے ایک جملے نے میری زندگی کے تمام راستے بدل دیئے تھے۔ مگر میں دولت کمانے کی دھن میں ایسا مگن ہوا کہ میں نے اپنے اندر بسنے والے اس حساس اور نازک انسان کو بھی کچل کر رکھ دیا تھا جو کبھی میرا سب سے اچھا دوست تھا۔ لیکن اس ساری تنگ و دد میں مجھے کیا ملا؟ میں تو آج بھی اتنا ہی تنہا اور اکیلا تھا نہ کسی حرف دعا میں تھا نہ کسی کے دست طلب میں..... نہ کسی کی آنکھ کا نور تھا نہ کسی کے دل کا قرار..... میں بھی بہادر شاہ ظفر کی غزل کے بولوں کی طرح ذہنی اک مشیت غبار تھا جو کسی کے کام نہ آسکا..... مجھے میسر پر بیٹھے جانے کتنی دیر ہو چکی تھی.....

باہر اندھیرا پھیل کر شام کو رات کی سیاہ چادر میں لپیٹ چکا تھا۔ لوگ دن اور رات کو ایک دوسرے کی ضد کہتے ہیں مگر مجھے تو یہ دونوں ایک دوسرے کے ساتھی لگتے ہیں، پکے دوست تبھی تو جب دن شدید تھکن سے پور ہو کر شام تک ہانپنے لگتا ہے، تب شام اپنی مہربان سہیلی رات کو آواز دے کر بلاتی ہے اور رات اپنی کالی شال میں اس تھکے ماندے دن کو سمیٹ کر اسے سلا دیتی ہے۔ یوں شاید ہر رات کی گود میں ایک بھر پور دن آنکھیں موندھے سو رہا ہوتا ہے۔ بس ہمیں نظر نہیں آتا۔ کچھ دیر بعد نوکر نے آ کر بتایا کہ کمالی مجھ سے ملنا چاہتا ہے۔ کمالی میسر پر آیا تو معمول سے کچھ زیادہ پر تکلف لباس میں ملبوس تھا۔

”یہ کیا سر.....؟ آپ ابھی تک تیار نہیں ہوئے..... ہمیں سیٹھ رحمان کے فارم ہاؤس پر جانا ہے پارٹی میں..... شام سے تین مرتبہ وہ خود مجھے یاد دہانی کروا چکے ہیں کہ یہ دعوت خاص طور پر آپ کے اعزاز میں منعقد کی جا رہی ہے.....“

میں نے جان چھڑانے کی کوشش کی..... ”میرا ابو ذہن نہیں ہے کمالی..... تم میری طرف سے کوئی مناسب معذرت پیش کر دینا.....“

کمالی گڑبڑا سا گیا۔ ”نہیں سر..... اچھا نہیں لگے گا..... سارے شہر کے امراء وہاں اکٹھے ہوں گے..... اور پھر ہمیں وہاں پر اپنے نئے آنے والے ٹینڈر کے امیدواروں سے ملنے کا موقع بھی مل جائے گا۔ نیا نیا کاروبار ہے اپنا سر..... یہ میل جول رکھنا ضروری ہے.....“

میں نے بادل خواستہ خود کو بڑی مشکل سے آمادہ کیا اور گھٹنے بھر بعد ہم سیٹھ رحمان کے فارم ہاؤس کی راہ پر گامزن تھے۔ آج کل امیروں کا یہ ایک نیا مشغلہ بنتا جا رہا ہے۔ شہر میں ٹھیک ٹھاک عالی شان گھریا جائیداد ہونے کے باوجود کسی دیرانے میں سینکڑوں ایکڑ اراضی پر ایک فارم ہاؤس تعمیر کیا جاتا ہے۔ جہاں ایسی کاروباری اور غیر رسمی دعوتیں رکھی جاتی ہیں یہ فارم ہاؤسز ایک طرح سے امراء کا اسٹیٹس سمبل status symbol بھی ہوتے ہیں اور کچھ خاص لوگوں کے لیے پردے کا کام بھی کرتے ہیں۔ سیٹھ رحمان کا فارم ہاؤس بھی کچھ ایسا ہی پردہ محسوس ہوتا تھا۔ کئی ایکٹر گھاس کے میدان اور گالف کورس کے درمیان بنی شیشے کی عمارت جس کے آس پاس مصنوعی نہر اور فواروں کے ذریعے پانی کے بہاؤ کا انتظام موجود تھا۔ انسان مادی طور پر چاہے جتنی بھی ترقی کر لے..... پانی اور سبزہ اس کی جبلت سے کبھی نہیں نکل سکتا۔ ہمارے ذہنوں میں جنت کا تصور بھی تو بہتی نہروں ٹھنڈے چشموں اور گھنے سایوں سے مربوط ہے۔ سارا فارم ہاؤس برقی قلموں سے جگمگا رہا تھا۔ باربی کیو کا بندوبست بھی باہر سبزے میں ہی کیا گیا تھا۔ میں وہاں موجود لوگوں سے صرف نام کی حد تک ہی واقف تھا مگر لگتا تھا کہ کمالی نے میرا کافی تفصیلی تعارف کروا رکھا تھا۔ تب ہی وہ سب مجھے اچھی طرح جانتے تھے۔ میری کمپنی اگلے ہفتے ایک بہت بڑا آرڈر ٹینڈر کرنے والی تھی۔ معیاری آلات کی فراہمی اور ایک نئی جدید ہاؤسنگ سوسائٹی کے لیے ہمیں بہت بڑی مالیت کا ٹھیکہ دینا تھا اور وہاں پارٹی میں موجود سبھی کاروباری طبقے اس ٹھیکے میں دلچسپی کا اظہار کر رہے تھے۔ سیٹھ رحمان پچاس پچپن سالہ ایک گھاگ اور شوقین مزاج شخص تھا جسے باتیں بنانے کے فن سے کافی آگاہی معلوم ہوتی تھی۔ اس نے فرداً فرداً سبھی مہمانوں سے میرا تعارف کروایا اور وقتاً فوقتاً اپنی گفتگو کے دوران مجھے جتانے میں قطعاً عار محسوس نہیں کی کہ وہ ہماری کمپنی کے ٹھیکے میں کافی دلچسپی رکھتا ہے، ہمارے ساتھ چلتے ہوئے کمالی جس طرح سیٹھ رحمان کی تعریف میں زمین آسمان کے قلابے ملا رہا تھا اس سے مجھے یہ سمجھنے میں دیر نہیں لگی کہ اس نے کمالی کو بھی خوش کر رکھا ہے۔

”کیا بتاؤں سرجی..... یہ اپنے رحمن صاحب تو یاروں کے یار ہیں، بڑا ہلہ گلہ رہتا ہے ان کے فارم ہاؤس پر..... صوبائی اور وفاقی وزراء اور نوکر شاہی تو سمجھیں کہ بس انہی کی دلدادہ ہے، آج بھی کافی منسٹرز اور سیکرٹریز آپ کو اس دعوت میں نظر آ رہے ہیں یہ انہی کا کمال ہے..... سبھی کو خوش رکھنے کا فن تو کوئی رحمن صاحب سے سیکھے.....“

کمالی کی زبان قینچی کی طرح چل رہی تھی، اس محفل میں مجھے ایک اور ادراک ہوا، اخلاقیات اور شرم و حیا کے معیار ہر طبقے میں اپنے طور پر اور رائج شدہ ہوتے ہیں۔ محفل میں زرق برق اور جھلمل کرتے لباسوں میں موجود خواتین کی ایک بڑی تعداد موجود تھی جو اس آزادانہ ماحول میں یہاں وہاں اٹھلاتی پھر رہی تھیں اور ان میں زیادہ تر وہ تھیں جو کسی نہ کسی بڑے آدمی کے ساتھ بطور ”دوست“ اس محفل میں شریک تھیں۔ تعارف کے دوران ان میں سے اکثر نے مجھ سے بھی مسکراتے ہوئے ہاتھ ملایا۔ کبھی مشرقی اقدار میں زنانے اور مردانے کا رواج ہوا کرتا تھا۔ بڑے بڑے راجے، مہاراجوں اور نوابوں کی محفلوں اور دعوتوں میں مرد اور عورتیں الگ الگ حصوں میں شریک ہوا کرتی تھیں۔ مطلب یہ کہ دولت کی فراوانی کا ان بدلتی قدروں سے کوئی تعلق نہیں تھا کیونکہ دولت اور پیسہ تو ان کے پاس آج کے ان تودولتیوں سے کہیں زیادہ ہوا کرتا تھا۔ تو پھر یہ آزاد خیالی اور بے جانی ہمارے معاشرے میں کہاں سے درآتی ہے.....؟

کہتے ہیں انسان کی ابتدا پتھر کے دور سے ہوئی تھی اور شاید اس کا اختتام بھی دوبارہ پتھر کے دور پر ہی ہوگا۔ درمیانی مدت مکمل عروج اور پھر یکسر زوال کا محض ایک دورانیہ ہی تو ہے۔ کھانے سے پہلے ہر طرح کے غیر ممنوعہ اور ممنوعہ مشروبات سے مہمانوں کی تواضع کی گئی۔ انسان خدا سے ہمیشہ عقل اور ہوش مندی کا طلب گار رہتا ہے تاکہ زندگی متوازن اور خوشگوار گزار سکے۔ مگر پھر شام ہوتے ہی ہم سے اکثر اس ہوش مندی سے گھبرا کر خود کو مدہوشی کے اندھیرے کنویں میں اتار دیتے ہیں۔ میرے ارد گرد بھی اس مصنوعی مدہوشی کا دور دورہ تھا، عارضی اور جھوٹی بے خودی، وہ مدہوشی ہی کیا جو شمار میں بھی ہوش مندر ہے؟ میں نے اکتا کر کمالی کو وہاں سے نکلنے کا اشارہ کیا۔ وہ تیزی سے لپک کر میرے قریب آیا اتنی جلدی سر..... کھانا بس لگنے ہی والا ہے..... سیٹھ رحمان کو کسی خاص مہمان کا انتظار ہے۔ ان کے آتے ہی کھانا جن دیا جائے گا۔ میں نے اکتا ہٹ سے کمالی کی طرف دیکھا۔

”ہماری حاضری لگ گئی ہے تم اب یہاں سے نکلنے کی کرو.....“

کمالی نے سر ہلایا اور سیٹھ رحمان کو ہماری رواجی سے مطلع کرنے کے لیے چلا گیا۔ میں نے بھی کار پارکنگ کی طرف قدم بڑھائے ہی تھے کہ کسی جانب سے سیٹھ رحمان کمالی کے ساتھ تیز اور لمبے ڈگ بھرتا ہوا نمودار ہوا۔

”یہ کیا پی۔ زیڈ صاحب..... آپ ابھی سے چل دیئے..... ابھی تو شام اور محفل ٹھیک طرح سے

بھگی بھی نہیں.....“

میں دھیرے سے مسکرایا..... میں شام کو دیر تک باہر اوس میں بھیکتا رہوں تو مجھے زکام ہو جاتا ہے..... بھیگنے کے معاملے میں کم ظرف واقع ہوا ہوں.....“

رحمان میری بات سن کر زور سے قہقہہ مار کر ہنس پڑا..... ”خوب..... بہت ہی خوب..... بھی“

میں تو سمجھتا تھا کہ پورے شہر میں صرف ایک میں ہی بذلہ سبج باقی بچا ہوں..... مگر آج اپنا مقابلہ دیکھ کر جی خوش ہو گیا۔ اب تو میں آپ کو ہرگز اتنی جلدی واپس نہیں جانے دوں گا۔ محفل کے بعد بیٹھ کر آپ سے بہت سی باتیں کرنی ہیں۔ برسوں بعد کسی ہم زاد سے واسطہ پڑا ہے۔“

میں نے جان نکالنے کی کوشش کی کہ مجھے اگلے دن کسی اہم پروڈیجکٹ کے لیے میٹنگ اور مواد کی تیاری کرنی ہے مگر سیٹھ رحمان اڑ گیا۔ ”نہیں بھئی..... ابھی تو آپ کو اس محفل کی جان سے ملوانا ہے، شہہ پارہ بیگم..... چوٹی کی ایکٹریس ہیں..... بڑی دھوم مچائی ہے انہوں نے فلم انڈسٹری میں..... ویسے تو وہ کبھی کسی پبلک پلٹس پر یوں آتی جاتی نہیں مگر ہمارے ساتھ کچھ دیرینہ مراسم کا خیال ہے انہیں کہ آرہی ہیں..... یہ لیس..... شاید یہ انہی کی گاڑی ہے..... وہ آگئیں..... آپ بس دو لمحے انتظار کریں..... میں نے آپ کی بڑی تعریف کی ہے ان سے..... وہ خود بھی بہت مشتاق تھیں آپ سے ملنے کے لیے..... سچ پوچھیں تو وہ صرف آپ سے ملنے کے لیے آرہی ہیں.....“

سیٹھ رحمان جلدی سے آگے بڑھ گیا اور میرا سوال میرے من میں ہی پھل کر رہ گیا کہ وہ بھلا مجھے جانتا ہی کتنا تھا کہ اسے میری تعریف کرنے کی ضرورت پڑ گئی۔ کچھ ہی دیر میں سیٹھ رحمان ایک زرق برق اور ناز و ادا کے پیکر کو لیے میری طرف آتا نظر آیا۔ میری نظر اس کے چہرے سے ہٹ کر ساتھ چلتی عورت پر پڑی اور مجھے حیرت کا ایک شدید جھٹکا لگا۔ میں اس عورت کو جانتا تھا، مگر تب اس کا نام شہہ پارہ نہیں کچھ اور تھا۔ شہہ پارہ کی نظر میری نظر سے ٹکرائی اور وہ بھی ایک جھٹکے سے ٹھٹھک کر وہیں جم کر رہ گئی۔

باب 15

سیٹھ رحمان کے ساتھ آنے والی عورت لبتی تھی۔ ہاں وہی میری یونیورسٹی کی سب سے خوبصورت اور طرح دار لبتی۔ جس کی شادی سیٹھ عابد نامی ایک دولت مند کباڑیے سے ہو گئی تھی۔ سیٹھ رحمان ہم دونوں کی کیفیت سے بے خبر ہمارا تعارف کروانے میں مصروف تھا۔ ”شہہ پارہ بیگم..... ان سے ملیں..... یہی ہیں پی۔ زیڈ صاحب..... اور آج کل شہر میں بس انہی کے چرچے ہیں اور یہ ہیں شہہ پارہ..... ہمارے ملک کی نامور آرٹسٹ..... پڑوسی ملک میں بھی اپنی اداکاری سے دھوم مچا چکی ہیں..... آج ہم نے خاص آپ کے ساتھ ملاقات کے لئے انہیں مدعو کیا ہے۔“

لبتی چپ چاپ کھڑی میری طرف دیکھتی رہی۔ ”ہماری پہلے بھی ملاقات ہو چکی ہے رحمان صاحب..... مگر تب یہ پی۔ زیڈ نہیں تھے اور نہ میں شہہ پارہ.....“

سیٹھ رحمان کو شہہ پارہ کی بات سن کر حیرت کا ایک جھٹکا لگا۔ ”ارے..... واقعی..... بھئی پی۔ زیڈ صاحب..... آپ تو واقعی چھپے رستم نکلے..... جب کہ ہم یہ سمجھتے رہے کہ اس کو ہر نایاب سے دوستی کا شرف صرف ہمیں ہی حاصل ہے۔“

لبتی عرف شہہ پارہ نے سیٹھ رحمان کی طرف دیکھے بغیر کہا۔ ”ہمیں کچھ دیر کے لیے اکیلا چھوڑ دیجئے رحمان صاحب..... پرانے پھڑے ہوئے ملیں تو کہنے کو بہت کچھ ہوتا ہے دونوں کے درمیان.....“

سیٹھ رحمان لبتی کی بات سن کر ہڑ بڑا کر بولا۔ ”ہاں ہاں..... کیوں نہیں..... آپ لوگ باتیں کریں۔ میں کھانا لگوانے کا انتظام کرتا ہوں۔“

رحمن جاتے جاتے بھی ہمیں حیرت سے دیکھتا ہوا پلٹ گیا۔ لبتی چھوٹے چھوٹے قدم اٹھاتے ہوئے میرے قریب آ گئی۔ ”پری زاد..... یہ تمہیں ہونا..... مجھے اپنی آنکھوں پر یقین نہیں آ رہا..... تو تم ہو شہر کے وہ نئے بگ شاٹ.....؟ بڑے صنعت کار.....؟ میرا تعلق اب فلم انڈسٹری سے ضرور ہے..... مگر ایسا میں نے صرف فلموں میں ہی ہوتے دکھا ہے۔ تم واقعی ایک فاتح ہو پری زاد.....“

میں نے لبتی کی طرف دیکھا۔ وہ آج بھی اتنی ہی خوبصورت جاذب نظر تھی۔ بلکہ اس کے حسن

میں اب اداسی کی آمیزش نے ایک عجیب سارنگ بھر دیا تھا۔ حسن اداس ہو تو کتنا مکمل ہو جاتا ہے۔
 ”نہیں..... میں کبھی فاتح نہیں رہا..... بس ہارتا ہی آیا ہوں..... مگر تم اور یہ شہم پارہ.....؟ یہ سب کیا ہے..... تمہارا شوہر کہاں ہے..... وہ سیٹھ عابد.....؟“

لبنی دھیمے سے مسکائی۔ ”سیٹھ عابد ایک کامیاب سوداگر تھا۔ اسے جب تک اس شادی کے سودے میں اپنا فائدہ نظر آیا۔ اس نے مجھے اپنے ساتھ رکھا اور جب سود سمیت سارا منافع وصول ہو چکا تو اس نے تین لفظ کہہ کر مجھے آزاد کر دیا..... تم نہیں جانتے پری زاد..... اسے سودے بازی خوب آتی تھی.....“

میں نے ایک گہری سانس لی۔ ”نہیں..... میں اچھی طرح جانتا ہوں کہ وہ کیسا سودے باز تھا.....“
 لبنی نے چونک کر میری طرف دیکھا۔ ”اوہ..... اس کا مطلب میرا شک صحیح تھا۔ اس نے تم سے بھی تمہاری شاعری کا سودا کیا تھا.....؟ مجھے ہمیشہ اس کے نام سے چسپی اس کتاب کے لفظوں میں تمہاری جھلک نظر آتی تھی۔ مگر میں خود کو یہ یقین نہیں دلا پائی کہ تم اپنے فن کو سیٹھ عابد جیسے کسی دوکاندار کے ہاتھ بیچ سکتے ہو.....؟“

میں نے لبنی کی سیاہ غزالی آنکھوں میں چھپے سوال کا جواب دیا۔ ”ابھی تم نے خود ہی کہا تھا کہ سیٹھ عابد ایک بہت کامیاب سوداگر تھا۔ اسے ٹھیک وقت پر اپنے مطلب اور لوگوں کی مجبوریوں کی قیمت لگانا خوب آتا تھا۔ سچ پوچھو تو آج جو تم مجھے پری زاد سے پی۔ زیڈ صاحب بنا دیکھ رہی ہو..... اس کے پس منظر میں کہیں نہ کہیں سیٹھ عابد سے کئے ہوئے اس سودے کا بھی ہاتھ ہے..... مگر تم یہاں اس محفل میں کیسے.....؟ یہ سیٹھ رحمان تو بڑا کانیاں شخص دکھائی دیتا ہے..... اور تم اس کی خاص مہمان ہو.....؟ یہ سب کیا ہے؟“

لبنی نے دور کھڑے رحمان کی طرف دیکھا جو مہمانوں کو کھانا لگنے کی اطلاع دے رہا تھا۔ ”یہ سیٹھ بھی ایک کامیاب دوکاندار ہے..... اس نے مجھے تمہیں رجھانے کے لیے آج یہاں مدعو کیا ہے۔ تمہاری فرم سے کوئی ٹھیکہ حاصل کرنا چاہتا ہے۔ اب میرا مصرف ان بڑے صنعت کاروں کے ہاں بس اتنا ہی رہ گیا ہے۔“

میں نے دکھ سے لبنی کی طرف دیکھا۔ ”اور فرض کرو تم مجھے رجھانے میں ناکام رہتیں..... پھر..... پھر کیا ہوتا.....؟ کچھ زیادہ نہیں..... میری بچی کچھی عزت نفس کو مجروح کیا جاتا اور پھر کسی اور سودے کے لیے مجھے پیش کر دیا جائے گا..... کیونکہ میری ماں دنیا سے جاتے جاتے اتنے ادھار میری ذات کے لیے چھوڑ گئی ہے کہ اب میں چاہوں بھی تو ان زنجیروں سے خود کو آزاد نہیں کر سکتی.....“

اتنے میں سیٹھ رحمان ہمارے فریب پہنچ گیا۔ ”مغل ہونے کی معذرت چاہتا ہوں۔ مگر کھانا ٹھنڈا ہو رہا ہے..... باتوں کے لیے تو ساری رات پڑی ہے..... اور پھر مجھے تو لگتا ہے کہ شہ پارہ بیگم ہم سے کہیں زیادہ آپ کی باتوں کی قدر دان ہیں..... ورنہ اتنی لمبی گفتگو تو یہ کسی سے نہیں کرتیں..... ہم تو بات

کرنے کو ترس جاتے ہیں صاحب.....“

میں نے سیٹھ کی طرف دیکھا۔ ”نہیں سیٹھ صاحب..... اب میں چلوں گا..... آپ کا کھانا شاید مجھ سے ہضم نہ ہو سکے..... کل آپ اپنے مینیجر کو میرے دفتر بھیج دیجئے گا یہ ٹھیکہ آپ کو ہی ملے گا اور یہ کیا..... اس جیسے مزید جتنے سودے آپ کرنا چاہیں میری طرف سے ہاں ہی سمجھے گا۔ بدلے میں مجھے صرف کسی کی آزادی درکار ہے..... مجھے یقین ہے کہ یہ آپ کے لیے گھائے کا سودا نہیں ہوگا..... اگر منظور ہو تو اپنے مینیجر کو قیمت بتا کر بھیجے گا.....“

میں بات ختم کر کے وہاں سے چل پڑا۔ سیٹھ رحمان وہیں ہکا بکا سا کھڑا رہ گیا۔ مڑتے وقت میں نے لبنی کی آنکھوں کی نمی اپنی آنکھوں میں اتاری محسوس کی تھی اور پھر ساری رات اس نمی نے میری پلکیں جھگوئے رکھیں۔ بظاہر باہر سے اجلی اور آنکھوں کو خیرہ کر دینے والی چمک لیے یہ دنیا اندر سے کبھی کبھی کتنی تاریک اور سیاہ لگتی ہے۔ اگلے روز سیٹھ رحمان کا مینیجر اپنے وقت پر آن پہنچا۔ واقعی سیٹھ رحمان ایک کامیاب سوداگر تھا، مگر نہ جانے کیوں پھر بھی اس کی لگائی ہوئی قیمت مجھے بہت کم محسوس ہوئی۔ لوگ عموماً جسوں کے سودے کرتے وقت ان کے اندر لمبی روح کی قیمت لگانا بھول جاتے ہیں۔ کمالی پچھلے دو چار دن سے مجھ سے کوئی ضروری بات کرنا چاہتا تھا مگر اس روز سیٹھ رحمان کے مینیجر کے جانے کے بعد وہ اپنی چپ پر قابو نہیں رکھ پایا۔

”اگر آپ برانہ مانیں سر تو میں ایک بات کہنے کی جسارت کرنا چاہ رہا ہوں..... عہدے اور رتبے میں آپ مجھ سے بہت بلند ہیں مگر عمر میں آپ سے بڑا ہوں..... لہذا مجھے میرے تجربے کی رعایت دیتے ہوئے کچھ عرض کرنے دیں.....“

میں نے اطمینان سے اس کی یہ لمبی تمہید سنی۔ ”جتنی دیر میں تم نے یہ تمہید باندھی ہے، تم اپنی بات ختم بھی کر سکتے تھے.....“

کمالی میری بات سن کر سٹپٹا سا گیا۔ ”جی سر..... میں بس اتنا کہنا چاہتا ہوں کہ آپ نے سیٹھ رحمان کی بہت زیادہ قیمت لگا دی۔ میں جانتا ہوں یہ آپ کا ذاتی پیسہ ہے اور اسے خرچ کرنے کا حق بھی صرف آپ ہی کو ہے..... مگر آپ کو ابھی سودے بازی نہیں آتی۔ میں جب آپ کو یوں بے دریغ دوسروں پر پیسہ لٹاتے ہوئے دیکھتا ہوں تو نہ جانے کیوں مجھے بہت دکھ ہوتا ہے۔ عمریں لگ جاتی ہیں یہ پیسہ کمانے میں..... اس طرح تو آپ خود کو بہت جلد برباد کر دیں گے..... اگر جذبات میں مجھ سے کوئی گستاخی ہوئی ہے تو میں معافی چاہتا ہوں..... مگر میں نے آپ کو خبردار کرنا اپنا فرض سمجھا.....“

کمالی بات ختم کر کے چپ ہو گیا۔ ”تم نے ٹھیک کہا کمالی..... مجھے سودے بازی نہیں آتی..... اچھا سوداگر نہیں ہو میں..... انسانوں کی قیمت لگانا نہیں جانتا کیونکہ میں سمجھتا تھا کہ قیمت صرف چیزوں کی لگائی جاتی ہے..... انسان اور رشتوں کی نہیں..... اچھا میرے ایک سوال کا جواب دو..... عام طور پر انسان

پیہ کس لیے کماتا ہے.....؟“

کمالی نے بلاتامل جواب دیا۔ ”اپنے خواب پورے کرنے کے لیے سر..... اپنے لیے آسائش اور آسانی پیدا کرنے کے لیے..... اور اپنے لیے خوشیاں خریدنے کے لیے..... عزت اور رتبے کے لیے.....“

”ٹھیک کہا تم نے..... مگر کسی کا کوئی خواب ہی باقی نہ بچا ہو تب.....؟ آسائش اسے بوجھ لگتی ہوں اور اس کی خوشی کسی ایک لمحے میں جامد ہو کر رہ جاتی ہو..... تب وہ شخص کیا کرے.....؟“

کمالی کچھ دیر خاموش رہا۔ ”پھر شاید وہ شخص اس دنیا کا ہی نہ ہو سر..... کیونکہ آسائش رتبے اور خوشی سے بھلا کون انکار کر سکتا ہے.....؟“

میں مسکرایا۔ ”ہاں..... کوئی دیوانہ ہی ہوگا جسے ان چیزوں سے انکار ہو..... مگر ابھی کچھ باقی ہیں دنیا میں..... مجھے سوداگر بننے میں ابھی کچھ وقت لگے گا کمالی..... خیر چھوڑو..... تم نہیں سمجھو گے کمالی اور تم نے بھی تو سیٹھ رحمان کے ساتھ ایک سودا کیا تھا..... تمہارا سودا کیسا رہا.....؟“

کمالی نے گڑبڑا کر میری طرف دیکھا۔ ”میں سمجھا نہیں سر..... کیسا سودا.....؟“

”ہاں..... وہی سودا..... جو کنٹریکٹ سیٹھ رحمن کو دلوانے کی صورت میں تمہیں پانچ لاکھ روپے منافع ملنے کے بدلے طے ہوا تھا.....“

کمالی کے چہرے پر ہوائیاں سی اڑنے لگیں۔ ”وہ سر..... وہ..... میرا مطلب ہے.....“

میں نے غور سے کمالی کی طرف دیکھا۔ ”گھبرانے کی ضرورت نہیں ہے کمالی..... میں نے ویسے ہی وہ ٹھیکہ سیٹھ رحمن کو ہی دینا تھا..... بس میری اتنی بات یاد رکھنا..... پیہ کبھی عزت نفس کا نعم البدل نہیں ہو سکتا..... وقت ملے تو میری بات پر غور کرنا..... اب تم جاسکتے ہو.....“

کمالی سر جھکائے میرے کمرے سے نکل گیا۔ اگلے دو ہفتے بہت مصروف گزرے، اس درمیان میں اپنے بھائیوں کے نئے گھر بھی ہوا یا، بہنوں کی طرف بھی چکر لگایا۔ خوب آؤ بھگت ہوئی میری۔ مگر ان میں سے کوئی بھی یہ بات ذہنی طور پر تسلیم کرنے کے لیے تیار نہ تھا کہ میں یوں تنہا اتنے بڑے گھر میں زندگی گزار دوں۔ سبھی کو میرا گھر بسانے کی جلدی تھی۔ مگر ان میں سے شاید یہ بات کوئی نہیں جانتا تھا کہ جب دل ہی جل جائیں تو گھر نہیں بسا کرتے۔ میرا دل بھی جل کر راکھ ہو چکا تھا۔ اب کوئی امید کوئی آس باقی نہیں رہ گئی تھی کہ کبھی کوئی نظر میری طرف بھی اٹھے گی۔ بظاہر میرے ارد گرد ایسی بہت سی نازنینائیں تھیں جن میں سے میں کسی ایک کی جانب بھی اشارہ کر دیتا تو اس کے گھر والے بہ صد خوشی اسے میرے ساتھ رخصت کر دیتے، مگر یہ میرا نہیں، میری ظاہری شان و شوکت اور اس دولت کا کمال ہوتا جسے ابھی تک خود میرے گھر والے بھی مشکوک نظروں سے دیکھتے تھے اور چہ مگوئیاں ہوتی رہتی تھیں کہ آخر دس سال کے اندر اندر میرے ہاتھ الہ دین کا ایسا کون سا چراغ لگا ہوگا کہ جس نے میری کایا ہی پلٹ دی.....؟ ہمارا معاشرہ بھی کتنا دوغلا ہے۔ جس شخص کی غیر موجودگی میں اس کے رتبے اور دولت پر ناجائز ہونے کے

شک میں ہزار باتیں بناتا ہے۔ اسی شخص کے آنے پر اس کو پوری تعظیم کے ساتھ کھڑے ہو کر ملتا ہے۔ اسے ہزار سفارشاتیں کر داتا ہے اور ساتھ کھڑے ہو کر تصویریں بنانے میں فخر محسوس کرتا ہے۔ بہروز کریم ٹھیک ہی کہتا تھا، دولت ہزار عیبوں کا ایک پردہ ہے۔

کچھ روز بعد احمد صاحب چند طالب علموں کے ہمراہ میرے دفتر آئے اور بہت دیر بیٹھے رہے۔ وہ اپنے ساتھ اس سال کا یونیورسٹی کا سالانہ رسالہ بھی لائے تھے جس میں میری تین پرانی نظمیں چھپی ہوئی تھیں۔ میں نے ان کے لاکھ انکار کے باوجود یونیورسٹی کی بزم ادب کے لیے سال بھر کا چندہ ان کے حوالے کر دیا۔ ویسے بھی میری کہنی سے شہر کی تقریباً ہر بڑی ادبی تحریک اور تنظیم کو عطیات جاتے رہتے تھے۔ شہر میں میں کافی ادب دوست مشہور ہو چکا تھا مگر میں خود ان ادبی پروگراموں میں جانے سے گریز کرتا تھا کیونکہ اب میں شاید اپنے لفظوں اور اپنی شخصیت کے اس واضح تضاد سے اکتا چکا تھا۔

یا پھر اچھے لفظ اور اچھے خیالات صرف اچھی شخصیت کے ساتھ ہی جچتے ہیں..... مجھ جیسا کوئی کتنے ہی اونچے خیالات کو لفظوں کی خوبصورتی مالا میں پرو کر پیش کر دے، حرف بے وقعت ہی رہتے ہیں۔ میں خود کو مزید کسی دھوکے میں نہیں رکھنا چاہتا تھا۔ اگلے دن بڑے بھیا کسی کی سفارش کے لیے دفتر آئے تو میں ان سے اپنے پرانے رجسٹر اور مسودوں کے بارے میں پوچھ بیٹھا۔ انہوں نے مجھے بتایا کہ وہ ابھی وہیں پرانے گھر کی دو چھتی والے ٹرنک میں ہی پڑے ہوں شاید کیوں کہ بہت سارا سامان نئے مکان میں منتقل ہونا باقی تھا۔ پرانے گھر کا سودا ہو چکا تھا اور کچھ دن میں وہاں سے سارا سامان بھی اٹھوانا تھا۔ جانے میرے دل میں اچانک ہی میرے پرانے گھر اور محلے کے لیے ایک دم ہوک سی کیوں اٹھی۔ میں نے کاغذات تلاش کرنے کے بہانے بھیا کے ساتھ ڈرائیور کو بھیج کر پرانے گھر کی چابی منگوائی اور اسی شام عصر کے وقت میری گاڑی میرے پرانے محلے کے سال خوردہ لکڑی والے بڑے گیٹ سے اندر داخل ہو رہی تھی۔ میں نے گاڑی محلے کے بڑے میدان سے پرے ہی رکوائی، سامنے بچے کھینچے کھیل رہے تھے۔ میں بہت دیر وہیں کھڑا انہیں یہ کھیل کھیلتے ہوئے دیکھتا رہا۔ غریب محلے کے بچوں کے کھیل بھی سدا غریبانہ ہی رہتے ہیں۔ کبھی میں بھی اپنی گلیوں اور اسی میدان میں باقی بچوں کے ساتھ سارا دن کھینچے اور گلی ڈنڈے کا کھیل کھیلا کرتا تھا اور شام کو چھپن چھپائی..... مگر زندگی میرے ساتھ ابھی تک چھپن چھپائی کا ہی کھیل کھیلتی آرہی تھی۔ محلے کے پرانے مکینوں میں کوئی دکھائی نہیں دیا، زیادہ تر نئے چہرے نظر آ رہے تھے۔ غربت البتہ وہی پرانی تھی۔ میں نے کبیر خان کو اپنے گھر کا دروازہ کھولنے کا کہا اور پھر اسے گاڑی کی جانب واپس بھیج دیا کیونکہ میں نہیں چاہتا تھا کہ وہ میری آنکھوں میں اترتی نمی دیکھ سکے۔

ہمارے کچھ جذبات اور محسوسات بہت ذاتی ہوتے ہیں۔ ہم انہیں کسی کے ساتھ بانٹ نہیں سکتے بہت دیر تک اپنے گھر کے چھوٹے سے صحن میں کھڑا ان بیٹے دنوں کو یاد کرتا رہا جب میں دنیا کے ہر غم سے آزاد، اپنے چھوٹے قدموں سے اس صحن میں دوڑتا پھرتا تھا۔ باورچی خانے سے اماں کی باجیوں

کو ڈانٹنے اور سگھڑاپے کے گر سکھانے کی آوازیں آتی رہتیں۔ اباحن میں اپنا حقہ سنبھالے کھانتے اور اخبار پڑھتے رہتے۔ میں مٹی کے صحن میں اپنی پرانی ٹین کی بنی کھلونا موٹر کار کے لیے راستے بناتا رہتا اور دن میں سو سو مرتبہ اس زنگ لگی کار کو اماں کے دوپٹے سے چکاتا رہتا۔ ایک لمحے میں ہی میرے آس پاس یہ سب کچھ اس شدت سے میری یاد کے جھروکوں سے باہر جھلکا کہ وہ سب لمحے پھر سے زندہ ہو گئے۔ حتیٰ کہ میں اس وقت ابا کے حقے کا کڑوا دھواں اور باورچی خانے سے آتی گرم پھلکوں کی مہک بھی محسوس کر سکتا تھا، کاش میں ساری زندگی وہی پانچ چھ سالہ پری زاد ہی رہتا، کبھی بڑا نہ ہوتا۔ جانے ہم اتنی جلدی بڑے کیوں ہو جاتے ہیں؟ ہر بچہ اپنی ماں کے لیے پری زاد ہی تو ہوتا ہے۔ تو اگر میری بھولی بھالی ماں نے مجھ جیسے کا نام بھی پری زاد رکھ دیا تو ایسا کیا گناہ کیا.....؟ میری آنکھوں سے ٹپ ٹپ آنسو بہنے لگے..... اچانک مجھے اپنے کانوں میں ابا کی آواز بھی گونجتی محسوس ہوئی۔

”پری زاد..... بیٹا تم پری زاد ہی ہونا.....“

میں ایک جھٹکے سے اپنے خیالات کی دنیا سے واپس لوٹ آیا۔ کوئی مجھے واقعی پکار رہا تھا۔ جسے میں ابا کی آواز سمجھا تھا وہ ہمارے محلے کے ایک بزرگ بشیر چچا کی آواز تھی۔ میں نے جلدی سے اپنی آنکھیں پونچھ کر پلٹ کر دیکھا۔ گھر کا دروازہ کھلا دیکھ کر گلی سے گزرتے کچھ پرانے محلے دار گلی میں جمع ہو چکے تھے۔ یہ سب وہ لوگ تھے جن کے ہاتھوں میں میرا بچپن کھیلا تھا۔ سبھی گھل مل گئے اور پرانی یادوں کے سب در پیچے وا ہو گئے۔ وہ سب ابا کے دوست اور ساتھی تھے اور پرانی باتیں یاد کر کے سبھی بیک وقت خوش اور غمگین سے ہو گئے تھے۔ گویا یاد ماضی صرف میرے لیے ہی عذاب نہیں تھی..... اور بھی بہت تھے جو اس عذاب سے دوچار تھے۔ وہ سب میری ترقی دیکھ کر حیران اور دل سے خوش نظر آ رہے تھے۔ یہ پرانے محلے دار بھی بڑے دلچسپ رشتے میں بندھے ہوتے ہیں۔ جب تک ساتھ رہتے ہیں زیادہ تر ایک دوسرے سے خفا اور جھگڑتے رہتے ہیں۔ مگر انہی میں جب کوئی ایک پھٹ کر کہیں اور چلا جاتا ہی اور عرصے بعد ملتا ہے تو یہ سارے خون کے رشتوں سے بھی بڑھ کر اسے یاد کرتے ہوئے یوں استقبال کرتے ہیں جیسے وہ ہمسایہ نہیں..... کوئی ماں جایا ہو۔ یہ انسانی رشتے ہمیشہ دور جا کر ہی خوبصورت کیوں بن جاتے ہیں؟ فاصلے ہمارے رویوں میں اتنی بڑی تبدیلیاں کیسے لے آتے ہیں۔ یہ کیا گورکھ دھندا ہے؟ نکڑ والے منظور چچا کو اچانک کچھ یاد آ گیا۔

”ارے ہاں پری زاد بیٹا..... وہ مرزا صاحب کا پوچھنے ضرور جانا..... بہت بیمار رہتے ہیں آج کل۔ ضعیف بھی بہت ہو گئے ہیں.....“

مرزا صاحب کا نام سنتے ہی میرا گال اچانک جلنے لگا۔ ان کا لگایا ہوا طمانچہ آج تک میرے ذہن کے کسی نہاں خانے میں گونج رہا تھا۔ اور تبھی اچانک ہی وہ آفت جاں ناہید یاد آ گئی۔ اس کو تو ماجد سے رشتہ ہو گیا تھا۔ جانے اب وہ کیسی ہوگی؟ محلے کے بچے گاڑی کے گرد جمع تھے اور ڈرائیور انہیں بھگانے

کے لیے مختلف طریقے آزما رہا تھا۔ میں دھڑکتے دل کے ساتھ مرزا صاحب کے دروازے کے سامنے رک گیا۔ پھر مجھے خود ہی اپنی حالت پر ہنسی آ گئی۔ اب تو وہ کب کی اپنے گھر کی ہو چکی ہے اور میں ہوں کہ آج بھی اس کے گھر کے سامنے کھڑا اپنے بے چین دل کو سنبھالنے کی ناکام کوشش میں مصروف ہوں۔ سب اس دشمن دل کے تماشے ہیں۔

میری دوسری دستک کے جواب میں اندر سے کسی کے قدموں کی آہٹ بلند ہوئی۔ میں ایک جانب ہو کر کھڑا ہو گیا۔ آنے والی نے دروازہ کھولا تو اس کی نظر مجھ سے پہلے دور کھڑی میری کار پر پڑی۔ اور پھر میری اس سے نظر ملی تو میری سانس رکنے لگی۔ وہ ناہید ہی تھی۔ ناہید بھی کڑی بڑا سی گئی۔ میں نے اسے سلام کیا تو وہ اٹکتے ہوئے بولی۔

”آپ.....؟ آپ پری زاد ہیں ناں..... مجھے ہمسایوں نے بتایا تھا کہ آپ محلے میں آئے ہوئے ہیں..... مگر میں بالکل بھی یہ توقع نہیں کر رہی تھی کہ آپ ہمارے گھر بھی آئیں گے۔“

ناہید کے بال الجھے، کپڑے مسلے ہوئے اور پیروں میں پرانی چپل تھی۔ اس کا جسم پہلے سے کافی فرہ لگ رہا تھا اور وہ طرح دار، شوخ، نازک اور نٹ کھٹ لڑکی مجھے اس سامنے کھڑی عورت میں بمشکل ڈھونڈنے سے حصے بخروں میں بی نظر آ رہی تھی۔ ناہید نے سٹ پٹا کر مجھے اندر آنے کی دعوت دی۔

”آپ باہر کیوں کھڑے ہیں، اندر آ جائیں..... ابا گھر پر ہی ہیں۔“

میں جھکتے ہوئے اندر داخل ہو گیا یہ وہی صحن تھا جہاں میں کبھی شام کو گھنٹہ بھر کے لیے ناہید کو نیوٹن پڑھانے کے لیے انور کی نیل کے سائے میں کرسی ڈالے بیٹھا رہتا تھا اور دن کے باقی 23 گھنٹے اسی ایک گھنٹے کی یاد میں گزار دیتا تھا۔ صحن میں چار پانچ چھوٹے بچے شور اور ادھم مچا رہے تھے۔ ان میں سے ایک نے گھڑے پر رکھا پیتل کا گلاس زور سے کپکپ فرش پر گرا دیا۔ شور مچ گیا۔ ناہید نے غصے میں اس بچے کو دو تھپڑ مارے اور غصے اور شرمندگی سے چلائی۔

”چپ کر جاؤ کم بختو..... دیکھ نہیں رہے گھر میں مہمان آئے ہیں۔ چلو..... نکلو یہاں سے..... باہر جا کر کھیلو.....“

بچے منہ بسورتے صحن سے نکل گئے، اندر سے مرزا صاحب کھانتے ہوئے باہر صحن میں نکل آئے۔ ”کون آیا ہے ناہید بیٹا.....“

ناہید نے جلدی سے صحن میں پڑی پرانی کرسی میرے لیے سیدھی کی۔ ”پری زاد آئے ہیں ابا جی..... ہمارے پرانے ہمسائے.....“

مرزا صاحب نے نے چونک کر اپنا چشمہ درست کیا اور مجھے غور سے دیکھا۔ ”ارے..... پری زاد بیٹا..... کیسے ہو تم..... تمہارے بھائیوں سے پتہ چلا تھا کہ تم پاکستان آ چکے ہو..... اچھا کیا آ گئے..... تمہیں دیکھ بہت عرصہ ہو گیا.....“

باب 16

ماجد نے شدید غصے سے ناہید کی طرف گھور کر دیکھا۔ ناہید نے جلدی سے اُسے سرگوشی میں کچھ کہا۔ ماجد نے اس بار مجھے کچھ غور سے دیکھا اور پھر اس کے منہ سے بے اختیار نکلا:

”ارے پری زاد تم..... میرا مطلب ہے آپ پری زاد ہی ہونا..... معاف کرنا میں تھکن کے مارے پہچان نہیں سکا.....“

شاید ماجد بھی میرے قیمتی اعلیٰ لباس اور باہر کھڑی نئی گاری سے مرعوب ہو کر فوراً تم سے آپ پر آگیا تھا۔ انسان نے مرعوبیت کے لیے کتنی ناپائیدار اشیاء کو پیمانہ بنا رکھا ہے۔ میں نے گہری نظروں سے ماجد کو دیکھا۔ اس کے چہرے پر وقت کی دھول شاید کچھ زیادہ ہی تیزی سے تہہ جمار ہی تھی۔ بہت تھکا ماندہ سا نظر آ رہا تھا۔ کبھی یہی ماجد ہم سارے محلے کی سڑکوں کے لیے رشک کا باعث ہوا کرتا تھا، اور میں تو خود کو اس پر رشک کرنے کے قابل بھی نہیں سمجھتا تھا۔ وہ اُس ہستی کا محبوب تھا جس کی پلک کا ایک اشارہ مجھے عمر بھر کے لیے خاکستر کر گیا۔ اور آج اتنے سالوں بعد وہ شعلہ جوالہ میرے سامنے راکھ بنی کھڑی تھی۔ اور اس کا وہ گل فام غم دوراں کے پھیرے میں سب کچھ بھولا دکھائی دیتا تھا۔ کون خوش ہے بھلا اس ناشناس زمانے میں؟ جنہوں نے پایا، انہوں نے پا کر مٹی کر دیا اور جو پائیں سکے وہ بھی ہمیشہ کے لیے خاک ہوئے، مجھ سے زیادہ دیر وہاں ٹھہرا نہیں گیا۔ میں نے آتے وقت اپنا کارڈ ماجد کو دے دیا کہ وہ اگلے روز میری ایک فیکٹری کے مینجر سے مل لے۔ میں اپنی گاڑی میں جب گلی سے باہر نکل رہا تھا تب میں نے بیک ویو میر میں ناہید کو اپنے گھر کے دروازے میں کھڑا دیکھا۔ شاید وہ مجھ سے جاتے وقت کچھ بات کرنا چاہتی تھی۔ مگر کیا بات کرتا میں اس.....؟ وہی معذرتیں..... وہی ”میرے کہنے کا یہ مطلب نہیں تھا.....“ ”میں آپ کا دل نہیں دکھانا چاہتی تھی.....“ ”آپ..... دل کے بہت اچھے ہیں.....“ وغیرہ وغیرہ۔ کتنا مصنوعی لگتا ہے یہ سب کچھ، کچھ معذرتیں اور کچھ وضاحتیں پرانے گھاؤ مندمل کرنے کے بجائے رضموں کا سینہ مزید کھول دیتی ہیں۔ میں بھی اپنے یہ کھلے زخم لیے گھر واپس پہنچا تو رات ڈھل رہی تھی۔ کماؤ نہ جانے کب سے سوئمنگ پول کے پاس کچھ فائلیں گود میں لیے بیٹھا میرا انتظار کر رہا تھا۔ میں

مرزا صاحب ادھر ادھر کی باتیں کرتے رہے۔ ناہید میری موجودگی کی وجہ سے بہت الجھی ہوئی اور بہت بے آرام سی دکھائی دے رہی تھی۔ پھر اچانک مرزا صاحب کے چہرے پر شرمندگی کے آثار پیدا ہو گئے۔ ”ارے ہاں..... یاد آیا..... میں نے کبھی تمہارے ساتھ بڑی ریادتی کردی تھی میاں..... بعد میں حقیقت کھلی تو تم یہاں سے جا چکے تھے..... ہو سکے تو مجھے معاف کر دینا.....“

میں نے جلدی سے کہا۔ ”یہ آپ کیسی باتیں کر رہے ہیں۔ بزرگوں کا حق ہوتا ہے۔ مگر یہ ماجد کہاں ہے.....؟ دکھائی نہیں دے رہا.....“

مرزا صاحب نے برا سا منہ بنایا..... ”ارے ہوگا کہاں..... کہیں نوکری کی تلاش میں در بدر بھٹک رہا ہوگا۔ ناہید کی ماں کے انتقال کے بعد اسے تو موقع ہی مل گیا۔ مہینوں اپنے بیوی بچوں کو یہاں میکے میں میری خدمت کے بہانے چھوڑ کر جانے کہاں غائب رہتا ہے۔ بہت سے کاروبار آزمائے اس نے..... مگر کچھ جما نہیں..... آج کل نوکری کے لیے دھکے کھاتا رہتا ہے۔“

ناہید چائے کا کپ لیے نمودار ہوئی اور اس نے باپ کو گھور کر دیکھا۔ ”بس کریں اباجی..... یہ وقت بھلا ان باتوں کا ہے.....؟“

میں کن اکھیوں سے ناہید کو دیکھتا رہا۔ یہ نازک شاخ گل جیسی لڑکیاں شادی کے بعد اتنی جلدی اپنا روپ کیوں بدل لیتی ہیں.....؟ یا پھر شاید ماجد جو اس کا محبوب تھا اور بطور شوہر اس کے ساتھ زندگی گزار رہا تھا۔ اس کے لیے ناہید اب بھی اتنی ہی دل کش اور خوبصورت ہو.....؟ کہتے ہیں حسن جب ہمارے روزمرہ کے معمول میں شامل ہو جائے تو عموماً اپنا اثر کھودیتا ہے، یا پھر سدا کے لیے اپنے پہلے تاثر کے ساتھ ہماری یادداشت میں جامد ہو کر رہ جاتا ہے۔

میں نے پورے دس سال کے بعد ناہید کو دیکھا تھا اس لیے شاید میں اس کے بڑھتے ہوئے وزن سے کچھ الجھن محسوس کر رہا تھا۔ لیکن کیا محبوب کے روپ بدل لینے سے ہماری محبت کا نظریہ بھی بدل جاتا ہے؟ یا پھر حسن پرستوں کا شیوہ ہی میری غزل اور خیام کی رباعی کو اس کے سراپے میں ڈھلتے ہوئے دیکھنا ہوتا ہے۔ میں انہی خیالوں میں مگن چائے کے چھوٹے چھوٹے گھونٹ لے رہا تھا۔ ناہید سر جھکائے میرے قریب ہی کھڑی تھی۔ اتنے میں اچانک صحن کا داروازہ کھلا اور گرد اور دھول میں اٹا ایک تھکا ہارا سا شخص اندر داخل ہوا۔ ہم دونوں کی نظر ملی۔ ناہید کو میرے قریب کھڑے دیکھ کر اس شخص کے ماتھے پر تیوریاں سی پڑ گئیں۔ ناہید بھی کچھ گھبرا سی گئی اور جلدی سے اس کی جانب بڑھی۔

”ارے ماجد..... تم آ گئے..... دیکھو..... پری زاد صاحب ہمارے گھر آئے ہیں۔ پہچانا نہیں تم نے انہیں.....“ ماجد نے کڑی نظروں سے میری طرف دیکھا۔

نے کچھ ضروری کاغذات پر دستخط کر کے اسے فائل واپس کی۔

”صبح لے آتے کمالی..... زندگی کو اتنا بوجھ کیوں بنا رکھا ہے تم نے اپنے لیے.....؟ جب تک میرے ساتھ کام کر رہے ہو، نفع اور نقصان کو ذہن سے نکال کر کام کیا کرو..... میں نے تمہیں اُس دن بھی بتایا تھا کہ میرے نقصانات اور فوائد کا پیمانہ کچھ اور ہے..... میں زندگی میں اتنی بار ہار چکا ہوں کہ اب جیت مجھے کسی بھی ہار سے کہیں زیادہ اداس اور پریشان کر دیتی ہے، کل ٹینڈر بھر دینا۔ باقی اللہ مالک ہے..... جاؤ..... جا کر آرام کرو۔“

کمالی سر جھکائے کھڑا رہا۔ ”میں نے آپ کو کچھ اور بھی بتانا تھا سر..... آج صبح میں نے سیٹھ رحمن کا دیا ہوا چیک واپس کر دیا ہے۔ آپ کے ایک جملے نے مجھے عزت نفس کا وہ سبق سکھایا ہے کہ اب کبھی میرے قدم نہیں ڈگمگائیں گے..... آپ بھی میری اس خطا کو آخری خطا سمجھ کر معاف کر دیں.....“

میں نے اس کا کاندھا تھپتھپایا۔ ”بھول جاؤ کمالی..... زندگی میں انسان کے پاس اور کچھ ہونا ہو..... یہ بھول جانے کی نعمت ہونا بہت ضروری ہے۔“

کمالی پلٹ کر جانے لگا میں اچانک اس سے پوچھ بیٹھا:

”کمالی..... تم نے کبھی کسی سے محبت کی ہے.....“

کمالی نے چونک کر میری طرف دیکھا۔ ”ہاں سر..... بڑا زوردار عشق چلا تھا نو جوانی میں اپنا..... مگر انجام بہت برا ہوا آخر کار.....“

میں نے گہرا کر پوچھا ”کیوں..... کیا ہوا تھا.....؟“

کمالی نے لمبی سی۔ ”السی بھی“ ہونا کیا تھا سرجی..... شادی ہو گئی میری اس کے ساتھ..... آج وہ میرے چار بچوں کی ماں ہے۔ سارا عشق بھاپ بن کر اڑ گیا گھریلو روزمرہ خرچوں، بچوں کی فرمائشوں اور فیسوں نے کمر توڑ کر رکھ دی۔ ساری محبت ہوا ہو گئی.....“

کمالی اپنے دکھڑے سنا کر چلا یہ۔ ”ور میں بیٹھا سوچتا رہا کہ ہم نادان انسان ابھی تک یہ بھی طے نہیں کر پائے کہ محبت کو پالینا بڑا حادثہ ہے یا اُس کا کھوجانا بڑا سانحہ.....؟ کیا شے ہے یہ محبت..... ہم مبتلا ہو رہے یا غیر مبتلا، یہ محبت ہر پل ہمارے آس پاس کن سونیاں لیتی، ہماری سرگوشیاں سنتی رہتی ہے۔ تاکہ ہمارے خلاف پھر کوئی بھرپور سازش رچا سکے۔ میری یہ سن پرستی بھی تو اسی ستم گر کی ایک سازش تھی۔ لوگ باتیں بنانے لگے تھے کہ میرے آس پاس خوبصورت چہروں کا مجمع اکٹھا رہتا ہے۔ دفتر میں، باہر فیلڈ کے عملے میں دوئی کے دفاتر اور کمپنیوں میں۔ ہر جگہ انتخاب اگر میرے فیصلے سے ہوتا تو نہ چاہتے ہوئے بھی وہ کوئی حسین چہرہ ہی نکلتا۔ چاہے پھر میرا زندگی بھر اس چہرے سے دوبارہ کبھی آشنا سامنا ہی نہ ہو..... مگر لوگوں کو یہ بات کیوں سمجھ نہیں آتی کہ جس طرح ہم میں سے کچھ صفائی پسند ہوتے ہیں، کچھ نفاست پسند، کچھ نازک اشیاء پسند آتی ہیں اور کچھ خوشبوؤں کے رسیا ہوتے ہیں اسی طرح میں حسن پسند

تھا، اور بس.....

اگلے روز مجھے سائٹ ایریا والی فیکٹری کے مینیجر نے بتایا کہ ماجد کو اس کی قابلیت کے حساب سے کسی دفتری کام پر لگا دیا گیا ہے اور تنخواہ بھی معقول طے کر دی گئی ہے، رات کو ایک میننگ سے واپسی پر گھر آتے آتے بہت دیر ہو گئی۔ سڑکیں سنسان ہو چکی تھیں۔ رات کو جانے پہچانے رستے بھی کسی اجنبی کی طرح ہمارا استقبال کرتے ہیں، لوگ سمجھتے ہیں دن پوشیدہ گوشوں کو اپنی روشنی سے اجال کر ان کی شناخت ظاہر کرتا ہے مگر نہ جانے کیوں مجھے ایسا لگتا ہے جیسے لوگوں، جگہوں چیزوں اور چہروں کی اصل پہچان رات کے اندھیرے میں ہی ہوتی ہے۔ ڈرائیور نے میری بوریت کے خیال سے گاڑی کا ایف ایم FM ریڈیو چلا دیا۔ یہ ایف ایم ریڈیو بھی ایک اچھا فرار ہے لمبے راستوں کو مختصر کرنے کا..... ایف ایم کا ڈی جے یا کمپیئر اگر پڑھا لکھا اور زندگی سے شناسا ہو تو ہماری تنہائی بانٹ لیتا ہے، اس روز بھی وہ میزبان میری تنہائی بانٹنے کے لیے شعر و ادب کی باتیں کر رہی تھی، میں بے دھیانی میں بیٹھا اس کی میٹھی باتیں سن رہا تھا کہ اچانک اپنی نظم کے دوبول سن کر زور سے چونک اٹھا، میزبان کی آواز سناٹے میں گونج رہی تھی۔

”جی ہاں..... یہی ہے میری پسندیدہ نظم کا عنوان.....“

گر کبھی تم کو مجھ سے نفرت ہو جائے.....

تو ان راستوں سے نفرت مت کرنا.....

جن پر کبھی ہم ایک ساتھ چلے تھے۔“

رات کے اندھیرے میں خود اپنی نظم اس ایف ایم کی میزبان کی زبانی سن کر جانے کیوں میری اپنی ہی پلکیں نم ہونے لگیں۔ میزبان کہہ رہی تھی۔

”جی سامعین..... یہ تھی میری سب سے پسندیدہ شاعری وہ نظم جسے میں اکثر گنگنائی ہوں۔ مگر مجھے اس شاعر سے ایک گلہ بھی ہے۔ میں اسی یونیورسٹی کی ایک جونیئر طالب علم ہوں جہاں میرے ایک محترم سینیئر پری زاد صاحب نے یہ ساری نظمیں لکھیں..... مگر پھر نہ جانے انہوں نے شاعری سے سنیاں کیوں لے لیا؟ اگر خوش قسمتی سے وہ اس وقت میرا پروگرام سن رہے ہیں تو ان سے میری اور میرے اس ادبی پروگرام کے ہزاروں سامعین کی بس یہی ایک چھوٹی سی خواہش ہے کہ وہ لفظوں سے اپنا ناطہ نہ توڑیں..... اب آپ سے آپ کی میزبان قراۃ العین بخاری اجازت چاہتی ہے۔ کل پھر رات گیارہ بجے آپ کے پسندیدہ پروگرام ”بزم ادب“ کے ساتھ عینی حاضر ہوگی، تب تک کے لیے اپنا بہت سا خیال رکھیے۔ شب بخیر۔“

میں پروگرام سننے میں اس قدر مگن تھا کہ مجھے پتہ ہی نہیں چلا کہ ہم کب گھر پہنچے۔ رات بھی بستر پر کروٹیں بدلتے ان گنت سوچوں میں گزری۔ مجھے اپنے ایک اردو کے استاد کی بات ہمیشہ یاد رہتی تھی کہ لفظ اپنے خالق کا ہمیشہ پیچھا کرتے ہیں۔ اس کی پہچان بن کر ہمیشہ کے لیے وقت کی کسی لہر میں امر ہو

جاتے ہیں۔ مگر میں نہیں جانتا تھا کہ میری ٹوٹی پھوٹی شاعری اور بے بسی کے عالم میں لکھی چند نظمیں میری یونیورسٹی کے سالانہ رسالے میں چھپ کر یوں امر ہو جائیں گی کہ اتنے برسوں بعد بھی میری شناخت بنی رہیں گی۔ اگلے روز دفتر پہنچا تو یونیورسٹی سے احمد صاحب پہلے ہی آئے بیٹھے تھے اور کافی خفا بھی نظر آ رہے تھے کیوں کہ میں کسی نہ کسی بہانے ان کی تمام تقریبات کے دعوت نامے ٹالتا آیا تھا۔ اسی شام یونیورسٹی کی بزم ادب کی سالانہ انعامات کی تقریب تھی اور وہ پہلے ہی زبردست کارڈ پر میرا نام بھی مہمان خصوصی کے طور پر درج کر دیا اور یونیورسٹی کو بانٹ بھی آئے تھے۔ میں نہ نہ ہی کرتا رہ گیا لیکن وہ دھمکی دے گئے کہ اگر آج بھی میں نے تقریب میں شرکت نہیں کی تو وہ آئندہ کبھی مجھ سے بات نہیں کریں گے۔ اب میں انہیں کیسے بتاتا کہ اتنے بہت سارے لوگوں کے سامنے اسٹیج پر بیٹھنے اور ان کے سامنے کچھ بولنے کے خیال سے ہی میرے پسینے چھوٹنے لگتے ہیں۔ وہی چھپتی ہوئی نظریں جو مجھے اپنے چہرے کے آر پار ہوتی محسوس ہوتی ہیں، وہی دبی دبی سرگوشیاں، طنز یہ مسکراہٹیں.....

کاش احمد صاحب میرے اس دل ناکارہ کی حالت سمجھ سکتے، مگر یہ ہونہ سکا اور ٹھیک شام 5 بجے اسٹیج کے ڈائس پر میرا نام پکارا گیا تو میں نظریں جھکائے مائیک کے سامنے جا کھڑا ہوا۔ اچھی بات یہ تھی کہ ہال میں تماشاخیوں کی جانب روشنی مل گئی تھی اس لیے مجھے طلباء کے چہرے صاف دکھائی نہیں دے رہے تھے اور ویسے بھی اسٹیج کا فاصلہ پہلی رو کی کرسیوں سے کافی زیادہ تھا۔ اپنا سانس درست کرنے میں مجھے چند لمحے مزید لگ گئے۔ میری آواز خود مجھے اجنبی سی لگی۔ طلباء اور دیگر عملہ انہماک سے میری بات سن رہا تھا۔

”میں کوئی شاعر، مقرر یا لیڈر نہیں ہوں..... بس کچھ مہربانوں کی محبت مجھے یہاں تک کھینچ لائی ہے، اور میری اس درس گاہ کا مجھ پر جو حق ہے وہ مجھے ہمیشہ اس چار دیواری سے جوڑے رکھتا ہے۔ میں احمد صاحب اور ان تمام اساتذہ کا شکر گزار ہوں جنہوں نے سالانہ شمارے میں میرا تعارف اور چند پرانی نظمیں چھاپ کر میرے کچھ بوسیدہ اشعار کو زندہ رکھا، یہ شعر دراصل شعر نہیں..... میرے دل کی نظر ہیں..... میری اپنے آپ سے کی گئی کچھ باتیں ہیں جو کبھی صفحے پر آجائیں تو آپ لوگوں سے بانٹ لیتا ہوں..... آپ لوگ اسے شاعری سمجھ لیتے ہیں تو یہ آپ سب کا حسن ظن اور ظرف ہے..... ورنہ حقیقت تو یہی ہے کہ میں نے کبھی شاعری نہیں کی..... بس خود کو نمایاں رکھنے کا بہانہ تھے یہ سب حرف..... جس میں مجھے ہمیشہ ناکامی ہوئی.....“

میں اپنی بات ختم کر کے پلٹنے لگا تو دور پہلی قطار میں بیٹھی، سیاہ چشمہ لگائے ایک تعلق سی لڑکی کھڑی ہو گئی اور ناظرین کے لیے پڑا مائیک ہاتھ میں لے کر بولی۔

”سر میرا نام قرۃ العین ہے..... میں اسی یونیورسٹی میں فائنل ایئر کی طالبہ ہوں اور رات گئے ایف ایم ریڈیو پر ڈی جے عینی کی بزم ادب کے نام سے ایک بہت مشہور پروگرام بھی کرتی ہوں۔ میرے

سننے والوں کی ایک بڑی تعداد تک آپ کی شاعری میرے پروگرام کے توسط سے پہنچی ہے اور وہ سب آپ سے مزید کچھ نیا سننے کی خواہش رکھتے ہیں..... مگر آپ نے یونیورسٹی کے بعد تازہ کچھ کہا ہی نہیں..... کیا ہم اسید رکھیں کہ آپ پھر سے اپنا ناظم فنوں..... یہ جوڑنے کی کوشش کریں گے.....؟“

میں نے مختصر جواب دیا۔

”جی ضرور..... اگر ٹیم..... میں نے ہر مہلت دی.....“

اسی نکل رات ہی میں نے اس لڑکی کا پروگرام سنا تھا اور آج اس سے ملاقات بھی ہو گئی..... کبھی کبھی وقت کی چالیں بڑی نیکی ہوتی ہیں۔ تقدیر کبھی کبھی اپنے سکرپٹ بہت اچھے انداز میں لکھنا شروع کرتی ہے، ہم معصوم انسانوں کو قطعاً خبر نہیں ہوتی کہ مقدر کا یہ مسودہ آگے چل کر ہم پر کیسی قیامتیں ڈھانے والا ہے۔ میں بھی آنے والے محشر سے بے خبر تقریب کے خاتمے کے بعد گھر واپس روانہ ہوا تو کمائی سے رہا نہیں گیا۔

”سر..... آپ نے کبھی بتایا نہیں..... آپ تو بہت مشہور شاعر ہیں..... ساری یونیورسٹی آپ کے لیے ہال میں جمع تھی.....“

میں نے دھیرے سے جواب دیا۔ ”یہ خود میرے لیے بھی ایک خبر ہے..... اتنے برسوں بعد بھی میرے حرف میری شناخت ہیں..... مجھے خود بھی حیرت ہے.....“

”اس میں حیرت کی کیا بات ہے سربجی..... یہ آج کل کی نوجوان نسل ان چیزوں میں بڑی دلچسپی رکھتی ہے۔ ایف ایم انٹرنیٹ اور حتیٰ کہ سیل فون بھی ہر دم ان چیزوں کو زندہ رکھے ہوئے ہے۔ یہ میر، درد، غالب اور اقبال کو بھی ہم سے زیادہ جانتے اور سمجھتے ہیں سر..... بظاہر بڑی لاابالی ہے یہ نئی نسل..... مگر اپنے مطلب کی چیز پڑھتی اور سنتی ہے۔ چاہے کتاب کے ذریعے یا کسی اور طرح.....“

میں چپ رہا۔ ”ارے ہاں سر..... یاد آیا۔ وہ ایف ایم کی ڈی جے لڑکی نے آپ کا سیل نمبر مانگا تھا۔ رات کو اپنے پروگرام میں آپ کو براہ راست شرکت کی دعوت دینا چاہتی تھی، میں نے آپ سے پوچھے بنا اسے نمبر تو دے دیا مگر خاص تاکید کی ہے کہ پہلے آپ سے خود بات کر کے اجازت طلب کر لے.....“

اور پھر رات گئے میرے موبائل پر ایک اجنبی نمبر جگمگانے لگا۔ تیسری کال پر مجبوراً مجھے فون اٹھانا پڑا۔ دوسری طرف وہی تھی۔ ”معاف کیجیے گا سر..... شاید آپ کے مینیجر نے آپ کو میری درخواست نہیں پہنچائی..... میں ڈی جے عینی ہوں..... میں اپنے پروگرام میں آپ کو لائیو کال پر مدعو کرنا چاہتی ہوں..... ہم آپ کے صرف دس منٹ لیں گے..... اگر آپ کو کوئی اعتراض نہ ہو تو.....“

میں نے کچھ لمحے توقف کیا۔ ”میرے پاس کہنے کے لیے کچھ خاص نہیں ہے، کیا پوچھنا چاہتی ہیں آپ.....“

وہ ممنونیت سے بولی۔ ”کچھ عام سے سوال..... آپ کی زندگی کے بارے میں..... آپ کی کامیابیوں کے بارے میں..... آپ کی ادب دوستی کے بارے میں..... سنا ہے شہر کی سبھی بڑی ادبی تقریبات اور مستقبل کے منصوبوں میں آپ کا حصہ ضرور ہوتا ہے۔ میں یہ سب کچھ اپنے سامعین تک پہنچانا چاہتی ہوں..... آپ کی ترقی کا راز جاننا چاہتی ہوں..... عام طور پر ادب سے جڑے لوگوں کو یہ معاشرہ مادی ترقی سے بہت دور سمجھتا ہے..... یہ ادیب، شاعر عموماً مفلوک الحال دکھائی دیتے ہیں..... مگر آپ نے صرف خیالی نہیں حقیقی دنیا کو بھی فتح کر کے دکھایا ہے..... میں یہ سب باتیں جاننا چاہتی ہوں.....“

میں اس کی باتیں سن کر اچھٹے میں پڑ گیا۔ ”مگر آپ کو میرے بارے میں اتنا سب کچھ کیسے پتہ ہے.....“

وہ ہنس پڑی۔ جیسے بہت دور کسی مندر میں ایک ساتھ بہت سی گھنٹیاں بج اٹھی ہوں۔ ”احمد سر نے بتایا..... اور پھر میرے ریڈیو پروگرام کی وجہ سے شہر کی تقریباً سبھی بڑی ادبی ہستیوں کے ساتھ ملاقات رہتی ہے..... سبھی سے آپ کے بارے میں کچھ نہ کچھ سننے کو ملتا ہے..... سچ کہوں تو لوگ بہت مجھس رہتے ہیں آپ کے بارے میں“

وہ اپنی دھن کی پکی لگتی تھی۔ میرے لاکھ ٹالنے کے باوجود وہ مجھ سے اپنے اگلے روز کے پروگرام کے لیے کچھ منٹ لینے میں کامیاب ہو ہی گئی۔ اور میں اگلے دن تمام وقت اسی الجھن میں مبتلا رہا کہ اس کے ساتھ رات کو کیا بات کروں گا؟ میں نے تو بہت زمانہ پہلے خود سے بات کرنا بھی چھوڑ دیا تھا۔ شام تک یہ الجھن اتنی زیادہ بڑھ گئی کہ میں نے اپنے پی اے کو عینی کا وہی فون نمبر ملانے کا کہا جو گذشتہ رات میرے موبائل پر جگمگایا تھا۔ پی اے نے کال ملا کر میری طرف ٹرانسفر کی تو دوسری جانب سے اس کی بے یقین اور کھلکھلائی سی آواز سنائی دی۔

”ارے سر آپ.....؟ کتنا حسین اتفاق ہے۔ مجھے تو یقین ہی نہیں آ رہا کہ آپ نے خود مجھے کال کی ہے۔ میں ابھی رات کے پروگرام کی تیاری ہی کر رہی تھی.....“

میں نے دھیرے سے کہا۔ ”آپ سے ایک درخواست کرنی ہے..... کیا ہم گذشتہ رات کیے ہوئے معاہدے کو کچھ دن کے لیے آگے بڑھا سکتے ہیں..... اگر ممکن ہو تو.....“

”جی سر..... کیوں نہیں..... مگر کوئی خاص وجہ.....؟“

”پتہ نہیں..... وجہ شاید خاص ہے بھی اور نہیں بھی..... دراصل میں بہت الجھن سی محسوس کر رہا ہوں۔ مجھے اپنے بارے میں بات کرنا کبھی پسند نہیں رہا..... آپ کچھ وقت دیں گی تو شاید میں خود کو تیار کر پاؤں..... ورنہ میرے لیے بہت مشکل ہوگا.....“

دوسری جانب کچھ دیر کے لیے خاموشی چھائی رہی۔

”ٹھیک ہے سر..... جیسے آپ کو مناسب لگے..... مجھے آپ کی یہ بات بہت اچھی لگی کہ آپ نے پروگرام سے کافی دیر پہلے خود فون کر کے معذرت کر لی۔ ورنہ عام طور پر بڑے لوگ ہمیں اطلاع دینا بھی پسند نہیں کرتے اپنی کسی غیر حاضری کی..... مگر آپ کو یہ وعدہ تو بہر حال کرنا پڑے گا کہ آپ جب بھی خود کو ذہنی طور پر تیار کر پائے تو یہ معاہدہ پورا ضرور کریں گے.....“

میں ہنس پڑا۔ ”ہاں..... چلیں وعدہ نبھانے کا ایک اور وعدہ سہی..... میری مشکل سمجھنے کا شکریہ.....“

میں نے فون کاٹ دیا مگر کہیں دور کوئی دوسری لائن جڑ رہی تھی۔ میرا نادان دل سب کچھ جانتے بوجھتے ہوئے بھی، ہر نتیجے سے بے پرواہ پھر سے دھڑکنا چاہتا تھا اور میں بڑی سختی اور بے رحمی سے اسے صاف ایک ہی بات ساری رات سمجھاتا رہا کہ کچھ دلوں کا مقدر صرف بہتر کی گنتی پوری کرنا ہوتا ہے۔ وہ کچھ اور قلب ہوتے ہوں گے کہ جن کی تقدیر میں دھڑکنیں ہوتی ہیں۔ بڑے نادان ہیں وہ لوگ جو اپنے دل کے ایک فرض کو دھڑکنے سے تشبیہ دیے پھرتے ہیں۔ مگر یہ دل بھلا کب کسی کی سنتے ہیں۔ منہ زور، آزاد، وحشی اور جنگلی گھوڑے بھلا کس لگام کے قابو آتے ہیں؟..... میرا دل بھی بے لگام ہونے کو آیا تھا۔ اگلے روز نہ چاہتے ہوئے بھی میں سارا دن اس کے فون کا انتظار کرتا رہا اور پھر شام ڈھلے جب تھک ہار کر میرا بے چین من اپنی بے وقوفی پر مسکرا کر کچھ آرام پانے کو تھا۔ تبھی اچانک اس کا فون آ گیا۔ قسمت کی آنکھ چمکی وقت کا انتخاب خوب چن کر کرتی ہے۔ اور پھر ان ٹیلی فون کا لڑکا دورانیہ اور تعداد بڑھتی گئی۔ ہم بہت عام سی باتیں کرتے تھے۔ دن بھر کی مصروفیت کی، شام کی چائے کی، رات کی چہل قدمی کی..... مگر یہ باتیں میرے لیے کتنی خاص تھیں، یہ صرف میں ہی جانتا تھا۔ اُس دن یونیورسٹی کی تقریب والی ملاقات کے بعد میری آج تک دوبارہ کبھی عینی سے ملاقات نہیں ہوئی تھی، نہ ہی میں نے دوبارہ کبھی اس سے ملنے کی خواہش کا اظہار ہی کیا تھا۔ یہ ٹیلی فون کی آدھی ملاقات میرے لیے کسی بھی بالمشافہ ملاقات سے کہیں بڑھ کر تھی۔ میں دوبارہ عینی کے سامنے نہیں جانا چاہتا تھا۔ اُس نے ہال میں مجھے کافی فاصلے سے اور ملگھے اندھیرے میں دیکھا، میں اپنے اور اس کے درمیان یہ اندھیرا ہمیشہ حائل رکھنا چاہتا تھا۔ مجھے دن اور روشنی میں اس سے ملنے کی تمنا ہی بھلا کب تھی۔ میرا بس چلتا تو میں اللہ سے دعا کرتا کہ چوبیس گھنٹوں میں سے دن کے بارہ گھنٹوں کی روشنی بھی کشید کر لے..... کیونکہ مجھے اجالے کبھی راس نہیں آتے تھے۔

اگلے روز میرے اسٹاف نے خوبصورت سجادٹی کاغذ میں پیک شدہ ایک پارسل میری میز پر رکھ دیا۔ بھیجنے والے پتے میں قراۃ العین بخاری کا نام درج تھا۔ میں نے سب کے جانے کے بعد احتیاط سے کاغذ کی پرتیں کھولیں۔ اندر سے ایک خوبصورت سائنمائی مجسمہ برآمد ہوا جسے کمرے میں کہیں بھی شوپس کے طور پر رکھا جاسکتا تھا۔ میں نے جلدی سے عینی کا نمبر ملایا۔ دوسری جانب سے اس کی کھٹکتی ہوئی آواز ابھری۔

”میں جانتی تھی سر..... آپ کا فون آتا ہی ہوگا۔ کہیے..... کیسا لگا تحفہ؟“

”بہت اچھا..... مگر موقع محل سمجھ نہیں سکا میں اس تحفے کا..... آپ نے تکلف کیا معنی.....“ وہ ہنسی۔

”ارے نہیں سر..... بالکل بھی تکلف نہیں ہے..... یہ میرا مشغلہ ہے۔ فارغ وقت میں میں مٹی اور پلاسٹر آف پیرس سے مجسمے بناتی ہوں..... میری اپنی ایک چھوٹی سی آرٹ گیلری ہے میرے گھر کے اندر..... بس وہیں یہ مشق جاری رہتی ہے..... کبھی آپ بھی آئیے ناں وقت نکال کر..... میں آپ کو اپنا کام دکھاؤں گی.....“

میں بولتے بولتے ایک سا گیا۔

”ہاں کیوں نہیں..... مگر آپ اور کیا کچھ کرتی ہیں.....؟ ایک ہی بار اپنے سارے ہنر بتا دیں..... کبھی کبھی حیرت درحیرت بھی نقصان دہ ثابت ہوتی ہے دوستوں کے لیے.....“ میری بات سن کر وہ شرما سی گئی۔

”نہیں نہیں..... مجھ میں بھلا کیا ہنر ہوگا۔ بس وقت کاٹنے کے بہانے تلاشتی ہوں.....“

بات آئی گئی ہو گئی مگر میرا بھولا من اس لڑکی کے ہنر کا شکار ہوتا گیا۔ دل موہ لینا بھی تو ایک ہنر ہے۔ شاید دنیا کا سب سے بڑا ہنر..... اور میں اس کی اس کاریگری سے خود کو بچا نہیں پار رہا تھا۔ مگر پھر ایک دن ہمیشہ کی طرح بنتی بگڑے لگی۔ شام سے ہی میری طبیعت عجیب سی بے چین اور اداس تھی، مجھے ایک بار پھر اپنے آس پاس سب کچھ بنا مقصد اور بے فائدہ دکھائی دے رہا تھا۔ دل کو چپ سی لگی ہوتی تھی کہ اچانک معنی کا فون آ گیا۔

”کہاں غائب رہتے ہیں سر آپ.....؟ بہت دنوں سے آپ سے ایک بات کہنا چاہ رہی ہوں مگر آپ کی مصروفیت کا خیال آڑے آ جاتا ہے.....“

میں نے گہری سانس لی۔ ”میری مصروفیت بس ایک فرار ہے..... آپ کہیں..... کیا کہنا چاہتی ہیں.....“

وہ کچھ دیر چپ رہی۔ ”دراصل میں آپ کا ایک مجسمہ بنانا چاہتی ہوں۔ پھر میں اسے ساری دنیا کو دکھاؤں گی۔“

جانے کیوں پل بھر میں ہی میرے اندر بہت کچھ ٹوٹ گیا۔ مجھے لگا کہ ساری دنیا کی طرح وہ لڑکی بھی آج میرا مذاق اڑانے کے موڈ میں ہے۔ اس نے مجھے دور سے ہی سہی..... مگر دیکھ تو رکھا تھا۔ ضرور اس نے درپردہ میرے چہرے کی تفحیک کا یہ طریقہ نکالا ہے۔ میرا لہجہ نہ چاہتے ہوئے بھی تلخ ہو گیا۔ ”مجسمے خوبصورت چہروں کے بنائے جاتے ہیں مس معنی..... اور میں؟..... بہر حال..... مجھے آپ سے اس مذاق کی امید ہرگز نہیں تھی..... آپ بھی دوسروں کی طرح ہی نکلیں۔“

میں نے فون بچ دیا۔ وہ ہیلو ہیلو کرتی رہ گئی مگر میں نے اگلے پورے ہفتے اس سے بات نہیں کی۔ دفتر کے نمبر پر فون آیا بھی تو اسٹاف سے کہہ دیا کہ مصروفیت کا بہانہ کر دے۔ اس نے کچھ خط بھی بھیجے مگر میں نے پڑھے بنا ایک طرف رکھ دیے اور پھر آٹھویں دن وہ خود میرے دفتر آ گئی۔ میں آفس میں داخل ہوا تو وہ پہلے سے میرے انتظار میں بیٹھی تھی۔ ہمیشہ کی طرح آج بھی سیاہ چشمہ اس کے گورے رنگ پر پہرہ جمائے بیٹھا تھا۔ وہ بولی تو اس کی آواز زندہ سی گئی جیسے وہ بہت دیر روتی رہی ہو۔

”آپ میرے ساتھ ایسا کیوں کر رہے ہیں.....؟“

میں چلا اٹھا۔ ”آپ میرے ساتھ ایسا کیوں کر رہی ہیں؟ میری صورت کا مذاق ہی اڑانا تھا تو کوئی اور طریقہ اپنالیتیں..... مگر یہ مجسمہ.....“

وہ رو پڑی۔ ”میں آپ کا مذاق اڑانے کا کبھی سوچ بھی نہیں سکتی..... بہت عزت کرتی ہوں میں آپ کی..... آپ نہیں جانتے آپ میرے لیے کیا ہیں..... میں نے تو بنا دیکھے ہی آپ کا ایک مجسمہ اپنے من میں بنا رکھا ہے۔“

میں نے چونک کر اس کی طرف دیکھا۔ ”آپ کیا کہنا چاہتی ہیں.....؟“

اس نے اپنی آنکھوں پر سے چشمہ اتارا۔ ”میں دیکھ نہیں سکتی..... ناپید ہوں میں.....“

ایک زوردار جھماکا سا ہوا اور میرے ارد گرد تمام کمرے میں اس کی بے نور آنکھوں کا اندھیرا پھیلتا چلا گیا۔

باب 17

پیاں کہتی ہے اب، ریت نچوڑی جائے

اپنے حصے میں سمندر نہیں آنے والا

میں سکتہ زدہ سا بیٹھا اسے دیکھتا رہا اور وہ روتی رہی۔ قسمت کے کھیل واقعی نرالے ہوتے ہیں۔ میرا بے وقوف دل مجھ سے آنکھ نہیں ملا پار ہا تھا۔ صدیوں بعد جس ایک نظر پر اُسے اپنے ہونے کا گمان ہوا تھا وہ نظر تو سدا کی بے نور تھی، اور میں نہ جانے کن خوش فہمیوں کا شکار ہو چلا تھا۔

”میں آپ سے معافی بھی نہیں مانگ سکتا..... جانے غصے میں کیا کچھ کہہ گیا۔ میرے اندر کا چور تھا جو چپ نہیں رہ سکا۔“

عینی نے سراٹھایا۔ ”آپ ایسا کیوں سمجھتے ہیں؟ میں نے آپ کو ہمیشہ آپ کے لفظوں کے آئینے میں دیکھا ہے..... اور میں نہیں مانتی کہ اتنی خوبصورت سوچ رکھنے والا شخص بد صورت ہو سکتا ہے..... دوبارہ ایسی بات کبھی نہ کہیے گا.....“ میں نے دکھ سے اس کی طرف دیکھا۔

”میرے کہنے یا نہ کہنے سے حقیقت بدل نہیں جائے گی۔ سچ وہی ہے جو میں آپ کو بتا چکا ہوں۔ اس داغدار چہرے کا مجسمہ بنا تو جو بات آج تک صرف میرے ارد گرد والوں کے علم میں ہے۔ کل سارے شہر میں پھیل جائے گی۔ اور لوگ مذاق اڑائیں گے کہ یہ پری زاد کو کیا سوچھی؟“

عینی نے اپنا چشمہ دوبارہ اپنی آنکھوں پر جمایا اور کھڑی ہو گئی۔

”میں دیکھ نہیں سکتی..... اپنی انگلیوں کی پوروں سے چیزیں چھو کر انہیں مٹی کے مجسموں کے قالب میں ڈھالتی ہوں..... مگر آپ کو دیکھنے کے لیے مجھے اپنی پوروں کی مدد کی ضرورت بھی نہیں ہے پری زاد..... آپ کے لفظ خود آپ کا تعارف ہیں۔“

میں نے ایک گہری سانس لی۔

”دل کے بہلانے کو غالب یہ خیال اچھا ہے

”مگر میری تم سے اب بھی یہی درخواست ہے کہ یہ خیال اپنے دل سے نکال دو قرۃ العین.....“

وہ پلٹنے سے پہلے ایک لمحے کے لیے رکی۔

”میں اپنی گیلری میں آپ کا انتظار کروں گی پری زاد.....“

وہ پلٹ کر چلی گئی اور میرے کمرے میں صرف اس کی خوشبو رہ گئی۔ آج میں نے پہلی بار اسے آپ نہیں ”تم“ کہا۔ اور اُس نے پہلی بار مجھے سر یا صاحب نہیں صرف پری زاد کہہ کر پکارا تھا۔ یہ طرزِ تنخاب اور القابات بھی تو ہمارے اندر کے بدلے رویوں اور رشتوں کا ایک اظہار ہوتے ہیں۔ دل کی میٹھی بولیاں اپنے القاب خود طے کرتی ہیں۔ اگلی شام میں جھپکتے قدموں کے ساتھ عینی کے گھر کے دروازے پر کھڑا تھا۔ گھر کے نچلے حصے میں عینی اور اس کی ماں رہتے تھے جبکہ اوپر والا حصہ انہوں نے کسی چھوٹے خاندان کو کرائے پر دے رکھا تھا۔ عینی کے والد کافی عرصہ پہلے خالقِ حقیقی سے جا ملے تھے اور اب یہی کرایہ اُن ماں بیٹی کی گذر بسر کا ذریعہ تھا۔ گھر کے پچھلے حصے میں عینی نے اپنے لیے ایک چھوٹی سی آرٹ گیلری بنا رکھی تھی۔ مجسمہ سازی شروع کرنے سے پہلے عینی نے اپنی نازک مہکتی انگلیوں سے میرے چہرے کو مختلف زاویوں سے ٹٹول کر دیکھا۔ ٹھنڈک اور بے پناہ سکون کا ایک سمندر اس کے پوروں کے لمس سے میرے سارے وجود کی گہرائیوں تک سرایت کر گیا۔ میری جھلکتی ہوئی ہمتی روح کو جیسے خشک برف کا ٹکڑا سا مل گیا۔ میری تمام عمر کی ریاضتوں کا حاصل..... وہ اس کے ہاتھوں کا مہربان لمس..... عینی نے کام شروع کر دیا۔

میں چپ چاپ بیٹھا دیکھتا رہا، اُس نے مجھے بتایا کہ اُسے مجسمہ بنانے میں تین چار دن لگیں گے۔ میرا جی چاہا کہ میں اُس سے کہوں کہ تین چار صدیاں کیوں نہیں.....؟؟ میری زندگی میں وہ پہلی مہمہ و ش تھی کہ جس خوش ادا کی اتنی قربت اور نزدیکی مجھے شرمندہ اور پریشان نہیں کر رہی تھی، کیونکہ اتنے قریب موجود ہوتے ہوئے بھی دوسروں کی طرح اس کی نظریں میرے چہرے کے آر پار نہیں ہو رہی تھیں۔ نہ ہی مجھے دیکھ کر اس کے چہرے پر کوئی مخصوص طنزیہ مسکراہٹ اُبھرتی تھی، عام طور پر جیسے ہی کوئی میری طرف نظر بھر کر دیکھتا، میری نظر اگلے ہی پل خود بخود جھک جایا کرتی تھی لیکن عینی کے کوئل چہرے کو گھٹنوں دیکھتے ہوئے مجھے ذرا سی بھی جھک محسوس نہیں ہوتی تھی۔ کیونکہ مجھے اس سے نظر ملنے کا ڈر نہیں تھا۔ کتنی بڑی آزادی تھی یہ میرے لیے۔ یہ کوئی مجھ جیسوں سے پوچھے.....

ساری رات بستر پر کروٹیں بدلتے میں اگلے دن اور پھر شام ہونے کا انتظار کرتا رہا۔ جب مجھے دوبارہ عینی کی گیلری پہنچنا تھا۔ صبح سے دوپہر بھی نہیں ہوئی تھی کہ مجھے پہروں کی طوالت کا شبہ ہونے لگا۔ یہ دن کو چار پہروں میں کیوں تقسیم کر دیا گیا ہے؟ پہلا پہر، دوپہر، سہ پہر اور پھر شام۔ کیا ضرورت تھی بھلا وقت کو اتنے حصوں میں بانٹنے کی۔ بس صبح ہوتی اور شام ہو جایا کرتی تو کتنا اچھا ہوتا۔ اس جیسے نہ جانے کتنے مزید بے سرو پا خیالات میرے ذہن میں جالے بن رہے تھے جب اچانک پی اے نے انٹر کام پر مجھے بتایا کہ میڈم شہہ پارہ مجھ سے ملنے کے لیے آئی ہیں۔ میں شہہ پارہ کو اپنے دفتر میں پا کر کچھ حیران سا

ذکر کرتی تو میں دم بخود سا بیٹھا اُسے دیکھتا رہتا تھا۔ رات کو ساڑھے آٹھ بجے میں یعنی کے گھر سے نکلا تو ہوا تیز چل رہی تھی۔ آسمان پر بادلوں کے جھنڈ حیرت سے اس نے پری زاد کی طرف دیکھ کر سرگوشیاں کر رہے تھے۔ راستے میں ہی چند بوندوں نے ٹپک کر میری گاڑی کی وینڈسکرین سے گاڑی کے اندر جھانکا اور مجھے دیکھ کر ایک دوسرے کو اشارے کرتی، ہنستی ہوئی برستی بارش میں اپنی دوسری سہیلیوں سے جالیں۔ کبیر خان حسب معمول چونکا سا ڈرائیور کے ساتھ اگلی سیٹ پر بیٹھا ارد گرد پر نظر رکھے ہوئے تھا۔ اتنے میں لپٹی کا نمبر میرے سیل فون پر جگمگانے لگا۔

”پری زاد..... کہاں ہو تم.....؟“

”اجنبی شہر کے اجنبی راستے..... اور میں..... وہ ہنس پڑی۔“

”اسٹوڈیو آسکتے ہو ابھی..... مجھے تمہیں کسی سے ملانا ہے.....“

میں نے کبیر خان کو اسٹوڈیو چلنے کا کہا۔ ہم ویران سے فلم اسٹوڈیو کے گیٹ پر پہنچے تو چند عجیب سے حلیے والی عورتیں اور مرد ہمیں اندر گھومتے نظر آئے۔ عجیب سی اداسی اور ویرانی چھائی ہوئی تھی سارے ماحول پر..... جیسے کوئی سوگ برپا ہو..... ہم ڈائریکٹر کے کمرے میں داخل ہوئے تو وہاں پہلے سے کچھ لوگ موجود تھے۔ کبیر کا حلیہ اور کاندھے سے لٹکا ہوا سٹائل دیکھ کر وہ سب کچھ جزبے سے ہو گئے۔ میں نے کبیر کو باہر انتظار کرنے کا کہا۔ مگر میں جانتا تھا کہ وہ دروازے کے باہر ہی جما کھڑا رہے گا۔ نئی جگہ اور نئے ماحول میں وہ سائے کی طرح میرے ساتھ رہتا تھا۔ لپٹی نے ڈائریکٹر اور باقی لوگوں سے میرا تعارف کر دیا۔ ایک جانب کرنے میں ایک بوڑھا شخص پارمونیم سامنے رکھے بیٹھا ہوا تھا اور اس کی آڑ میں سٹی سٹائی ایک شرمیلی سی لڑکی پھوٹی موٹی سی بنی بیٹھی تھی۔ جو اس دفتر کے ماحول سے بالکل میل نہیں کھا رہا تھا۔ باقی لوگوں کی چھتی ہوئی نظریں لڑکی کے جسم کے آر پار ہو رہی تھیں۔ مگر میرے آتے ہی ڈائریکٹر نے فالتو عملے کو باہر بھیج دیا تو لڑکی کے جسم کا تناؤ کچھ کم ہو گیا۔ مگر ابھی تک وہ وہیں دکی ہوئی تھی۔ لپٹی نے مجھے بتایا کہ وہ عمر رسیدہ شخص استاد بنے خان ہے، مشہور موسیقار اور اس کے پہلو میں سٹی ہوئی لڑکی سنبیل ہے، استاد بنے خان کی بیٹی۔ اور آج وہ دونوں لپٹی کی آنے والی فلم کی دھنوں پر کام کرنے کے لیے یہاں اکٹھے ہوئے ہیں۔ ڈائریکٹر ایک کچی عمر کا تیز طرار سا بندہ تھا جسے فلم ملنے کی بے حد خوشی تھی، لیکن انہیں اندر سے کوئی بے یقینی بھی اُسے کھائے جا رہی تھی۔

”بس پری زاد صاحب..... کیا بتاؤں آپ کو..... کبھی یہی فلم اسٹوڈیو تھا کہ چوبیس گھنٹے کام کی شفٹ چلتی رہتی تھی۔ کہیں ندیم صاحب تو کہیں محمد علی صاحب..... کہیں شہد تو کہیں وحید مرزا..... کوئی نہ کوئی شوٹنگ جاری رہتی تھی۔ یہ جو فوارہ آپ نے نیچے دیکھا ہے ناں۔ یہاں تو بیک وقت تین تین گانے شوٹ ہوا کرتے تھے۔ بس پھر نہ جانے کیا ہوا..... سب برباد ہوتا چلا گیا۔ اب تو سال بھر میں ایک آدھ فلم بنتی ہے اور اس کا بھی کچھ پتہ نہیں چلتا..... سینکڑوں کاریگر اور ان کا خاندان بے روزگار ہو گئے.....“

تھا، میرے لیے وہ آج بھی وہی پرانی لپٹی تھی۔ وہ کچھ پریشان دکھائی دے رہی تھی۔

”میں تم سے ایک درخواست کرنے آئی ہوں پری زاد..... میرا فلمی کیریئر سیٹھ رحمن کی وجہ سے برباد ہو گیا۔ میں بہت پیچھے رہ گئی ہوں۔ کیا تم میری سفارش کسی بڑے پروڈیوسر سے کر سکتے ہو؟..... بڑی دھاک ہے تمہاری شہر میں..... تم کہو گے تو میں پھر سے اپنے قدم جمانے میں کامیاب ہو جاؤں گی.....“

میں نے انہیں سے اس کی طرف دیکھا۔

”لیکن میں تو کسی بڑے پروڈیوسر سے واقف بھی نہیں ہوں لپٹی.....“ وہ مایوس ہو گئی۔

”ہاں..... یہ بھی ٹھیک ہے..... جانے میں کس پریشانی میں بنا سوچے سمجھے یہاں چلی آئی۔ تمہارا کاروبار اور فلمی دنیا بالکل جدا ہیں.....“

وہ واپس جانے کے لیے پلٹی..... میں نے اتے آواز دے کر روک لیا۔

”ٹھہرو لپٹی..... تم چاہو تو میں خود تمہاری فلم میں سرمایہ کاری کر سکتا ہوں..... کتنے میں بن جاتی ہے یہ ایک معیاری فلم.....؟“

وہ خوشی سے بے یقین ہو گئی۔

”سچ..... تم خود پروڈیوس کرو گے میری فلم..... واہ..... اس سے اچھی بات بھلا اور کیا ہو سکتی ہے۔ مگر اس کاروبار میں آج کل نقصان کا زیادہ خطرہ رہتا ہے پری زاد..... میں ڈرتی ہوں کہیں تمہاری رقم ہی نہ ڈوب جائے..... تمہیں کوئی تجربہ بھی تو نہیں ہے فلم پروڈکشن کا.....“

میں نے مسکرا کر اس کی زلف پریشان کے خم کو دیکھا۔

”چلو اس بہانے رقم ڈوبنے کا قیمتی تجربہ تو حاصل ہو جائے گا نا..... تمہاری فلم کے بدلے یہ تجربہ بھی سہی..... ویسے بھی میں نے سنا ہے کہ فلمیں دل سے بنائی جاتی ہیں۔ دماغ سے نہیں..... تو پھر دل کے سودوں میں نفع نقصان کی فکر بھلا کیسی؟ دل کا ملوث ہونا ہی خسارے کی نشانی ہے.....“

لپٹی کی آنکھیں بھر آئیں اور اس نے فرط جذبات میں میرا ہاتھ پکڑ لیا۔

”نہیں..... میں تمہارا نقصان نہیں ہونے دوں گی پری زاد..... میں بہت محنت کروں گی۔ بے حد زیادہ..... میری زندگی کی سب سے یادگار پر فارمنس ہوگی یہ فلم۔ کہانی میں نے لکھوالی ہے..... اگر تمہیں پسند ہو تو میں رائٹر سے اُسی کہانی پر کام کرنے کا کہہ دیتی ہوں۔ مگر تمہیں کچھ وقت نکالنا ہوگا اس فلم کے لیے..... میں تمہاری موجودگی میں بہت سہارا محسوس کرتی ہوں.....“

لپٹی چلی گئی اور میں شام کو کسی معمول کی طرح یعنی کی گیلری پہنچ گیا۔ اسے گیلی مٹی گوندھتے دیکھ کر نہ جانے مجھے ہر بار ایسا کیوں لگتا تھا جیسے مٹی بھی اپنی قسمت پر رشک کرتی ہوگی کہ کس کے ہاتھوں اس کا بت بننے جا رہا ہے۔ اس شام ہم دونوں نے خوب باتیں کیں۔ سب لڑکیاں ایک جیسی باتیں کرتی ہیں، مگر اُس کا انداز بیان کس قدر جدا تھا۔ وہ جب رنگوں، خوشبوؤں، ڈھلتی شاموں اور راتوں کے طلسم کا

وہ مزید بنا کر کہے نہیں بولتا رہتا اگر لہنی اسے اشارہ کر کے روک نہ دیتی۔ لہنی ہی کے کہنے پر ڈائریکٹر نے مجھے فلم کی کہانی سنائی، بنیادی پلاٹ محبت کی کہانی پر مرکوز تھا۔ میں نے کہیں پڑھا تھا کہ دنیا میں صرف تین یا چار کہانیاں ہی پائی جاتی ہیں۔ باقی ساری کہانیاں انہی کہانیوں میں سے جنم لیتی ہیں۔ اور مجھے یہ پڑھ کر ذرا بھی حیرت نہیں ہوئی تھی، تین چار کی جگہ اگر صرف ایک محبت کی کہانی ہوتی تو بھی اس کائنات کے لیے کافی تھی۔ درمیان میں ڈائریکٹر ہمیں گانے کی سچویشن اور مقام بھی بتاتا رہا اور کہانی کے اختتام کے بعد استاد بٹے خان اپنا ہارمونیم اٹھائے کمرے کے وسط میں بیٹھ گئے۔ سنبھل بھی استاد کے ساتھ سمٹ کر بیٹھ گئی اور استاد نے راگ چھیڑ دیا۔ لڑکی کی آواز واقعی سریلی تھی اور گلے میں بلا کالوچ تھا۔ وہ گانے کے دو بول دہراتی اور پھر گھبرا کر میری طرف اپنی ہرنی جیسی آنکھیں اٹھا کر دیکھتی کہ میں دل چسپی لے رہا ہوں یا نہیں۔ فن کو ہمیشہ ستائش کی تمنا ہوتی ہے اور شاید فن کار کو اپنے قدردانوں کی نظریں پڑھنے کا فن آتا ہے۔

”جب بارش کی پہلی بوند گرے

تم چلے آنا

میرا سندیہ ملے نہ ملے

تم چلے آنا“

باہر برقی بارش کے جلتنگ کے ساتھ مل کر استاد بٹے خان کے سر اور سنبھل کی ریلی آواز ایک عجیب سا ماحول پیدا کر رہے تھے۔ استاد نے مجھے بتایا کہ اس کی بیٹی نے بی اے کر لیا ہے مگر اب وہ اسے اپنے آبائی فن میں متعارف کروانا چاہتا ہے۔ یہ ان کی خوش قسمتی ہے کہ شہ پارہ نیگم نے انہیں اپنی نئی فلم میں موقع دینے کا وعدہ کیا ہے مگر یہ سب میری منظوری پر منحصر ہے۔ استاد کس نفسی کا پیکر تھا اور اس کی اور بیٹی کی خستہ حالی ان دونوں کی حالت بھی پوری طرح بیان کر رہی تھی۔ مجھے وہ ایک وضع دار شخص لگا جسے یقیناً کسی بہت بڑی مجبوری نے یوں بیٹی کو فلم انڈسٹری کے ماحول میں بطور گلوکارہ متعارف کروانے پر اکسایا ہوگا۔ جب استاد نے لجاجت سے مجھ سے پوچھا کہ کیا مجھے ان باپ بیٹی کا فن پسند آیا کہ نہیں..... تو میرے لب کپکپا سے گئے۔

”یہ آپ کیسی بات کر رہے ہیں۔ مجھے تو ٹھیک طرح سے سننا بھی نہیں آتا۔ میں بھلا آپ کے فن کی جانچ کیسے کر سکتا ہے۔ آپ کی ریاضت اور محنت نے آپ کو اس مقام پر پہنچایا ہے۔ کوئی ہنرمند ہی آپ کو صحیح داد دے سکتا ہے.....“

استاد بٹے کی آنکھیں نم ہونے لگیں۔ لہنی نے موضوع بدل دیا۔

”آپ بھی کن باتوں میں پڑ گئے ماسٹر جی..... پری زاد صاحب کی یہ پہلی فلم ہے.....“

استاد بٹے نے میرا ہاتھ پکڑ کر اپنی آنکھوں سے لگایا۔

”ہاں..... پر ادب والے ہیں..... شاید اسی لیے آج اس مقام پر ہیں.....“

میں نے لہنی سے دبے لفظوں میں دوبارہ کہا کہ وہ ان تمام فیصلوں کی خود مختار ہے۔ مجھے ان بکھیروں سے دور ہی رکھے، مگر وہ نہیں مانی اور اگلی رات کے لیے پھر سے فلم کی دوسری بینک رکھ دی گئی۔ ہم لوگ چائے پی کر رخصت ہوئے تو گیٹ کے قریب میں نے استاد بٹے اور سنبھل کو سڑک کنارے انتظار کرتے دیکھا۔ میں نے شیشہ نیچے کر کے پوچھا تو پتہ چلا کہ رکشہ یا ٹیکسی کے انتظار میں کھڑے ہیں۔ ان کے لاکھ انکار کے باوجود میں نے انہیں گاڑی میں بٹھالیا۔ بارش تیز تر ہو چکی تھی۔ ہماری گاڑی اندرون شہر کی چند تاریک گلیوں سے ہوتی ہوئی ایک پرانے محلے کے بوسیدہ سے لکڑی کے پھانک نما گیٹ پر جا کھڑی ہوئی۔ استاد نے بہت اصرار کیا کہ میں ایک کپ چائے پی کر جاؤں مگر میں نے معذرت کر لی۔ اس کی بیٹی نے بھی دبے لفظوں میں مجھے گھر آنے کا کہا۔ میں نے پھر کبھی آنے کا وعدہ کر لیا۔ وہ دونوں ہماری گاڑی نکلنے تک وہیں کھڑے رہے۔ اگلی شام میں ٹھیک چار بجے عینی کی گیلری میں اس کے سامنے بیٹھا تھا۔ جیسے ایک پڑھا کو بچہ ٹھیک وقت پر اپنی جماعت میں پہنچ کر سبق سنانے کے لیے اپنی باری کا انتظار کرتا ہے۔ میں نے عینی کو فلم کے بارے میں بتایا تو خوشی سے چلائی۔

”فلم..... واہ..... پری زاد میں آپ کی فلم کی آرٹ ڈائریکٹر بنوں گی۔ ساری سجاوٹ میری طے کردہ ہوگی، ہر سیٹ پر میری بنائی ہوئی مورتیاں ہوں گی ٹھیک.....“

”ہاں ہاں ٹھیک ہے..... مگر پہلے میرا مجسمہ تو مکمل کر دو..... کہیں اس فلم کے جھیلے میں ہمارا کام ہی نہ رہ جائے.....“

وہ میری بات سن کر زور سے ہنس پڑی۔ سنانے میں یک لخت بہت سے جھرنے پھوٹ پڑے۔ میں سحر زدہ سا بیٹھا اسے کام کرتے دیکھتا رہا، زندگی بس اسی دورانیے کا نام ہوتی تو کتنا اچھا ہوتا، مگر ہر اچھے وقت کی طرح یہ پل بھی پل بھر میں کٹ گئے اور مجھے اٹھنا پڑا۔ واپسی پر میں نے ڈرائیور کو گاڑی اسٹوڈیو کی روم موڑنے کا کہا تو کبیر اپنے چہرے کے تاثرات چھپا نہیں پایا۔

”صاحب اجازت دو تو ایک بات بولے۔“

میں نے چونک کر اسے دیکھا۔

”ہاں بولو.....“

وہ اگلی سیٹ پر اپنی جگہ بیٹھے بیٹھے ذرا سا کسمسایا۔

”صاحب فلم اسٹوڈیو کا علاقہ محفوظ نہیں ہے..... ہزار دوست ہزار دشمن ہوتا ہے بندے کا.....“

میں نے چونک کر کبیر کی طرف دیکھا۔ وہ تبھی اپنی زبان کھولتا تھا جب اسے ضرورت محسوس ہوتی تھی۔ میں جانتا تھا کہ میری وجہ سے شہر میں بہت سوں کی ترقی رک چکی تھی۔ ہر بڑا اینڈر میرے نام کھل رہا تھا۔ میری دولت کا مقناطیس اپنے جو بن پر تھا جو مایا کا کوئی بھی ذرہ اپنے سے دور جانے نہیں دیتا

بان کی جھلنگ سی چار پائی پر لیٹا وہ کم زور سانو جوان اٹھ بیٹھا۔

”معاف کیجیے گا..... کمرے میں ایک ہی کرسی ہے لہذا.....“

وہ نہ جانے کیا کہہ رہا تھا مگر میری نظریں اس کے چہرے سے چپک کر رہ گئی تھیں۔ وہ بھی میری چھتی نظریں محسوس کر کے میری جانب متوجہ ہو گیا اور پھر اس کی حالت بھی مجھ جیسی ہی ہو گئی اور وہ بے تابی سے کھڑا ہو گیا اور لپک کر مجھے شانے سے پکڑ کر سرسراقی آواز میں بولا۔

”پری زاد..... یہ..... یہ تم ہی ہونا.....“

میری آنکھیں نم ہونے لگیں۔

”کیوں.....؟ یہ چہرہ دیکھ کر بھی پہچانا کیا..... صرف لباس اور حلیہ بدلا ہے میرا..... مقدر

وہی لیے پھر رہا ہوں در بدر ناساز.....“

وہ روتے ہوئے مجھ سے لپٹ گیا۔ ”کہاں چلا گیا تھا یار..... اپنے دوست کو بھی بھلا دیا.....“

بنے خان اور سنبل حیرت زدہ اور پریشان سے ہم دونوں کو گلے مل کر روتے ہوئے دیکھ رہے تھے۔ ہاں وہ ناساز ہی تھا۔ میرے کالج کے دور کا واحد دوست۔ جس نے میرے اندر چھپی شاعری کی چنگاری کو ہوادے کر شعلے میں تبدیل کر دیا تھا۔ سنبل نے جھجکتے ہوئے ناساز سے کہا۔

”آپ انہیں جانتے ہیں..... یہی فلم کے پروڈیوسر ہیں پری زاد..... اور میں نے انہی کی فلم کے لیے نغمہ نگاری کے لیے کہا تھا آپ کو.....“

ناساز حیرت سے مجھے ٹٹول ٹٹول کر دیکھتا رہا۔

”یہ کیا انقلاب ہے پیارے..... سب فتح کر لیا کیا میرے شہہ سوار.....؟ تو تو واقعی فاتح

نکلا.....“

میں نے مسکرا کر اس کی طرف دیکھا۔ ”نہیں..... اب بھی ہار رہا ہوں..... بس سونا چاندی جمع ہوتا جا رہا ہے زاد راہ کے طور پر..... دل اُتتا ہی ویران اور ناکارہ ہے اب تک.....“

وہ زور سے ہنسا۔ ”یہ نہ تھی ہماری قسمت..... کہ وصال یار ہوتا.....“

بنے خان اور سنبل ہمیں باتوں میں مصروف دیکھ کر گھر سے چائے وغیرہ کا انتظام کرنے چلے گئے۔ ناساز کے گھر کی حالت دیکھتے ہوئے یہ اندازہ لگانا مشکل نہیں تھا کہ اس کے پاس شاید چائے کے پورے برتن بھی نہ ہوں۔ وہ پہلے سے بہت زیادہ کم زور اور لاغر لگ رہا تھا۔ وہ غور سے میری داستان سنتا رہا۔ اس کے آس پاس دواؤں کا ایک انبار سا لگا ہوا تھا۔

”یہ تم نے کیا حالت بنا رکھی ہے ناساز..... کالج کا سب سے خوش پوش اور زندہ دل لڑکائیوں

بستر سے لگا پڑا ہے..... سب خیر تو ہے نا.....“

وہ پھکی سی مسکراہٹ کے ساتھ بولا۔ ”یاد ہے..... کالج کے دور میں ہم نے چھپ کر ہاسٹل میں

تھا اور یقیناً یہ بات بہت سوں کو کھلتی بھی ہوگی۔ گاڑی اسٹوڈیو کے احاطے میں داخل ہوئی تو حسب معمول چند آوارہ کتوں نے ہمارا استقبال کیا۔ ڈائریکٹر کے کمرے میں نشست جمی ہوئی تھی۔ استاد بنے اور سنبل نے تیار کردہ دھنوں پر گیت گنگنائے۔ مگر شاعری کچھ عامیانہ سی لگی مجھے۔ لہٰذا نے میری بے چینی بھانپ لی۔

”پری زاد..... تم خود کیوں گیت نہیں لکھتے اپنی فلم کے لیے.....“

سنبل نے شاعری کے ذکر پر چونک کر میری طرف دیکھا۔ میں نے جلدی سے نفی میں سر ہلایا۔

”نہیں نہیں..... مجھے فلمی شاعری کا بالکل تجربہ نہیں ہے..... بہتر ہے کہ ہم کسی مستند فلمی شاعر

سے گیت لکھوا لیں۔ سنبل نے اپنے باپ کی طرف دیکھا اور جھک کر بولی۔

”اگر آپ لوگ اجازت دیں تو ہمارے محلے میں ہی ایک بہت اچھے شاعر رہتے ہیں۔

دنیا داری سے نااط نہیں مگر ضرورت مند بھی ہیں۔ ہو سکے تو.....“ وہ کہتے کہتے چپ ہو گئی۔

ڈائریکٹر نے منہ بنایا۔ ”دیکھ لیں گے اسے بھی، کون سا ساحر لدھیانوی یا مجروح سلطان پوری

چھپا بیٹھا ہے اُس کے اندر.....“

لہٰذا نے شاعری میں دیر کی وجہ سے کچھ پریشان سی دکھائی دے رہی تھی۔ میں نے بنے خان سے کہا

کہ ہم ابھی چل کر مل لیتے ہیں اس شاعر سے..... ڈائریکٹر بوکھلا سا گیا۔

”ارے کیا بات کرتے ہیں سرجی..... آپ کیوں جائیں گے..... وہ خود آئے گا یہاں۔“

میں نے اُس کی سنی ان سنی کر دی۔ ہم اسٹوڈیو سے باہر نکل رہے تھے کہ اچانک چند لوگ ”شاہ

جی۔ شاہ جی“ کہتے ہوئے ایک خوش لباس شخص کی طرف لپکے۔ استاد بنے نے بھی آگے بڑھ کر سلام کیا۔

وہ شخص بہت گرم جوشی اور عزت سے بنے خان سے ملا۔ گاڑی آگے بڑھی تو بنے خان نے مجھے بتایا۔

”یہ سید نور صاحب ہیں..... پاکستان کی فلم انڈسٹری اب بس انہی کے دم قدم سے قائم

ہے..... آج کل بڑی اچھی فلم بن رہے ہیں۔“ ”مجاہن“

گاڑی بنے خان کے اندھیرے محلے میں پہنچی تو میں بھی باپ بیٹی کے ساتھ نیچے اتر آیا۔ چند

گلیاں گزرنے کے بعد وہ دونوں ایک چھوٹے سے کچے مکان کے آگے رک گئے۔ دستک کے جواب میں

اندھیرے سے کسی نے لررتی آواز میں کہا۔

”اندرا آجائے صاحب..... مزار کے دروازے پر دستک نہیں دی جاتی.....“

میں سنبل اور بنے کے ساتھ اندر داخل ہوا تو چھوٹے سے برآمدے کے سامنے بنے واحد

کمرے کے اندر لالٹین کی کم زور سی روشنی نے مثیالا اجالا پھیلارکھا تھا۔ بنے اور سنبل کو دیکھ کر میزبان کی

آنکھوں میں ایک چمک سی لہرائی۔

”کبھی ہم خود کو، کبھی گھر کو دیکھتے ہیں“

باب 18

سنبل چائے رکھ کر کمرے سے نکلی تو میں نے ناساز کا ہاتھ پکڑ لیا۔
 ”چلو میرے ساتھ..... اب میں تمہیں یہاں نہیں رہنے دوں گا۔ دنیا کے کسی کونے میں بھی
 جہاں تمہارا علاج ممکن ہو، تمہیں وہاں پہنچانا اب میری ذمہ داری ہے..... اٹھو..... جلدی کرو.....“
 ناساز نے مجھے کھینچ کر دوبارہ بٹھا دیا۔
 ”بہت دیر ہو چکی ہے پری زاد..... اب مجھے یہیں رہنے دو..... یہ کمرہ، یہ تہائی..... اب یہی
 مری سنگت ہے، اور پھر یہاں وہ لنگی بھی تو ہے ناں..... مجھے ان سب کے ساتھ رہنے دو.....“
 میں نے غصے سے اس کا ہاتھ جھٹک دیا۔
 ”اب میں تمہاری کوئی بات نہیں سنوں گا۔ ساری زندگی دوسروں کو جینے کا درس دیتے رہے اور
 آج خود زندگی سے بھاگ رہے ہو؟ ایسا کیوں کر رہے ہو میرے یار.....؟“
 ناساز نے تھک کر آنکھیں موندھ لیں۔
 ”زندگی خود مجھ سے دامن چھڑانے کی فکر میں ہے پیارے..... میں ہی ڈھیٹوں کی طرح اس
 کے دامن سے لپٹا ہوا ہوں۔ ہاں..... اب اگر مر بھی جاؤں تو کوئی غم نہیں..... میرے جانے کے بعد تم
 سنبل کا خیال رکھو گے نا پری زاد.....“
 میں نے واپس پلٹنے سے پہلے لمحہ بھر کے لیے اسے دیکھا۔
 ”کچھ نہیں ہوگا تمہیں..... میں تمہیں کچھ ہونے نہیں دوں گا میرے شاعر بدنام..... کل تیار
 رہنا..... تمہیں ڈاکٹر کو دکھانا ہے۔“
 ناساز نے ہنس کر میری طرف دیکھا اور شرارت سے بولا۔
 تشخیص بجا ہے کہ مجھے عشق ہوا ہے۔
 نسخے میں لکھو اُن سے ملاقات مسلسل
 اگلے روز عینی کی گیلری میں بھی میرا دھیان ناساز کی طرف ہی لگا رہا۔ عینی نے حتمی طور پر چند

وی سی آر پر فلم دیکھی تھی۔ ”نمک حرام.....“ اس میں وہ شاعر والا گیت ہم دونوں کتنا گنگنا کرتے تھے۔
 ”میں شاعر بدنام..... میں چلا..... محفل سے ناکام..... میں چلا.....“ تو بس یار..... یہ شاعر جو ہوتے ہیں
 ناں..... یہ محفل سے ناکام ہی چلے جاتے ہیں۔“ میں نے اسے غور سے دیکھا۔
 اور یہ پھولوں جیسی لڑکی..... سنبل..... یہ اس شاعر ناکام کی کیا لگتی ہے.....؟“
 اس نے ایک لمبی سی سرد آہ بھری۔ ”لنگی ہے..... مزاروں کے درکھٹھاتی رہتی ہے..... اب
 دیکھو..... تمہیں پکڑ لائی ہے..... اور یہ تم ہی تھے کہ آگئے..... کوئی روایتی فلم پروڈیوسر ہوتا تو کبھی نہ آتا.....“
 اتنے میں باہر صحن کے دروازے پر دستک ہوئی۔ میں نے ناساز کو لیٹے رہنے کا اشارہ کیا اور خود
 باہر نکل کر دروازہ کھولا تو سنبل چائے کے لوازمات لیے کھڑی تھی۔
 ”آپ نے یہ سب تکلف کیوں کیا؟ میں کوئی مہمان تو نہیں ہوں سنبل۔“
 وہ رندھیائی ہوئی آواز میں بولی۔
 ”آپ اُسے بچالیں پری زاد صاحب..... آپ ہی اُسے بچا سکتے ہیں..... ہمارا واحد سہارا اب
 آپ ہیں.....“
 میں نے حیرت سے اس کی طرف دیکھا۔
 ”کیوں..... ایسا کیوں کہہ رہی ہیں آپ.....؟ کیا ہوا ہے ناساز کو.....“
 سنبل کی آنکھیں چھلک پڑیں۔
 ”اُسے کینسر ہے..... اور ڈاکٹر کہتے ہیں کہ آخری اسٹیج پر ہے اُس کا کینسر.....“
 میرے پیروں تلے زمین یک دم سرک گئی۔

مصرعہ اس کے ہونٹوں سے پھسل گیا۔

”سنا ہے لوگ اُسے آنکھ بھر کے دیکھتے ہیں.....“

میں نے ان دونوں کو متعارف کروایا۔ ناساز نے شرارت سے میری طرف دیکھا۔

”سو اس کے شہر میں کچھ دن بٹھہر کے دیکھتے ہیں“

میں نے اسے گھور کر دیکھا۔

”باز آ جاؤ..... عینی تم ہی اسے سمجھاؤ کہ اپنی ضد چھوڑ کر ہمارے ساتھ چلے..... دنیا کی کوئی بھی

بیماری لا علاج نہیں ہوتی..... کوشش کرنا ہمارا فرض ہے.....“

عینی اور ناساز بہت دیر تک باتیں کرتے رہے۔ ناساز نے فلم کے لیے لکھے ہوئے نغے بھی عینی

کو سنائے، کچھ دیر بعد سنبل بھی آ گئی اور حسب معمول دولڑکیوں کے اکٹھے ہوتے ہی باقی ساری باتیں پس

منظر میں چلی گئیں اور وہ دونوں ایک دوسرے میں گم ہو گئیں۔ کہتے ہیں دولڑکیاں جب آپس میں ملتی ہیں

تو عموماً ڈھائی تین گھنٹے کی تعارفی ملاقات کے بعد ایک دوسرے سے اُن کا پہلا سوال ”ویسے تمہارا نام کیا

ہے.....؟“ ہوتا ہے۔ وہ دونوں بھی برآمدے میں بیٹھیں شاید ایک دوسرے سے یہی سوال کر رہی تھیں۔

ناساز سرک کر میرے قریب آ گیا۔

”تم تو بڑے چھپے رستم نکلے پری زاد پیارے..... ایسی پری اپنے ساتھ لیے پھرتے ہو کہ جس

کی پہلی جھلک ہی دھڑکنیں روک دینے کا باعث بن جائے..... اور پھر بھی کہتے ہو کہ دل ابھی ویران

ہے.....“

میں نے دکھ سے باہر بیٹھی عینی کی طرف دیکھا۔ ”وہ دیکھ نہیں سکتی..... اس لیے میرے ساتھ

ہے..... ورنہ دوسروں کی طرح یہ رشتہ بھی تنجیک یا ہمدردی کے قالب میں ڈھل جاتا..... کبھی کبھی تو مجھے لگتا

ہے کہ میں خود اسے دھوکا دے رہا ہوں..... اس کے ساتھ چل کر میں نہ صرف خود کو بلکہ اس معصوم اور

انجان لڑکی کو بھی لوگوں کے مذاق کا باعث بنا رہا ہوں.....“

ناساز میری بات سن کر خاموش سا ہو گیا۔ ”میں باقی ساری دنیا کی طرح یہ کہہ کر تمہارے زخموں

پر نمک نہیں چھڑکوں گا کہ دولت ہر مرض کا علاج ہے..... لیکن تمہیں ایک مشورہ ضرور دوں گا کہ اگر تم اپنے

اندر کی اس آواز کو دبائیں سکتے تو پھر اپنا چہرہ بدل ڈالو..... آخر کب تک خود کو اس ان دیکھے عذاب کی بھٹی

میں جھونکے رکھو گے.....“

میں نے چونک کر ناساز کی جانب دیکھا۔ ”کیا مطلب.....؟“

”مطلب یہ کہ آج کل کیا ممکن نہیں..... صرف جیب میں دھڑی ہونی چاہیے، جو ماشاء اللہ اب

تمہارے پاس بہت ہے..... کہیں بھی بیرون ملک جا کر پلاسٹک سرجری کروالو..... آج کل تو ساری دنیا کو

چہرے بدلنے کا خط سوار ہے۔ اچھے خاصے لوگ علاج کے بہانے اپنے چہرے کی نوک پلک سنوارنے

زاویے درست کیے اور مجھے کے سامنے سے ہٹ گئی۔

”بس جناب..... ہو گیا مکمل.....“

اس کی آواز سے جوش ٹپک رہا تھا۔

”بتائیں پری زاد..... کیسا بنا ہے آپ کا اسکلپر.....“

میں اپنے خیالات کی دنیا سے چونک کر پلٹا۔ اور پھر میری نظر عینی کے بنائے ہوئے مجھے پر

پڑی تو میری آنکھیں کھلی کی کھلی رہ گئیں، میں بے اختیار اٹھ کر مجھے کے قریب آ گیا۔ میری آنکھیں نم

ہونے لگیں، اتنا بے داغ، خوبصورت، مردانہ وجاہت سے بھرپور چہرہ..... ایسا چہرہ تو میں نے کبھی آئینے

میں نہیں دیکھا تھا۔ عینی میری حالت سے بے خبر اپنی دھن میں بولے جا رہی تھی۔

”میں اپنی پوروں کی آنکھوں سے آپ کو ایسا دیکھتی ہوں پری زاد..... بتائیں ناں..... کتنا

قریب تر ہے یہ آپ سے؟..... آپ چپ کیوں ہیں.....؟ بولتے کیوں نہیں.....؟ کیا میں نے بہت

بڑا اسکلپر بنایا ہے.....؟ کچھ تو بولیں پلیز.....“

وہ پریشان سی ہو گئی۔ میری آواز کی لرزش خود میرے لیے بھی اجنبی تھی۔

”نہیں..... تم نے دنیا کا سب سے خوبصورت چہرہ تراشا ہے..... مگر میں ایسا نہیں ہوں پیاری

لڑکی..... میں تو وہ ہوں جسے دیکھ کر آئینے بھی آنکھیں پھیر لیتے ہیں، سرسراتی ہوائیں گھبرا کر ختم جاتی

ہیں..... سورج مدھم پڑ جاتا ہے اور چاند کی چاندنی تپتی کر نیں برسانے لگتی ہیں.....“

وہ تڑپ کر میرے قریب آ گئی۔

”ایسا کیوں کہتے ہیں آپ..... میری انگلیوں کی پوریں کبھی جھوٹ نہیں بولتیں..... یہ میرے

من کی تصویریں مٹی کے قالب میں ڈھالتی ہیں..... سچ بتائیں اس چہرے کے خدوخال آپ کے چہرے

جیسے نہیں ہیں کیا.....“

میری آواز بھرا گئی۔

”ہاں خدوخال، نقوش، آنکھیں سب میرے چہرے سے مشابہہ ہیں۔ مگر جو نور، جو وجاہت

تمہاری پاکیزہ انگلیوں کی کاریگری نے اس مجھے میں منتقل کر دیا ہے، میرے پاس ایسی کوئی روشنی نہیں

ہے.....“

وہ رو پڑی۔ کاش میں اسے یہ بات سمجھا سکتا کہ دنیا اس کے کوئل من کو آنکھوں سے نہیں

دیکھتی۔ بڑے ظاہر پرست ہوتے ہیں یہ لوگ..... وہ جاننا چاہتی تھی کہ آج میں اتنا اُداس کیوں ہوں۔

میں نے اسے اپنی اور ناساز کی دوستی کے بارے میں بتایا اور یہ بھی کہ وہ کس خطرناک بیماری میں مبتلا

ہے۔ عینی نے ناساز سے ملنے کی خواہش ظاہر کی اور میں شام ڈھلے اُس کے گھر سے واپسی پر اُسے بھی

اپنے ساتھ ناساز کے پرانے محلے والے گھر لے آیا۔ ناساز نے عینی کو میرے ساتھ دیکھا تو حسب عادت

آرزو کا گلانہ گھونٹنا.....“

کمالی باقاعدہ غمگین ہو گیا۔ میں نے غور سے اُس کی طرف دیکھا۔

”جانتے ہو کمالی..... دنیا کا سب سے ناکام آدمی کون ہوتا ہے..... وہ..... جو اپنے ماضی کے کیے گئے فیصلوں کو یاد کر کے حال میں خود کو کوسے..... تم نے اس وقت وہی فیصلہ کیا جو تمہارے دل نے بہتر جانا..... تب تمہاری محبت ہی تمہاری ہر خوشی کا حاصل تھی..... اگر اس وقت تم فلم انڈسٹری جو اُن کر لیتے تو شاید آج ایک نامور آرٹسٹ کہلاتے مگر یقین کرو..... اپنی محبت کو کھودینے کی کک تمہیں آج زیادہ غمگین رکھتی..... جسے تم نے پالیا..... بس وہی تمہارا نصیب ہے..... باقی سب سراب ہے.....“

کمالی نے اثبات میں سر ہلایا۔

”شاید آپ ٹھیک کہہ رہے ہیں سر..... مگر پھر یہ پایا ہوا نصیب اپنی کشش کیوں کھودیتا ہے..... لا حاصل ہی ہمیشہ پر کشش کیوں رہتا ہے.....؟“

میں نے لمبی سانس بھری۔

”شاید اس لیے کہ انسان سدا کا ناشکرا ہے..... اور رہی بات محبت کی..... تو ہمیں ایک دوسرے کے ساتھ رہتے اس بات کا احساس ہی نہیں ہوتا کہ کب رفتہ رفتہ ہماری محبت شفقت میں بدل جاتی ہے..... محبت، محبت نہیں رہتی..... ایک گہری شفقت بن جاتی ہے.....“

کمالی نے حیرت سے میری طرف دیکھا۔

”شفقت؟..... میں سمجھا نہیں سر.....؟“

”ہاں کمالی..... شفقت..... ہماری محبت کہیں کھوتی نہیں ہے۔ بس کسی اور جذبے میں ڈھل جاتی ہے..... اور ہم باقی ساری زندگی اسی شفقت کو محبت سمجھتے ہوئے گزار دیتے ہیں..... شاید اسی لیے ہماری زندگی میں کسی نئی محبت کے لیے جگہ ہمیشہ خالی رہتی ہے۔ اور یوں ہماری زندگیوں میں نئی محبتوں کا ڈاکہ ہمیشہ جاری رہتا ہے..... جاؤ کمالی..... اپنے بیوی بچوں کو اپنا پورا وقت دیا کرو..... کیونکہ کبھی کبھی شفقت کا قرض محبتوں کے ادھار سے کئی گنا زیادہ ہوتا ہے.....“

کمالی چپ چاپ دفتر سے نکل گیا۔ دوپہر کو لپٹی کا فون آیا تو میں نے اُسے خوش خبری سنائی کہ ناساز نے فلم کے سارے گیت لکھ کر استاد بٹے خان کے حوالے کر دیے ہیں۔ میوزک بھی تقریباً مکمل ہو چکا تھا لہذا اگلے ہفتے فلم کی ساری موسیقی ترتیب دے دی گئی۔ سنبل نے مجھے بتایا کہ اس نے مہینوں بعد ناساز کی آنکھوں میں خوشی کی سچی لہر دیکھی۔ جب اس نے اپنی شاعری پر سنبل کی آواز کا جادو جگتے ہوئے سنا۔ لپٹی کی خواہش تھی کہ فلم کے گانے کینیڈا یا یورپ کے کسی حسین مقام پر فلم بند کیے جائیں۔ فلم کی کاسٹنگ مکمل ہو چکی تھی اور اب صرف شوٹنگ کا مرحلہ شروع ہونا باقی تھا۔ میں دن بھر غیر محسوس طور پر طب کے رسالوں اور انٹرنیٹ پر دنیا کے بہترین پلاسٹک سرجنز کی تفصیلات کھوجتا رہتا تھا۔ میرے دفتر کی

کے لیے پلاسٹک سرجری کروا لیتے ہیں..... ان میں سے کچھ مائیکل جیکسن جیسے جنونی بھی ہوتے ہیں..... جو ممنوعہ انجکشن لے کر اپنے سارے جسم کی جلد کا رنگ بھی تبدیل کر لیتے ہیں..... تو پھر اگر تم اپنی جون بدل لو گے تو اُس میں ایسی کون سی قیامت آجائے گی.....“

اتنے میں وہ دونوں اندر چلی آئیں اور ناساز نے بات بدل دی۔ رخصت ہوتے وقت ناساز نے عینی سے کہا۔ ”سنو لڑکی..... آج میں تمہیں وہ بات بتاتا ہوں جو آج سے پہلے تمہیں شاید کسی نے نہ بتائی ہو..... تمہاری آنکھیں دنیا کی سب سے خوبصورت آنکھیں ہیں..... اور میرا دل کہتا ہے کہ جلد ہی یہ آنکھیں اس دنیا کے سارے رنگ دیکھ سکیں گی.....“

عینی کی پلکیں نم ہو گئیں اور ہم وہاں سے پھر ملنے کا وعدہ کر کے چلے آئے۔ لیکن میرا دھیان ساری رات ناساز کی پلاسٹک سرجری والی بات میں الجھا رہا۔ کیا ایسا ہو سکتا ہے؟ پیدائش سے لے کر آج تک مجھے جن عذابوں کا سامنا رہا ہے وہ سب الجھنیں، کرب اور عذاب یوں ایک ہی جھٹکے میں ختم ہو جائیں گے کیا؟ مگر عمر بھر کی شناخت بدلنا بھی تو کچھ آسان نہیں۔ جو لوگ اس پری زاد کو جانتے ہیں وہ ایک نئے اور اچلے چہرے والے پری زاد کو قبول کرنے میں کتنا وقت لیں گے۔ ساری رات نہ جانے ایسے کتنے بے سرو پا خیالات میرے خالی دماغ میں کھٹکھٹاتے رہے۔ جانے کب صبح ہوئی اور کب سورج نے میری کھڑکی کے شیشوں سے جھانک کر دھوپ کا سلام بھیجا۔ دفتر پہنچا تو کمالی میرے ہی انتظار میں بیٹھا ہوا تھا۔ اس نے چھوٹے ہی شکوہ کیا۔

”یہ کیا سرجی۔ آپ نے اتنی بڑی فلم شروع کر دی اور مجھے خبر بھی نہیں ہونے دی۔“

کمالی کے ہاتھ میں صبح کا اخبار دیکھ کر میں نے ایک گہری سانس لی۔ ”تو یہ خبر چھپ گئی..... یہ اخبار والے جانے اتنی جلدی کیسے اڑتی چریا کے پر گن لیتے ہیں۔ ابھی تو صرف منصوبہ ہی بنایا تھا۔“

کمالی نے جوش میں اندرونی صفحہ کھولا۔

”شہہ پارہ بیگم کا پورا انٹرویو چھپا ہے سر..... ساری فلم انڈسٹری ہلا کر رکھ دی ہے آپ نے..... کبھی مجھے بھی بہت شوق تھا فلموں میں کام کرنے کا..... آہ..... مگر اب تو فلم دیکھنے کی مہلت بھی نہیں ملتی.....“

میں کسی اور خیال میں گم بیٹھا تھا۔ کمالی اپنی دھن میں بولے گیا۔

”اس دن آپ نے مجھ سے پوچھا تھا ناسر..... کہ شادی کے اتنے سالوں بعد بچوں اور گھر بار کے مسائل کے جھوم میں ہماری محبت کہاں کھو جاتی ہے؟..... بات صرف محبت کی نہیں ہے..... ہم وقت کے ساتھ ساتھ اپنے دل کی باقی حسرتیں اور خواہشیں بھی مٹی کر دیتے ہیں اس غم دوراں کی آندھی میں.....“

اب یہی فلم ایکٹر بننے والی خواہش ہی لے لیں میری..... کاش میں شادی کے چکر میں اس

المازیوں اور میز کے خفیہ دراز اب ایسی معلومات سے بھرے رہتے تھے مگر یہ سب کچھ میں اس طرح چھپ کر رہا تھا جیسے کوئی چور چوری کرتا ہے۔ پہلے مجھے ہمیشہ یہ خوف اور فکر دامن گیر رہتی تھی کہ لوگ میری صورت کا مذاق اڑائیں گے اور اب ایک راستہ دکھائی دیا تھا تو یہ ڈر میرے دامن سے لپٹا رہتا تھا کہ لوگ کیا کہیں گے.....؟ ہماری زندگی کے نوے فیصد معاملات کی انجمن بس اسی ایک جملے میں ہی تو پنہاں ہے کہ ”زمانہ کیا کہے گا.....؟“

کتنی حیرت کی بات ہے کہ ہم انہی لوگوں کی باتوں کی فکر میں گھلے جاتے ہیں جن کی وجہ سے ہماری زندگی اجیرن ہوتی ہے۔ اگلی شام میں عینی کے گھر پہنچا تو وہ اپنی کسی سیٹیل کے ساتھ ریڈیو اسٹیشن کے لیے نکل چکی تھی۔ میں واپس پلٹنے لگا تو اس کی ماں نے مجھے چائے کے لیے روک لیا، کمرے میں ہر جانب میڈیکل رپورٹس اور آنکھوں سے متعلق دنیا کے کچھ مشہور ہسپتالوں کے کتابچوں کا انبار سا لگا ہوا تھا۔ عینی کی ماں نے مجھے بتایا کہ عینی سات سال کی عمر تک بالکل ٹھیک تھی، پھر نہ جانے کیا ہوا کہ دھیرے دھیرے اس کی بینائی جاتی رہی۔ اس وقت عینی کے ابو زندہ تھے اور انہوں نے اپنی ہی ہر ممکن کوشش کر دی تھی مگر عینی کی بینائی واپس نہ آ سکی۔ پھر کئی سال بعد بات یہاں تک پہنچی کہ اگر عینی کے گروپ سے مشابہت رکھتا ہوا لینز (قرینہ) مل جائے تو عینی کی بصارت واپس آ سکتی ہے۔ عینی کی ماں نے دنیا بھر کے طبی اداروں کو اپنی بیٹی کے کیس کی تفصیلات بھجوا رکھی تھیں اور اب مہینوں سے اس جوان ہمت خاتون کا کام بس یہی تھا کہ وہ عینی کی آنکھوں کے لیے قرینے کی تلاش کے لیے دنیا بھر میں خط و کتابت کرتی رہتی تھیں۔ میں نے انہیں تسلی دی کہ اللہ نے چاہا تو جلد ہی اُن کی تلاش رنگ لائے گی۔ عینی کے گھر سے نکلتے وقت میرے دل کی حالت عجیب ہو رہی تھی۔ اگر عینی کی بینائی میری سرجری سے پہلے واپس آ گئی تو وہ مجھے دیکھ کر کیا سوچے گی.....؟

اس کے من نے میری جو شبیہ تراشی تھی، مجھے دیکھتے ہی وہ ایک جھٹکا کے سے ٹوٹ کر کرچی کرچی ہو جائے گی۔ کاش اس ساری دنیا میں کسی کی آنکھیں ہی نہ ہوتیں اور ہم سب اپنی انگلیوں کی پوروں سے ایک دوسرے کو دیکھا کرتے تو کتنا اچھا ہوتا۔ مگر جہاں ”کاش“ آ جائے وہاں آخر میں صرف ایک ”آہ“ رہ جاتی ہے۔ میں نے بھی ایک لمبی آہ بھری۔ کچھ بھی ہو مجھے کسی بھی صورت میں عینی کی بصارت واپس آنے سے پہلے اپنی سرجری کروانی ہوگی۔ مجھے اپنے چہرے کو عینی کے بنائے ہوئے مجسمے کی شبیہ میں ڈھالنا ہوگا۔ تاکہ جب وہ اپنی آنکھوں سے دنیا دیکھے تو میں اُسے اسی طرح نظر آؤں جیسا وہ مجھے محسوس کرتی ہے۔ گاڑی تیزی سے سڑکوں پر دوڑ رہی تھی اور میرے اندر میرے اپنے ہی متضاد خیالات کی ایک ایسی یلغار جاری تھی جس نے مجھے پوری طرح نڈھال کر کے رکھ دیا۔ وہ پوری رات عجیب کرب میں گزری اور تنگ آ کر میں نے انٹرنیٹ سے جمع شدہ معلومات کے مطابق پلاسٹک سرجری کے تمام اداروں کو ای میلز (Emails) کر دیں۔ جس میں میں نے اپنی تازہ ترین تصاویر اور باقی تمام

جزئیات تحریر کر دی تھیں۔ دوسرے دن ہی مجھے مختلف اداروں سے جوابات موصول ہونا شروع ہو گئے اور تین دن بعد ان جوابات کے انبار میں سے مجھے اپنے مطلب کے ادارے کا انتخاب کرنا آسان ہو گیا۔ ٹورنٹو کے ایک طبی ادارے نے پلاسٹک سرجری کے لیے جو لوگو ڈیڑا اُن کیا تھا اس پر لکھی ایک سطر نے مجھے اسے چننے پر مجبور کر دیا، جس کی تحریر کچھ یوں تھی:

”ہم چاہے تقدیریں نہ بدل پائیں..... پر چہرے بدل دیتے ہیں.....“

میں نے پائن ہل Pine Hill نامی اس پلاسٹک سرجری کے ادارے کی تمام تفصیلات اکٹھی کر لیں اور پھر اس کے سربراہ پال جونز کو ساری تفصیل لکھ بھیجی۔ چوبیس گھنٹے کے اندر پال کا جواب آ گیا کہ اُن کا ادارہ بنیادی طور پر آگ میں جھلس جانے والوں یا کسی حادثے کے نتیجے میں اپنے اصلی خدوخال کھو دینے والوں کی پلاسٹک سرجری کرتا ہے، اور میرا کیس ان کے ادارے کے دائرہ کار میں نہیں آتا۔ میں نے پال کو دوسری میل بھیجی کہ ”کیا ان کا ادارہ محبت کرنے والوں کے خواب پورے نہیں کر سکتا؟ میں بھی تو تقدیر نہیں، صرف چہرہ بدلنے کے خواہش مندوں میں شامل ہوں..... اور اگر وہ چاہتے ہیں کہ میں اپنی محبت کا کوئی ثبوت پیش کروں تو میں اپنے چہرے کو جھلسا کر ان کے ادارے کی شرط پر پورا اترنے کو تیار ہوں.....“

میں نے رات گئے یہ میل پال کو بھیجی اور وہیں کرسی پر بیٹھے بیٹھے تھک کر آنکھیں موند لیں، صبح سویرے پرندوں کے شور سے میری آنکھ کھلی تو پال کی میل میرے اِن باکس میں نمایاں تھی۔ میں نے جلدی سے اسے کھولا اور تحریر پر نظریں دوڑائیں۔ وہ میل پال نے ادارے کے آفیشل میل اکاؤنٹ سے نہیں کی تھی، بلکہ اپنے ذاتی پتے سے بھیجی تھی:

”یہ میل میں اپنے ذاتی پتے سے بھیج رہا ہوں۔ تمہاری میل نے مجھے چونکا کر رکھ دیا ہے۔ مشرقی لوگوں کے جذباتی ہونے کے بارے میں تو بہت کچھ سنا تھا مگر تمہاری جذباتیت تو دنیا سے جدا ہے..... ٹھیک ہے لڑکے..... اگر تمہاری یہی ضد ہے تو میں تمہارے بارے میں کچھ سوچوں گا۔ لیکن یہ سب کچھ میری ذاتی حیثیت میں ہوگا، کیونکہ میرا ادارہ بہر حال اپنے اصولوں کا پابند ہے۔ میں تمہیں چند ضروری ٹیسٹ لکھ کر بھیج رہا ہوں۔ پہلے تم اپنے ملک کے کسی مستند طبی ادارے سے یہ ابتدائی ٹیسٹ کروا کر مجھے بھیج دو۔ پھر جب تمہارے آنے کی ضرورت پڑی تو میں تمہیں اطلاع کر دوں گا۔ تب تک خدا کے لیے کوئی الٹی سیدھی حرکت مت کرنا۔ تمہارا مخلص ڈاکٹر پال جونز.....“

میں نے میل پڑھ کر ایک لمبی اطمینان کی سانس بھری۔ گویا میری سمت طے ہو چکی تھی، اور سفر چاہے کتنا ہی طویل کیوں نہ ہو..... سب سے پہلے اس کی سمت طے ہونا بے حد ضروری ہے۔ بہت عرصے کے بعد میں نے خود کو ہلکا پھلکا محسوس کیا۔ انسان زندگی میں بہت سے بوجھ ڈھوتا ہے..... مگر ان میں سب سے بھاری بوجھ شاید خود ہماری اپنی سوچ کا، ہماری فکر کا ہوتا ہے۔ دفتر پہنچا تو لینی اور ڈاکٹر پہلے سے

میرے انتظار میں بیٹھے تھے، لبتی نے شکوہ کیا کہ میں فلم کے مراحل میں پوری دلچسپی نہیں لے رہا ہوں جب کہ وہ چاہتی ہے کہ ہر شعبے پر میری ذاتی نگرانی اور گرفت رہے۔ میں نے ان دونوں کو تسلی دی کہ ہم بہت جلدی کینیڈا میں فلم کے گانوں کی فلم بندی کے لیے روانہ ہونے والے ہیں۔ دونوں کے چہرے کھل اٹھے۔ میں نے سوچ لیا تھا کہ میں یہاں سب کو فلم کے گانوں کی فلم بندی کا بتا کر یونٹ کے ساتھ کینیڈا چلا جاؤں گا جہاں تین چار مہینے علاج کے لیے رکنے کا کوئی دوسرا بہانہ ڈھونڈنا ہوگا۔ شاید چھ ماہ بھی لگ جائیں..... مگر مجھے کسی طور یہ معرکہ سر کرنا ہی تھا۔

اس وقت چاہتے ہوئے بھی میں سرجری کے بعد کے حالات پر کوئی سوچ بچار نہیں کرنا چاہتا تھا۔ ہم انسان بہت کوتاہ نظر اور زود بین ہوتے ہیں۔ جن فیصلوں میں ہمارے دل کی مرضی شامل ہوتی ہے ان کے اثرات سے نظریں چرانے میں ذرہ برابر بھی تاثر نہیں کرتے۔ میں نے بھی سوچ لیا تھا کہ ایک بار اپنی مرضی کی سرجری کروالوں..... بعد کی بعد میں دیکھی جائے گی۔ میں نے ایک دور دراز کے بڑے ہسپتال سے ڈاکٹر پال کے بتائے ہوئے طبی تجربے بھی کروا لیے تھے اور اب مجھے ان کی رپورٹ آنے کا شدت سے انتظار تھا۔ مجسمہ بن جانے کے بعد یعنی کے گھر جانے کا کوئی خاص بہانہ نہ ہونے کے باوجود میں ہفتے میں ایک آدھ چکر اس کے گھر کا ضرور لگا لیتا تھا۔ کچھ گلیاں اور کوچے اپنی سمت بلانے کے بہانے خود تراش لیتے ہیں۔ جانے وہ من موئی سی لڑکی کس طرح چند دنوں میں ہی میرے دل کے ہر خانے پر اپنا قبضہ جما بیٹھی تھی۔ حالانکہ میں نے تو اس دل کے کواڑ سدا کے لیے بند کر کے چابی کسی دریا میں پھینک دی تھی، یا پھر شاید مجھ جیسوں کے دل ہمیشہ کسی مخلص اور مہربان ساتھی کی دستک کا ہی انتظار کرتے رہتے ہیں؟ شام کو دفتر سے اٹھتے وقت اچانک فون پر سنبل کی گھبرائی ہوئی آواز سنائی دی۔

”آپ جلدی سے شوکت خانم ہسپتال پہنچائیں، آپ کے دوست کی طبیعت بگڑ گئی ہے۔“

میں سب جھوڑ چھاڑ کر کبیر کے ساتھ ہسپتال کی طرف بھاگا۔ راہداری میں کمرے کی طرف جاتے ہوئے میرے قدموں میں سے جان نکلتی جا رہی تھی۔ ناساز کا رنگ سرسوں کی طرح پیلا پڑ چکا تھا۔ اس نے آہٹ پر آنکھیں کھولیں اور مجھے دیکھ کر خشک سوکھے پتے جیسے ہونٹوں سے بمشکل مسکرایا۔

”رستہ روک رہی ہے، تھوڑی جان ہے باقی

جانے نونے دل میں، کیا ارمان ہے باقی

جانے بھی دے اے دل

سب کو میرا سلام

میں چلا..... میں شاعر بدنام

میں چلا..... محفل سے ناکام..... میں چلا.....“

میں نے لپک کر اس کا ہاتھ تھام لیا۔

”کہیں نہیں جا رہے ہو تم..... سناتم نے..... میں اس شاعر کو کہیں نہیں جانے دوں گا.....“ اس کے سر ہانے کھڑی سنبل اور استاد بٹے کی آنکھوں سے آنسو ٹپک رہے تھے۔ وہ بمشکل آنکھیں کھول کر بولا۔

”دیکھا پری زاد پیارے..... یہ تو واقعی اسی فلم کا سین بن گیا یا..... لگتا ہے جیسے میری کہانی ڈائریکٹر نے تیس چالیس سال پہلے فلما دی تھی، مگر یا..... میں بہت تکلیف میں ہوں..... یہ جان تو نکلتے نکلتے جان نکال دیتی ہے.....“

میں نے اس کے ہونٹوں پر ہاتھ رکھ دیا۔

”چپ ہو جاؤ..... خود کو نڈھال مت کرو.....“

”نہیں پیارے..... بولنے دو مجھے..... بس آخری تھکن ہے اس کے بعد تو آرام ہی آرام

ہے.....“

ناساز نے سنبل کی طرف دیکھا۔

”یہ کہانی بھی ادھوری رہ گئی پری زاد..... میرے جانے کے بعد ان باپ بیٹی کا پورا خیال

رکھنا..... اور جب تمہاری فلم ریلیز ہو تو..... تو..... اس کے ٹائٹل میں میرا نام.....“

ناساز بولتے بولتے اچانک خاموش ہو گیا۔ میں نے گھبرا کر اس کا چہرہ تھپتھپایا۔

”ناساز..... چپ کیوں ہو گئے..... بولتے کیوں نہیں..... تم ہم سب کو اتنا بڑا دھوکہ دے کر

نہیں جاسکتے..... بولو..... دعا باز..... جھوٹے..... بات کرو۔“

میری چیخیں سارے ہسپتال میں گونج رہی تھیں۔ استاد بٹے نے ہسپتال کے عملے کی مدد سے مجھے

ناساز کے بے جان جسم سے دور کر دیا۔ میں چیختا چلاتا رہ گیا۔ استاد بٹے نے دبوچ کر مجھے گلے لگا لیا۔

”چپ کر جاؤ۔ ناساز اب کبھی نہیں بولے گا۔ وہ مر چکا ہے۔“

باب 19

ناساز کے جانے کے بعد میرا دل ہی اٹھ گیا۔ کسی کام میں سن نہیں لگ رہا تھا۔ میرا بس سارا دن اپنے کمرے میں پڑا رہتا۔ ناساز کا چہرہ میری آنکھوں کے سامنے سے ہٹا ہی نہیں تھا۔ کچھ لوگ اپنی تقدیر میں صرف درد ہی لکھوا کر لاتے ہیں۔ سکھ کی سیاہی ان کی باری آنے سے پہلے ہی خشک ہو جاتی ہے شاید؟ اور پھر ویسے ہی ایک اداس شام جب میں اپنے اندھیرے کمرے میں بیٹھا قسمت کے اس ہیر پھیر کو سوچ رہا تھا تو عینی آگئی۔ ”کیوں سزا دے رہے ہیں خود کو..... ہم میں سے کوئی بھی ناساز کے لیے کچھ نہیں کر سکتا تھا۔ اس کا جانا طے تھا..... سو وہ چلا گیا..... مگر ہم سب ابھی یہیں ہیں ہماری خاطر ہی سہی..... مگر خود کو سنبھالیں.....“

میں نے اپنی نم آنکھیں رگڑیں۔ ”اگر سب کا جانا طے ہی ہے تو پھر ہم سب ایک ساتھ ہی کیوں نہیں چلے جاتے.....؟ یہ باریاں کیوں لگا دی گئی ہیں۔“

عینی میرے قریب بیٹھ گئی۔ ”باریاں اس لیے لگائی گئی ہیں کہ ہم جانے والوں کے بعد ان کے اپنوں کا دھیان رکھیں۔ آپ شاید بھول رہے ہیں۔ سنبل اور استاد بٹے خان کی ذمہ داری آپ پر ڈال گیا ہے آپ کا دوست..... کیا انہیں یونہی تنہا چھوڑ دیں گے پری زاد.....“

کیا ستم ہے، ہوا کے سب راستے، سب درزیں بند کر دینے کے بعد زندگی ہمیں سانس لینے کے لیے بھی مجبور کرتی ہے۔ کیونکہ جینا تو ہے۔ ہاں..... جینا تو پڑے گا، مزید ستم سہنے کے لیے، نئے گھاؤ جھیلنے کے لیے..... اگلے ایک ہفتے میں شہر کی ایک نئی بستی میں استاد بٹے خان کے لیے ایک گھر کا انتظام کر دیا گیا جہاں وہ اپنی موسیقی کی اکیڈمی اور کلاسز بھی شروع کر سکتے تھے۔ کمائی نے اس سارے معاملے میں بہت پھرتی دکھائی اور دو ہفتوں بعد ہی میوزک اکیڈمی کا اشتہار بھی شہر کے بڑے اخباروں کے پہلے صفحے پر لگ گیا۔ مجھے یقین تھا کہ اب ان باپ بیٹی کو اپنی گذر بسر کے لیے کسی کے آگے سوال کرنے کی ضرورت پیش نہیں آئے گی۔ میری اس عرصے میں خود سے خود کی ملاقات بہت کم ہو پاتی تھی۔ مگر جیسے ہی زندگی میں کچھ ٹھہراؤ آیا اور میں نے جانے کتنے دن بعد آئینہ دیکھا تو مجھے ایک دم ہی ڈاکٹر پال کی یاد آگئی۔ میں

نے اپنی ای میل کھولی تو ڈاکٹر پال کی تین میلز آچکی تھیں جس میں اس نے میرے کرائے گئے طبی تجویزوں کے بارے میں پوچھا تھا۔ میں نے اگلی صبح ہی رپورٹ لے کر اسے ای میل کر دی۔ کمائی اس عرصے میں فلم یونٹ سے مسلسل رابطے میں تھا اور وہ مجھے وقتاً فوقتاً پیش رفت سے آگاہ کرتا رہتا تھا۔ کینیڈا میں فلم بندی کے انتظامات بھی وہ مکمل کر چکا تھا۔ میں نے سوچ لیا تھا کہ کینیڈا روانگی سے قبل عینی سے اپنے دل کی بات کہہ دوں گا..... میں اس سے کہہ دوں گا کہ اب اس زندگی کے تپتے صحرا میں تنہا چلتے چلتے میرے پاؤں اتنے آبلہ پا ہو چکے ہیں کہ خود میرے قدموں کے چھالے مجھے دہائی دیتے ہیں کہ انہیں اب کسی ہم سفر کے ساتھ کی چھاؤں درکار ہے۔ میں اس سے پوچھوں گا کہ کیا وہ میری عمر بھر کی ہم سفر بننا قبول کرے گی.....؟ کیا وہ مجھے اس اعزاز کے قابل سمجھتی ہے؟..... کیا وہ میری تمام زندگی کی محرومیاں ختم کر کے مجھے اپنا سکتی ہے.....؟ میں نے راستے میں گاڑی رکو کر پھول والے سے عینی کے لیے ایک گلدستہ بنوانے کا سوچا۔ لیکن بہت دیر تک وہاں کھڑا پھولوں کا انتخاب کرتا رہا۔ دنیا کے سارے پھول پنکھڑیوں سے جڑ کر بنتے ہیں۔ مگر جب خود کسی پنکھڑی جیسی کو گلاب پیش کرنا ہو تو کوئی چناؤ کیسے کرے؟ ہر پھول اس کے سامنے ہیچ لگتا تھا۔ ہر رنگ اس کے آگے پھیکا پڑ جاتا تھا۔ مجبوراً مجھے کچھ پھیکے رنگوں والے کم صورت گلابوں پر ہی اکتفا کرنا پڑا۔ مد مقابل جب ”گلاب تر“ ہو تو پھولوں کو بھی ہار ماننا ہی پڑتی ہے۔ میں بہت دیر اُس کے گھر کے دروازے پر کھڑے رہ کر اپنی الجھتی سانسیں درست کرتا رہا۔ ایسے لگ رہا تھا جیسے حسن کی عدالت میں یہ میری پہلی پیشی ہے۔ دوسری گھنٹی کے جواب میں اندر سے قدموں کی آہٹ ابھری اور میں سنبھل کر کھڑا ہو گیا۔ گلدستے پر میری گرفت سخت ہو گئی اور پھر دروازہ کھلا تو میرا ہاتھ ہوا میں ہی بلند رہ گیا۔ اندر سے نکلنے والا نوجوان میرے لیے قطعی اجنبی تھا۔

”جی فرمائیے..... کس سے ملنا ہے آپ کو.....“

میں اُسے دیکھتا رہ گیا، لمبا قد، کھلتی رنگت، بکھرے بکھرے سے بال، گہری سیاہ آنکھوں میں عجیب سی کشش آمیز چمک، وہ مردانہ وجاہت کا پیکر تھا۔ خبرو، با اعتماد اور مغرور سا وہ لڑکا مجھے حیرت سے دیکھ رہا تھا۔ میرا گلدستہ والا ہاتھ میکا کی طور پر خود بخود پیچھے چھپ گیا۔ میں نے گڑبڑا کر اس سے پوچھا:

”تم کون ہو.....“

وہ لڑکا ہنس پڑا۔

”لو وہ بھی ہم سے پوچھتے ہیں کہ میر کون ہے.....؟“

جناب ہم اپنا تعارف خود آپ ہیں..... ڈاکٹر عدنان کہتے ہیں مجھے، یہ میری خالہ کا گھر ہے اور میں آج ہی یہاں نازل ہوا ہوں..... اب آپ بتائیں کہ آپ کون ہیں؟“

میں نے اپنے ڈولتے دل کو سنبھالا۔ ”میں عینی کا دوست ہوں..... پری زاد نام ہے میرا.....“

عدنان نے غور سے مجھے دوبارہ دیکھا اور پہلے لفظ کو کافی لمبا کرتا ہوا بولا۔

”اچھا..... تو آپ ہیں پری زاد..... گریٹ..... سر کھالیا ہے اُس پاگل لڑکی نے صبح سے میرا آپ کا ذکر کر کے..... سچ بتاؤں تو میں آپ سے جیلس ہو رہا تھا.....“

میں نے گھبرا کر اس کی طرف دیکھا۔ وہ زور سے ہنس پڑا۔

”برامت مانے گا۔ مذاق کی عادت ہے میری..... اندر آئیں ناں..... باہر کیوں کھڑے ہیں۔ خالہ اور عینی اندر ہی ہیں.....“

میں چپ چاپ اس کھلنڈرے سے لڑکے کے پیچھے اندر داخل ہو گیا۔ میرے ہاتھوں میں پکڑا ہوا گلدستہ نہ جانے کب میرے ہاتھ سے کمرے کے گل دان میں منتقل ہو گیا۔ کچھ دیر بعد عینی بھی آ گئی۔ وہ بہت خوش نظر آرہی تھی۔

”ارے آپ آگئے پری زاد..... دیکھیں کون آیا ہے..... میرے بچپن کا ساتھی..... میرا سب سے بہترین دوست..... میرا کزن عدنان..... سچ بتائیں..... اس نالائق کو دیکھ کر ذرہ بھر بھی نہیں لگتا ناں کہ یہ ڈاکٹر ہوگا..... حرکتیں تو ابھی تک وہی گلی کے آوارہ لڑکوں جیسی ہیں اس کی۔“

عدنان نے زوردار قہقہہ لگایا۔

”تو گلی کا لڑکا ہی تو ہوں..... تمہاری گلی کا ایک آوارہ..... جو گھنٹوں دوپہر میں تمہاری کالج سے واپسی کا انتظار کیا کرتا تھا..... یاد ہے ناں بلی.....“

وہ دونوں زور سے ہنس پڑے، جانے کیوں ٹھیک اسی لمحے میں نے خود کو وہاں سے بے حد اجنبی سا محسوس کیا، کل تک یہی درو دیوار مجھے کتنے مانوس کتنے مہربان سے محسوس ہوتے تھے۔ اور آج ایک اجنبی کے آجانے سے میں خود بیگانہ سا ہو رہا تھا۔ عینی نے مجھے بتایا کہ عدنان نے طب کی تعلیم کے بعد آنکھوں کی فیلڈ میں اسپیشلائز کیا ہے اور اب اس کی پوسٹنگ اسی شہر میں ہو چکی ہے۔ عدنان کی باتوں سے میں نے محسوس کیا کہ وہ خود بھی پوری تندہی سے عینی کی آنکھوں کے علاج کی کوئی صورت نکالنے میں جُٹا ہوا ہے۔ عدنان اور عینی ایک دوسرے سے بہت بے تکلف محسوس ہوتے تھے۔ اور دونوں ایک دوسرے پر وار کرنے کا کوئی موقع جانے نہیں دے رہے تھے۔ جب تک عینی کی ماں رات کے کھانے کے انتظام کے لیے باورچی خانے میں مصروف رہیں دونوں بچپن کی باتیں یاد کر کے ہنستے رہے۔ عینی نے عدنان کو ٹوکا۔

”بس بس..... رہنے دو یہ تابعداری کی باتیں..... خوب جانتی ہوں میں کہ جناب کڑی دوپہروں میں کس کے لیے دھوپ چائا کرتے تھے..... کیا نام تھا اُس عینکی کا..... ہاں..... نگہت..... اور وہ دوسری پھینی..... مہروش..... اور وہ تیسری.....“

عدنان نے جلدی سے اسے روکا۔

”اوہو..... بس بھی کرو..... وہ بچپنا تھا میرا..... اور ایسی دو چار معاشرۂ نما دوستیاں تو سبھی کرتے

ہیں لڑکپن میں..... کیوں پری زاد صاحب..... ٹھیک کہہ رہا ہوں نا میں..... آپ نے بھی کی ہوں گی..... کچھ خواب تو پالے ہوں گے اُس عمر میں آپ نے بھی.....“

میں نے غور سے عدنان کی طرف دیکھا۔

”نہیں ڈاکٹر صاحب..... خواب پالنے کے لیے، نیند کے کچھ خوبصورت ”پالنے“ بھی ضروری ہوتے ہیں..... میں تو آج تک نیند کا وہ ”پالنا“ ہی ڈھونڈ رہا ہوں..... نیند آجائے تو شاید کبھی خواب بھی پال سکوں۔“

عدنان نے چونک کر میری طرف دیکھا۔

”واہ..... میری پیاری کزن یونہی آپ کی اتنی تعریفیں کرتے نہیں تھکتی..... بڑی گہری بات کہہ دی آپ نے.....“

میں اٹھ کھڑا ہوا۔

”اب میں اجازت چاہوں گا..... انشاء اللہ پھر ملاقات ہوگی.....“

وہ دونوں بوکھلا سے گئے۔ عینی جلدی سے بولی۔ ”ارے..... آپ کہاں چل دیے..... امی نے کھانا لگا دیا ہے..... اور آپ نے تو آنے سے پہلے فون پر مجھے کہا تھا کہ آپ کو مجھ سے کوئی بہت ضروری بات کرنی ہے..... بتائیں ناں.....؟“

عدنان نے چونک کر میری طرف دیکھا۔ میں نے جلدی سے بات بنائی۔

”ارے ہاں..... یاد آیا..... فلم کا یونٹ کینیڈا جا رہا ہے..... شاید میں بھی جاؤں..... سوچا تم سے بھی پوچھ لوں.....“

عینی خوشی سے چلائی۔

”واہ..... زبردست..... کاش میں بھی ساتھ چل سکتی..... مگر اب یہ صاحب جو تشریف لے آئے ہیں..... میرے دشمن جاں..... یہ مجھے کہاں جانے دے گا اب.....“

میں نے چونک کر عینی کی طرف دیکھا۔

”کیوں؟“ عدنان نے جلدی سے دُخ دیا۔ ”پری زاد صاحب..... آپ ہی سمجھائیں اس لڑکی کو..... میں نے امریکہ کے بہت بڑے طبی ادارے سے عینی کی آنکھوں کے میچنگ لینز کی بات کی ہے..... وہ لوگ نوے فیصد پر امید ہیں کہ وہ یہ آپریشن کر سکتے ہیں..... اور انہیں مشابہت والا قرینہ بھی مل جائے گا کیونکہ آج کل باہر کے ملکوں میں سزائے موت کے قیدی یا ستر مرگ پر پڑے ہوئے مریض عموماً اپنے اعضاء مرتے وقت دان کر جاتے ہیں یا اپنے بیوی بچوں کی آئندہ کفالت کے لیے بھاری رقم کے عوض بیچ دیتے ہیں۔ میں نے عینی کے میچنگ لینز کے لیے ایسے کئی اداروں میں رجسٹریشن کروا رکھی ہے اور وہ لوگ قرینہ ملتے ہی ہمیں اطلاع کر دیں گے..... میں نہیں چاہتا کہ ایسے وقت میں عینی کی

غیر موجودگی کی وجہ سے ہمیں دیر ہو جائے.....“

یعنی نے حتمی لہجے میں کہا۔

”خواب دیکھنا چھوڑ دو مائی ڈیزیز کزن ڈاکٹر عدنان..... پہلے تو یہاں سے امریکہ جانے کے لیے ہی لاکھوں روپے چاہئیں ہوں گے..... اور پھر ڈونیشن اور آپریشن کا خرچ الگ..... کہاں سے آئیں گے اتنے روپے.....؟ اور تم یہ بھی اچھی طرح جانتے ہو کہ میں صرف اپنی جمع کی ہوئی رقم سے ہی اپنا آپریشن کرواؤں گی..... اور ہم دونوں یہ بات بہت پہلے طے کر چکے ہیں..... سونو مور بحث اوکے.....“

وہ دونوں بچوں کی طرح بحث کرتے رہے۔ میں نے عینی سے اجازت چاہی اور بھاری قدموں سے وہاں سے اٹھ آیا۔ سارے راستے ان دونوں کی نوک جھونک میرے کانوں میں گونجتی رہی۔ عدنان کو عینی سے بے تکلف ہوتے دیکھ کر ایک عجیب سی بے چینی میرے رگوں میں پھیلتی جا رہی تھی۔ مگر خود عینی بھی تو اس کے ساتھ اتنی ہی بے تکلفی سے پیش آرہی تھی۔ جنہیں ہم چاہتے ہیں، وہ کسی اور سے بے تکلف ہو کر بات کریں تو ہمارے خون کی گردش کیوں تھمنے لگتی ہے۔ کانٹوں جیسی چھین اور کک ہمارے وجود کو کیوں چھلنی کرنے لگتی ہے؟ کیا اسی کو رقابت کہتے ہیں؟..... ساری رات میں اپنے بستر پر کروٹیں بدلتا رہا۔ یہ رقابت تو محبت سے بھی زیادہ جان لیوا آزار ہے۔ اگلے چند روز ٹیلی فون کی ہر گھنٹی پر میں چونک چونک جاتا۔ مگر عینی تو جیسے عدنان کے آنے کے بعد بہت زیادہ مصروف ہو گئی تھی۔ مجھے چڑچڑاہٹ سی ہونے لگی۔ اور میرا عملہ اس کا نشانہ بننے لگا۔ کمالی نے یہ بات نوٹ کر لی اور تیسرے دن ڈرتے ڈرتے پوچھ ہی لیا کہ کیا مجھے کوئی پریشانی ہے؟..... میں اسے کیا بتاتا..... مجھے تو خود پتہ نہیں تھا کہ میرے اندر کیا چل رہا ہے۔ مگر چوتھے روز پی اے نے جب مجھے اطلاع دی کہ مس قراۃ العین مجھ سے ملنے آئی ہیں تو ایک لمحے میں ساری بے چینیوں ساری بے تابیاں جانے کہاں ہوا ہو گئیں اور میں بے تابی سے ملاقاتی کمرے کی طرف لپکا۔ مگر وہ تنہا نہیں آئی تھی۔ عدنان بھی اس کے ساتھ تھا۔ میری آہٹ سنتے ہی وہ ناراضگی سے بولی۔

”کہاں غائب ہیں آپ تین دن سے..... نہ کوئی فون نہ کوئی خبر..... میں آپ سے سخت ناراض ہوں..... جان لیں اچھی طرح.....“

میں نے مصروفیت کا بہانہ کیا مگر وہ روٹھی رہی۔ عدنان نے مسکرا کر میری طرف دیکھا۔

”بڑی ضدی ہے یہ بچپن سے سر..... مجھ سے پوچھیں.....“

میں نے گہری نظروں سے اُس حسن ناراض کو دیکھا۔ سفید لباس اور سیاہ دوپٹے میں وہ نور کا ایک ہالہ لگ رہی تھی۔

”چلو کچھ جرمانہ طے کر دو، میری غیر حاضری کا.....“

آخر کار بات یوں بنی کہ مجھے ان دونوں کو رات کے کھانے پر شہر کے ایک مشہور اوپن ایئر ریسٹوران میں مدعو کرنا پڑا۔ عدنان نے جاتے وقت عینی کے کمرے سے نکلتے ہی جلدی سے مجھے بتایا کہ

عینی کے لیے میچنگ لینز کا انتظام ہو گیا ہے۔ مگر عینی جانے کے لیے تیار نہیں ہے۔ عدنان نے دبے لفظوں میں مجھ سے رات کو عینی کو منانے کی درخواست کی۔ وہ اپنا آبائی گھر بیچ کر عینی کا علاج کروانا چاہتا تھا۔ ان کے جانے کے بعد پھر سے وہی ہزار خدشے ہزار وسوسے..... مجھے یوں لگ رہا تھا جیسے میری محبت ریت کے ذروں کی طرح میری مٹھی سے نکلتی جا رہی ہے۔ رات کو ریسٹوران کی ٹیبل پر وہ دونوں مجھ سے پہلے موجود تھے۔ کتنے مکمل لگتے تھے وہ دونوں ایک دوسرے کے ساتھ۔ جیسے دو ہنسوں کا جوڑا ہو۔ کوئی ہم تینوں کو وہاں ایک ساتھ بیٹھے دیکھتا تو اسے میرا وجود ہی اضافی لگتا۔ عدنان کی کوئی فون کال آئی تو وہ اٹھ کر ذرا فاصلے پر چلا گیا۔ عینی نے میری خاموشی محسوس کر لی۔

”آپ اتنے چپ چپ سے کیوں ہیں پری زاد..... آج دن کو بھی میں نے محسوس کیا تھا کہ

آپ گم سم ہیں۔“

”نہیں..... ایسی کوئی بات نہیں..... تم عدنان کی بات مان کیوں نہیں لیتیں..... وہ تمہارے ہی

بھلے کی بات کر رہا ہے.....“

عینی نے لمبی آہ بھری۔

”اچھا..... تو ڈاکٹر صاحب کا جادو آپ پر بھی چل گیا۔“

میں نے دھیرے سے کہا۔ ”ہاں..... وہ ہے ہی ایسا جادوگر..... آج کل چاروں طرف مجھے اسی

کا سحر محسوس ہوتا ہے۔“

عینی ہنس دی۔ ”ہاں..... ٹھیک کہا آپ نے..... پتہ ہے پری زاد..... میں نے سات سال کی عمر کے بعد عدنان کو نہیں دیکھا۔ جانے اب کیسا دکھتا ہوگا۔ پہلے تو ہر وقت مٹی میں اٹا رہتا تھا۔ بڑی مار پڑتی تھی اسے خالہ سے..... آپ کو ایک بات بتاؤں پری زاد..... میری زندگی کی بہت بڑی خواہش تھی کہ جب میری بینائی واپس آئے..... میں سب سے پہلے عدنان کو ہی دیکھنا چاہتی تھی..... ہاں مگر اب اس فہرست میں ایک اور ہستی بھی شامل ہو چکی ہے..... اور وہ آپ ہیں پری زاد..... اب میں عدنان کے ساتھ آپ کو بھی پہلی نظر میں دیکھنا چاہتی ہوں۔“

میرا دل چاہا کہ اس سے کہوں کہ کہاں ہیرے اور کونلے کو ایک ہی فہرست میں درج کر رہی ہو۔ دیکھے جانے کے قابل صرف عدنان ہے۔ اتنے میں عدنان بھی واپس اپنی جگہ پر آ کر بیٹھ گیا۔

”جی پری زاد صاحب..... کچھ آیا اس بچگی کی عقل میں یا نہیں.....؟ اسے سمجھائیں کہ اپنوں کے خلوص کو بوں ٹھکرایا نہیں کرتے.....“

عینی نے احتجاج کیا۔

”ایسی بات نہیں ہے۔ تم سمجھنے کی کوشش کیوں نہیں کرتے۔ تمہارے پاس تمہارے آبائی گھر کے علاوہ اور ہے ہی کیا؟..... اور پھر ہم دونوں کے بچپن کی اور خالہ کی کتنی یادیں وابستہ ہیں اس گھر

سے..... میری نظر میں وہ سب یادیں میری بینائی سے بہت زیادہ اہم ہیں..... بس..... ہو گیا فیصلہ..... تم وہ گھر کبھی نہیں بچو گے..... اور اگر کبھی تم نے ایسا کیا تو ساری زندگی مجھ سے بات مت کرنا.....“

عدنان نے بے چارگی سے میری طرف دیکھا۔ میں نے دخل اندازی کی۔

”تم دونوں خواہ مخواہ جھگڑ رہے ہو۔ یعنی پر میری دوستی کے بھی کچھ قرض باقی ہیں اور میں اسی دوستی اور رشتے کے حق سے آج یہاں یہی کہنے آیا ہوں کہ عینی کے علاج کا تمام خرچہ میں برداشت کروں گا۔ کیا میرا اتنا بھی حق نہیں ہے۔“

”نہیں پری زاد..... ایسا مت کہیں..... میں آپ سے رقم نہیں لوں گی..... میں نے زندگی بھر ایک یہی خودداری کا بھرم ہی تو کمایا ہے..... کیا آپ دونوں مجھ سے میری عمر بھر کی یہ واحد کمائی بھی چھین لینا چاہتے ہیں..... کیا فائدہ ایسی بینائی کا کہ جس کے ملنے کے بعد بھی میری نظر تمام عمر جھکی رہے..... پلیز..... آپ ایسا نہ کریں.....“

میں نے ایک گہری سانس لی۔

”ٹھیک ہے..... اگر تمہاری یہی مرضی ہے تو یوں ہی سہی..... مگر پھر تمہیں میری ایک بات ماننا ہوگی۔ میں عمر بھر تمہاری خودداری کا یہ بھرم قائم دیکھنا چاہتا ہوں۔ لیکن تمہارا علاج بھی اسی قدر ضروری ہے۔ لہذا میں نے یہ فیصلہ کیا ہے کہ فی الحال عدنان کا آبائی گھر میں خرید لوں گا۔ مکان کی رقم سے عدنان تمہارا علاج مکمل کروائے گا۔ لیکن تم دونوں کے بچپن کی یادوں کا مسکن وہ گھر میرے پاس عدنان کی امانت کے طور پر رہے گا۔ عدنان جب بھی رقم جمع کر لے گا مجھ سے اپنا مکان واپس لے سکتا ہے۔“

عینی نے بے چینی سے پہلو بدلا۔ ”لیکن.....“

”کوئی اگر مگر لیکن سنوں گا میں بس طے ہو گیا..... تم لوگ جانے کی تیار کرو..... آج کل ویسے بھی اچھے ڈاکٹروں کا کال پڑا ہے۔ مجھے یقین ہے عدنان کچھ برس میں ہی اپنا مکان واپس حاصل کر لے گا.....“

عدنان نے خوشی سے ہاتھ پر ہاتھ مارا۔ ”یہ ہوئی نابات..... مجھے یقین تھا اس مسئلے کا آپ ہی کوئی نہ کوئی حل نکالیں گے..... آپ واقعی کمال ہیں پری زاد صاحب.....“

اس وقت تو عینی خاموش رہی لیکن رات گئے اس کا نمبر میرے موبائل پر جگمگانے لگا۔

”پری زادی..... میں آپ کے فیصلے سے مطمئن نہیں ہوں..... میں جانتی ہوں آپ میری خاطر یہ سب کچھ کر رہے ہیں۔“

میں نے بات مذاق میں ٹالی۔ ”نہیں بے وقوف لڑکی..... تمہیں نہیں پتہ کہ پراپرٹی کی قیمتیں آج کل آسمان سے باتیں کر رہی ہیں۔ عدنان کا گھر لے کر میں نے کوئی گھائے کا سودا نہیں کیا۔ دیکھ لینا.....

عدنان رقم چکانے کا تو دس گنا زیادہ قیمت پر بیچ دوں گا۔ تم نے پری زاد کو بے وقوف سمجھ رکھا ہے کیا؟“

وہ ہنس پڑی۔

”آپ ہمیشہ گھائے کے سودے ہی کرتے ہیں..... اچھا ٹھیک ہے..... لیکن آپ کو میری شرط یاد ہے ناں..... جب کبھی میں دنیا دوبارہ دیکھوں تو میری پہلی نظر کے فریم میں آپ کو ضرور موجود رہنا ہوگا۔ بولیں..... قبول ہے تو ٹھیک..... ورنہ ابھی منع کرتی ہوں عدنان کو کہ گھر کے کاغذات نہ بنوائے آپ کے لیے.....“

میں نے جلدی سے ہامی بھری۔ ”ٹھیک ہے ضدی لڑکی..... مگر دیکھو..... اب مزید کوئی بہانہ

مت کرنا۔ جیسا تم چاہتی ہو..... ویسا ہی ہوگا.....“

میں نے عینی کو تو تسلی دے دی مگر خود میرا چین و سکون ہمیشہ کے لیے ہوا ہو گیا۔ ساری رات میں یہی سوچ سوچ کر لان میں ٹھلٹا رہا کہ آنکھیں مل جانے کے بعد عینی جب مجھے دیکھے گی تو اس کا ردِ عمل کیا ہوگا؟ صبح سویرے عدنان اپنے گھر کے کاغذات بنوا کر لے آیا۔ میں نے رقم کا چیک عدنان کے حوالے کیا

تو خوشی سے اس کے ہاتھ لرز رہے تھے۔ عدنان اٹھ کر جانے لگا تو میں نے اسے آواز دے کر روک لیا۔

”سنو عدنان.....“ وہ پلٹا تو میں نے اس کے گھر کے کاغذات اس کے ہاتھ میں تھما دیے۔ ”یہ

گھر تمہارا تھا..... اور ہمیشہ تمہارا ہی رہے گا..... میں نے صرف عینی کو منانے کے لیے یہ گھر خریدنے کا

ڈرامہ کیا تھا۔ عینی کی آنکھیں واپس آ جائیں..... اس سے زیادہ مجھے کچھ اور نہیں چاہیے۔ البتہ یہ مکان والا

راز عینی کے لیے ہمیشہ راز ہی رہے گا۔“

عدنان کی آنکھیں نم ہونے لگیں۔ ”میں آپ سے وعدہ کرتا ہوں پری زاد صاحب..... میں دن رات

محنت کر کے آپ کی ایک ایک پائی واپس کر دوں گا۔ یقین جانیئے..... یہ رقم مجھ پر ہمیشہ قرض رہے گی.....“

میں نے اس کے کاندھے پر ہاتھ رکھا۔ ”ہمارا بھی اس لڑکی پر کچھ حق ہے ڈاکٹر صاحب.....

کچھ قرض ہم پر بھی واجب ہیں ابھی.....“

عدنان جاتے جاتے ایک بار پھر پلٹا..... ”آپ کو میں ہر لمحے کی خبر دیتا رہوں گا۔ ہم اگلے ہفتے

ہی یہاں سے روانہ ہو جائیں گے۔ مگر عینی کی آنکھوں کی پٹی کھلنے سے پہلے آپ کو بھی امریکہ پہنچنا ہوگا۔ ورنہ

وہ ضدی لڑکی آپریشن ہی نہیں کروائے گی..... بہت مان دیتی ہے وہ آپ کو..... اس نے آپریشن کے لیے

”ہاں“ بھی صرف آپ کے کہنے پر ہی کی ہے.....“

میں نے عدنان کی آنکھوں میں تارے سے جگمگاتے دیکھے۔ اور یہ ستارے مجھے ہر بار اس کی

آنکھوں میں تب دکھائی دیتے تھے جب وہ عینی کا ذکر کرتا تھا۔

”آپ جانتے ہیں پری زاد صاحب..... میں نے فیصلہ کیا ہے کہ جس دن عینی پہلی بار یہ رنگین

دنیا دیکھے گی..... اسی دن میں اسے شادی کے لیے پروپوز کر دوں گا..... جانے کب سے اس دن کا انتظار

کر رہا ہوں میں.....“

میرے سر پر جیسے ساری عمارت دھڑام سے گر گئی۔ میں نے گھبرا کر اسے دیکھا۔

”کیا.....؟“ میرا مطلب ہے کیا عینی کو بھی اس بات کی خبر ہے۔“

باب 20

کبیر خان کچھ دیر تک میرے جواب کا انتظار کرتا رہا۔

”آپ حکم کرو صاب..... کبیر خان کا جان بھی حاضر ہے آپ کے لیے.....“

میں اپنے خیالات سے چونکا۔ ”ہاں..... فی الحال کچھ نہیں..... بس ایسے ہی کچھ خیال آ گیا

تھا..... تم جاؤ..... رات بہت ہو گئی ہے۔ تمہاری گھر والی راہ دیکھتی ہوگی تمہاری.....“

کبیر کچھ کہتے کہتے رک گیا اور الجھن زدہ سا وہاں سے چلا گیا۔ یہ مجھے کیا ہوتا جا رہا ہے۔ میرے اندر یہ کیسی عجیب سی ایک جنگ چھڑنے لگی تھی۔ جیسے میرا وجود دو حصوں میں تقسیم ہوتا جا رہا ہو۔ میرے اندر ایک نیا پری زاد جنم لینے لگا تھا جو مجھے رقیب سے رقابت کے سبق سکھانے لگا تھا، وہ سارا دن میرے اندر بولتا رہتا تھا۔

”یہ کیا کرنے جا رہے ہو احمق انسان..... خود اپنے ہاتھوں اپنی قبر کھودنے کا انتظام خوب کیا ہے تم نے..... اب تمہاری رقم سے عدنان یعنی کی آنکھوں کا علاج کروائے گا اور پھر جب وہ لڑکی تمہیں اس شہزادے کے پہلو میں کھڑے دیکھے گی تو فیصلہ کس کے حق میں ہوگا یہ تم بھی اچھی طرح جانتے ہو۔ ٹھیک ہی کہا تھا عدنان نے، وہ بہت مان دیتی ہے مجھے..... مگر صرف مان..... عزت اور تعظیم اور میں نہ جانے کیا سمجھ بیٹھا تھا۔ جس تبسم کو میں اپنے مقدر کی پھوار سمجھا تھا وہ تو اس کی عادت نکلا چار دن اس نے مجھ سے ہنس کر بات کیا کر لی اور ذرا سا اپنا وقت مجھ پر صرف کیا کر دیا میں تو اس کی محبت کا حقدار سمجھ بیٹھا تھا خود کو..... احمقوں کی جنت کا سردار تھا میں۔ کتنا بڑا دھوکا کھایا تھا اپنے اس سدا کے غدار دل کے ہاتھوں میں نے..... میں وہ منافق تھا جسے سو بار ایک ہی سوراخ سے ڈسا گیا تھا۔ جی چاہ رہا تھا کہ خود اپنے ہاتھوں سے اپنا سینہ چیر کر اس بے وفا قلب کو باہر نکالوں اور اپنے قدموں تلے اس وقت تک روندتا رہوں جب تک کہ زندگی کی آخری رقع باقی رہے۔

اگلے دن میں گھر سے نکلا تو جانے کہاں کہاں بھٹکتا رہا اور پھر کسی ہوٹل کا بورڈ دیکھ میں نے ڈرائیور کو گاڑی اس طرف موڑنے کا کہہ دیا۔ میں کچھ دیر تنہا بیٹھنا چاہتا تھا۔ اور کبھی کبھی تنہائی ہمیں صرف لوگوں کے ہجوم میں ملتی ہے۔ ویرانوں میں تو ہم اپنے سامنے مزید نمایاں ہو جاتے ہیں۔ اور مجھے ایسی تنہائی چاہیے تھی جہاں خود مجھے بھی میرا سامنا نہ کرنا پڑے۔ لابی میں بیٹھے بیٹھے دو گھنٹے گزر گئے، یہ پانچ اور سات ستارہ ہوٹل بھی عجیب ہوئے تھے ہیں۔ ایک دنیا ایک خلقت وہاں آتی جاتی رہتی ہے مگر کسی کو کسی سے کوئی غرض

عدنان نے خوابوں کی بستی سے جواب دیا۔ ”ہاں..... وہ بھی جانتی ہے کہ میں ہمیشہ سے اُسے اپنی ہم سفر بنانا چاہتا ہوں..... مگر وہ یہ نہیں جانتی کہ میں کس دن یہ پروپوزل اس کے سامنے رکھوں گا۔ میری مرحومہ ماں اور میری خالہ کی بھی ہمیشہ سے ہی یہی خواہش تھی۔ بس اب وہ دن بھی قریب ہے..... چلتا ہوں..... بہت سے کام ادھورے پڑے ہیں.....“

عدنان پلٹ کر چلا گیا۔ میرا سر بری طرح چکرا رہا تھا، میں وہیں کرسی پر ہی ڈھیر ہو گیا۔ کچھ دیر میں کمالی کسی کام سے اندر آیا تو میری حالت دیکھ کر گھبرا گیا۔

”آپ ٹھیک تو ہیں سر.....؟“

میں اٹھ کھڑا ہوا۔

”کمالی..... میں گھر واپس جا رہا ہوں کمالی..... مجھے ڈسٹرب مت کرنا.....“

میں دروازے تک پہنچ کر رک گیا۔ کمالی ابھی تک گم سم سا کھڑا تھا۔

”کمالی..... تم نے کہا تھا کہ کبھی تم نے بہت ٹوٹ کر کسی سے محبت کی تھی..... تو کیا اس محبت کا کوئی رقیب بھی تھا۔“

کمالی نے حیرت سے میری طرف دیکھا۔ ”نہیں سر..... خوش قسمتی سے رقابت کا زہر میں نے کبھی نہیں پیا..... مگر سنا ہے کہ محبت کی اصل روح تبھی ظاہر ہوتی ہے جب کوئی رقیب درمیان میں پڑتا ہے.....“

میں نے کھوئے ہوئے لہجے میں کمالی سے پوچھا۔

”رقیب کے ساتھ کیسا سلوک کرنا چاہیے کمالی؟“

”رقیب کے ساتھ رقابت کرنی چاہیے سر..... رقیب پر رحم کھانے والا دراصل اپنی محبت کے ساتھ مخلص نہیں ہوتا.....“

میں نے چونک کر اسے دیکھا۔

”لیکن محبت تو محبت ہوتی ہے..... نہ کہ کوئی جنگ“

کمالی مسکرا دیا۔ ”محبت میں رقابت سے بڑی جنگ بھلا اور کیا ہوگی اس دنیا میں سر..... اور

آپ نے سنا تو ہوگا کہ محبت اور جنگ میں سب جائز ہوتا ہے.....“

میں دفتر سے باہر نکلا تو رقابت کا زہر میرے پورے وجود میں اپنے پنجنے گاڑھنا شروع کر چکا تھا۔ جانے کب دن ڈھلا اور کب رات ہوئی۔ میرا سارا جسم جل رہا تھا۔ کبیر نے رات گئے جب گھر کے دروازوں اور گیٹ کو تالا لگانے کی اجازت چاہی تو میری آنکھیں اس پر جم گئیں۔

”کبیر خان..... تم میرے لیے کیا کر سکتے ہو.....؟“

کبیر نے حیرت سے میری طرف دیکھا۔

”ہم جان لے سکتا ہے اور جان دے بھی سکتا ہے صاب.....“

نہیں ہوتی۔ سب کے ہونٹوں پر مسکراہٹ ہوتی ہے مگر عموماً مسکرانے کی وجہ نامعلوم رہتی ہے، اچانک لابی میں ایک شور سا اٹھا اور کچھ لوگ ایک جانب لپکے۔ میں نے پلٹ کر دیکھا تو لبتی اپنے اسٹاف کے ساتھ لابی میں داخل ہو رہی تھی۔ میڈم شہہ پارہ کے مداح اس سے آٹو گراف لینے میں مصروف تھے۔ مجھے یہ دیکھ کر خوشی ہوئی کہ لبتی کی ساکھ بطور ہیروئن پھر سے بحال ہو چکی تھی۔ جانے یہ آٹو گراف لینے والے مداح بعد میں اس آٹو گراف کو سینٹ سنجال کر بھی رکھتے ہوں گے یا پھر وقت گزرنے کے بعد یہ یادیں بھی رڈی کی ٹوکری کی نذر ہو جاتی ہوں گی۔ لبتی کی نظر مجھ پر پڑی تو وہ سب سے معذرت کر کے میری طرف چلی آئی۔

”ارے پری زاد..... تم.....؟..... کیا کوئی میٹنگ وغیرہ ہے؟“

”نہیں..... خود سے چھپنے کے لیے یہاں آ بیٹھا تھا.....“ میرا جواب سن کر وہ خاموش سی ہو گئی۔

”کیوں جلاتے رہتے ہو خود کو ہمیشہ.....؟ کب تک جلتے رہو گے..... یہ دنیا تمہارے اندر کی

دنیا سے بہت مختلف ہے۔ پلیز خود کو اس دنیا کے مطابق ڈھالنے کی کوشش کرو.....“

میں دھیرے سے مسکرایا۔ ”گویا منافقت کا درس دے رہی ہو.....“

”نہیں پری زاد نہیں..... مگر یہ دو غلا پن ہماری فطرت بن چکا ہے۔ کمالی صاحب مجھے بتا رہے

تھے کہ تم ہمارے ساتھ کینیڈا نہیں چل رہے ہو..... کیا کوئی پریشانی ہے.....؟“

میں نے بات ٹالی۔ ”نہیں..... تم لوگ پہنچو..... میں بعد میں آ جاؤں گا اور سنو..... مجھے یقین

ہے کہ یہ فلم تمہارے کیریئر کی بہترین فلم ہوگی..... لیکن وعدہ کرو..... سپر ہٹ ہو جانے کے بعد پہلا

آٹو گراف میرے لیے ہوگا.....“

وہ ہنستے ہنستے رو پڑی۔ ”مت کیا کرو ایسی باتیں..... یہ سب تمہاری وجہ سے ہے..... اور اگر

میرا بس چلے تو ساری دنیا کو تم سے آٹو گراف لینے بھیج دوں..... میں تمہیں بتا نہیں سکتی کہ میں تمہاری کتنی

احسان مند ہوں پری زاد.....“

میں نے شکوہ کیا۔ ”پھر وہی احسان کی بات.....؟ کتنی بار تمہیں سمجھاؤں کہ دوستی میں احسان

نہیں ہوتا.....“

لبتی کی آنکھیں ابھی تک نم تھیں۔ ”تم نہیں جانتے پری زاد..... مجھ جیسے لوگ جو زندگی میں ان

گنت سمجھوتے کر کے یہاں تک پہنچتے ہیں، ان کے لیے کسی کا یہ بے لوث رویہ دنیا کے کسی بھی احسان

سے کہیں بڑھ کر ہوتا ہے۔ کبھی کبھی تو ہمارے ضمیر کو عمر بھر کچھ کے لگا رہتا ہے کہ بدلے میں ہم اپنے محسن

کے لیے کچھ بھی نہیں کر پائے۔ اور یہ احساس بڑا بے سکون کر دینے والا ہوتا ہے.....“

لبتی کے جانے کے بعد بھی میں بہت دیر تک بے مقصد وہیں بیٹھا رہا۔ میں نے اپنا موبائل

خاموش کر دیا تھا، بے خیالی میں میری نظر پڑی تو کمالی اور عینی سمیت بہت سے لوگوں کی کالز دکھائی دیں۔

عجیب عذاب نما شے ہے یہ سیل فون بھی۔ ہر وقت ہر کسی کی دسترس میں رکھتا ہے، کسی مضبوط شکنجے جیسا۔

دفتر پہنچا تو پی اے نے بتایا کہ عینی بی بی کا درجنوں بار فون آچکا ہے۔ اس نے بنا پوچھے فون ملا دیا۔ وہ مجھ سے روٹھی ہوئی تھی۔

”کہاں چلے جاتے ہیں آپ یوں بتاتے..... چار پانچ دن بعد میری روائگی ہے اور آپ ہیں

کہ مجھے وقت ہی نہیں دے رہے..... یاد رکھیں پری زاد..... اگر آپ وقت پر نیویارک نہ پہنچے تو میں

آپریشن نہیں کرواؤں گی..... اور اسے دھمکی مت سمجھئے گا.....“

نہ چاہتے ہوئے بھی میرا لہجہ کچھ تلخ سا ہو گیا۔ ”نہ ہوا کرو میرے لیے اتنا پریشان..... مجھے جیسے

بے مول انسان کی اتنی فکر نہ کیا کرو..... اور بہت لوگ ہیں یہاں تمہاری توجہ کے قابل.....“

عینی روہانسی ہو گئی۔ ”کیوں..... کیا مجھے آپ کے لیے فکر کرنے کا اور پریشان ہونے کا حق بھی

نہیں ہے..... ٹھیک ہے میں کہیں نہیں جا رہی.....“

اس نے فون رکھ دیا اور پھر شام تک وہ بڑی مشکل سے مانی۔ جب انسان خود سے ہی روٹھا ہوا

ہو تو اسے کسی دوسرے کو منانا کتنا مشکل ہو جاتا ہے اس بات کا احساس مجھے اس روز ہوا، تیسرے دن فلم

پونٹ کینیڈا روانہ ہو گیا۔ میری بے چینی بھی اپنے عروج کو پہنچ چکی تھی۔ میرے اندر پلٹا نیا پری زاد مجھے دن

بھر کچھ کے لگا رہتا تھا۔

”رقیب سے رقابت اور دشمن سے دشمنی کی جاتی ہے۔ اور تمہاری محبت کو تم سے چھین کر لے جانے

والا تمہارا دشمن نہیں تو اور کیا ہے۔ اب بھی وقت ہے پری زاد..... عینی کی آنکھوں کا آپریشن کروانے میں اتنی

جلدی نہ کرو..... پہلے اس عدنان نامی کانٹے کو نکل جانے دو..... کاش عینی کو کبھی بینائی ہی نہ مل پائے۔ پری

زاد کے لیے تو اس کی کوئل روح کی چاندنی ہی کافی ہے عمر بھر اُجالا کرنے کے لیے..... اس کی بینائی کی

ضرورت تو اس رقیب کو ہے..... اور رقیب کی خواہش پورا کرنے والا احق اس دنیا میں کون ہوگا.....؟“

میں نے اس تکرار کی گونج سے درد سے پھٹتے سر کو تھام لیا۔ اُسی وقت کبیر خان کسی کام سے دفتر

میں داخل ہوا تو میرا زرد چہرہ اور پسینے سے شرابور وجود دیکھ کر گھبرا گیا۔

”کیا ہوا صاب..... سب خیر تو ہے.....؟“

اور شاید ٹھیک وہی لمحہ تھا جب میں اپنی برداشت کی حدیں پار کر گیا۔

”کبیر خان..... ادھر تمہارے علاقے میں اگر کوئی تم سے تمہاری محبت چھین کر لے جائے تو تم

کیا کرتے ہو.....؟“

”ہم اس کو قتل کر دے گا صاب..... ہمارا علاقے میں محبت اور غیرت کے نام پر مار دینا عام

بات ہے.....“

میں نے اپنی آنکھیں زور سے بھیج لیں۔ ”کوئی میری محبت چھین کر لے جا رہا ہے کبیر

خان..... اس کو بھی ختم کر دو.....“

کبیر اپنے سینے پر ہاتھ رکھ کر جھک گیا۔ ”تم صرف اس کا نام بولو صاب..... چوبیس گھنٹے میں وہ اس دنیا سے چلا جائے گا.....“

میں نے ایک کاغذ کے رقعے پر عدنان کا نام اور پتہ لکھ کر کبیر کے حوالے کر دیا۔

”یہ لڑکا آج کل زیادہ تر یعنی بی بی کے گھر پر ہی رہتا ہے۔ دھیان رہے..... یہ کام تب ہونا چاہیے جب وہ لڑکا تنہا ہو.....“

کبیر نے سر جھکایا۔ ”آپ فکر مت کرو صاب..... ہم سمجھ گیا.....“

کبیر کسی اچھے وفادار کی طرح زیادہ سوال جواب کیے بغیر ہی واپس چلا گیا۔ میرے سینے پر رکھا ایک بھاری پتھر ہٹا تو ضمیر کے بوجھ کی دوسری بڑی اور اُس سے بھی بھاری سِل میرے وجود کو کچلنے لگی۔ یہ ہم جیسوں کا ضمیر اتنا زندہ دل کیوں رہتا ہے؟ یہاں تو لوگ پل بھر میں سینکڑوں گھر اُجاڑ دیتے ہیں اور پلٹ کر ذرا دیر کو رک کر دیکھتے بھی نہیں۔ میں تو پھر بھی صرف اپنے دل کا آنگن آباد کرنا چاہتا تھا۔ کب چاہا تھا میں نے کہ ایسا ہو.....؟ مگر ایسا ہو رہا تھا۔ تو اس میں میرا قصور کیا تھا؟ کسی نے سچ ہی کہا ہے کہ ضمیر ہمیں گناہ کرنے سے روکتا نہیں، صرف گناہ کا مزہ کر کر کر دیتا ہے..... میں تو وہ بے ہنر تھا کہ نہ نیکی کو نیکی کی طرح ادا کر سکا اور نہ گناہ کو گناہ کی طرح نبھایا، کیونکہ چاہے گناہ ہو یا پھر ثواب، دونوں کے لیے بہر حال ظرف کی ضرورت پڑتی ہے۔

شام کو دفتر سے نکلنے سے پہلے مجھے عینی کا پیغام ملا کہ وہ بیرون ملک روانگی سے قبل اپنے محسوس کی ایک نمائش رکھ چکی ہے جس کا آج ہی افتتاح ہے۔ لہذا میں دفتر سے سیدھا شہر کی بڑی آرٹ گیلری پہنچ جاؤں۔ مجھے لگا جیسے عدنان کو راستے سے ہٹانے میں قدرت خود میری مدد کرنا چاہتی ہے۔ عینی بہت دیر تک اپنی مصروفیت میں الجھی رہے گی اور کبیر خان کو وار کرنے کا موقع بھی مل سکتا تھا۔ میرے سارے جسم میں چیونٹیاں سی ریگنے لگیں۔ جرم کی اپنی ایک کشش ہوتی ہے اور جب کوئی نادان جرم کرنے کی ٹھان لے تو پھر یہ نشہ سر چڑھ کر بولتا ہے اور شاید دنیا کے ہر گناہ کے پیچھے یہی فلسفہ کارفرما رہتا ہے۔

آرٹ گیلری لوگوں سے کچھ کچھ بھری ہوئی تھی۔ کمالی بھی دفتر سے عینی کی دعوت پر میرے ساتھ چلا آیا تھا۔ وہاں پہنچ کر پتہ چلا کہ تقریب کا مہمان خصوصی بھی مجھے ہی مقرر کیا گیا ہے۔ میں نہ نہ کرتا رہ گیا مگر جھٹ فیتہ کاٹنے والی فینچی میرے ہاتھ میں تھادی گئی۔ فیتہ کٹا تو تالیوں کی گونج میں ہم اس ہال میں داخل ہو گئے جہاں عینی کے بنائے ہوئے بہت سے فن پارے رکھے گئے تھے۔ میں نے چور نظروں سے ادھر ادھر دیکھا مگر مجھے عدنان کہیں دکھائی نہیں دیا۔ نہ ہی میرے دل کے چور نے مجھے اس بات کی اجازت دی کہ میں عینی سے اُس کے بارے میں پوچھ سکوں۔

اس لڑکی کی انگلیوں کا ہنر سارے ہال میں بکھرا ہوا تھا اور اس کے فن کا جادو سر چڑھ کر بول رہا تھا۔ لوگوں نے جی بھر کر اسے داد دی۔ مغرب کے بعد باقاعدہ تقریب کا آغاز ہوا تو میں نے کبیر خان کو

ہال سے باہر جاتے دیکھا۔ میں اپنے ہی خیالوں میں گم کھڑا تھا کہ ایک بنی ٹھنی سی لڑکی ایک پختہ عمر عورت کے ساتھ میرے قریب آکھڑی ہوئی۔

”کیسے ہیں پری زاد صاحب..... کبھی ہم غریبوں کو بھی یاد کر لیا کریں۔ آپ نے تو شہمہ پارہ کے بعد کسی اور فلمی ہیروئن کو دیکھا تک نہیں.....“

میں نے حیرت سے اس کی طرف دیکھا۔ کمالی نے جلدی سے تعارف کروایا۔

”سریہ میڈم زارا ہیں شہمہ پارہ کی لکڑی ہیروئن ہیں۔“

زارا نے انکساری سے سر جھکایا۔ ”کہاں جی..... شہمہ پارہ کی لکڑی ہوتی تو آج میں بھی پری زاد صاحب کی کسی فلم میں کاسٹ ہوتی۔ مگر انہوں نے تو پلٹ کر پوچھا تک نہیں.....“

کوئی اور موقع ہوتا تو میں شاید اس کی بات اطمینان سے سنتا مگر اس وقت میرا سارا دھیان کبیر اور عدنان کی طرف لگا ہوا تھا۔ میں نے جان چھڑانے کے لیے کہا۔

”اگر میں نے دوسری فلم اناؤنس کی تو آپ کو ضرور موقع دوں گا۔ فی الحال میں کسی اور الجھن میں ہوں۔ معاف کیجیے گا۔“

کمالی نے میرے ہٹنے کے بعد جانے بات سنہالنے کے لیے اس حسن بے پرواہ کو کیا کہا۔ میں ہٹ کر ایک جانب کھڑا ہو کر بظاہر کوئی فن پارہ دیکھنے لگا۔ کچھ دیر بعد کمالی ہاتھ میں ایک تعارفی کارڈ لیے میری طرف آ گیا۔

”سریہ زارا نے اپنا کارڈ دیا ہے اور اس کے پیچھے اپنا ”خاص“ ذاتی نمبر بھی لکھ دیا ہے اس نے۔ اس کی ماں نے بھی خواہش ظاہر کی ہے کہ کبھی ان کے ساتھ ڈنر وغیرہ کریں۔“

میں نے کارڈ دیکھ کر بے پرواہی سے کمالی کے حوالے کر دیا۔ وہ کچھ حیران ہوا۔

”تم جانتے ہو کمالی..... مجھے ایسے لوگوں سے ملنے کا کبھی کوئی شوق نہیں رہا..... حسن جب خود اپنی قیمت لگانے پر تیار ہوئے تو بیک وقت اس سے زیادہ گراں اور ارزاں جنس زمانے میں کوئی دوسری نہیں ہوتی.....“

کمالی مسکرایا۔ ”یہ آپ ہی ہیں جو اس جنس کو ارزاں سمجھ رہے ہیں سر..... ورنہ سچ تو یہ ہے کہ اس وقت بھی شہر بھر کے امراء اسی زارا کے ساتھ لُنج یا ڈنر پر ذرا سا وقت گزارنے کے لیے جانے کیا کیا جتن کرتے ہوں گے۔ میں تو یہ کہوں گا سر کہ جب حسن اپنی قیمت لگانے پر آجائے تو اس سے مہنگی چیز دنیا میں کوئی اور نہیں ہوتی.....“

میں نے سر جھٹکا۔ ”وہ حسن ہی کیا جو پک جائے.....“

”ٹھیک کہتے ہیں سر آپ..... مگر بات اگر سودے بازی کی ہو تو حسین کے پاس دان کرنے کے لیے سب سے بڑا عطیہ حسن ہی تو ہوتا ہے..... شاید آپ جسے بہت مقدس جنس سمجھتے ہیں..... زارا جیسی ادا فروش کے ہاں وہی سب سے آسان سودا ہے۔ اپنی اپنی سوچ کی بات ہے سر..... کسی کے لیے

دولت کے انبار روڈی کے کاغذ کے ٹکڑوں جیسے ہیں تو کسی کے لیے حسن اور ادا اسی روڈی کا نعم البدل.....“

اتنے میں دوسرے ہال سے سپیکر پر تقریب شروع ہونے کا اعلان کیا گیا۔ سارے مہمان اپنی نشستوں پر بیٹھ چکے تھے۔ میں پہلی رو میں اپنے نام والی نشست پر بیٹھا تو اچانک میری نظر اسٹیج کے پیچھے اپنے کاموں میں مصروف عدنان پر پڑی۔ میں نے بے چینی سے ادھر ادھر دیکھا تو کبیر خان مجھے ہال کے دروازے پر جما کھڑا نظر آیا۔ میری اس سے نظر ملی تو اس نے آنکھوں آنکھوں میں مجھے مطمئن رہنے کا اشارہ کیا۔ جیسے کہہ رہا ہو کہ ”آپ فکر نہ کریں صاحب..... آپ کا غلام موجود ہے یہیں.....“ میں نے عینی کوختی سے منع کیا تھا کہ وہ کسی صورت بھی مجھے اسٹیج پر آکر کچھ کہنے کا نہیں کہے گی کیونکہ میری طبیعت اس وقت اجازت نہیں دے رہی۔ لہذا تقریب کے اناؤنسر نے سب سے پہلی میری طبیعت کی خرابی کا بہانہ کر کے میری طرف سے تمام حاضرین کا شکریہ ادا کیا اور پھر ایک ایک کر کے تقریب میں موجود متعلقہ فن کے ماہرین کو ڈاؤن پر بلایا جاتا رہا اور وہ عینی کے فن کے بارے میں اپنی رائے دے کر چلتے رہے۔ میں اپنے خیالوں میں گم بیٹھا یہ سب کچھ دیکھ رہا تھا اور مجھے پتہ ہی نہیں چلا کہ کب کوئی میرے قریب آکر بیٹھ گیا۔

”کن خیالوں میں گم ہیں پری زاد صاحب“

میں عدنان کی آواز سن کر اچھل ہی تو پڑا۔ مجھے لگا جیسے اس نے میرے خیالات پڑھ لیے ہوں۔ مگر وہ اپنی دھن میں بولے گیا۔

”آپ جانتے ہیں پری زاد، عینی بہت خوش ہے، جانے کیا کیا منصوبے بناتی رہتی ہے سارا دن، کہ جب اس کی بینائی واپس آجائے گی تو وہ ایک بار پھر سے میرے ساتھ اپنے بچپن کے اسکول، محلے، گلی، سڑکوں اور گھر کو دیکھنے جائے گی اور ہر وہ جگہ جہاں سے اس کی کوئی یاد جڑی ہے..... لیکن ہر جگہ آپ ہمارے ساتھ ہوں گے..... اس معصوم لڑکی نے اپنی زندگی کے کتنے سال اندھیروں میں کاٹ دیے۔ میں نے بھی تہیہ کر لیا ہے کہ میرے رب کی مہربانی سے جب عینی کی بصارت واپس آجائے گی تو اس کے نصیب کے ہر اندھیرے کو روشنی میں بدل دوں گا..... اور یہ سب آپ کی وجہ سے ممکن ہو گا پری زاد صاحب..... اصل میں یہ آپ ہی ہیں جو ہم دونوں کی زندگی میں ضیاء بن کر آئے ہیں.....“

میں گم سم ساعدنان کی باتیں سن رہا تھا کہ اسٹیج پر سب سے آخر میں عینی کا نام پکارا گیا۔ ہال میں تالیوں کی گونج کے دوران وہ دھیرے دھیرے چلتی اپنی کسی ساتھی کے سہارے ڈاؤن تک پہنچی تو سنا سنا سا چھا گیا۔ وہ بولی تو میرے آس پاس صرف اس کے لفظ اپنے سر بکھیرنے لگے۔

”آج میری زندگی کا بہت بڑا دن ہے۔ اس لیے نہیں کہ آج میرے فن پاروں کی نمائش ہوئی اور ملک کے نامور فن کاروں نے میرے فن کو سراہا۔ یہ مدح سرائی تو مجھ جیسی ہر نئی آرٹسٹ کا خواب ہوتی ہے۔ مگر ان سب باتوں سے بڑھ کر بھی ایک خوشی ہے، ایک اعزاز ہے میرے لیے کہ میرے محسن، میرے آئیڈیل نے آج میری زندگی کے اس اہم ایونٹ کا افتتاح اپنے ہاتھوں سے کیا۔ آج میں آپ سے اپنی

ایک اور اہم خوشی بھی بانٹنا چاہتی ہوں۔ تین دن بعد میری یو ایس اے روانگی ہے۔ چند ماہ بعد جب میں واپس آؤں گی تو شاید اس وقت مجھے اس سفید چھڑی کے سہارے کی ضرورت کبھی محسوس نہیں ہوگی اور یہ سب بھی میرے اس محسن کی دوستی کا کرشمہ ہوگا۔ ہماری زندگی میں کچھ لوگ ایسے بھی آتے ہیں جن سے قدرت ہمارے نصیب کے سارے تار جوڑ دیتی ہے۔ میری زندگی میں پہلے ایسے دو لوگ تھے، میری ماں اور میرے بچپن کا ساتھی عدنان..... جس نے ہر قدم پر میرا حوصلہ بڑھایا اور مجھے جینے کی راہ دکھائی۔ مگر اب کوئی اور بھی ہے جو میری خوشیوں کا ضامن ہے، جس کے ہوتے ہوئے مجھے پورا یقین ہے کہ غم کبھی میرے آس پاس بھی بھٹک نہیں سکتا، کیونکہ کچھ لوگوں کا وجود ہی ہمارے اندر روشنی بھردینے کے لیے کافی ہوتا ہے..... اور آج آپ لوگ جو میرے ارد گرد یہ خوشیوں کی بہار دیکھ رہے ہیں، یہ سب اس عظیم ہستی کی دین ہے..... وہی جو میرے محسن، میرے آئیڈیل اور دنیا میں سب سے زیادہ محترم ہیں میرے لیے.....“

سارا ہال عینی کی تقریر ختم ہونے پر تالیوں سے گونج اٹھا۔ اور بہت دیر تک شور سے کان پڑی آواز سنائی نہیں دی۔ لیکن ہال کے اس شور سے کہیں زیادہ شور اور چیخ و پکار خود میرے اندر مچی ہوئی تھی۔ مجھے اپنا آپ بہت چھوٹا بہت حقیر محسوس ہو رہا تھا۔ میرے اندر لگے آئینے میں دوسری جانب کھڑا پری زاد مجھ سے چیخ چیخ کر کہہ رہا تھا۔

”تم ایک خود غرض انسان ہو پری زاد..... کیا یہی تمہاری نام نہاد محبت ہے کہ خود اپنے ہاتھوں اپنی چاہت کی خوشیوں کا گلہ گھونٹنے چلے ہو..... کتنے کم ظرف ہو تم اور کتنی اعلیٰ ظرف ہے وہ کہ تمہیں اتنا مان دیتی ہے..... مگر تم؟ تم اس مان کے قابل کہاں..... تم بھی وہی عام دنیا دار نکلے پری زاد..... خود غرض اور مطلب پرست..... جتنا تمہارا تن میلا ہے اتنا ہی تمہارا من گدلا..... یہی تمہاری اصلیت اور یہی تمہاری اوقات ہے پری زاد.....“

میرے اندر کی آوازیں اتنی بلند ہونے لگیں کہ میں نے گھبرا کر کانوں پر ہاتھ رکھ لیے۔ اور ٹھیک اسی لمحے اس کی ملائم آواز سنائی دی۔

”پری زاد..... کہاں چھپے بیٹھے ہیں آپ.....؟ میں آپ کو سارے ہال میں ڈھونڈتی پھر رہی ہوں۔ آپ کی طبیعت تو ٹھیک ہے نا.....“

میں نے گھبرا کر عینی کی طرف دیکھا۔ تقریب ختم ہو چکی تھی اور لوگ ایک ایک کر کے عینی کو کامیاب نمائش پر مبارک باد دے کر واپس پلٹ رہے تھے۔

”ہاں..... ہاں میں ٹھیک ہوں۔ یونہی بس ذرا بھیڑ میں جی گھبرا رہا تھا۔ تم بتاؤ..... تم خوش تو ہو نا..... آج تم نے یہ معرکہ بھی سر کر ہی لیا۔“

عینی ہنس پڑی۔ وہ بہت ہلکی پھلکی لگ رہی تھی۔ ”جناب یہ سارے معرکے آپ کی وجہ سے سر ہو رہے ہیں۔ پتہ ہے، عدنان تو مجھے کہتا ہے کہ آپ میری زندگی میں میرا لکی چارم بن کر آئے ہیں۔ وہ کیا

کہتے ہیں اسے آپ کی شاعرانہ گفتگو میں ”خوش نصیبی کا ستارہ“

عدنان کے ذکر پر جیسے مجھے سب کچھ دوبارہ یاد آ گیا اور میں نے گہرا کراہر ادھر دیکھا۔

”مگر یہ عدنان ہے کہاں..... دکھائی نہیں دے رہا.....؟“

یعنی مسکرائی۔ ”پتہ نہیں..... کہہ رہا تھا مجھے کوئی سر پر از دینا چاہتا ہے..... شاید کسی کام سے اسی سلسلے میں باہر گیا ہے..... بس آتا ہی ہوگا۔“

میرے ہوش اڑ گئے۔ عدنان تنہا باہر نکل چکا تھا۔ میں نے جلدی سے گھڑی پر نظر ڈالی، رات کے دس بج رہے تھے۔ میں نے عینی کو وہیں رکنے کا کہا اور جلدی میں باہر کی جانب لپکا۔ میرے سارے خدشے شاید آج ہی درست ثابت ہونا تھے۔ میری گاڑی کے قریب میرا ڈرائیور اور گھر کا دوسرا گارڈ مستعد کھڑے تھے۔ میں نے ہڑبڑائے ہوئے لہجے میں ان سے پوچھا۔ ”کبیر خان کہاں ہے۔“

ڈرائیور نے ادب سے جواب دیا کہ وہ کسی ضروری کام کا کہہ کر باہر نکلا ہے۔ میرے ساتھ جانے کے لیے اس نے گھر سے دوسرا گارڈ طلب کر لیا تھا۔ اسی گارڈ نے مجھے بتایا کہ کبیر خان کسی پرائیویٹ گاڑی میں باہر نکلا ہے۔ میرے ہاتھ پاؤں پھولنے لگے۔ یقیناً کبیر خان عدنان کے پیچھے گیا تھا تاکہ موقع پا کر اسے ختم کر دے۔ میں نے کانپتے ہاتھوں سے کبیر کا نمبر ڈائل کیا۔ گھنٹی بجتی رہی، مگر اس نے فون نہیں اٹھایا۔ میں نے جلدی سے دوبارہ نمبر ملایا۔ میرے اندر سمندر کی تیز لہروں جیسا شور ٹھٹھیں مار رہا تھا۔

”فون اٹھاؤ کبیر خان..... ورنہ آج ہم دونوں کے ہاتھوں ایک گناہ کبیرہ سرزد ہو جائے گا..... فون اٹھاؤ کبیر..... خدا کے لیے فون اٹھاؤ.....“

میں نے خود کلامی کرتے ہوئے پانچویں مرتبہ کبیر کا نمبر ڈائل کیا۔ تیسری گھنٹی پر اس نے فون اٹھالیا۔ میری آواز کانپ گئی۔

”تم کہاں ہو کبیر خان..... جلدی واپس لوٹ آؤ.....“

دوسری جانب ٹریفک کا بہت شور تھا۔ ”ہم شکار کے پیچھے آیا ہے۔ صاب..... تم فکر مت کرو..... وہ اس وقت ٹھیک ہمارا نشانے پر ہے.....“

میں نے چیخ کر کہا۔ ”نہیں کبیر خان..... ایسی غلطی مت کرنا..... میرا حکم ہے کہ فوراً واپس آ جاؤ.....“ دوسری جانب کبیر کو میری آواز ٹھیک سنائی نہیں دی۔ ”بہت شور ہے صاب..... ہم کام ختم کرتے ہی واپس آتا ہے..... وہ لڑکا دوسرا گاڑی میں ہمارا نشانے پر ہے..... بس ایک منٹ اور.....“

کبیر کی آواز کٹ گئی۔ میں اتنی زور سے چلایا کہ ساری پارکنگ میری آواز سے گونج اٹھی۔

”تم اس لڑکے کو نہیں مارو گے کبیر خان..... یہ میرا حکم.....“ میری آواز درمیان میں ہی گھٹ گئی۔ دوسری جانب کے شور میں مجھے ایک دھماکے کی آواز سنائی دی۔ شاید کسی نے فائر کیا تھا۔ میرے ہاتھ سے فون زمین پر گر گیا۔

باب 21

میں سر پکڑ کر وہیں زمین پر بیٹھ گیا، کچھ لمحوں کے لیے ہر طرف اندھیرا سا چھا گیا۔ پھر اچانک مجھے یوں لگا جیسے قریب پڑے میرے سیل فون سے ابھی تک کبیر خان کی آواز آرہی ہو۔ میں نے جلدی سے فون اٹھایا۔ دوسری طرف وہی تھا۔

”کیا ہوا صاب..... اُس طرف بہت شور تھا..... ابھی بولو.....“

میں نے چلا کر کبیر سے پوچھا۔ ”کیا تم نے اسے مار دیا کبیر.....“

”نہیں صاب..... ادھر سنگٹل پردہ بالکل نشانے پر تھا..... مگر چوک پر کوئی حادثہ ہو گیا اس لیے

رش جمع ہو گیا۔ مگر ہم اس کے پیچھے ہے..... کسی سنسان سڑک پر.....“

میری آواز بیٹھ گئی۔ ”نہیں کبیر خان..... تم واپس آ جاؤ.....“

کبیر نے احتجاج کیا۔ ”مگر صاب.....“

میں نے غصے میں چیخ کر کہا۔ ”یہ میرا حکم ہے..... فوراً واپس آؤ.....“

”ٹھیک ہے صاب.....“ کبیر نے فون کاٹ دیا۔ میں اس طرح گہرے گہرے سانس لے رہا

تھا۔ جیسے میلوں دور سے بھاگ کر آیا ہوں۔ پھر مجھ سے وہاں ٹھہرا نہیں گیا اور میں گھر واپس لوٹ آیا اور

خود کو کمرے میں بند کر کے اندھیروں کے حوالے کر دیا۔ آج میں اپنی زندگی کی سب سے بڑی اور آخری

بازی ہار کر آیا تھا۔ کچھ بھی نہیں بچا تھا میرے پاس..... میرا جی چاہ رہا تھا کہ میں تجوریوں میں بھری اپنی

ساری دولت کو اس عالی شان گھر کے صحن میں جمع کر کے اپنے ہراثاٹھے سمیت جلا کر رکھ کر دوں۔ آگ

لگا دوں اس ساری جائیداد اور شان و شوکت کو..... کس کام کا تھا یہ سب کچھ میرے؟ اتنا لمبا سفر طے کرنے

کے بعد بھی میرے دل کا دامن آج بھی اُسی پری زاد کی طرح تہی دست اور خالی تھا جو کبھی اسی شہر کے

ایک کچے مکان میں رہا کرتا تھا۔ کسی نے ٹھیک ہی کہا ہے کہ دل کی ویران خالی بستیاں مقدروں سے بسا

کرتی ہیں..... اور میرے نصیب میں میرے من کی یہی سو فی حویلی ہی لکھی تھی۔ لیکن اب میں اپنے اس

دشمن دل کی مزید کسی چال میں آنے والا نہیں تھا۔ بہت من مانیاں کر چکا تھا یہ اپنی، بڑی ذلت اور خواری

اٹھائی تھی آج تک میں نے اس دل کے کہنے میں آکر..... مگر اب اس وحشی دل کو سزا دینے کا وقت آچکا تھا۔ اور مجھ جیسے دل جلے جب خود کو سزا دینے پر آتے ہیں تو وہ سزا بڑی سخت ہوتی ہے۔ اگلے روز میں نے ایک پاور آف انارنی کے ذریعے کچھ اہم فیصلے کیے۔ اپنے تمام پھیلے ہوئے کاروبار اور عملے کو ایک ٹرسٹ کے زیر اہتمام کر کے سب کے حصے مقرر کر دیے۔ میری آمدنی کا ایک بہت بڑا حصہ اسی ٹرسٹ کے زیر اہتمام ڈاکٹر پال کے پلاسٹک سرجری کے ادارے کو جاتا تھا۔ میں نے ڈاکٹر پال کو ایک آخری ای میل لکھی:

”محترم ڈاکٹر پال..... میں نے اپنی پلاسٹک سرجری کا ارادہ ملتوی کر دیا ہے، کیونکہ آپ ہی کے ادارے کی تعارفی سطر کے مطابق یہ بات بالکل درست نکلی کہ چہرے بدلے جاسکتے ہیں، تقدیر نہیں..... اور مجھے شاید اس بات کا احساس بہت دیر میں ہوا کہ مجھے اپنی تقدیر بدلنے کی ضرورت چہرہ بدلنے سے کہیں زیادہ تھی۔ مگر افسوس..... میں کسی ایسے ادارے کو نہیں جانتا جو اللہ سے سفارش کر کے میری تقدیر بدل ڈالتا۔ میرے ادارے کی آمدنی سے ایک بڑا حصہ ہر ماہ آپ کے ادارے کو ملتا رہے گا میری درخواست ہے کہ آپ یہ رقم اُن لوگوں کے مفت علاج پر صرف کیجیے گا جو اپنی سرجری کروانا چاہتے ہیں مگر اس کی استطاعت نہیں رکھتے۔ میری آمدنی کا دوسرا بڑا حصہ میرے اپنے ملک میں ایسے پلاسٹک سرجری کے اداروں کو جائے گا جو یہاں کے نادار مریضوں کے چہروں کا علاج کریں گے اور پوری سہولیات نہ ہونے کی صورت میں وہ ایسے لوگوں کو آپ کے ادارے تک پہنچائیں گے۔ میرا اشاف آپ کے ادارے کو یہاں کے اداروں سے منسلک کروادے گا۔ یہ میری آخری ای میل ہے۔ کیونکہ اس کے بعد میں خود کو اس دنیا کی بھیڑ میں کہیں گم کر دوں گا۔ اس لیے کہ میں نہیں چاہتا کہ جس کے لیے میں اپنے چہرے کی سرجری کروا کر اسے خوشنما بنانا چاہتا تھا، وہ کبھی میرے اس چہرے کو دیکھے اور اس کی آنکھوں میں میرے لیے حقارت یا ہمدردی کی وہ لہر پیدا ہو جو ازل سے میرا مقدر ہے۔ اور اگر کبھی ایسا ہوا تو وہ لمحہ میرے لیے موت کی اذیت سے کہیں زیادہ بڑھ کر ہوگا۔ میں نے ساری دنیا کی نظریں جمیل لیں مگر اُس ایک نظر کو کبھی برداشت نہیں کر پاؤں گا۔ اپنا بہت خیال رکھیے گا..... دعا گو۔ پری زاد.....“

شام تک سارے کاغذ تیار ہو چکے تھے۔ کمالی سمیت چند دیگر سینئر اور وفادار عملے کے ارکان کو بورڈ آف ڈائریکٹرز میں شامل کر دیا گیا۔ میرے بہن بھائیوں، دوستوں، رشتہ داروں اور عملے سمیت سبھی کے لیے ماہانہ مشاہرے کے علاوہ حصے کے طور پر ایک معقول رقم مخصوص کر دی گئی۔ میں نے کچھ ایسا انتظام کر دیا تھا کہ میرے جانے کے بعد بھی سارا سلسلہ اُسی طرح چلتا رہے۔ جب کمالی کو میں نے رات گئے طلب کر کے ساری تفصیلات سے آگاہ کیا تو وہ ایک دم گھبرا گیا۔

”مگر سر..... آپ کہاں جا رہے ہیں.....؟ اور معاف کیجیے گا سر..... یہ پاور آف انارنی سے کہیں زیادہ کوئی وصیت نامہ لگتا ہے۔ میں آپ کو کہیں جانے نہیں دوں گا..... اشاف سے یہ سب کچھ

اکیلے نہیں سنبھلے گا سر.....“

میں نے اسے تسلی دی۔ ”فکر مت کرو..... سب یونہی چلتا رہے گا..... اور میں کہیں نہیں جا رہا..... بس اچانک کچھ ضروری مسائل درپیش آ گئے ہیں اس لیے کچھ عرصہ شاید غیر حاضر رہوں گا۔ اور یاد رہے، میرے کہیں جانے تک یہ کاغذ تمہارے پاس امانت کے طور پر رہے گا۔ مجھے یقین ہے کہ تم میرا یہ بھرم ضرور قائم رکھو گے.....“

کمالی کی پلکیں بھیگ گئیں۔ ”میں آخری سانس تک آپ کا ہر بھرم نبھاؤں گا سر..... مگر یہ تو بتا دیں کہ آپ جا کہاں رہے ہیں.....؟ کبھی آپ سے رابطہ کرنا ہو تو کیسے کیا جائے.....؟“

”فی الحال تو میرا خود اپنے آپ سے رابطہ بھی ممکن نہیں ہے کمالی..... میں کوشش کروں گا کہ تمہیں مطلع کر سکوں..... اب تم جاؤ..... اور ہاں..... کیر خان کا خاص خیال رکھنا..... ایسے وفادار بہت نایاب ہوتے ہیں.....“

کمالی افسردہ سادل میں بہت سی باتیں لیے واپس لوٹ گیا۔ کچھ دیر میں کیر خان آ گیا۔ وہ کچھ چپ چاپ سا تھا۔ میں نے مسکرا کر اسے دیکھا۔

”مجھ سے ابھی تک ناراض ہو کیر خان؟“

کیر نے جلدی سے کانوں کو ہاتھ لگایا۔ ”نہیں صاب..... ہم آپ کا غلام ہے..... مگر آپ نے اُس ڈاکٹر کو معاف کر کے اچھا نہیں کیا..... دشمن پر رحم نہیں کھانا چاہیے..... کیونکہ جب اُس کا وقت آئے گا تو وہ آپ پر رحم نہیں کرے گا۔“

میں نے گہری سانس لی۔ ”تم ٹھیک کہتے ہو کیر خان..... مگر محبت شاید ہمیں بزدل بنا دیتی ہے..... کبھی کبھی محبت میں ہم ایسے لوگوں کو بھی بخش دیتے ہیں جو خود ہمارے قتل کا باعث بن جاتے ہیں..... اور اس جنگل نما دنیا کا بس یہی تو قانون ہے..... مار دو..... یا پھر خود مر جانے کے لیے تیار ہو جاؤ..... میں نے خود کو مار دیا ہے کیر خان.....“

کیر خان سر جھکائے واپس چلا گیا۔ اگلے دو دن بھی پر لگا کر اڑ گئے اور پھر عدنان اور عینی کی امریکہ روانگی کا دن بھی آ گیا۔ وہ دونوں بے حد خوش دکھائی دے رہے تھے۔ عینی کی اب بھی وہی ضد تھی۔

”میں تو کہتی ہوں آپ بھی ہمارے ساتھ چلیں..... تین چار ہفتے میں سارے ٹیسٹ ہو جائیں گے..... اور پھر آپریشن کے بعد ہم سب اکٹھے واپس آ جائیں گے..... کتنا مزہ آئے گا۔ جب ہم تینوں وہاں ایک ساتھ ہوں گے..... ورنہ یہ عدنان تو اپنی بورنگ باتوں سے میرا سر کھا جائے گا اتنے بہت سے دن.....“

میں نے وعدہ کیا ”تم لوگ پہنچو..... میں بھی جلد آنے کی کوشش کروں گا..... یہاں پیچھے بہت

سے کام ادھورے پڑے ہیں.....“

عدنان نے سر ہلایا۔ ”کوشش نہیں جناب..... آپ کو اس بلی کے آپریشن سے پہلے ہر حال میں پہنچنا ہی ہوگا، اسے اکیلے برداشت کرنا خود میرے بس کی بات بھی نہیں ہے۔ ہاں البتہ آپ کی موجودگی میں کافی سو برتاؤ کرتی ہے۔“

یعنی نے اسے گھورا۔ ”بکومت۔ پری زاد جانتے ہیں کہ میں کتنی سو بر اور ویل میئر ڈ ہوں۔ تمہاری گواہی کی ضرورت نہیں۔“

اتنے میں اندر سے ان کی فلائٹ کا اعلان ہونے لگا۔ میں نے ان دونوں کو رخصت کیا۔
”ٹھیک ہے بابا..... تم دونوں ہی بہت اچھے ہو..... چلو اب دیر نہ کرو..... فلائٹ کا اعلان ہو گیا ہے.....“

یعنی جاتے جاتے ایک لمحے کے لیے پلٹی، میرا دل بے قابو ہونے لگا، وہ میرا سب کچھ لوٹ کر اپنے ساتھ لے جا رہی تھی۔ اس کی آنکھیں بھی بھیگ رہی تھیں۔

”پری زاد..... وقت پر پہنچنے کی کوشش کیجیے گا۔ میں وہاں روزانہ آپ کو بہت یاد کروں گی..... اپنا بہت خیال رکھیے گا.....“

میری آواز کپکپاسی گئی۔ مجھے یوں لگا جیسے میرا دل کسی نے مٹھی میں لے کر بہت زور سے مسل ڈالا ہو۔ ”تم بھی ہمیشہ میری یادوں میں رہو گی میری پیاری آر جے..... الوداع“

وہ ایک لمحہ رکی اور پلٹ کر اندر لاؤنج کی جانب بڑھ گئی۔ میں بہت دیر تک اسے لوگوں کی بھیڑ میں گم ہوتا ہوا دیکھتا رہا۔ اپنی زندگی کو اپنے سے قدم بہ قدم دور جانے کا یہ نظارہ شاید دنیا میں مجھ سے پہلے کسی بد نصیب نے نہ کیا ہو۔ یعنی چلی گئی۔ میں جہاز کی اڑان بھرنے تک والی اناؤنسمنٹ تک وہیں بیٹھا رہا۔ لوہے اور چند دیگر دھاتوں کا بنا ہوا ایک دیویدکل ہوائی جہاز مجھ سے میرا سب کچھ چین کر بہت دور اڑان بھر گیا۔ میں گھر واپس لوٹا تو آدھی رات ڈھل چکی تھی۔ میں نے ڈرائیور سے کہا کہ وہ گاڑی نکالے مگر کبیر خان کو اطلاع نہ کرے۔ مجھے شاید کچھ دیر کے لیے کسی کام سے باہر جانا پڑے۔ گھنٹہ دو گھنٹہ بیٹھ کر میں نے روزمرہ اور ماہانہ خرچوں کے کچھ چیک دستخط کیے اور کمالی کے نام ایک خط میں سارے معاملات کی تفصیل لکھ ڈالی۔ فجر سے کچھ دیر قبل میں تنہا گھر سے باہر نکلا اور ڈرائیور کو میں نے ریلوے اسٹیشن چلنے کے لیے کہا۔ یعنی کے جانے کے بعد میرا دل اور دماغ جیسے بالکل سن سے ہو گئے تھے۔ میں چل پھر رہا تھا، سانس لے رہا تھا مگر میں زندہ کب تھا۔ صرف سانس لینا ہی زندگی کی شرط کیوں ٹھہرا دی گئی ہے؟ جیون تو اس سے کہیں بڑھ کر اور ہوا ہے۔ ڈرائیور کو باہر انتظار کرتے چھوڑ کر میں ریلوے اسٹیشن کے پلیٹ فارم پر پہنچا تو کوئی گاڑی رواجی کے لیے تیار کھڑی تھی۔ میں نے بنا سوچے سمجھے آخری اسٹیشن کا ٹکٹ لیا اور درجہ بندی کے اہتمام کی فکر کیے بغیر پہلی بوگی میں سوار ہو کر ایک خالی سیٹ پر بیٹھ گیا۔ کچھ دیر میں ٹرین نے سیٹی بجائی اور پلیٹ فارم چھوڑ دیا۔ مگر یادیں دماغ کا پلیٹ فارم بھلا کب چھوڑتی ہیں۔

ٹرین اسٹیشن در اسٹیشن ہوتی ہوئی جانے کہاں چلی جا رہی تھی۔ لوگ ڈبے میں سوار ہوتے اور اپنی منزل آنے پر اترتے رہے۔ مگر میری منزل کہاں تھی۔ یہ میں بھی نہیں جانتا تھا۔ دو دن بعد ٹرین کسی بڑے جنکشن پر آ کر کھڑی ہو گئی اور کبھی مسافر اتر گئے۔ پتہ چلا کہ یہ آخری اسٹیشن ہے۔ اب اگلے دن یہی ٹرین یہاں سے واپس میرے شہر تک جائے گی۔ کاش یہ ٹرین تمام عمر یونہی چلتی رہتی آگے بڑھتی رہتی اور اس کا کوئی آخری اسٹیشن نہ آتا۔ کتنا نادان تھا میں، کیا سوچ کر اس ٹرین میں آ بیٹھا تھا، کہ میری بقیہ تمام عمر کا سفر اسی ٹرین میں کٹ جائے گا؟ جب تیسری بار ٹرین کے عملے نے مجھے آ کر یہ بتایا کہ اب یہ گاڑی آگے کہیں نہیں جائے گی تو میں نیچے اتر آیا اور کچھ فاصلے پر بچے لکڑی کے ایک پرانے سے بیچ پر جا کر بیٹھ گیا۔ دنیا کے سارے ریلوے اسٹیشن شاید ایک سے ہی ہوتے ہیں۔ ناساز ٹھیک ہی کہتا تھا، منزلیں اپنی جگہ ہیں، راستے اپنی جگہ، جب قدم ہی ساتھ نہ دیں، تو مسافر کیا کرے.....؟

یہاں پر موجود کبھی مسافر کوئی نہ کوئی منزل اور مقصد سفر رکھتے تھے۔ ہر کسی کو کہیں جانے کی جلدی تھی۔ بچے، بوڑھے، عورتیں اور مرد، بھیڑ بھوم اور بھانت بھانت کی بولیاں، غلٹ، زادِ راہ اور راستوں کی فکر..... سبھی کسی نہ کسی دھن میں مگن تھے۔ مگر میں بے حس سا بیٹھا اطمینان سے یہ سب دیکھتا رہا۔ شام ڈھلی اور پھر گہری رات نے ڈیرے ڈال دیے۔ میرے پیچھے وہاں گھر میں ضرور طوفان آچکا ہوگا۔ جب کئی گھنٹے انتظار کے بعد میں واپس نہیں لوٹا ہوں گا تو کبیر نے ضرور اسٹیشن کے باہر میرے انتظار میں کھڑے ڈرائیور سے رابطہ کیا ہوگا یا وہ اس سے بھی پہلے میری تلاش میں نکل چکا ہوگا۔ اور پھر جب ان لوگوں نے مجھے اسٹیشن پر نہیں پایا ہوگا تو گھر میں کھرام مچ گیا ہوگا۔ کمالی کو تو میرے جانے کا تھوڑا بہت علم تھا مگر کبیر تک کر بیٹھنے والا نہیں تھا۔ وہ ضرور میری تلاش میں سب جھوڑ چھاڑ گھر سے نکل پڑا ہوگا۔ کہیں وہ دوسری ٹرین پکڑ کر ہر اسٹیشن کھوجتا ہوا یہاں تک بھی نہ آ پہنچے، میں گھبرا کر کھڑا ہو گیا۔ گھر سے نکلنے وقت میرے کوٹ کی جیب میں پڑے ہوئے میں بہت سے بڑے نوٹ ابھی باقی تھے۔ میں نے ٹکٹ گھر سے کسی دوسری مخالف سمت جاتی گاڑی کا ایک ٹکٹ لیا اور صبح منہ اندھیرے اس گاڑی میں سوار ہو کر پھر سے ڈبے سے باہر کی بھاگتی دنیا کا نظارہ شروع کر دیا۔ مجھے اپنے ماضی، اپنے دل کی حماقتوں اور اپنی پرانی پہچان سے کچھ ایسی چڑ ہو گئی تھی کہ میں نے اگلے کئی دنوں تک اسی بے مقصد سفر کو اپنی ذات کھودینے کا بہانہ بنالیا۔ جہاں گاڑی رک جاتی، میں وہاں سے کسی اور جانب کا کوئی ٹکٹ لے کر کسی اور گاڑی میں بیٹھ جاتا۔ مجھے شہر دار بستیوں کے ناموں سے کوئی غرض نہیں تھی۔ نہ ہی میں نے اس عرصے میں کسی ریلوے پلیٹ فارم سے باہر نکل کر اس شہر بستی یا گاؤں کو نظر بھر دیکھا تھا۔ میں تو بس چلتے رہنا چاہتا تھا۔ میری شیو بڑھتے بڑھتے داڑھی کی صورت اختیار کرنے لگی تھی اور میرے کپڑے دھول اور مٹی سے غرق ہو چکے تھے۔ مگر اب مجھے کسی چیز سے کوئی غرض نہیں تھی۔ جہاں بھوک یا پیاس کا احساس ستاتا وہیں اتر کر کسی پلیٹ فارم پر لگے ٹکٹ سے پیاس بجھا لیتا اور کسی ٹھیلے والے سے کچھ لے کر کھا لیتا۔

قرب ایک کرخت سی آواز ابھری۔

”کون ہے بھی تو..... اور یہاں کیا کر رہا ہے.....“

میں نے گھبرا کر آنکھیں کھول دیں۔ ایک سخت گیر سا ہڈیوں کے ڈھانچے نما بوڑھا کمر پر ہاتھ رکھے تا ہوا کھڑا مجھے گھور رہا تھا۔ مجھ سے کوئی جواب نہیں بن پایا۔

”میں..... وہ..... دراصل.....“ اس نے کڑے تیوروں سے میری طرف دیکھا۔

”کوئی قبر کھدوانی ہے کیا.....؟“

”نہیں نہیں..... میں تو بس.....“ اس نے مجھے دوبارہ سر سے پیر تک غور سے دیکھا۔

”اچھا..... میں سمجھا..... ڈاکٹری کی پڑھائی والوں کے لیے پرانی قبروں سے ہڈیاں چرانے آیا ہے تو..... پرکان کھول کر سن لے۔ فقیرا نام ہے میرا۔ میرے باپ دادا بھی اسی قبرستان کے گورکن تھے..... خبردار جو یہاں سے ایک ہڈی بھی ادھر ادھر کی..... ہاں..... میرے ساتھ سیدھی طرح سودا کرے گا تو میں خود تیرے مطلب کی ہڈیاں تجھے بیچ دوں گا.....“

مجھے سمجھ نہیں آیا کہ میں اس کرخت طبیعت بوڑھے کو کیسے سمجھاؤں کہ وہ مجھے جو سمجھ رہا ہے۔ میں وہ نہیں ہوں۔ میں اٹھ کھڑا ہوا۔

”نہیں..... میں یہاں مردوں کی ہڈیوں کی تلاش میں نہیں آیا..... تھک گیا تھا اس لیے کچھ دیر کمر ٹکانے کے لیے رک گیا.....“

فقیرے نے مشکوک نظروں سے میری طرف دیکھا۔

”کہیں تو اس چھوٹے قبرستان کے گورکن سلائے کا ساتھی تو نہیں ہے..... سچ بتا..... کس

ارادے سے یہاں آیا تھا.....“

مجھے بھی غصہ آ گیا اور میں نے سخت لہجے میں فقیرے کو چماڑ دیا۔ ”تمہیں ایک بار کی کہی بات سمجھ نہیں آتی کیا۔ میں کسی سلائے کو نہیں جانتا اور نہ ہی میرا تمہاری اس قبروں کی جاگیر پر قبضے کا کوئی ارادہ ہے۔ میں مسافر ہوں..... بس راہ بھٹک کر اس طرف آ گیا تھا۔ سوچا تھا شاید یہاں کچھ سکون ملے گا مگر یہاں بھی تم جیسے بیوپاری ٹھیکے دار ملیں گے ایسا کبھی نہیں سوچا تھا۔“

میں نے جانے کے لیے قدم بڑھائے۔ پیچھے سے فقیرے کی ڈھیلی سی آواز سنائی دی۔

”ذرا رک تو سہی.....“ میں نے پلٹ کر اسے دیکھا۔ ”معاف کر دے..... دراصل پچھلے چند

دنوں سے یہ سارے گدھ میرے قبرستان پر نظریں جمائے بیٹھے ہیں۔ ایک عامل کو بھی بھیجا تھا لوگوں کو ڈرا کر بھگانے کے لیے..... اس لیے میں سمجھا کر پھر انہی کی کوئی شرارت ہے..... نام کیا ہے تیرا..... اس

علاقے کا تو نہیں لگتا.....“

مجھے جلدی میں کوئی دوسرا نام نہیں سوجھا تو میں نے اپنے پرانے ڈرائیور کا نام بول دیا۔ ”اکبر

مجھ پر ایک عجیب سی حقیقت بھی آشکار ہوئی کہ اسی دو گھنٹ پانی اور چار لقموں کے لیے ہم اپنی زندگیوں کو عمر بھر نہ جانے کیسے کیسے عذاب اور جو کھم میں ڈالے رکھتے ہیں۔ جب کہ ان دونوں چیزوں کا حصول کبھی اتنی زندگی کا طلب گار نہیں ہوتا جتنی زندگی ہم اس بھوک اور پیاس کے لیے گنوا دیتے ہیں۔ رفتہ رفتہ میری جیب میں موجود رقم ختم ہونے لگی اور پھر ایک دن جب کسی قصبے کے چھوٹے اسٹیشن پر میں نے جیب میں ٹکٹ لینے کے لیے پیسے نکالنا چاہے تو میرے ہاتھوں میں صرف چند سکے آ گئے۔ میں نے الٹ پلٹ کر ساری جیبیں دیکھ ڈالیں مگر کچھ ہاتھ نہ آیا۔ میں تھکا ہارا سا اسٹیشن سے باہر آ گیا۔ دور ایک تانگے والا درخت کے سائے میں کھڑا اپنے گھوڑے کو چارہ ڈال رہا تھا۔ مجھے دیکھ کر وہ جلدی سے میری جانب لپکا۔

”کہاں جاؤ گے بادشاہو..... اس علاقے کے تو نہیں لگتے.....“

میں نے جیب میں ہاتھ ڈال کر سارے سکے اس کے ہاتھ پر رکھ دیے۔ ”جہاں تک یہ سکے لے جاسکتے ہیں..... لے چلو..... اس بستی سے پرے..... کسی ویرانے میں.....“

تانگے والے نے حیرت سے میری طرف دیکھا۔ ”بستی سے پرے تو قبرستان ہے..... اوہ اچھا..... اب سمجھا..... کسی بڑے بوڑھے کی قبر پر فاتحہ پڑھنے آئے ہو۔ آؤ بیٹھ جاؤ..... میں پہنچا دیتا ہوں.....“

میں چپ چاپ تانگے کی پچھلی سیٹ پر بیٹھ گیا اور تانگے والے نے قصبے کے باہر سے ہی ایک لمبا چکر کاٹ کر ایک بڑے سے قبرستان کی چار دیواری کے باہر تانگہ روک دیا۔

”واپس جاؤ گے.....؟ میں یہیں انتظار کروں گا.....“

میں خالی ذہن لیے نیچے اتر آیا۔

”نہیں تم جاؤ..... میں دیر تک یہاں رکوں گا.....“

تانگے والے کے چہرے پر ایک بار پھر بہت سے سوال ابھرے مگر میرا بے زار سا رویہ دیکھ کر اس نے مجھ سے مزید کوئی بات نہیں کی اور چابک مار کر تانگہ موڑ لیا اور کچھ دیر میں ہی ویران سڑک کے آس پاس بکھرے کھیتوں میں کہیں گم ہو گیا۔ میں کچھ دیر تک یونہی باہر کھڑا سوچتا رہا اور پھر قبرستان کے لکڑی والے بڑے گیٹ کو دھکیل کر اندر داخل ہو گیا۔ دور دور تک نئی اور پرانی قبروں کا ایک جال سا بچھا ہوا تھا۔ میں قبروں کے کتبے اور ان پر لکھے سن وفات پڑھتا ہوا آگے بڑھتا رہا، کچھ تازہ قبروں پر اگر بتیوں کے جلے ہوئے ٹوٹے اور کچھ ماش کے دانے بکھرے ہوئے تھے، مر جھائے ہوئے خشک پھولوں کی پتیاں جا بجا بکھری ہوئی تھیں۔ جانے لوگ مٹی میں چلے جانے والوں کے لیے اتنے پھول لے کر کیوں آتے ہیں۔ اس کی زندگی میں ہی اُسے گلابوں سے کیوں نہیں نہارتے۔ چلتے چلتے میں تھک گیا تو ایک درخت کے تنے سے ٹیک لگا کر بیٹھ گیا اور آنکھیں موندھ لیں۔ ایک عجیب سی خاموشی چار سو پھیلی ہوئی تھی۔ انسان کی عمر بھر کی فریاد اور چیخ و پکار کا صلہ بس یہی اک خاموشی ہے۔ اچانک میرے بہت

نام ہے میرا..... میں یہاں کا نہیں ہوں..... بلکہ میں کہیں کا نہیں ہوں..... نہ گھر بار ہے نہ کوئی رشتہ دار..... بس یونہی بستی بستی بھٹکتا رہتا ہوں..... یہاں بھی بھٹکتے ہوئے ہی آ گیا تھا۔ تم ناراض ہوتے ہو تو یہاں سے بھی چلا جاتا ہوں.....“

فقیر بالکل ہی نرم پڑ گیا۔ ”اومیں نہیں..... بس ایسے ہی غصے میں کچھ زیادہ بک گیا میں۔ تیرا جب تک جی چاہے یہاں رہ سکتا ہے۔ آدمی تو مجھے بھلا محسوس ہوتا ہے۔ روٹی کھائے گا؟“

میں نے اپنے جیبوں میں ہاتھ ڈال کر انہیں الٹ دیا۔ ”میرے پاس پیسے نہیں ہیں۔“ فقیرا زور سے ہنس پڑا۔

”اوائے جھلے..... پیسے کس نے مانگے ہیں تجھ سے..... چل آ جا..... میری کوٹھڑی یہیں اسی قبرستان میں ہے۔ صبح ہی ایک مردہ دفنایا تھا۔ اس کے گھر والے بیٹھے چاولوں کی دیگ بانٹ گئے تھے۔ ابھی بہت سے چاول پڑے ہیں.....“ میں چپ چاپ فقیرے کے پیچھے چل پڑا۔

اس کی چھوٹی سی کنیا میں ایک جھلنگا سی چارپائی۔ کونے میں پڑی پانی کی صراحی اور گلاس اور ایک جانب چھوٹی سی دیوار کے پیچھے بنے باورچی خانہ نما کونے میں چند پرانے سلور کے برتن پڑے ہوئے تھے۔ ایک جانب گینتی، پیلے، کدال رستی اور قبر کھودنے کا دیگر سامان پڑا ہوا تھا۔ فقیرے نے ایک پلیٹ میں چاول ڈال کر میرے سامنے رکھ دیے۔ اور مجھے اپنے بارے میں بتاتا رہا کہ وہ یہاں تنہا رہتا ہے۔ شادی اس نے کبھی کی نہیں اور میری طرح اس کا بھی کوئی رشتہ دار نہیں ہے۔ باتوں باتوں میں شام ڈھل گئی اور جب میں فقیرے کی کنیا سے باہر نکلا تو رات ڈھل چکی تھی۔ میں نے فقیرے سے رخصت چاہی تو اس نے مجھ سے پوچھا۔

”اب کہاں جائے گا.....“

”پتہ نہیں..... جہاں یہ رستہ لے جائے۔“

فقیرے نے چند لمحے سوچا اور پھر مجھے آواز دے کر روک لیا۔ ”تو یہیں کیوں نہیں رہ جاتا.....“

تیراٹھکانہ بھی ہو جائے گا اور میرا ہاتھ بانٹنے والا بھی مجھے مل جائے گا۔“

میں نے حیرت سے اسے دیکھا۔ ”مگر میں یہاں کیا کروں گا.....؟“

وہ زور سے ہنسا۔ ”میری طرح قبریں کھودے گا اور کیا.....“

باب 22

میں نے حیرت سے فقیرے کی طرف دیکھا۔ ”کیا.....؟؟ مگر میں نے آج تک کبھی کوئی قبر نہیں کھودی.....“

فقیرا زور سے ہنسا۔ ”جھوٹ بولتا ہے تو..... ہم سب ہر وقت کسی نہ کسی کی قبر کھود رہے ہوتے ہیں..... فکر نہ کر..... میں تجھے سب سکھا دوں گا..... محنت سے جی تو نہیں چرائے گا.....؟“

میں نے دھیرے سے جواب دیا۔ ”اب میرے پاس چرانے کے لیے کچھ نہیں ہے۔ جی بھی نہیں.....“

فقیرے نے سنی ان سنی کر دی۔ ”ٹھیک ہے پھر آ جا..... اور ہاں..... تو نے یہ کپڑے کیسے پہن رکھے ہیں۔ لگتا ہے کسی گورے انگریز کی قبر سے چرا کر لایا ہے.....؟ یا پھر لنڈے بازار کا مال ہے..... گورکن ایسے کپڑے نہیں پہنتے..... چل کیا یاد کرے گا۔ میں تجھے اپنا ایک جوڑا دے دوں گا، کپڑے بدل کر آرام کر لے..... صبح بڑا کام کرنا ہے۔“

ہم دونوں دوبارہ فقیرے کی جھونپڑی میں داخل ہو گئے۔ فقیرے نے کسی کونے میں پڑے ایک بڑے ٹریک سے ایک بستر نما گدیلا اور ایک چادر نکال کر میرے حوالے کر دی۔

”یہیں ایک طرف اپنا بستر ڈال لے..... اور میں رات کو ذرا دیر سے سوتا ہوں..... تیری آنکھ

لگے تو بھلے سو جاتا.....“

فقیرے نے اپنی جیب سے ایک مخصوص براڈ کی بیڑی ٹٹولی اور اپنی چارپائی کے تکیے کے نیچے سے ایک پڑیا نکالی اور کاغذ میں لپیٹی بہت سردی بھورے رنگ کی راڈ نما تیلیوں میں سے ایک چن کر اُسے اپنی ہتھیلی پر رکھ کر گڑنے لگا اور کچھ ہی دیر میں وہ اس پتی کی ایک چھوٹی سی گولی بنانے میں کامیاب ہو گیا۔ پھر اس نے وہ گولی بیڑی کے تمباکو میں شامل کر کے بیڑی دوبارہ جوڑ کر سلگالی۔ جھونپڑی میں ایک عجیب سی ناگوار بو پھیل گئی۔ فقیرے نے زوردار تیسرا کش لگایا اور دھواں فضاء میں پھیلا کر بولا۔

”کبھی چرس پی ہے اکبرے.....“ میں نے نفی میں سر ہلایا، وہ زور سے ہنسا۔

”اچھا ہے..... نہ پیا کر..... خون بھی جلا کر پی جاتی ہے یہ کم بخت..... پر میرا اس کے بنا گذرہ نہیں۔ قبرستان کی راتیں بڑی کالی اور لمبی ہوتی ہیں۔ سچ بتاؤں تو نوجوانی میں مجھے یہاں اکیلے رہتے ہوئے بڑا ڈر لگتا تھا، بس انہی دنوں میں یہ لت لگ گئی۔“

فقیرا ساری رات نہ جانے کیا کچھ بڑبڑاتا رہا اور میں چپ چاپ اس کی رام کہانی سنتا رہا۔ شاید اسے بہت دنوں کے بعد کوئی سننے والا ملا تھا۔ پھر نہ جانے رات کے کس پہر اس کی آنکھ لگ گئی۔ جب تک وہ بولتا رہا میرا دھیان بٹا رہا، مگر خاموشی ہوتے ہی میرے اندر چھپے کئی آسیب اور عفریت مجھے سالم نکلنے کے لیے اندھیرے میں میرے سامنے آ کھڑے ہوئے۔ مجھے گھر چھوڑے ہوئے مہینہ بھر ہونے کو آیا تھا۔ اب تک تو انہوں نے تھک ہار کر میری کھون ختم کر دی ہوگی۔ وہاں نیویارک میں عینی کے تمام ٹیسٹ ہو چکے ہوں گے اور شاید آج کل میں اس کا آپریشن بھی ہونے والا ہوگا۔ وہ مجھے عین وقت پر وہاں نہ پا کر کتنی مایوس ہوئی ہوگی۔ مگر یہ مایوسی یقیناً اس مایوسی سے کہیں کم ہوگی جو آنکھیں ملنے کے بعد اُسے مجھے دیکھ کر ہوتی۔ عدنان نے ضرور اسے سمجھا بجھا کر آپریشن پر راضی کر لیا ہوگا۔ کتنی خوش ہوگی وہ جب پہلی بار سالوں بعد اس دنیا کے رنگوں کو اپنی خوبصورت آنکھوں سے دیکھے گی۔ ساری رات باہر قبرستان کے ویرانے سے گیدڑ اور کتوں کے بھونکنے کی آوازیں آتی رہیں اور فقیرا بے سدھ پڑا خرائے لیتا رہا۔ وہاں میرے آس پاس سب ہی تو سو رہے تھے، کچھ اپنی اپنی قبروں میں اور فقیرا اپنی چارپائی پر، بس ایک میں ہی تھا جسے نیند نہیں آرہی تھی۔ صبح ہوئی تو فقیرا اپنے اوزار اٹھا کر میرے ساتھ کٹیا سے باہر نکل آیا۔ اس نے آس پاس پھر کر نئی قبر کے لیے جگہ منتخب کی اور پھر کسی بوڑھے گدھ کی طرح قبرستان کے داخلی دروازے پر نظریں جما کر بیٹھ گیا۔ گھنٹہ بھر بعد ہی کچھ غم زدہ سے لوگ قبرستان میں داخل ہوئے اور فقیرے کو نئی قبر کا بیعانہ پکڑا گئے۔ فقیرے نے اُن کے جاتے ہی خوشی سے نعرہ لگایا۔

”واہ بھی اکبرے تو تو میرے لیے بڑا خوش بخت ثابت ہوا ہے۔ پتہ ہے..... دو دن سے فارغ بیٹھا تھا میں..... کوئی مر کر ہی نہیں دے رہا تھا ساری بستی میں۔ چل آ جا شاہاں..... ہمیں گھنٹے بھر میں قبر تیار کرنی ہوگی۔ وہ لوگ دوپہر کی نماز کے بعد آ جائیں گے۔“

میں کسی معمول کی طرح کام میں جُت گیا۔ فقیرا اپنے کام کا ماہر تھا۔ جلد ہی اس نے چھ فٹ گہری قبر کھود کر مغرب کی جانب لحد تیار کر لی۔ ساتھ ساتھ وہ مجھ سے مٹی اٹھواتا جاتا اور قبر کی تیاری کے آزمودہ نسخے بھی بتاتا جا رہا تھا۔ میرا جسم پسینے سے شرابور ہو چکا تھا۔ میں نے دوئی کے ابتدائی ایام میں اس سے کہیں زیادہ سخت مزدوری کی تھی مگر درمیانی عرصے میں مشقت کی عادت مجھ سے چھوٹ گئی تھی۔ لیکن میں فقیرے کے ساتھ جُتا رہا۔ میں خود کو اس قدر تھکا دینا چاہتا تھا کہ میرے جسم کی ٹوٹی رگوں سے میرے ماضی کی یادوں سمیت میری جان بھی قطرہ قطرہ بہہ کر نکل جائے۔ ظہر کی نماز کے بعد جنازہ آ گیا۔ مرحوم کے ورثاء نے روتے دھوتے افسردہ اور سوگوار ماحول میں لاش کو قبر میں اتارا اور سب نے مٹی

ڈالنے کا فریضہ سرانجام دیا۔ فقیرا اس تمام عرصے میں ایک جانب لعلق سا بیٹھا بیڑیاں پھونکتا رہا۔ مگر یہ رات والی ”خاص“ پڑی نہیں تھی۔ میں بھی اس کے قریب جا کر بیٹھ گیا۔ فقیرے نے مجھے کہنی ماری۔

”ابھی دیکھنا کچھ دیر میں ان رونے دھونے والوں میں سے سگریٹ پینے والے دھیرے دھیرے ایک جانب سر کننا شروع ہو جائیں گے اور ایک دو کی ٹولیوں میں کھڑے ہو کر سگریٹ، بیڑی پھونکیں گے اور اپنے کاروبار کی باتیں شروع کر دیں گے.....“

اور پھر کچھ دیر میں واقعی ایسا ہی ہوا۔ میں نے حیرت سے فقیرے کی طرف دیکھا۔ وہ مسکرایا۔

”سالوں سے دیکھ رہا ہوں یہ ڈرامہ..... سگریٹ ایسی بلا ہے جو موت بھی بھلا دیتی ہے۔ اور تجھے اب کیا بتاؤں اکبرے..... میں نے تو یہاں جنازے پر بھی نشے میں ڈھت لوگوں کو آتے دیکھا ہے۔ کم بخت کہیں بیٹھے پی رہے ہوتے ہیں کہ کسی اپنے کی موت کا پیغام آ جاتا ہے۔ بھاگے دوڑے قبرستان تو پہنچ جاتے ہیں آخری منہ دکھائی کے لیے۔ مگر قدم زمین پر نہیں پڑتے ٹھیک طرح.....“

میں نے فقیرے کے ہاتھ میں پکڑی بیڑی غور سے دیکھی۔

”تم بھی تو سارا دن یہ دھواں اندر اٹھ پلٹے رہتے ہو..... میں نے سنا ہے اس سے کینسر ہو جاتا ہے.....“

فقیرے نے بڑی مشکل سے اپنی ہنسی پر قابو پایا۔

”تُو بھی ان جاہلوں کی باتوں پر یقین کرتا ہے اکبر..... میری عمر ساٹھ سال سے اوپر کی ہے..... پندرہ سال کی عمر میں میں نے پہلا کش لگایا تھا..... یقین کر آج تک کبھی زکام بھی نہیں ہوا مجھے..... جب کہ میں نے اسی قبرستان میں اپنے ہاتھوں سے ایسے تیس پینتیس سال کے جوان مردے بھی دفنائے ہیں جنہوں نے عمر بھر کبھی تمباکو کو ہاتھ بھی نہیں لگایا تھا اور ان کے ساتھ آنے والے اسی بات پر حیران تھے کہ نہ تو سگریٹ پیتا تھا نہ شراب..... پھر اچانک ہی کیسے گذر گیا.....؟؟ اب بول..... کیا بولتا ہے..... تیرے حساب سے تو مجھے کب کا کینسر سے مر جانا چاہیے تھا.....“

میں لاجواب ہو گیا۔

”تو پھر یہ ہر سگریٹ اور بیڑی کے پتے پر موت کا ڈراوہ کیوں لکھ دیتے ہیں.....؟“

فقیرے نے دبا دبا سا قہقہہ لگایا تاکہ اسکی آواز قبر پر مٹی ڈالتے ورثاء تک نہ پہنچے..... ”مجھے تو یہ بھی کچھ بڑوں کی دوکان داری لگتی ہے اکبرے..... یہ کیا بات ہوئی بھلا۔ زہر ہے تو پھر بیچتے کیوں ہیں کھلے بازار میں.....؟ بند کر دیں فروخت تمباکو کی.....“

مرحوم کے ورثاء دعا سے فارغ ہو کر دھیرے دھیرے پلٹ رہے تھے۔ قبر پر عطر، کیوڑے اور

گلاب کی پتیوں کا چھڑکاؤ کر دیا گیا تھا۔ فقیرے نے جاتے ہوئے لوگوں کو دیکھا۔

”اب کچھ دن تک اس قبر کے اوپر بڑی رونق رہے گی۔ روزانہ کچھ لوگ آئیں گے..... پھر

دھیرے دھیرے ویرانی چھا جائے گی۔ سب اپنی اپنی دنیا داری میں الجھ کر یہاں سوئے شخص کو بھول جائیں گے۔ ہمیشہ ایسا ہی ہوتا ہے اکبرے.....“

شام ڈھلنے سے کچھ دیر قبل فقیر بازار سے لوٹا تو اس کے ہاتھ میں کھانے پینے کا بہت سارا سامان اور تازہ بیڑی کے کچھ بڈل تھے۔ اس نے کچھ روپے میرے ہاتھ پر رکھ دیے۔ ”یہ لے.....“ یہ تیری مزدوری کا حصہ ہے..... آدھے پیسوں کا میں سامان لے آیا ہوں.....“

میں نے وہ روپے دوبارہ فقیرے کی ہتھیلی پر رکھ دیے۔

”یہ تم ہی رکھو..... اب مجھے ان کی ضرورت نہیں پڑتی.....“

فقیرے نے حیرت سے میری طرف دیکھا اور پھر زور سے ہنس پڑا۔ ”تو بھی پورا ملنگ ہے.....“

چل ٹھیک ہے..... میرے پاس ہی جمع رہنے دے۔“

رات ڈھلی تو باہر قبرستان میں کچھ فاصلے پر عجیب سی جنتر منتر پڑھنے کی آوازیں آنے لگیں۔ میں گھبرا کر اٹھ بیٹھا۔ فقیر اچھونپڑی کے باہر بیٹھا بیڑی پھونک رہا تھا۔

”یہ آوازیں کیسی ہیں.....؟“

فقیرے نے حسب عادت بلاوجہ ہتھ بٹھک لگایا۔ ”کوئی عامل کسی زنانی کو بے وقوف بنانے کے لیے

منتر پڑھ رہا ہے۔“

میں نے دور اندھیرے میں دیکھا تو واقعی کوئی جعلی پیر نما شخص چغہ پہنے دو تین عورتوں سمیت

ایک قبر کے گرد بیٹھا ہوا آگ جلائے کچھ بڑبڑا رہا تھا۔

”یہ سب کیا ہے فقیرے.....؟“

”یہ عورت اپنے شوہر کے ظلم سے پریشان ہے اور اپنی سوکن کو اسی قبرستان میں پہنچانا چاہتی

ہے۔ لہذا اس نے اپنی ماں اور بہن کے ساتھ مل کر اس عامل کو کالے عمل کے لیے رقم دی ہے..... یہ

بیوقوف عورتیں گھر سے چسپ کر یہاں آئی ہیں اور رات بھر میں اچھی خاصی رقم اس ڈھونگی کو پکڑا کر واپس

چل دیں گی.....“

میں نے حیرت سے فقیرے کو دیکھا۔ ”مگر تم اپنے قبرستان میں یہ ڈرامے بازی کیوں ہونے

دے رہے ہو.....؟“

”اوئے اکبرے..... تو واقعی بڑا بھولا ہے..... جھلے..... یہ عامل مجھ سے پہلے ہی سودا کر چکا

ہے۔ آدھے پیسے میری جیب میں آئیں گے..... کبھی کبھی تو اُن جھوٹے عاملوں کے کہنے پر میں خود ہی کسی

پرانی قبر میں لیٹ جاتا ہوں اور ان کے عمل کے بیچ میں منہ سے ڈراؤنی آوازیں نکالتا ہوں تاکہ باہر بیٹھے

لوگ اپنے پیر صاحب کی ”کرامت“ کا یقین کر لیں..... یاد رکھ اکبرے..... قبرستان میں جو بھی دھندا

ہوتا ہے..... اس کا آدھا حصہ قبرستان کے رکھوالے اور گورکن کو جاتا ہے.....“

میں حیرت سے منہ کھولے فقیرے کی باتیں سن رہا تھا۔ میں تو جیتے جاگتے انسانوں کی دنیا کے پھندوں اور مکرو فریب کے جال کو رو رہا تھا، مجھے کیا پتہ تھا کہ یہاں مردوں کی بستی کے بکھیرے زندوں سے بھی نرالے ہیں۔ اس رات فقیرے نے مجھے یہ بھی بتایا کہ پرانی اور خالی قبریں باقاعدہ نشہ باز اور جوار یوں کو کرائے پر دی جاتی ہیں تاکہ وہ رات بھر اپنا فلفل اطمینان سے جاری رکھ سکیں۔ علاقہ حوالدار بھی حصہ ملنے کے بعد یہاں کا رخ نہیں کرتا۔ جعلی عامل اور پیر اپنے نئے گراہکوں پر اثر اور رعب ڈالنے کے لیے پہلی ملاقات میں ہی انہیں اپنے ڈیرے سے سیدھا فقیرے کے قبرستان بھیج دیتے ہیں، کہ جا کر فلاں قبرستان کی فلاں قبر کے سرہانے کھدائی کرو۔ تمہارے خلاف دبا یا گیا تعویذ یا سفلی عمل وہیں ملے گا۔ ضرورت مند بے چارہ بھاگا بھاگا قبرستان آتا ہے جہاں فقیرا پہلے سے ہی کسی کالی مرغی کا سر..... سڑے ہوئے انڈے یا کسی بکرے کی سری دبا چکا ہوتا ہے۔ سائل اپنے عامل کی کرامت کا بھرپور نظارہ دیکھ کر اپنی عمر بھر کی پونجی عامل پر لٹا دیتا ہے اور فقیرے کا حصہ اُسے مل جاتا ہے۔ میں دن بھر بیٹھا حیرت سے فقیرے کی باتیں سنتا رہتا۔ ”ہر جا جہاں دیگر“ کا مطلب مجھے اب سمجھ آ رہا تھا۔ میرا دن تو ان سب روزمرہ کی مصروفیات میں گزر جاتا تھا اور میں خود کو شدید حد تک تھکانے کے لیے فقیرے کے حصے کا کام بھی خود کرنے لگا تھا۔ مگر رات کاٹے نہیں کتنی تھی، اچانک ہی کسی پہر وہ میری آنکھوں کے درتچے کھول کر میرے دل کے آنگن میں آ کر بیٹھ جاتی، میں لاکھ خود کو چھپاتا، اپنی آنکھیں میچ لیتا مگر وہ مجھ سے ہم کلام رہتی۔ مجھے اپنے شب و روز بتاتی، میری کرخت انگلیاں اور کندال اور بیلچہ چلانے سے کھر دے، چھالوں بھرے ہاتھ اپنی آنکھوں سے لگاتی اور مجھ سے شکوہ کرتی کہ میں اسے تنہا چھوڑ کر کہاں چلا گیا ہوں۔ پھر میں گھبرا کر اٹھ بیٹھتا اور جھونپڑی سے باہر نکل کر ساری رات تارے گنتا رہتا۔ ایک ایسی ہی رات فقیرا بھی میری آہٹ پر باہر آ گیا۔

”کیا بات ہے اکبرے! تو سوتا کیوں نہیں ہے۔ کوئی پریشانی ہے تو مجھے بتا..... جوان جہاں

بندہ ہے تو..... کہیں کوئی عشق و شوق تو نہیں ہو گیا تجھے.....“

میں مسکرا دیا۔

”کیوں..... کیا وہ سارے جو راتوں کو جاگتے ہیں..... ان سب کو عشق کی بیماری ہوتی ہے کیا؟“

فقیرا بھی ہنس پڑا۔ ”ہاں..... اپنا تجربہ تو یہی کہتا ہے کہ جوانی کے یہ رت جگے عشق کا نتیجہ ہوتے

ہیں..... تو شادی کیوں نہیں کر لیتا۔ کب تک یوں اکیلا رہے درخوار ہوتا رہے گا.....؟“

”اور اگر یہی سوال میں تم سے پوچھوں کہ تم نے اب تک شادی کیوں نہیں کی فقیرے..... تو

پھر.....“

فقیرے نے ایک لمبی سی سر آہ بھری۔

”اونٹیں یار..... یہ زنانیاں بڑی مطلبی ہوتی ہیں..... ان سے بندہ دُور ہی رہے تو اچھا ہے۔“

میں نے تو دنیا میں آج تک جتنے مسئلے دیکھے ہیں وہ انہی کی وجہ سے ہیں..... اچھا خاصا مردان کے چکر میں نہ دین کا رہتا ہے..... نہ دنیا کا.....

میں نے غور سے افسردہ فقیرے کو دیکھا۔

”پھر تو میرا شک سولہ آنے سچ ہے کہ تم نے بھی کبھی کسی سے بھرپور عشق کیا ہے فقیرے..... ورنہ یوں غزدہ نہ بیٹھے ہوتے۔“

فقیرے نے تازہ بیڑی سلگائی۔

”کیوں دل پشوری کرتا ہے اکبرے..... ہاں..... تھی جوانی میں کوئی..... یہیں قبرستان میں ملاقات ہوئی تھی..... جوانی میں ہی بیوہ ہو گئی تھی۔ میں نے اس پر بڑا خرچ کیا۔ ہر مشکل، وقت میں سہارا دیا، پر جیسے ہی اُسے مجھ سے بہتر بندہ ملا۔ دو بول نکاح کے پڑھوا کر جانے کہاں چلی گئی، پلٹ کر پوچھا بھی نہیں مجھ سے..... بس اُسی دن میرا ان عورتوں پر سے اعتبار اٹھ گیا ہے..... میری بات کان کھول کر سن لے اکبرے..... یہ زنانیاں کسی کی نہیں ہوتیں..... کبھی ان کے چکر میں نہ پڑتا.....“

اب میں اسے کیا بتاتا کہ یہ واردات مجھ پر جانے کتنی مرتبہ بیت چکی ہے۔ اگلی رات دُور کسی قبر کے سرہانے رونے کی آوازیں آنے لگیں، اگرچہ میں ان باتوں کا بہت حد تک عادی ہو چکا تھا۔ مگر آواز میں اتنا درد تھا کہ مجھ سے رہا نہیں گیا۔ میں کنیسا سے باہر نکلنے لگا تو فقیرے نے مجھے آواز دے کر روک لیا۔

”باہر نہ جا اکبرے..... کوئی دکھاری ہے..... قبر پر چلہ کاٹنے آئی ہے اولاد کے لیے.....“

میں نے حیرت سے فقیرے کو دیکھا۔

”مگر قبر پر چلا کاٹنے سے بے اولاد کیسے دور ہو سکتی ہے.....“

فقیرے نے جھنجھلا کر کہا۔ ”تو سمجھتا کیوں نہیں ہے..... یہ سارے کم زور عقیدے کے لوگ ہیں۔ میں نے تو یہاں عورتوں کو اولاد کی خواہش میں کسی نومولود بچے کی قبر پر نہانے کا نسخہ لے کر آتے بھی دیکھا ہے..... بس جو ہو رہا ہے..... اُسے ہونے دے..... ہم ان کو یہاں آنے سے روکیں گے تو یہ کسی اور قبرستان چلے جائیں گے..... تو چپ کر کے سو جا.....“

میں نے سر زمین پر ٹکا لیا مگر میرا دھیان اب بھی باہر تھا۔

”فقیرے..... کیا تم نے کبھی کوئی اچھی بات نہیں دیکھی اس قبرستان میں.....“

”ہاں..... بالکل دیکھی ہے..... ایک بار کسی اللہ والے کو دفن گئے تھے لوگ یہاں۔ پورے چالیس دن اس کی قبر سے تازہ گلاب کی خوشبو آتی رہی۔ اور کبھی کبھی تورات کے اندھیرے میں مجھے وہ قبر بھی نورانی محسوس ہوتی تھی۔ جیسے روشنی نکل رہی ہو اندر سے، البتہ گناہ گاروں کی قبر سے عذاب کی آوازیں بھی سنائی دے جاتی ہیں کبھی کبھار..... دیکھ اکبرے..... قبر میں جانے کے بعد بندے کا رابطہ ڈائریکٹ اس کے رب کے ساتھ ہو جاتا ہے۔ پھر میرے تیرے جیسے گناہ گار انسانوں کو ان معاملات میں

دخل اندازی نہیں کرنی چاہیے..... سو جا چپ کر کے..... کل صبح فجر کے بعد ہی ایک قبر کھودنی ہے..... نگزی رقم ملے گی انشاء اللہ.....“

اگلے روز فقیرا کہیں سے اخبار اٹھا لایا۔ ”چل بھی اکبرے..... منڈوا دیکھنے چلتے ہیں.....“

میں نے چونک کر اسے دیکھا۔ ”منڈوا.....“

”ہاں یار..... وہ کیا کہتے ہیں..... سینما یہ دیکھ..... بڑی زبردست کچرنگی ہے بازار والے سینما

میں.....“

میں نے اخبار پر نظر دوڑائی تو میرے ہاتھ کپکپا سے گئے۔ لنٹی کی فلم ریلیز ہو چکی تھی۔ اور سپر ہٹ ہو کر سلور جوبلی منانے کو آئی تھی، میں بہت دیر تک فلم کی خبریں پڑھتا رہا۔ لنٹی عرف شہہ پارہ کے کیریئر کی بہترین فلم قرار دیا جا رہا تھا اسے، شہہ پارہ کا انٹرویو بھی چھپا تھا جس میں اس نے کھل کر مجھے یاد کیا تھا اور کہا تھا کہ پری زاد نہ ہوتا تو یہ فلم کبھی بن ہی نہ پاتی۔ اس نے میرے لیے پیغام بھی چھوڑا تھا کہ میں جہاں کہیں بھی ہوں، یہ جان لوں کہ شہہ پارہ کا خواب پورا ہو گیا ہے..... اور اس نے پری زاد کو اپنا خواب گراہنا سب سے بڑا محسن قرار دیا تھا۔ میں ایک دم بہت اداس ہو گیا۔ میں نے فقیرے کو اکیسے فلم دیکھنے کے لیے بھیج دیا۔ فلمیں وہ لوگ دیکھتے ہیں جو خواب دیکھنا جانتے ہوں۔ وہ اپنے کسی خواب کو سینما کے پردے پر جیتا جاگتا دیکھنا چاہتے ہیں۔ مگر میرا تو کوئی خواب ہی نہیں بچا تھا۔ سب سپنے ٹوٹ کر ریزہ ریزہ ہو چکے تھے۔ میں بھلاب اس قابل ہی کہاں تھا کہ کوئی خواب دیکھ سکتا۔ فقیرے کے جانے کے بعد میں نے ساری اخبار کو دوبارہ غور سے دیکھا۔ مجھے گھر چھوڑے ہوئے چھ ماہ سے زائد ہو چکے تھے۔ مگر اخبار کو دیکھ کر لگتا تھا جیسے کل کی بات ہو۔ وہی بزنس اور کاروباری خبریں، وہی جھگڑے فساد کی باتیں، وہی شادی بیاہ، تقریبات وہی دنیا فتح کر لینے کے دعوے..... کچھ بھی تو نہیں بدلا تھا، ہم انسان کتنے بھولے ہوتے ہیں جو یہ سوچ لیے بیٹھے ہوتے ہیں کہ ہمارے جاتے ہی سب کچھ رک جائے گا یا بدل جائے گا، مگر کچھ نہیں رکتا، کچھ نہیں بدلتا..... سب کچھ ویسا ہی رہتا ہے، بس ہم نہیں ہوتے، گویا ہمارا ہونا یا نہ ہونا سب برابر ہے۔ تو پھر اس نہ ہونے کے برابر ہونے کا اتنا زعم کیوں؟..... اتنا گھمنڈ کس لیے.....؟ مجھے پھر اس دشمن جاں کا خیال ستانے لگا۔ اب تک تو اس کی بینائی واپس آ چکی ہوگی۔ جانے وہ واپس آنے کے بعد مجھے یاد بھی کرتی ہوگی کہ نہیں.....؟ میں آتے وقت دفتر اور گھر سے اپنی ہر ممکنہ تصویر جلا کر وہاں سے نکلا تھا تاکہ جب کبھی یعنی واپس آئے تو اسے میری کوئی بھی صورت دکھائی نہ دے جائے۔ ویسے بھی میں شروع سے ہی تصویریں کچھوانے سے گریز کرتا تھا۔ وہ ایک بار تو ضرور میرے گھر یا دفتر آئی ہوگی۔ اور اس کی آنکھوں نے مجھے وہاں کھوجا بھی ضرور ہوگا۔ کیسی دکھتی ہوں گی اس کی وہ کھوجتی ہوئی آنکھیں۔ اس نازنین نے میرے دفتر اور گھر کے نرم قالین پر اپنے نازک قدم رکھتے ہوئے میری زیر استعمال چیزوں کو چھوا بھی ضرور ہوگا۔ پھر وہ عدنان کے شانے پر سر رکھ کر بہت دیر روتی رہی ہوگی۔ مگر عدنان نے اسے

سنبھال لیا ہوگا۔ اس کی کول جیس کو عدنان کا شانہ ہی چٹا تھا۔ میری اس بے وقعت زندگی کے لیے تو بس اتنا ہی کافی تھا کہ میں کسی طور اُس کی یادوں میں زندہ رہوں۔

میں تمہارے ہی دم سے زندہ ہوں

مر ہی جاؤں جو تم سے فرصت ہو

مگر مجھ جیسے کم نصیبوں کو مرنے کی فرصت بھی کہاں میسر تھی، دن ہفتوں اور ہفتے مہینوں میں بدلتے گئے اور پھر ایک دن فقیرا صبح سویرے کسی کام سے بازار گیا تو شام تک واپس نہ لوٹا۔ میں جھوپڑی کے باہر بیٹھا اس کا انتظار کر رہا تھا کہ اچانک پولیس کی پرانی ولیز جیپ قبرستان میں داخل ہوئی اور میرے قریب آ کر رک گئی۔ خاکی رنگ کی جیپ سے دو سپاہی نیچے اترے اور ان میں سے ایک نے حسب عادت کڑک کر مجھ سے پوچھا۔

”اکبر تیرا ہی نام ہے؟“

میں کھڑا ہو گیا۔ ”ہاں۔۔۔۔۔ سب خیر تو ہے؟“

”خیر تو نہیں ہے۔۔۔۔۔ تیرے ساتھی فقیرے پر ساتھ والے چھوٹے قبرستان کے گورکن سلاے اور اس کے دوستوں نے حملہ کر دیا ہے۔۔۔۔۔ اس کی حالت ٹھیک نہیں ہے۔۔۔۔۔ جلدی چل۔۔۔۔۔ وہ تجھ سے ملنا چاہتا ہے۔“

میں بوکھلایا سا اُن کے ساتھ جیپ میں بیٹھ گیا۔ گاڑی چل پڑی۔ پولیس والوں کی آپس میں بات چیت سے مجھے پتہ چلا کہ اُن دونوں کی بہت پرانی ٹسل چل رہی تھی قبرستان کی حد بندی پر۔ اور آج فقیرا سلاے اور اُس کے ساتھیوں کے ہتھے چڑھ ہی گیا۔ ہم ہسپتال پہنچے تو فقیرا آخری سانس لے رہا تھا۔ اس نے میرا ہاتھ تھام لیا۔

”دیکھ لے اکبرے۔۔۔۔۔ قبرستان کے دھندے نے قبر تک پہنچا دیا، پر تو ایسی غلطی نہ کریں۔۔۔۔۔ بندہ جتنی بھی حد بندیاں کر لے۔۔۔۔۔ اس کی آخری حد اس کی قبر ہی ہوتی ہے۔۔۔۔۔“

فقیرا دھیرے دھیرے پھر سے غنودگی میں چلا گیا اور پھر دوبارہ کبھی ہوش کی دنیا میں واپس نہیں آیا۔ سلا ما اور اس کے ساتھی قتلِ عمد کے جرم میں پکڑے گئے اور سرکاری وکیل نے عدالت کے ذریعے انہیں سولی تک پہنچانے کا پورا بندوبست کر لیا۔ فقیرے کو اُس کی جاگیر، قبرستان کی ایک چھوٹی سی قبر میں اتار دیا گیا۔ میرا جی اُچاٹ ہو گیا اور فقیرے کے چالیسویں کے بعد میں نے اپنی پوٹلی اٹھائی اور اسٹیشن سے پہلی گاڑی پکڑ لی۔ پھر سے وہی سفر اور وہی انجان راستے، مگر میری حالت دن بہ دن ابتر ہوتی جا رہی تھی۔ جاڑے کا اثر تھا یا پھر مسلسل برسات کا، مگر میرا بدن تنپنے لگا، اور پھر شاید تیز بخار نے مجھے آگھیرا، مجبوراً مجھے ایک چھوٹے سے ویران اسٹیشن پر اُترنا پڑا۔ فقیرا مجھے ملنگ کہہ کر چھیڑتا تھا مگر اب میرا حلیہ اور میری ظاہری حالت واقعی کسی ملنگ سے بھی بدتر تھی۔ رات ڈھل رہی تھی اور اسٹیشن ویران پڑا ہوا تھا۔

مجھے شدید سردی لگ رہی تھی لہذا میں نے اپنی پرانی چادر کی بکسل مار خود کو اچھی طرح لپیٹ لیا۔ دور چائے کے ٹھیلے پر گرم گرم چائے بن رہی تھی۔ ٹھیلے پر بدنمائی لکھائی میں لکھا ہوا تھا۔

”خانہ کی چائے۔۔۔۔۔ ہر غم بھگائے۔۔۔۔۔“

ٹھیلے والے نے مجھے ٹھہرتے ہوئے دیکھا تو ایک کپ چائے لے کر میرے قریب آ گیا۔

”چائے پیو گے۔۔۔۔۔؟“

میں نے انکار کیا۔ ”نہیں۔۔۔۔۔ مجھے طلب نہیں ہے۔۔۔۔۔“

ٹھیلے والے نے حیرت سے میری طرف دیکھا۔ ”عجب بھکاری ہو، بھی میں خود اپنی مرضی سے دے رہا ہوں تجھ سے پیسے نہیں مانگ رہا خانو“

میں نے غصے سے اس کی طرف دیکھا۔ ”بھکاری۔۔۔۔۔؟ ہاں ٹھیک کہا تم نے۔۔۔۔۔ میں بھکاری ہی ہوں۔۔۔۔۔ بہت بھیک مانگی ہے میں نے ساری زندگی۔۔۔۔۔ پر کچھ نہیں ملا۔۔۔۔۔ اب کچھ چاہیے بھی نہیں۔۔۔۔۔ جاؤ۔۔۔۔۔ مجھے تنگ مت کرو۔۔۔۔۔“

خانہ جانے میری ڈانٹ کو کیا سمجھا کہ اس کا لہجہ ایک دم عاجزانہ ہو گیا۔ ”معاف کرنا سائیں۔۔۔۔۔ تم تو کوئی اللہ لوک ہو۔۔۔۔۔ مجھ سے گستاخی ہو گئی۔“

میں نے اسے جھاڑ دیا۔ ”بے وقوفی کی باتیں مت کرو۔۔۔۔۔ میں کوئی سائیں نہیں ہوں۔۔۔۔۔ اکیلا چھوڑ دو مجھے۔۔۔۔۔“

خانہ نے جاتے جاتے بھی تین بار منہ کر مجھے دیکھا۔ میں نے تھک کر ایک درخت کے تنے سے ٹیک لگا دیا، جس کے تنے کے ارد گرد پکی اینٹوں اور سیمنٹ کا چوبارہ اٹھا کر ایک گول پلیٹ فارم سا بنا دیا گیا تھا۔ پھر مجھے پتہ ہی نہیں چلا کہ میں کب مکمل بے سدھ ہو کر ہوش و حواس سے بیگانہ ہو گیا۔ اور پھر جب میری آنکھ کھلی تو سورج کی تیز کرنوں نے میری آنکھیں چندھیا دیں۔ میرے ارد گرد لوگوں کی بھیڑ اکٹھی تھی اور وہ سب آپس میں نہ جانے کیا سرگوشیاں کر رہے تھے۔ مجھے ہوش میں آتا دیکھ کر خانہ نے سب کو ڈانٹ کر ایک طرف سیٹھا۔ ”چلو بابا۔۔۔۔۔ کیا بھیڑ لگا رکھی ہے۔۔۔۔۔ جوگی بابا کو ہوش آ گیا ہے۔ شاید لمبے مراقبے میں چلے گئے تھے۔“ میں نے چونک کر آس پاس کھڑے لوگوں کو دیکھا تو میری آنکھیں حیرت سے پھیلتی چلی گئیں۔

باب 23

وہ سب ہاتھوں میں پھولوں کے ہار لیے یوں سر جھکائے میرے ارد گرد دائرے میں کھڑے تھے جیسے میں کوئی پیر، ولی یا بزرگ ہوں۔ میں گھبرا کر کھڑا ہوا اور نقاہت سے چکرا گیا۔ میرے ڈمگاتے جسم کو تھامنے کے لیے کئی ہاتھ بیک وقت آگے بڑھے تو میں نے سب کو جھٹک دیا۔

”تم لوگوں کا دماغ تو خراب نہیں ہو گیا..... جاؤ یہاں سے..... مجھے تنہا چھوڑ دو.....“

خانو نے دوبارہ سب کو جھاڑا..... جیسے میرا نائب ہو۔

”سنا نہیں بابا..... جاؤ یہاں سے ابھی..... سائیں جلال میں ہے.....“

لوگ عقیدت سے سلام کرتے ہوئے وہاں سے بادلِ نخواستہ چھٹنے لگے۔ خانو نے ہاتھ جوڑ کر

مجھ سے پوچھا۔

”کھانا کھاؤ گے سائیں.....“

میرا صبر جواب دے گیا۔

”آخر تم میرا پیچھا کیوں نہیں چھوڑ دیتے.....؟“

خانو منمنایا۔

”آپ کی خدمت کرنا چاہتا ہوں سائیں۔ شاید آپ کی دعا سے خانو کے دن پھر جائیں.....“

پچھلے سال اڑھ میں میرا سب کچھ بہہ گیا تھا، ادھر ٹرینوں کی بد حالی نے بھی دھندا مندا کر دیا ہے سائیں.....“

میں نے جھنجھلا کر اسے دھتکارا۔

”جاہل انسان..... تم میری بات کیوں نہیں سمجھتے..... میں کوئی پیر فقیر نہیں ہوں، اگر میری دعا

میں اثر ہوتا تو آج میں خود یوں در بدر خوار نہ ہوتا.....“

مگر خانو ٹس سے مس نہ ہوا۔ آخر کب تک ہم ظاہر پرست انسان بیرونی حلیے اور لباس کی بنیاد پر لوگوں کے زہد و تقویٰ کا فیصلہ کرتے رہیں گے؟ سر اور داڑھی کے بے تحاشا بڑھے ہوئے بال، چہرے

اور لباس پر وقت کی ڈھول اور غم کی شکنیں، چادر پر درد کی سلوٹیں اور جھولی میں ناکامیوں کے کیکر اور کانٹے..... کیا کسی جوگی کا یہ حلیہ کافی ہوتا ہے اُسے درویش ثابت کرنے کے لیے؟؟ میں نے جان چھڑانے کے لیے بے زاری سے کہا:

”اگر تمہاری تسلی میری دعا سے ہوتی ہے تو جاؤ میں نے تمہیں دعا دی.....“

خانو کی آنکھیں خوشی سے چمک اٹھیں اور وہ آسمان کی طرف ہاتھ اٹھا کر جانے کیا کچھ منتیں مانگتا ہوا وہاں سے نکل گیا۔ میں نے تھک کر دوبارہ آنکھیں موندھ لیں۔ ان چھوٹے دیہات اور قصبوں کے لوگ کتنے سادہ لوح ہوتے ہیں پھر شاید آج کا انسان اپنے غم کے ہاتھوں اس قدر ٹوٹا ہوا ہے کہ اسے ہمیشہ کسی مسیحا کا انتظار رہتا ہے۔ کاش انہیں کوئی سمجھا سکتا کہ میں مسیحا نہیں..... اُن سے زیادہ دُنیا داری کے داغوں سے اٹا برص کا مریض ہوں جو خود ”شفائے عشق“ کی تلاش میں زمانوں سے بھٹک رہا ہے۔ بمشکل ایک دن ہی سکون سے گزر پایا اور اگلی صبح جب میں اپنے بخار سے تپتے جسم کو ایک بوسیدہ سے کمرے میں لپیٹے درخت کے نیچے لیٹا ہوا تھا، بھی اچانک وہی بے وقوف خانو دور سے ہاتھ میں نہ جانے کیا کاغذ پکڑے اور اسے لہراتے ہوئے شور مچاتا میرے قدموں سے آکر لپٹ گیا:

”تم واقعی اللہ لوک ہو سائیں..... کمال کر دیا ایک ہی رات میں، جیو سائیں..... جیو.....“

میں نے جلدی سے اپنے پیر لپیٹ کر اسے دھکا دیا۔

”ہٹو پیچھے..... یہ کیا کر رہے ہو.....؟“

خانو خوشی سے چلایا۔

”سائیں..... یہ دیکھو..... آپ کی دعا سے میرا دس ہزار کا بانڈ نکل آیا ہے..... سارے دلدر

دور ہو گئے، پھر بھی تم کہتے ہو کہ تم میرے سائیں نہیں ہو..... مجھے اپنے قدموں میں پڑا رہنے دو۔“

کچھ دیر میں ہی آس پاس تمام ریلوے اسٹیشن کے عملے تک یہ خبر پہنچ چکی تھی اور اگلے چند دنوں کے اندر میری زندگی میں رت نئے عذابوں کا ایک دور شروع ہو گیا..... میرے ارد گرد قریب و دور دراز کے سادہ لوح دیہاتیوں کا ایک ہجوم جمع رہتا جو میرے قدموں میں، دس، بیس اور پچاس کے نوٹ نذرانے کے طور پر پھینک کر نہ جانے کون کون سی منتیں پوری کرنے کی دعائیں مانگتے رہتے۔ میں جتنا ان لوگوں کو دھتکارتا اور قدموں میں پڑی اس ریزگاری کو لات مارتا وہ اتنا ہی ان کی نظر میں معتبر ٹھہرتا، میرے بخار اور نقاہت نے مجھے اس قابل بھی نہیں چھوڑا تھا کہ میں کسی رات مُنہ اندھیرے پُچ چاپ وہاں سے کسی اور منزل کی جانب نکل جاؤں لیکن میں جاتا بھی تو کہاں جاتا.....؟ ہر طرف اسی انسان کا سامنا تھا مجھے اور بھلا انسان سے بڑا امتحان اور کیا ہو گا اس جہانِ خراب میں.....؟ خانو جب مجھے اس بھیڑ کے ہاتھوں بے حد آزار دیکھتا تو ڈانٹ ڈپٹ کر لوگوں کو وہاں سے ہٹا دیتا مگر دو چار گھنٹے بعد پھر وہی ہجوم..... پھر وہی بھانت بھانت کے انسان اور ان کی عجیب و غریب فرمائشیں۔ کوئی عورت دھائی دیتی۔

”سائیں میری بہو بیٹا نہیں جنتی، چار لڑکیاں اوپر تلے سینے پر مومگ دل رہی ہیں، دُعا کرو اس بار بیٹا ہو جائے۔“

کوئی دوسرا کہتا۔

”بیٹے کو نوکری نہیں ملتی جوگی سائیں..... بس ایک نوکری دلا دو.....“

تیسری جانب سے ایک اور آواز آتی۔

”بس ایک دوکان کا سوال ہے سائیں..... کاروبار جمادو.....“

میں آنکھیں بند کیے منہ لپیٹے پڑا رہتا اور وہ میری خاموشی کو ہی میری دعا سمجھ کر کچھ دیر رونے دھونے کے بعد اٹھ کر چلے جاتے۔ اُن میں سے کوئی نہ جانے کب لکڑی کی ایک تختی پر جلی حروف میں ”آستانہ جوگی سائیں“ لکھوا کر لے آیا اور اس تختی کو درخت کے ایک اونچے حصے پر کیل سے ٹھوک گیا۔ وہ لوگ میری نقاہت اور بیماری کو میرا روزہ یا فاقہ سمجھتے تھے اور میری مردم بے زاری کو میری پیری فقیری کی نشانی، اوپر سے قدرت بھی میرے ساتھ کھل کر مذاق کرنے پر تئی ہوئی تھی۔ میرے ارد گرد موجود لوگوں کے جھگڑے میں سے کسی نہ کسی کی مراد برآتی تو وہ اُسے میری ”کرامات“ کے کھاتے میں ڈال دیتے۔ سو میں سے باقی اُن ننانونے کا کام مرادوں کو کوئی نہیں گنتا تھا جو کبھی پوری نہیں ہو پاتیں تھیں۔ کالی رات کے گھپ اندھیرے میں ایک معمولی دیا سلائی بھی دور سے جلتی نظر آ جاتی ہے۔ آس پاس بکھری تاریکیوں پر کوئی نظر نہیں ڈالتا۔ میں نے کئی بار کوشش کی کہ وہاں سے چپ چاپ اٹھ کر کوئی روزائیشن سے گذرتی کسی گاڑی میں بیٹھ کر کہیں دور نکل جاؤں۔ ایک آدھ بار میں نظر بچا کر استیشن سے باہر سڑک پر نکل بھی گیا مگر یہ جوگی سائیں کا لقب اور علیہ آس پاس اور دور دراز کے علاقوں میں میری کچھ ایسی پہچان بن چکا تھا جیسے قیدی کے پیروں میں بیڑیاں، یا کسی پیدائشی غلام کے ماتھے پر گھدی ہوئی کوئی سیاہ مہر..... میں جہاں بھی جاتا میری پیشانی پر ثبت یہ غلامی کی مہر لوگوں کو میرے ارد گرد اکٹھا کر دیتی، میرا دم گھٹنے لگتا، میں گھبرا کر انہیں جھڑکتا، دور ہٹاتا، وہ میرے اور قریب آتے اور تھک ہار کر میں واپس اسی آستانے کی راہ لیتا جہاں سے یہ مہر غلامی میری جبین پر کندہ کی گئی تھی۔ ایک آدھ بار کسی ویرانے کی راہ بھی اپنائی مگر مجھ جیسے سیاہ بختوں کو ویرانہ بھی راس نہیں آتا۔ وہاں میری خبر زیادہ تیزی سے پھیلتی اور پھر جمع ہوتی خلقت کی وجہ سے اس ویرانے کی حرمت بھی مجروح ہو جاتی تھی۔ میں دنیا کو دھتکار تے دھتکار تے تھک کر نڈھال ہو چکا تھا۔ کیسی عجیب ہے یہ دُنیا، جب انسان اسے اپنانا چاہتا ہے، یہ اُسے دھکے دے کر دور بھگاتی ہے خوار و آزار کرتی ہے۔ ہر پل سسکا کر تڑپاتی ہے مگر جب وہی انسان دنیا سے بے زار ہو کر اُسے لات مارتا ہے اور کنارہ کش ہونے کی کوشش کرتا ہے تب یہی دُنیا خود اُس کے قدموں سے لپٹ کر اُسی انسان کی منتیں اور ترلے کرتی ہے کہ وہ اسے ٹھکرا کر نہ جائے اور پھر مجھ جیسوں کا سفر بھی بھلا کیا سفر تھا۔ میرے لیے تو سب علاقے، جگہیں، لوگ، موسم اور رویے..... سبھی ایک جیسے تھے، کم از کم خانو والے

ریلوے اسٹیشن پر میرے پوشیدہ رہنے کے لیے ایک بھیس تو موجود تھا، لہذا مختلف علاقوں کی خاک چھاننے کے بعد میں دوبارہ اسی جگہ پہنچ گیا جس کی مٹی سے میرے اس نئے بہروپ کا خمیر اٹھایا گیا تھا۔ مجھے واپس وہاں پا کر سارے اسٹیشن پر جشن سا برپا ہو گیا، اُداس بیٹھے خانو نے نعرے لگا لگا کر آسمان سر پر اٹھالیا۔

”سائیں کیا بتاؤں تم کو..... جب سے تم رُوٹھ کر گئے ہو، سارا دھندا مندا ہو گیا ہے..... سب پریشان ہیں، کہتے ہیں سائیں کی برکت اٹھ گئی ہے یہاں سے، اسی لیے کال پڑ گیا ہے۔ مگر اب یہ ویرانی دُور ہو جائے گی..... بس سائیں..... اب ہم سب کا بیڑہ پار ہے.....“

میں چپ چاپ بیٹھا اس بے وقوف کی داستان سُنا رہا اور دور سے ہمتی قدرت مجھ پر قہقہے لگاتی رہی۔ دوسرے روز ہی علاقے کی ایک پُرانی بند ٹرین پھر سے رواں کر دی گئی۔ ہجوم بے قابو سا ہو گیا۔ عجب مداری بنا کر رکھ ڈالا تھا اس تقدیر نے مجھے۔ ٹھیک ہے..... یوں ہے تو پھر یوں ہی سہی..... مقدور سب سے بڑا بازی گر ہے، سو میں نے بھی قدرت کی ڈگڈگی پر ناپتے رہنے کا فیصلہ کر لیا تھا۔

میں سارا دن سر جھکائے درخت تلے بیٹھا رہتا اور لوگ آتے جاتے رہتے، ایسی ہی ایک گرم دوپہر جب پرندے بھی آگ برساتے سورج سے بچنے کے لیے اپنے ٹھکانوں میں پرسمینے بیٹھے تھے، پلیٹ فارم پر اچانک ہلچل سی مچ گئی۔ پتہ چلا کہ علاقے کے سب سے بڑے زمیندار کی تیسری نئی نویلی دِلہن اپنی خادماؤں اور خاص کارندوں کے جھرمٹ میں تشریف لائی ہیں۔ نوکرانیوں نے نذر نیاز کی پراتیں میرے قدموں میں رکھ دیں اور غلاموں نے ارد گرد لگی بھیڑ کو جھڑک کر پرے بھگا دیا۔ لڑکی نوجوان تھی اور اس کو سب چھوٹی سرکار کے نام سے پکار رہے تھے۔ وہ میرے قریب آ کر بیٹھ گئی۔ میں سر جھکائے بیٹھا رہا اس کی چوڑیاں کھنکیں۔

”میرا نام گل ناز ہے جوگی سائیں..... رب کا دیا سب کچھ ہے..... پر گودا بھی سونی ہے۔ آپ

کی ایک نظر چاہیے.....“

اس کی نرم اور ملائم آواز پر میں نے نظر اٹھا کر اس کی طرف دیکھا واقعی وہ اسم با مسمی تھی۔ اپنے نام کی طرح، جس پر پھول بھی رشک کریں، وہ گل ناز تھی۔ سُنبھری دمکتا رنگ، آنکھوں میں کا جل اور ناک میں سونے کا لونگ، سیاہ کڑھی ہوئی شال لپیٹے وہ خود گلاب کا بھول لگ رہی تھی، پل بھر میں ہی مجھے اس کے حسین چہرے میں سب سے پہلے ناہید، پھر لبی، لیلیٰ صبا اور عینی کا چہرہ جھلکتا ہوا نظر آیا۔ میں نے گھبرا کر جلدی سے آنکھیں بند کر لیں۔

”نہیں..... اب اور نہیں..... بس..... عورت، چلی جا یہاں سے، جا..... پھر کبھی اپنی صورت نہ

دکھانا مجھے.....“

گل ناز ڈر کر پیچھے ہٹی تو خانو دور سے بھاگتا ہوا آیا۔

”جوگی سائیں جلال میں آ گیا ہے چھوٹی سرکار..... بس سمجھو آپ کی مراد پوری ہوئی.....“

لڑکی ابھی تک گھبرائی ہوئی تھی۔

”اچھا.....؟ میں تو سمجھی تھی کہ سائیں مجھ سے ناراض ہو گئے.....“

خانہ نے بڑے زعم سے جواب دیا۔

”بہی تو بات ہے ہمارے سائیں کی..... عورت اور پیسے کی طرف نظر اٹھا کر بھی نہیں دیکھتا.....“

مگر آج تک جس کو بھی سائیں نے ڈانٹا..... اس کی نیا پار ہوئی.....“

گل ناز کچھ دیر مزید عقیدت سے ہاتھ جوڑے میرے قدموں میں بیٹھی رہی اور پھر دھیرے سے اٹھ کر خراماں خراماں واپس چلی گئی۔ اگلے چند دنوں میں چاروں طرف یہ خبر پھیل چکی تھی کہ جوگی سائیں کو عورت اور خصوصاً خوبصورت عورت کے وجود سے ہی شدید نفرت ہے۔ اب میں انہیں کیسے سمجھاتا کہ خُسن کا یہی زہر تو ہے جو ازل سے میری رگ رگ میں سرایت کر کے میری رُوح کو تمام عمر جھلساتا رہا ہے اور میں جل جل کر اتنی براؤ کاھ ہو چکا ہوں کہ اب کوئی چنگاری باقی نہیں رہی پھر ایک دن ایک نوجوان جوڑا جھجکتے ہوئے میرے پاس آیا۔ لڑکی اور لڑکا دونوں کافی سہمے ہوئے لگتے تھے، لڑکے نے بند مٹھی کھولی اور پچاس روپے کا مُڑا ترا سا نوٹ میرے قدموں میں ڈال دیا۔

”ہمارے لیے دعا کریں سائیں جی..... کہ ہماری شادی ہو جائے، ہم دونوں کے گھر والے

ایک دوسرے کے دشمن ہیں اور ہمارا رشتہ ناممکن ہے.....“

میں نے ہنسون کے اس جوڑے کی طرف دیکھا۔

”صرف پچاس روپے میں شادی چاہتے ہو؟ اتنا سستا ہے تمہارا رشتہ.....؟“

لڑکا کچھ شرمندہ سا ہو گیا۔

”میرے پاس تو فی الحال بس اتنے ہی ہیں.....“

میں نے نوٹ کو پرے کر دیا۔

”اتنے پیسوں میں جوگی سائیں شادی نہیں کروا تا.....“

لڑکے نے پریشان ہو کر لڑکی کی طرف دیکھا، لڑکی نے جلدی سے اپنے کانوں میں پہنی سونے

کی بالیاں اتار کر میرے سامنے رکھ دیں۔ میں نے لڑکے کی طرف دیکھا۔

”لگتا ہے یہ تم سے زیادہ محبت کرتی ہے، یہ بالیاں واپس اٹھا لو لڑکی، محبت اگر سچی ہو تو بذات

خود دنیا کی سب سے بڑی دعا بن جاتی ہے۔ واپس چلے جاؤ تم دونوں اپنے گھر کو..... اور اس امید کے

ساتھ جاؤ کہ تمہاری محبت ہی تمہاری دعا ہے، تمہاری منت اور تمہارا تعویذ ہے.....“

وہ دونوں یوں خوش باش سے اٹھے جیسے آج ہی ان کا رشتہ طے ہو گیا ہو۔ اُف یہ محبت کرنے

والوں کی ”زُود فہمیاں.....“

محبت کرنے والے ہمیشہ ایک دوسرے کو پانے کی دُھن میں کیوں سرگرداں رہتے ہیں.....؟

کاش یہ نادان، جان پاتے کی دُنیا میں کسی کا محبوب ہونا ہی کائنات کا سب سے بڑا اعزاز ہوتا ہے۔ محبت کو تو محبوبیت سے غرض ہونی چاہیے، نہ کہ وصل یا وصال سے، کسی کا محبوب ہونا کتنا بڑا عقیدہ و مرتبہ ہے یہ کوئی مجھ سے پوچھے، مجھ جیسے تو اپنی تمام عمر اسی مسند پر ایک لمحہ بیٹھنے کے لیے ترستے رہتے ہیں۔ اپنا سارا جیون جلا دیتے ہیں مگر وہ پل بھر کے لیے بھی کسی کا محبوب نہیں بن پاتے اور پھر میری طرح یہی ایک خواہش دل میں لیے ہمیشہ کے لیے خاک میں مل کر خاک ہو جاتے ہیں، میرے خاک ہونے کے دن بھی قریب آ رہے تھے، میری حالت اب زیادہ تر اتر رہنے لگی تھی۔ مجھے دن، تاریخ، مہینے اور سنہ سے اب کوئی سروکار نہیں تھا، مگر دور کھڑے خانو کے ٹھیلے پر بدلتے ریلوے کے لائنس سے اتنا پتہ چل جاتا تھا کہ مجھے گھر چھوڑے پانچ سال سے بھی کچھ زائد عرصہ ہو چکا تھا، اور پھر موسم نے کروٹ بدلی اور جاڑے کی سردی اور کھرے نے ماحول پر اپنا سفید غلاف لپیٹ دیا۔ میں رات بھر گیلے لحاف تلے بارش میں بھیگتا رہا اور نتیجہ اگلے روز صاف ظاہر تھا۔ خانو کسی کام سے مجھے اٹھانے آیا تو میرا ہاتھ چھوتے ہی اس کے منہ سے بے اختیار چیخ نکل گئی۔

”اوہو..... تمہیں تو شدید تیز تپ چڑھی ہے سائیں..... میں ابھی حکیم صاحب کو لے کر آتا ہوں.....“

خانو اٹھے قدموں واپس بھاگ گیا۔ میں نے آواز دے کر اُسے روکنے کی کوشش کی کہ اب یہ روگ حکیم، طبیب یا ویدوں کے بس سے باہر کی بات ہے، ڈاکٹر اور طبیب مرض کا علاج کر سکتے ہیں، مریض کا نہیں..... خاص طور پر جب مریض مجھ جیسا ہو کہ جسے خود اپنے فنا ہونے کا انتظار سب سے زیادہ ہو۔ میں نے خود کو تباہ اور برباد کرنے کے لیے کیا کیا جتن نہیں کیے تھے۔ مگر یہ زندگی بھی اس دوغلی دنیا جیسی ہی تھی، جو اس سے جان چھڑانا چاہے، یہ اسی کے دامن سے لپٹی رہتی ہے۔ خانو گھنٹہ بھر بعد ہی کسی بزرگ حکیم کی جڑی بوٹیوں سے بنی دواؤں کا بکسہ ہاتھ میں تھا۔ دوبارہ نمودار ہو گیا۔ حکیم صاحب نے میری نبض دیکھ کر تشویش سے سر ہلایا۔ خانو غور سے ہم دونوں کو دیکھ رہا تھا، حکیم نے چمڑے کے بکس میں سے چند سفوف نکالے اور یکجا کر کے تین چار پڑیاں سی بنا دیں۔

”یہ لو خانو میاں..... صبح دوپہر شام، دن میں تین مرتبہ سادے پانی میں گھول کر پلانی ہے یہ دوا..... سردی لگ گئی ہے تیرے سائیں کو..... بہت احتیاط کی ضرورت ہے.....“

خانو نے کسی تجربہ کار اور مُستند تیماردار کی طرح میرے طبیب کی ساری ہدایات ازبر کر لیں۔ شاید غالب نے خانو جیسے ہمدردوں کے لیے ہی کہا تھا کہ

پڑیئے گر بیمار
کوئی نہ ہو تیماردار

مگر میرا تیماردار کسی صورت میرا پیچھا چھوڑنے کو تیار نہیں تھا۔ حکیم صاحب نے مجھ سے یہ نہیں

پوچھا کہ یہ جو میں ساری خلقت کو دعائیں بانٹتا پھرتا ہوں، خود اپنے لیے شفا یابی کی دعا کیوں نہیں کرتا۔ حکیم نے جاتے جاتے میرا شانہ تھپتھپایا اور مسکرا کر بولے۔

”فکر نہ کریں سائیں جی..... جلد ہی بھلے چنگے ہو جائیں گے.....“

میری زبان بے ساختہ پھسل پڑی۔

”کچھ مزید بیمار کرنے کی دوا بھی کرتے ہیں کیا آپ.....؟“

حکیم نے چونک کر میری طرف دیکھا۔

”نہیں..... مجھے صرف شفاء دینے کا حکم ہے..... سو اپنی سی کوشش جاری رکھتا ہوں..... مگر لگتا ہے یہ ہنر آپ نے خوب سیکھ رکھا ہے، مگر تقدیر سے لڑنے کا کچھ فائدہ نہیں سائیں جی..... جو جتنی سانسیں لکھوا کر لایا ہے..... اُسے اتنی جینی ہیں..... خود کو سزا دینا مناسب نہیں.....“

خانو حیرت سے میرے اور حکیم صاحب کے درمیان ہونے والا یہ مکالمہ سن رہا تھا، حکیم صاحب جانے کے لیے کھڑے ہو گئے۔

”دُنیا کی ہر طب کا تعلق کسی نہ کسی طور انسان کے اعصاب اور اس کی شفا یابی کی خواہش سے ضرور ہوتا ہے..... جینے کی خواہش اور صحت کی آرزو بیمار عضو کے خلیوں کے دروازے دوا کو اندر کشید کرنے کے لیے کھول دیتی ہے، ورنہ سب دوائیں ناکام و نامراد واپس لوٹ جاتی ہیں..... اپنے جینے کی کوئی وجہ پیدا کیجئے صاحب.....“

حکیم صاحب پلٹ گئے۔ کسی نے سچ کہا ہے کہ حکمت کا تعلق صرف علاج اور دوا دارو کے علم سے نہیں ہوتا۔ انسان کے اندر جھانک لینا ہی اصل دانش و حکمت ہے..... اس چھوٹے سے قصبے کا یہ حکیم بھی کچھ ایسا ہی دانا تھا، جو صرف انسان کی نبض ہی دیکھنا نہیں جانتا تھا، اُس نبض کی بولی بھی پڑھ سکتا تھا۔

خانو شد و مد سے حکیم صاحب کی ہدایات کے مطابق میری تیمارداری میں بٹا رہا۔ تیسرے دن ڈھول، بتاشوں کے ساتھ ایک ہجوم نذر اور نیاز کی دیکیں، سبز چادریں، سنہری غلاف اور نہ جانے کیا کچھ اٹھائے ہوئے اسٹیشن کے پلیٹ فارم پر آپہنچا۔ عقدہ گھلا کہ زمیں دار صاحب کی خُدا نے سن لی ہے اور ان کی گل ناز نے انہیں خوش خبری سُنادی ہے کہ انشاء اللہ جلد ہی ان کے آگن میں بھول کھلنے والا ہے۔ تھوڑی دیر میں جشن منانے والے یک دم خاموش اور مودب سے کھڑے ہو گئے، پتہ چلا کہ زمیں دار صاحب خود تشریف لا رہے ہیں۔ زمیں دار کی عمر کا ایک سخت گیر اور جہاں دیدہ شخص دکھائی دیتا تھا۔ گل ناز بھی اُس کے ساتھ میری قدم بوسی کے لیے آئی تھی۔ اس نے دور سے ہی اشارہ کر کے اپنے سر کے سائیں کو میری نشان دہی کرادی۔ زمیں دار مودب سامیرے قریب آ کر بیٹھ گیا۔

”میں پہلے اس جھلی کی باتوں پر یقین نہیں کرتا تھا سائیں جی..... بچہ تو مرد کے نصیب سے ہوتا ہے، میں اسے ہمیشہ یہی سمجھتا رہا، پر یہ چھپ چھپ کر بیروں فقیروں کے در پر منتیں مانگتی رہی اور

چڑھاوے چڑھاتی رہی۔ مگر اس کے نصیب کا چڑھاوہ تو یہیں اسی قصبے کے ریلوے پلیٹ فارم پر انتظار کر رہا تھا۔ آپ بھی ہماری یہ نذر نیاز قبول کرو..... اور ہاں..... آج کے بعد آپ کا تین وقت کا کھانا میری حویلی سے آیا کرے گا۔ خدا کے لیے انکار نہ کرنا.....“

میں نے سر جھکائے، شرمائی سی بیٹھی گل ناز کی طرف دیکھا۔ سارا اسٹیشن دور کھڑے یہ تماشا دیکھ رہا تھا۔ میں چپ رہا۔ مگر صاف نظر آ رہا تھا کہ میرے لیے مزید مشکلات منہ کھولے میری جانب بڑھ رہی ہیں اور میرا رہا سہا چین اور سکون بھی غارت ہونے والا ہے۔ میں نے اُسی وقت فیصلہ کر لیا تھا کہ اب مزید اس پلیٹ فارم پر جے رہنا ان کم زور عقیدہ لوگوں کو زیادہ بھٹکانے کا باعث ہوگا۔ میں نہیں جانتا تھا کہ تنہائی بھی کسی کے لیے اتنی بڑی نعمت ثابت ہو سکتی ہے کہ وہ کم نصیب اس کے لیے ترس ہی جائے، میرا معاملہ بھی کچھ ایسا ہی تھا، جتنا میں تنہا رہنا چاہتا تھا، میرے گرد ہجوم اُسی قدر بڑھتا جا رہا تھا۔ رات گئے ایک مال گاڑی اسٹیشن پر لگی تو میں نے اپنے بکھرے وجود کو سمیٹا۔ پلیٹ فارم پر لگے گھڑیال نے رات کے تین بجنے کا اعلان کیا اور میں دھیرے دھیرے ریگتی ہوئی مال گاڑی میں سوار ہو گیا۔ خانو سمیت سارا پلیٹ فارم چین کی نیند سو رہا تھا۔ میں ایک نسبتاً خالی بوگی میں فرش پر بکھرے خشک بھوسے پر نیم دراز ہو گیا۔ اگلی دوپہر کسی نے بوگی کا آہنی دروازہ سرکایا تو میری آنکھ کھل گئی۔ کوئی ریلوے اہلکار تھا۔ مجھے دیکھ کر اس نے درشت لہجے میں پوچھا۔

”تم کون ہو..... اور یہاں خالی بوگی میں کیا کر رہے ہو؟.....“

میں نے دھیرے سے جواب دیا۔

”فقیر ہوں..... ٹکٹ کے پیسے نہیں تھے اس لیے یہاں بیٹھ گیا۔ تم اپنا سامان دیکھ لو..... میں نے کچھ نہیں اٹھایا۔“

ریلوے اہلکار کا لہجہ تبدیل ہو گیا۔

”میرا یہ مطلب نہیں تھا بادشاہو..... پر آپ کو کہاں جانا ہے؟..... یہ مال گاڑی تو اب ہفتہ بھر

اسی جنتشن پر لگی رہے گی۔ کوئی خدمت ہو ہمارے لائق تو بتاؤ.....“

”نہیں..... تمہاری مہربانی..... میں یہیں اتر جاتا ہوں.....“

میں چپ چاپ گاڑی سے اتر کر ایک طرف ہولیا۔ ریلوے اسٹیشن سنسان پڑا تھا۔ شاید یہاں گاڑیوں کا گذر کم ہی ہوتا ہوگا، سہ پہر کی دھوپ ڈھل رہی تھی۔ مجھے ریلوے پلیٹ فارم کا ایک بُرا تجربہ پہلے ہی ہو چکا تھا لہذا اس بار میں نے پلیٹ فارم پر ڈیرہ جمانے کے بجائے، قصبے سے دُور جاتی ایک پگڈنڈی کی راہ لی، سارا راستہ کیلر اور کانٹوں سے اٹا پڑا تھا اور دور دور تک سبزے کا نام و نشان نظر نہیں آ رہا تھا۔ درخت اور جھاڑیاں خشک پڑی ہوئی تھیں اور راستے بھر ڈھول اُڑتی رہی۔ عجیب قحط سالی کی سی کیفیت طاری تھی سارے علاقے میں، میں نے ایک خشک ہوتے جوہڑ سے پُرے ڈیرہ جمانے کا فیصلہ کیا

جہاں ایک بوڑھے درخت کی بے تحاشا پھیلی ہوئی شاخوں اور جڑوں نے ایک مسکن سا بنا رکھا تھا۔ شام ہونے سے پہلے میں نے آس پاس کی تھوڑی سی جگہ سے کنکر اور کانٹے ہٹا کر اپنے گزارے کے لیے تھوڑی سی زمین صاف کر لی لیکن اس ذرا سی مشقت نے ہی مجھے نڈھال کر کے رکھ دیا تھا۔ میں وہیں درخت سے ٹیک لگا کر سستا رہا تھا کہ دور سے ایک بوڑھا شخص سائیکل پر کسی بچے کو بٹھائے خرماں خرماں پیڈل مارتے میرے قریب سے گزرا اور پھر آگے جا کر نہ جانے اسے کیا خیال آیا کہ وہ دوبارہ میری طرف پلٹا۔ میں نے بے زاری سے آنکھیں بند کر لیں۔ پھر وہی آدم زاد.....؟ بوڑھے نے میرے قریب آ کر اچھی طرح میرا جائزہ لیا۔ میں نے چپ رہنے میں ہی عافیت جانی۔ بوڑھے نے مجھ سے پوچھا۔

”اس علاقے میں نئے آئے لگتے ہو جی..... میرا نام مہر دین ہے..... اور یہ میرا پوتا ہے کمالا..... کوئی روٹی لکڑ چاہیے ہو تو بتاؤ جی..... میں اس علاقے کا ڈاکیا ہوں۔“

میں نے دور کھڑی سرخ سائیکل کے پیسے سے کھیلے بچے پر نظر ڈالی۔
”نہیں میرے پاس جھولے میں کچھ چنے اور گڑ موجود ہے..... مجھے کسی چیز کی ضرورت نہیں ہے..... تم جاؤ یہاں سے.....“

بوڑھے مہر دین پر میری کرخنگی کا کچھ زیادہ اثر نہیں ہوا۔ وہ آس پاس میلوں دور تک پھیلی بنجر و بے آب زمین کو دیکھتے ہوئے حسرت سے بولا۔

”صاف پانی کا بڑا کال ہے یہاں پر..... انسان اور جنور، بندے اور ڈنگر سارے اسی جوہڑ سے پانی پیتے ہیں۔ برسوں سے بارش کا ایک چھینٹا بھی نہیں برسا یہاں پر..... میں کوشش کروں گا کہ کہیں سے ایک صراحی صاف پانی لا دوں تمہیں۔“

بوڑھا اٹھ کھڑا ہوا۔

”چل کمالے..... تیری ماں راہ دیکھتی ہوگی.....“

مہر دین اپنی سائیکل کی طرف جاتے جاتے دوپل کے لیے رکا.....
”جوگی اور سائیکل لوگوں کی دعا میں بڑا اثر ہوتا ہے..... ہمارے علاقے کے لیے بھی دو بول پڑھ دینا جب دعا کے لیے ہاتھ اٹھاؤ.....“

میں خاموش رہا۔ مہر دین نے ایک لمبی سی ٹھنڈی آہ بھری اور آگے بڑھ گیا۔ میں نے سکون کی سانس لی اور آنکھیں موندھ لیں۔ مگر سکون بھلا کب لکھا تھا لکھنے والے نے میری قسمت میں..... اگلی صبح جب میری آنکھ کھلی تو آسمان بادلوں سے ڈھکا ہوا تھا۔ کچھ دیر میں ہی وہ زور کا مینہ برسا کہ ہر طرف جل تھل ہو گیا۔ اچانک ایک جانب سے شور سا اٹھا۔ میں نے گھبرا کر دیکھا تو مہر دین ایک جھوم کی قیادت کرتا ۱۰۰ میری جانب دوڑا چلا آ رہا تھا۔

باب 24

خلیل جبران نے کہا تھا۔ ”جب کبھی میں نے صبر کی زمین میں اپنے درد کا پودا سیخا، بدلے میں اس نے مجھے خوشی کا پھل دیا۔“

مگر شاید میرے نصیب میں صرف درد، غم اور پریشانی کے تناور درخت ہی لکھے تھے۔ مہر دین اور اس شور مچاتے ہجوم کی صورت میں ایک نئی مصیبت میری جانب بڑھی چلی آرہی تھی۔ بارش کی بوچھاڑ تیز تر اور ان سب کے نعروں کا شور ہنگامہ خیز تھا، پاؤں میں پرانے چپل اور سروں پر ناکافی اور چھید ڈلی برائے نام چھتریاں، وہ سب میرے قریب پہنچے تو میرے پھرے ہوئے تیور دیکھ کر خاموشی سے کھڑے ہو گئے۔ کچھ لمحوں تک ہمارے درمیان صرف برستی بوندوں کی بولی مترجم کے فرائض سرانجام دیتی رہی۔ مگر دنیا کا سب سے مشکل کام شاید خاموش رہنا ہے۔ سوان سب کو بھی یہ خاموشی کھلنے لگی اور پھر مہر دین نے ہی سب سے پہلے ہمت کی اور ہلکے سے کھنکار کر بولا۔

”یہ سب یہاں تمہارا شکریہ ادا کرنے آئے ہیں سائیں لوگو..... میں تو کل ہی سمجھ گیا تھا کہ اب

اپنے اس بنجر اور خشک علاقے کی قسمت بھی کھلنے والی ہے، مگر تم نے تو ایک رات میں ہی کرشمہ کر دکھایا۔“

میں نے درشت لہجے میں ان سب کو دھتکارا۔ ”یہ بوڑھا مہر دین دیوانہ ہو گیا ہے شاید..... اور تم

سب بھی نرے بدھو ہو جو اس کی باتوں میں آ کر یہاں چلے آئے ہو.....؟ بارشیں اپنے وقت پر ہی برستی

ہیں..... چاہے آسمان کے بادلوں کی ہوں یا پھر نصیب کی..... جاؤ جا کر پانی ذخیرہ کرنے کی کوئی تدبیر

کرو..... ورنہ پھر سالوں تک پانی کو ترستے رہو گے.....“

پتہ نہیں انہیں میری بات کتنی سمجھ آئی اور کتنی رائیگاں گئی مگر ان میں سے کچھ بزرگ اور بچی عمر

کے چند لوگ آگے بڑھے۔ کسی نے چادر کسی نے چاول، گڑ اور چنوں سے بھرے جھولے میرے سامنے

خالی کر دیے۔ کوئی جیب میں چند سکے بھر کر لایا تھا تو کسی نے دودھ سے بھری گڑوی میرے سامنے دھر

دی۔ مہر دین رو پڑا۔ ”ہمارے پاس بس یہی کچھ ہے سائیں لوگو..... اسے قبول کر لو اور وعدہ کرو اب تم

یہاں سے کہیں نہیں جاؤ گے۔ ہمیشہ ہمارا سایہ بن کر یہیں ڈیرہ ڈالے رہو گے.....“

شیطان بھلا کہاں جان چھوڑے گی اس کی.....“

میں نے جان چھڑانے کے لیے کہہ دیا کہ میں دعا کروں گا۔ اگر تین دن تک لڑکی کی طبیعت نہ سنبھلے تو اسے لے آنا۔ ان دور دراز کے علاقوں میں جوان لڑکیوں کو مختلف گھریلو اور معاشرتی مسائل کی وجہ سے ہسٹیریا (Hysteriya) اور دیگر نفسیاتی دورے پڑتے رہتے ہیں جن کا دورانیہ چند گھنٹوں کا ہوتا ہے۔ میرا خیال تھا کہ شکورے کی نواسی بھی ایک آدھ دن میں بھلی چنگی ہو جائے گی۔ مگر ہمیشہ کی طرح میری یہ خوش فہمی بھی تیسرے دن ہی دور ہو گئی جب شکورہ سیاہ چادر میں لپٹی ایک گم سم سی لڑکی کو لے کر میرے ٹھکانے پر آ پہنچا..... میں خود اپنے ہی الفاظ کے جال میں پھنس چکا تھا۔ بادل نخواستہ میں نے دکھاوے کے طور پر دعا کے لیے ہاتھ اٹھا دیئے۔ گلابی شام کے ڈھلتے سورج کی کرن سے سیکنے کے ناک کا لونگ پل بھر کے لیے چمکا تو ایک لمحے کے لیے میری نظر اس کی نظر سے ٹکرائی۔ اف..... کس قدر ویران آنکھیں تھیں۔ کسی برباد شہر کی طرح..... جس کا سب کچھ لوٹ کر جاتے ہوئے لٹیرے اسے تیل چھڑک کر آگ لگا گئے ہوں۔ کچھ ایسا ہی دھواں اٹھتا محسوس ہو رہا تھا مجھے سیکنے کی ان جلتی آنکھوں سے۔ شکورہ اپنی دھن میں بولے جا رہا تھا۔

”کچھ عرصہ پہلے تک بالکل ٹھیک ٹھاک تھی۔ ہنسی بولتی تھی، ساری سکھیوں سمیت پورے گاؤں میں اودھم مچاتی پھرتی تھی۔ کوئی بھی محفوظ نہیں تھا ان کی شیطانیوں سے..... باغوں میں جھولے جھولتی تھیں۔ ایک سیلی کی چھت سے دوسری کی چھت پر کد کڑے لگاتی پھرتی تھی، پھر نہ جانے کیا ہوا۔ رفتہ رفتہ اسے چپ گت گئی، ساری ہنسی اور تہقہ کھو گئے اور یہ ایسی ہو گئی۔ اس کی نانی کہتی ہے کہ وہ اسی لیے ان کڑیوں کو شام ڈھلنے کے بعد ویران جگہوں پر جانے سے منع کرتی تھی۔ ضرور کسی ویران درخت تلے بیٹھے اسے کوئی جن چمٹ گیا ہے۔ بس سائیں جی..... اب تمہاری دعا کا ہی آسرا ہے۔ کچھ ایسا پڑھ کر پھونکو کہ میری سیکنے پھر سے پہلے جیسی ہو جائے۔“

اس تمام عرصے میں سیکنے ہم دونوں سے لاتعلقی سی بیٹھی، کچی زمین پر ایک تنکے کی مدد سے لکیریں بناتی اور مٹاتی رہی، ڈھلتی شام میں اس کے چہرے کی پیلاہٹ نے آس پاس کے ماحول میں سرسوس بکھیر رکھی تھی۔ میں نے بنا کچھ کہے چپ چاپ دعا کے لیے ہاتھ اٹھا دیئے۔ میری دیکھا دیکھی پہلے شکورے اور پھر سیکنے نے بھی اس کی تقلید میں ہاتھ اٹھا دیئے۔ خود اپنے لیے دعا مانگتی وہ مجھے بہت معصوم لگی۔ میں نے چہرے پر ہاتھ پھیر کر شکورے سے کہا۔

”اسے کسی اچھے حکیم یا طبیب کو دکھاؤ۔ ہو سکے تو شہر لے جا کر کسی بڑے ڈاکٹر سے علاج کرواؤ..... دعا کے ساتھ دوا بھی ضروری ہے۔“

شکورے نے آہ بھری۔ ”آپ ٹھیک کہتے ہو سائیں جی..... پر یہ بچی کسی کی سستی کب ہے..... میں نے شہر چلنے کا کہا تو صاف انکار کر دیا اس نے..... کہتی ہے اس کا جو ہونا ہے، ادھر ہی ہونا ہے.....“

میں نے اپنا سر پکڑ لیا۔ ان لوگوں کو مزید سمجھانا بے فائدہ تھا۔ اس لمحے میرا جی چاہ رہا تھا کہ میں اس برستی بارش سے لڑ پڑوں۔ انسان اپنے ظاہری دشمن سے جنگ لڑ سکتا ہے۔ اسے ہرا کر شکست دے سکتا ہے۔ اپنی ”فتح“ جیت سکتا ہے مگر قدرت ہی دشمن ہو جائے تو کوئی کیا کرے.....؟ تقدیر کے وار ہمیشہ سات پردوں میں چھپے اور خفیہ ہوتے ہیں۔ جیسے گھات میں چھپا کوئی دشمن اچانک گھائل کر جائے۔ میں مقدر کے ہاتھوں زخمی ہو کر وہیں درخت کے نیچے بیٹھا بھگتا رہا۔ مگر کچھ بارشیں صرف بنجر دھرتی کو سیراب کرنے کے لیے برتی ہیں، جو دل کے سلگتے آنگن کو بھگو دے، ایسا ساون میری قسمت میں بھلا کب تھا؟..... اگلے روز مہر دین میرے پاس آیا تو میں نے سختی سے اسے منع کیا کہ اگر اس کی بستی والوں نے مجھے زیادہ تنگ کیا یا آس پاس کے علاقوں میں اس اتفاقہ بارش کا خواخواہ چرچا کیا تو میں چپ چاپ یہاں سے اٹھ کر کسی اور جانب نکل جاؤں گا۔ مہر دین نے فوراً اپنے کانوں کو ہاتھ لگایا اور قسم کھائی کہ وہ ایسا ”گناہ“ کرے گا نہ کسی اور کو کرنے دے گا.....

میرے پاس اس کے علاوہ اور چارہ بھی کیا تھا؟ کسی نئی بستی یا جنگل کی جانب نکلنے سے پہلے کچھ دن یہاں بتانا اب ناگزیر لگنے لگا تھا۔ میں نے سوچ لیا تھا کہ اس بار یہ جوگی سائیں کا لقب اور ان بھولے بھالے لوگوں کی یہ ضعف اعتقادی کا بت ہمیشہ کے لیے توڑ کر ہی آگے بڑھوں گا۔ مہر دین نے میری دھمکی شاید بہت موثر انداز میں بستی کے لوگوں تک پہنچا دی تھی، اسی لیے چند دن سکون رہا۔ البتہ عصر کے بعد تک کے وقفے میں اکا دکا ضرورت مند مجھ سے کچھ فاصلے پر دور پگڈنڈی پر آ بیٹھتے اور دور ہی سے دعا کی التجا کر کے واپس پلٹ جاتے۔ انسان اور دعا کا بھی کتنا پرانا اور ازلی رشتہ ہے۔ جانے کائنات میں دعا پہلے وارد ہوئی ہوگی یا انسان.....؟ میں دن بھر خود کو یہاں وہاں الجھائے رکھنے کی کوشش میں کسی نہ کسی طور پر صبح سے شام تو کر لیتا تھا مگر شام ڈھلتے ہی اس کی یادیں کالی رات کے سایوں کی طرح مجھے گھیر لیتی تھیں۔ جانے وہ کیسی دھکتی ہوگی؟ کچھ چہروں کا حسن صرف ضرب کھانا جانتا ہے۔ کبھی تقسیم نہیں ہوتا۔ وہ بھی دو گنی چو گنی دل کش حسین ہو چکی ہوگی۔ کاش دنیا کے کسی جراح کے پاس تو وہ نشتر ہوتا جو ایک ہی چر کے میں ہمارے سارے جسم سے ان یادوں کا سارا زہر نکال دیتا۔

اگلے روز مہر دین کے ساتھ ایک دوسرا بوڑھا بھی کھنکارتے ہوئے عصر کے بعد میرے قدموں میں آ کر بیٹھ گیا۔ ”یہ شکور دین ہے سائیں لوکو..... اپنا شکور..... اس کی نواسی کو بڑے زور کا بخار ہو گیا ہے..... اگر آپ اجازت دو تو دعا کے لیے یہاں لے آئیں.....“

میں نے ناگواری سے مہر دین کی طرف دیکھا اس نے جلدی سے وضاحت پیش کی۔ ”میں نے اسے بہت سمجھایا ہے سائیں پر یہ جھلا میری بات سمجھتا ہی نہیں۔ کہتا ہے سائیں کے روبرو دعا کی درخواست کر دیکھو۔ بڑا مجبور ہے بے چارہ۔ اس کی سیکنے کو جن آتے ہیں جناب..... دور کی دعا سے وہ

میں نے غور سے سیکینہ کی طرف دیکھا۔ ”کیوں لڑکی..... کیوں تنگ کرتی ہوا اپنے بزرگوں کو..... بات کیوں نہیں مان لیتی ان کی.....؟“

سیکینہ میری ڈانٹ سے گھبرا سی گئی۔ ”جی..... وہ.....“ مجھے لگا کہ اپنے نانا کی وجہ سے وہ کھل کر بات نہیں کر پارہی۔ سر جھکا کر بس اتنا ہی بول پائی۔ ”ٹھیک ہے جی..... آپ کہتے ہیں تو مان لوں گی.....“ شکورا خوش ہو گیا۔ ”دیکھا سائیں..... میں جانتا تھا اس کا علاج تمہارے پاس ہی ملے گا.....“ شکورا سیکینہ کو ساتھ لیے واپس پلٹ گیا۔ مگر نہ جانے کیوں ان دونوں کے جانے کے بعد بھی بہت دیر تک مجھے سیکینہ کی ویران خالی سیاہ بڑی بڑی آنکھیں اپنے آس پاس ہی بھٹکتی ہوئی محسوس ہوتی رہیں۔ سورج کی زردی شب کی سیاہی میں تبدیل ہوئی تو رات کا چاند سیکینہ کے چہرے کا سورج کبھی لیے آسمان پر دوبارہ نمودار ہو گیا۔ جانے وہ کیا کہنا چاہتی تھی.....؟ اس کی آنکھوں میں زمانے بھر کا وہ کرب کیسا تھا.....؟ اگلی صبح مہر دین تازہ پانی کی صراحی لایا تو اس نے خود ہی شکورے کا ذکر چھیڑ دیا۔

”کل سے ذرا سکون ہے نیناڑیں کے گھر میں..... کیسی ہنسی بولتی چڑیا تھی اس بد نصیب کے گھر کی۔ اب تو جیسے منہ میں زبان ہی نہیں ہے اس کے.....“

میں نے شکورے کی طرف دیکھا۔ ”اچانک ایسا کیا ہو گیا اسے..... اور اس کی یہ حالت کب سے ہے.....؟“

”تین سال ہو گئے ہیں سرکار..... بہت علاج کروایا۔ بڑے پھیرے لگائے ہیں شکورے نے آس پاس کی ساری بستیوں کے..... کوئی مزار کوئی درگاہ نہیں چھوڑی جہاں اس نے دعا نہ کی ہو..... علاقے کے سارے حکیم اور طبیب بھی تھک کر ہمت ہار چکے ہیں..... کسی نے شکورے کو مشورہ دیا تھا کہ کچھ عرصے کے لیے لڑکی کو لے کر کسی دور دراز کی بستی چلا جائے۔ شاید ماحول بدلنے سے کچھ بہتری ہو۔ مگر یہ طریقہ بھی بے فائدہ رہا..... آخر کار شکورے کو واپس لوٹنا ہی پڑا۔ ابھی چند دن پہلے جس رات تمہاری دعا سے علاقے میں بارش برسی تھی۔ اس سے ایک رات پہلے ہی تو شکورا واپس لوٹا تھا اپنی سیکینہ کو لے کر.....“

میں نے بے خیالی میں مہر دین سے پوچھا۔ ”کہاں لے گیا تھا شکور دین اپنی نواسی کو.....؟“

”شکر گڑھ..... وہیں ریلوے پلیٹ فارم کے قریب ہی گھر ہے اس کے داماد کا.....“

میں چونک سا گیا۔ یہ تو وہی علاقہ تھا جس کے پلیٹ فارم پر خانو کا کیمین واقع تھا۔

”کتنا عرصہ رہی وہاں پر سیکینہ.....؟ لگ بھگ چھ ماہ..... مگر وہاں بھی اس جھلی کا من نہیں لگا۔ بس دن بھر بیٹھی آسمان کو تکتی رہتی تھی۔ پھر کچھ سوچ کر مہر دین خود ہی اداس ہو گیا اور پتہ ہے سائیں جی..... کبھی کبھی تو بالکل جوگوں جیسی حرکتیں کرتی ہے..... اپنے آپ سے باتیں کرتی رہتی ہے۔“

مہر دین کی باتیں سن کر میرے اندر کی بے چینی مزید بڑھ گئی۔ میں نے مہر دین سے کہا کہ وہ شام ڈھلنے سے پہلے شکورے کو میرے پاس بھیج دے۔ سر شام ہی شکورا سیکینہ سمیت آ گیا..... ”حکم سائیں“

”سیکینہ کیسی ہے اب.....؟“

شکور دین نے گہرا سانس لیا۔ ”پہلے سے کچھ بہتر ہے سائیں..... ایک آدھ دن میں شہر کی بڑی ڈاکٹر نی کو بھی دکھانے لے جاؤں گا۔ سیکینہ کے باپ کو بھیجا ہے میں نے شہر..... ڈاکٹر نی کا پتہ لگانے اور وقت لینے کے لیے.....“

میں نے اپنے اندر ابھرتے ایک عجیب سے موہوم خدشے کی تصدیق چاہی۔ ”جب تم سیکینہ کو دوسری بستی لے گئے تو ماحول بدلنے کے لیے..... تب وہاں اس کا میل جول کن لوگوں کے ساتھ تھا.....؟“

شکورے نے تاسف بھرے لہجے میں سیکینہ کی حالت زار بیان کی۔ ”وہ کب کسی سے ملتی ہے سائیں جی..... وہاں بھی سارا دن گرم بیٹھی رہتی تھی۔“

سیکینہ اس وقت بھی ہم دونوں کی باتوں سے لاتعلقی سی بیٹھی زمین پر تنکے کی مدد سے اپنا پسندیدہ کھیل کھیل رہی تھی۔ اتنے میں گاؤں سے ایک کچی عمر کا جوڑا آ کر ہم سے کچھ دور فاصلے پر بیٹھ گیا۔ عورت کافی پریشان نظر آ رہی تھی۔ مرد نے منت کی۔

”سائیں جی..... ہمارا چھوٹا بیٹا بہت بیمار ہے۔ چار بہنوں کا اکھوتا بھائی ہے..... دعا کرو کہ وہ ٹھیک ہو جائے..... بڑا تیز بخار ہے اسے تین دن سے.....“

میراجی چاہا کہ میں انہیں بری طرح دھتکاروں میں نے مرد کو جھاڑا کہ وہ کسی ڈاکٹر کے پاس جانے کے بجائے یہاں کیوں آ گیا ہے؟ مرد نے بتایا کہ وہ کافی علاج کروا چکا ہے مگر بچے کی حالت نہیں سدھ رہی، تنکے کی مدد سے زمین پر لکیریں کھینچتی سیکینہ نے دھیرے سے خود کلامی کی۔

”ٹھیک ہو جائے گا صبح تک رب کی مرضی سے..... بس آج کی رات کی سختی ہے.....“

شکورا گاؤں سے آئے ہوئے جوڑے سے بات چیت میں مصروف تھا اس لیے میرے علاوہ کسی نے بھی سیکینہ کی یہ سرگوشی نہیں سنی۔ ویسے بھی اس کی آواز اتنی دھیمی تھی جیسے وہ خود اپنے آپ سے بڑبڑا رہی ہو۔ میں جانتا تھا کہ عورت اور مرد دعا لیے بنا وہاں سے نہیں ٹھلیں گے لہذا حسب معمول میں نے اپنے سدا کے خالی ہاتھوں کا کشکول ہوا میں بلند کر لیا۔ اس جوڑے کے جانے کے بعد شکورا اور سیکینہ بھی اٹھ کر چلے گئے۔ شکورے نے جاتے جاتے بتایا کہ اگر شہر میں بات بن گی تو وہ سیکینہ کو کل ہی شہر لے جائے گا۔ میرے اندر کی بے چینی بڑھتی جا رہی تھی۔ جیسے کوئی بہت بڑا سر بستہ راز اپنے قفل کھولنے کو بے تاب ہو مگر میں اپنی کم علمی اور جہالت کی وجہ سے اس کی کنجی کہیں کھو بیٹھا ہوں۔ اگلی صبح سورج کچھ زیادہ ہی ناراض سا نمودار ہوا اور اپنا غصہ جھلستی کرنوں کی صورت میں بن سایہ جانداروں پر برسانے لگا۔ دوپہر سے پہلے ہی گزشتہ روز والا مرد بھاگتا ہوا آیا اور میرے قدموں میں گر گیا۔

”میرے کا کہہ کا بخار اتر گیا ہے سائیں..... کل رات تو ہم سمجھے تھے کہ بس جان لے کر ہی چھوڑے گا..... بخار اس کی..... بڑا ترپا ہے ساری رات بستر پر..... جیسے کوئی مچھلی بن پانی کے تڑپتی

”کچھ دیر سٹالو..... شاید شہر جانے کی ضرورت نہ رہے اب..... تم شکر گڑھ کے اسٹیشن پر کھوکھا لگانی والے خانو کو جانتے ہو.....؟“

شکورے نے حیرت سے میری طرف دیکھا۔ ”ہاں جی..... وہ میرے داماد کا ہمسایہ ہے۔ وہیں ریلوے اسٹیشن کے باہر ہی تو کواٹر ہے میری بیاہتا بیٹی کا..... اور اس علاقے کا چودھری.....؟ کبھی اس سے ملاقات ہوئی ہے۔ ایک آدھ بار میں جب سیکنہ کو لے کر ریاست پور کی بڑی درگاہ پر دعا کے لئے گیا تھا تب وہاں چودھری صاحب بھی اپنی گھر والی کے ساتھ دعا کے لیے آئے ہوئے تھے۔ وہیں دعا کرتے دیکھا تھا انہیں.....“

اب میرے پاس مزید شک کی کوئی گنجائش باقی نہیں تھی۔ میں نے شکورے کو ایک جانب ہٹنے کا اشارہ کیا اور براہ راست سیکنہ کی طرف دیکھا۔ وہ میری نظروں کی کاٹ سے گھبرا کر مزید سمٹ گئی۔ میری آواز خود میرے لیے اجنبی تھی۔ ”کون ہو تم.....؟“

ہے..... سچ بتاؤں سائیں تو میں تو امید چھوڑ بیٹھا تھا..... مگر پھر تمہاری دعا نے فجر کے بعد ایسا اثر دکھایا کہ سورج نکلنے تک میرا نکا بھلا چنگا ہو کر اٹھ کر بیٹھ گیا۔ سب تمہاری کرامات ہے سائیں..... ساری تمہاری دعا کے کرشمے اور برکتیں ہیں..... قربان جاؤں میں اپنے سوہنڑے رب کے..... اس نے تمہیں ہم غریبوں کی مدد کے لیے بھیجا ہے اس بستی میں.....“

شکورہ نہ جانے کیا کچھ کہتا رہا مگر میرے تو سارے لفظ ہی نہ جانے کہاں کھو چکے تھے۔ کل ہی میرے سامنے سیکنہ نے یہ سرگوشی کی تھی کہ شکورے کا بچہ رات بھر کی سختی کے بعد صبح شفا یاب ہو جائے گا۔ اور اس کی کہی ہوئی بات ہو بھونٹیک ثابت ہوئی تھی۔ یہ سب کیا ماجرا تھا؟ اور پھر میرے ذہن میں یکے بعد دیگرے جھماکے ہوتے گئے۔ سیکنہ بھی اسی دن واپس اپنی بستی میں پہنچی تھی جس دن میں نے یہاں ڈیرہ ڈالا تھا امد پھر اسی رات اس علاقے میں برسوں بعد بارش برسی تھی۔ دوسرا جھماکا ہوا اور مجھے مہر دین کی بات یاد آئی کہ سیکنہ کا نانا سیکنہ کو ماحول کی تبدیلی کے لیے اسی قصبے میں لے گیا تھا جہاں ریلوے پلیٹ فارم پر میرا ٹھکانہ تھا۔ میں بے چینی میں کھڑا ہو گیا اور ادھر ادھر ٹہلنے لگا۔ جہاں جہاں قدرت نے میری دعا کی لاج رکھی تھی۔ وہاں آس پاس سیکنہ کی موجودگی کا کیا مطلب ہو سکتا ہے۔ میرا جی چاہا کہ میں اسی وقت بستی میں سیکنہ کے گھر چلا جاؤں۔ مگر لوگ میری..... اس حرکت کا نہ جانے کیا مطلب لیتے.....؟ میں دو چار قدم بڑھ کر واپس پلٹ آیا۔ اتنے میں دور پگڈنڈی پر سورج کی قہر برساتی دھوپ کی گرمی سے بستی زمین سے اٹھتی سراب کی لہروں میں مجھے شکورے کا ہیولہ دھیرے دھیرے لٹھی ٹیکتا ہوا شہر کی جانب جاتی بڑی سڑک کی جانب بڑھتا ہوا دکھائی دیا۔ اس کے پیچھے سر جھکائے کٹھڑی سی بنی چھوٹے چھوٹے قدم اٹھاتی ضرور وہ سیکنہ ہی ہوگی۔ ایسے موقعوں پر انسان کے دل اور زبان سے ہمیشہ اس قسم کے غیر تشکرانہ فقرے ادا ہوتے ہیں کہ کاش میں اس وقت کچھ اور مانگ لیتا تو وہ خدا وہ بھی ضرور دے دیتا۔ مگر ہم انسان بھی کتنے بھولے ہیں۔ بھلا اس لمحے کس کو کچھ اور مانگنے کا خیال ہی کب آتا ہے۔ ہمیں ٹھیک قبولیت کے لمحے قدرت جو عطا کرتی ہے، ہم اسی پر شکر ادا کیوں نہیں کرتے؟ مگر میں ان لوگوں میں سے نہیں تھا۔ مجھے اس لمحے شکورہ اور سیکنہ ہی اپنی ہر چاہت پر دعا کا بدل نظر آ رہے تھے۔ شکورہ میرا قریب پہنچا تو گرمی کی وجہ سے بری طرح ہانپ رہا تھا۔

”شہر کی بڑی ڈاکٹرنی سے بات ہو گئی ہے سائیں جی..... اس نیاڑیں کو وہیں لے جا رہا ہوں۔ اس کے باپ کی طبیعت کچھ ٹھیک نہیں ہے..... اگر تمہارا حکم نہ ہوتا تو کبھی نہ جاتا۔ دعا کرنا ہمارے لیے..... اگر بس وقت پر مل گئی تو رات تک واپسی ہوگی۔ ورنہ کل تیری خدمت میں حاضری دوں گا.....“

سیکنہ حسب معمول سر جھکائے کٹھڑی تھی۔ میں نے شکورے کو دو لمحے درخت کے نتیجے ستانے کا اشارہ کیا سیکنہ نے خود کو سمیٹا اور اپنے کم زور اور مضحمل سے وجود کو شکورے کے پیچھے چھپا لیا۔ شکورے نے سوالی نظروں سے میری طرف دیکھا، میں نے اسے تسلی دی۔

باب 25

میرا سوال سن کر سیکینہ سے زیادہ شکورے کی چہرے پر حیرت اور تعجب کی ہوائیاں اڑنے لگیں۔ سیکینہ نے گھبرا کر اپنے نانا کی طرف دیکھا جیسے اس سے اپنی شناخت کی تصدیق چاہتی ہو۔ شکورے نے گڑبڑا کر کچھ کہنے کی کوشش کی۔ ”سائیں یہ میری نواسی ہے۔“

”سیکینہ کو جواب دینے دو۔“

سیکینہ مزید بوکھلا گئی۔ ”وہ جی۔۔۔۔۔ میں۔۔۔۔۔ میں تو بس سیکینہ ہوں۔۔۔۔۔“

”نہیں۔۔۔۔۔ تم وہ نہیں ہو۔۔۔۔۔ جو نظر آتی ہو۔ ساری دنیا کو دُعائیں دیتی پھرتی ہو۔ ان کے لیے رب سے مانگتی ہو۔ پھر خود کو اس جو گن کے بھیس میں کیوں ڈھال رکھا ہے؟ کیوں فقیر بنی پھرتی ہو۔۔۔۔۔؟ کیوں خود کو اور اپنے گھر والوں کو اس عذاب میں ڈال رکھا ہے۔۔۔۔۔؟ بولو۔ بولتی کیوں نہیں۔۔۔۔۔؟“

شکورا میرے غصے بھرے لہجے کو میرا جلال سمجھ کر ہاتھ جوڑ کر بیٹھ گیا۔ سیکینہ بالکل روہانسی سی ہو گئی اور اس نے خود کو شکورے کی اوٹ میں چھپا لیا پھر مجھے احساس ہوا کہ شاید غصے میں میرا لہجہ کچھ زیادہ ہی تلخ اور بلند ہو گیا ہے۔ یہ لڑکیاں جانے کس ریشم کی بنی ہوئی ہوتی ہیں لہجوں کی تیز دھار سے بھی کٹ کٹ جاتی ہیں۔ میں نے ایک گہری سانس لی اور شکورے کو کہا کہ فی الحال وہ واپس اپنے گھر چلا جائے، جب ضرورت ہوئی تو میں خود اسے بلاؤں گا۔ شکورے کا دل وہاں سے اٹھ کر جانے کا نہیں تھا مگر میرے لہجے کی سختی نے اسے بادل نخواستہ اٹھنے پر مجبور کر دیا۔ سیکینہ بھی چپ چاپ اس کے پیچھے چل دی۔ اس کی گھبراہٹ، اور آنکھوں میں اٹھتے سوالوں سے ایک بات تو مجھ پر واضح ہو گئی تھی کہ خود اسے بھی اپنی ان دعاؤں کی قبولیت کے معجزے کا ابھی تک علم نہیں تھا۔ ساری بات مجھ پر دھیرے دھیرے کھلنے لگی تھی، جانے یہ اتفاق تھا یا میری تقدیر کا ایک اور مذاق، مگر سچ یہی تھا کہ خانو والے پلیٹ فارم سے جہاں میرے ماتھے پر یہ جوگی سائیں کی مہر لگی تھی، ہر اس جگہ کے آس پاس سیکینہ موجود رہی تھی جہاں لوگ میری دُعا کی قبولیت کے حصول کے لیے بھٹکتے رہے تھے اور آج تک ان سب جگہوں پر خانو سمیت جس ضرورت مند کی دعا بھی قبول ہوئی۔ دراصل وہ سیکینہ کی دعا کی بدولت ہی ممکن ہو سکا تھا۔ قدرت یہ سب میرے کھاتے میں ڈالتی رہی اور سیدھے سادھے لوگ میرے مُرید بنتے چلے گئے۔ کسی کو بھی یہ پتہ نہیں چلا کہ ان کی یہ

دُعائیں ایک نڈھال اور لاغری لڑکی کی سفارش کے بدلے قبولیت کا رنگ لاتی ہیں۔ اگلے ایک دو روز میں میں نے باتوں میں شکورے سے ان سب باتوں کی تصدیق بھی کر لی۔ خانو کی بیوی اپنے ہمسایوں کے سامنے ہر لمحہ خانو کی غربتی اور اپنی معاشی مشکلات کا رونا رونی رہتی تھی، اور خانو کا بانڈ کھلنے سے پہلے بھی وہ کئی بار سیکینہ کے سامنے اس خواہش کا اظہار کر چکی تھی کہ اگر خانو کا بانڈ کھل جائے تو ان کے دن پھر جائیں گے، ٹھیک اسی طرح سارے گاؤں کو پتہ تھا کہ چوہدری کو اولاد کی خواہش ہے، جیسے اس علاقے کے لوگ بارش کی تمنا میں نڈھال تھے، مگر یہ سب میرے ساتھ ہی کیوں ہوا۔ کتنا پریشان کیا تھا مجھے اس جوگی سائیں کے لقب نے، لوگوں کو سیکینہ کی اصلیت کا پتہ کیوں نہیں چلا؟ لوگ تو درکنار، خود سیکینہ بھی اپنے آپ سے ناواقف نظر آتی تھی، ہمارے معاشرے میں لوگ ہمیشہ سائیوں، بابوں اور جوگیوں کو ہی اپنا آخری مسیحا کیوں سمجھتے ہیں۔ کوئی سائیٹ جو گن یا بی بی ان کی نظر میں دُکھوں کی مسیحا کیوں ثابت نہیں ہوتی؟ سچ کہتے ہیں، یہ دنیا مرد نے اپنی جاگیر سمجھ رکھی ہے۔ کوئی رتبہ، کوئی عہد کوئی نشست بھی تو خالی نہیں چھوڑی اس نے حوا کی بیٹی کے لئے مگر ایک سوال خود میرے اندر بھی کسی سنبولیے کی طرح کلبلا رہا تھا۔ سیکینہ کو یہ اعزاز کب اور کیسے حاصل ہوا۔ کون سی ریاضت اُسے اس مقام پر لے آئی تھی، جس کی نقلی مہر اور شناخت نے مجھے علاقے بھر میں سائیں جوگی کے لقب سے مشہور کر رکھا تھا۔ اگلی شام علاقے سے خانہ بدوشوں کی ایک ٹولی کا گزر ہوا۔ انہوں نے میرے ڈیرے سے کچھ پرے اپنے خیمے گاڑ لیے اور شب ب سری کے لئے آگ کا الاؤ روشن کر لیا۔ ان کے دو بڑے میرے پاس اجازت لینے کے لیے آئے کہ اگر مجھے ناگوار خاطر نہ ہو تو ان کا معمول رات دیر گئے تک صوفیانہ کلام اور کافیاں گانے کا ہے۔ میں اب انہیں کیا بتاتا کہ کبھی میرے گھر اور گاڑی میں ہر لمحہ یہ کلام بجا کرتا تھا۔ موسیقی کا ہماری زندگی سے کچھ عجیب سا رشتہ ہے۔ ہم کبھی اسے مذہب کی وجہ سے رد کرتے ہیں اور کبھی دل کی خاطر اپنا لیتے ہیں۔ حرام اور حلال کی تقسیم میں دنیا کے بڑے بڑے گویئے اس لت سے جان چھڑانے کے بعد بھی کسی نہ کسی حیثیت میں اس سے دوبارہ جڑ جاتے ہیں کچھ خود کو نعتیہ اور حمدیہ کلام تک محدود کر لیتے ہیں۔ کچھ صرف صوفیانہ کلام کی لے پکڑ لیتے ہیں۔ گویا جھگڑا سر سے نہیں، سنگیت سے ہے، لے کا نہیں جھگڑا صرف تال کا ہے۔ میں جب دوئی میں تھا تو میں نے بہت خوبصورت اور سریلی اذان سنی تھی۔ یہی حال میرا اسپین کی مسجد کے ایک مؤذن کی خوش الحانی سن کر بھی ہوا تھا، ایسی آواز کہ قدم جکڑ کر رکھ دے، انسان خود بہ خود دعوت دینے والے کی جانب بڑھ جائے، کچھ ایسی ہی کیفیت دوئی کے ایک رمضان کی تراویح میں سورہ رحمان کی تلاوت سن کر ہوئی تھی میری، شاید کچھ خوش الحانیوں کا تعلق ہماری رُوح کے کچھ دھاگوں، ہمارے خمیر کے کچھ ریشوں سے جڑا ہوا ہوتا ہے، خانہ بدوش قبیلے کا وہ خوش الحان بھی بہت سر ہلا تھا۔ بابا بلھے شاہ کا کلام گڑوی کی تھاپ پر رات کی خاموشی میں سر بکھیر رہا تھا۔

جادس دے دلبر ماہی نوں..... میکوں یار بھلا یا جاندا نہیں

سر رکھ کے یار دے قدموں وچ..... سر پھر اٹھایا جاندا نہیں

میرا دل اک اے، میری جان اک اے..... میرا دین اک، میرا ایمان اک اے

جدوں رب رسول قرآن اک اے..... دو جایا رہنا یا جاندا نہیں

کسی نے کیا خوب کہا ہے کہ گھائل روح ہمیشہ سے جانتی ہے کہ اُس کے رستے زخموں کا مرہم کیا ہے..... مسئلہ صرف دماغ کو ممانے کا ہے، دل اور دماغ کی یہ ازلی جنگ ہم مجبور، کم زور اور بے بس انسانوں کو سدا دو حصوں میں تقسیم رکھتی ہے۔ ہم دین کے ہو پاتے ہیں نہ دنیا کے، مجھ جیسے پری زاد بن جاتے ہیں، میں ایک بنجارہ..... جس کے لئے نہ کبھی زمین مہربان رہی اور نہ آسمان..... جانے کیا سوچ کر میری آنکھ سے آنسو ٹپک پڑے، تب ہی میرے قریب سے ایک ملائم سی آواز اُبھری۔

”آپ رورہے ہو سائیں جی۔“

میں نے گھبرا کر اپنی آنکھیں پونچھ ڈالیں۔ سیکنہ جانے کب سے میرے قریب کچھ قدم کے فاصلے پر آ بیٹھی تھی۔ میں نے حیرت سے اس پاس نظر ڈالی۔ بستی کے بہت سے گھرانے خانہ بدوشوں کے جگ راتے میں شریک ہونے کے لئے اپنے گھروں سے نکل آئے تھے۔ کچھ فاصلے پر مہر دین، اور شکورا بھی بیٹھے سر دھتے نظر آئے۔ ”ہاں..... کچھ یاد کر کے آنکھ بھرائی..... تمہاری آنکھیں بھی تو ہر لمحہ چھلکنے کے لئے بے تاب رہتی ہیں..... کیا غم ہے تمہیں.....؟ اگر کوئی حرج نہ سمجھو تو مجھے بتا سکتی ہو۔“

سیکینہ سر جھکائے بیٹھی رہی۔ شکورے نے اٹھ کر میری طرف آنے کی کوشش کی تو مہر دین نے اسے ہاتھ پکڑ کر دوبارہ بٹھا دیا اور جانے اس کے کان میں کیا کہا۔ شاید مہر دین بھی سمجھ گیا تھا کہ سیکینہ کبھی اپنے نانا کے سامنے کھل کر زبان نہیں کھولے گی۔ سیکینہ نے گھٹی گھٹی آواز میں کہا۔ ”کچھ نہیں ہوا ہے مجھے سائیں جی..... میرے گھر والے تو بس ایسے ہی پریشان ہو رہے ہیں۔ خود ہی رل کھل کر ٹھیک ہو جاؤں گی۔ مجھے بھلا کیا ہونا ہے.....“

میں نے غور سے اس کی طرف دیکھا..... ”پھر ایک دم دُنیا کیوں تیاگ دی تم نے..... جو گن کیوں بن گئی.....“

سیکینہ نے پل بھر کے لئے نظریں اٹھائیں۔ ”جوگ تو آپ نے بھی لے رکھا ہے سائیں جی..... آپ نے بھی کوئی روگ لگا رکھا ہے کیا.....؟“

میں نے چونک کر سیکینہ کی طرف دیکھا۔ اس نے ایک سوال میں ہی میرے سارے سوالوں کا جواب دے دیا تھا۔ میں بھی کتنا کم فہم اور نادان تھا۔ اتنے سامنے کی بات سمجھنے میں مجھے اتنی دیر لگ گئی تھی، دُنیا کے ہر جوگ کے پیچھے یہی ایک محبت کا روگ ہی تو چھپا ہوا ہوتا ہے، یہی عشق کا رفرما رہتا ہے ہر عذاب کے درپردہ، اسی پیار کے نشتر کی کاٹ کر داغ ملتا ہے ہر زخم کے پس منظر میں۔ محبت ہمیں سائیں بنا دیتی ہے۔ جوگ میں ڈھال دیتی ہے، فقیر کے بہروپ میں لاکھڑا کرتی ہے۔ سیکینہ کی کہانی بھی اسی

محبت کے مارے بد نصیبوں میں سے ایک کی داستان تھی۔ تین سال پہلے جب وہ مکمل زندہ لڑکی تھی جس کا دل بارش کی پہلی بوند کے ساتھ ہی جھولا ڈالنے کے لئے چھلنے لگتا تھا، ہوا کی سرگوشیاں جس کے دل کو گدگداتی تھیں، لمحہ بھر کے لئے ٹھہر ابادل کا سایہ جسے دن بھر کے لیے خوش کر دیتا تھا۔ تب ایسے ہی ایک کالی رات جب وہ اپنی سہیلیوں کے ساتھ برف بھری ٹوکریوں میں باغ سے آم چرا کر جمع کر رہی تھی۔ تبھی اسے علاقے کے ایک گھبرو سانول نے دیکھ لیا۔ سانول علاقے کے نمبر دار کا پڑھا لکھا اور سلجھا ہوا بیٹا تھا۔ جو شہر کی یونیورسٹی سے ایم۔ اے لسانیات کی ڈگری لے کر آیا تھا اور اس ایک پہلی نظر نے ہی ان دونوں کا کام تمام کر کے رکھ دیا تھا۔ دُنیا کتنی ترقی کر گئی ہے۔ چاند ستاروں پر کند ڈالنے کی ضرورت نہیں رہی کیونکہ وہاں انسان کے قدم پہنچ چکے ہیں، صدیوں کے فاصلے لمحوں میں طے ہونے لگے ہیں۔ ہر کسی کو ہر لمحہ ہر رابطہ میسر ہے۔ مشین ہماری زندگی پر حاوی ہو چکی ہے۔ محبت کی روایتی داستانوں کو لوگ گزرے دنوں کا قصہ کہتے ہیں۔ ہیرا رنجھا، سسی پٹوں سوئی مہینوال اور شیریں اور فرہاد الف لیلی کی کہانیاں لگتی ہیں۔ محبت ڈیجیٹل ہونے لگی ہے۔ انسان عروج کی کتنی منزلیں طے کر چکا ہے مگر یہ پہلی نظر..... یہ آج بھی اپنے اندر وہی زمانے بھر کے عجائبات چھپائے بیٹھی ہے۔ کوئی سائنسدان آج تک اس پہلی نظر کے ڈنک کا علاج نہیں ڈھونڈ پایا۔ کوئی تریاق دریافت نہیں ہوا نظر کے زہر کا آج تک، ہر خرابی کی جڑ یہی ایک پہلی نظر ہی تو ہے۔ نئے زمانے کے نئے لوگ لاکھ انکار کریں، لاکھ مذاق اڑائیں مگر سچ یہی ہے کہ محبت اور نظر کا چولی دامن کا ساتھ ہے۔ پھر چاہے یہ نظر کبھی بھی اور کسی بھی طور پر ہماری زندگیوں میں وارد ہو جائے۔ یہی معاملہ سیکینہ اور سانول کے ساتھ بھی ہوا۔ دونوں ایک بار ملے اور پھر ملتے ہی گئے۔ مگر ظالم زمانے کو بھلا یہ ملاپ کب بھاتا ہے، سماج سدا سے محبت کرنے والوں کا دشمن رہا ہے۔ سو یہاں بھی وہاں ہوا۔ علاقے کے کسی بندے نے سیکینہ کو سانول سے ملتے ہوئے دیکھ لیا۔ بات پھیل گئی۔ سانول باقاعدہ رشتہ لے کر اپنے گھر والوں سمیت سیکینہ کے گھر جانا چاہتا تھا۔ مگر اس کے باپ نمبر دار کی انا ایک مزارع کے گھر رشتہ لے جانے کے آڑے آگئی۔ ویسے بھی علاقے کا پٹواری اپنی بیٹی رضیہ کو سانول کے سنگ رخصت کرنے کے خواب دیکھ رہا تھا اور نمبر دار بھی پٹواری کے گھر رشتہ کرنے کا خواہاں تھا۔ رجو شکل و صورت میں بھی چندے آفتاب چندے ماہتاب تھی، اور اس کے خوابوں میں بھی نہ جانے کب سے سانول بس رہا تھا وہ تو اس کی یونیورسٹی کی چھٹیوں کی دعائیں مانگتی پھرتی تھی تاکہ اس کے دل نگر کا شہزادہ واپس گھر لوٹ سکے، مگر جب اسے پتہ چلا کہ سانول اور سیکینہ کی کہانیاں ریاست پور کے گلی کوچوں میں پھیل رہی ہیں تو اس کے سینے پر بیک وقت کئی سانپ لوٹ گئے۔ جانے یہ محبت کی کہانیاں اتنی جلدی سارے زمانے میں کیوں اور کیسے پھیل جاتی ہیں؟ ورنہ ہر دوسری آفت آ کے گزر بھی جائے، ہم اس کی تباہی سے آخری وقت تک بے خبر رہتے ہیں۔ رضیہ جسے لاڈ سے سارے گھر والے رجو کہتے تھے اس لیے بھی بے چین تھی کہ اسے یقین تھا کہ بستی بھر میں صرف وہی ایک اس کے جوڑ کی ہے، اس کے حسن کے

چاند کے سامنے بھلا کسی اور کے روپ کا چراغ کیا جلے گا۔ مگر اس نے جو سوچا تھا، سب اس کے الٹ ہو رہا تھا۔ یہ معمولی سے کمی کمین گھرانے کی سیکنہ کہاں سے اس کے سپنوں کی تجوری پر ڈاکہ ڈالے آگئی تھی۔ رجو کا بس نہیں چلتا تھا کہ وہ کسی طرح سیکنہ کے چہرے پر تیزاب پھینک کر اسے عمر بھر کے لیے داغ دار کر دے، جانے علاقے کے سب سے وجیہ نو جوان کو اس کے اندر کیا نظر آتا تھا؟ یہ رقیب بھی کتنے ظالم ہوتے ہیں۔ جانے دنیا میں محبت پہلے اتری تھی یا رقابت؟ رقیب ہر لمحہ اپنے حریف کی سانس بند کر دینے کی فکر میں گھلتا رہتا ہے۔ رجو کا بھی یہی حال تھا اور پھر آخر کار اس کے دل کی مراد برآئی۔ سانول کی ماں نے اس کے سامنے اپنا دوپٹہ ڈال دیا اور بہنوں نے اپنی چادریں پھیلا دیں کہ ان کی محبت اور ماں کی خاطر وہ رجو سے بیاہ کر لیے ہاں کر دے۔ دنیا میں چور اور ڈاکو دوسروں کے گھروں میں بڑے بڑے ڈاکے ڈالتے ہیں مگر اس جہاں کا سب سے بڑا ڈاکہ یہ رشتوں کا ڈاکہ ہوتا ہے جو ہمارے ماں باپ بہن بھائی اپنی محبتوں اور خدمتوں کی دہائی دے کر کسی اپنے ہی چیتے کی محبت لوٹ کر مارتے ہیں۔ سانول بھی باپ کی ضد، ماں کے آنسوؤں اور بہنوں کی آہوں کے سامنے آخر کار مجبور ہو گیا اور اس نے اپنی ہی محبت کا خرمن جلا ڈالا۔ کہتے ہیں ریاست پور کی بڑی باراتوں میں سے ایک بارات تھی نمبر دار کے بیٹے کی۔ سانول کی جج کیا چڑھی، سیکنہ کے دل کا دریا ہمیشہ کے لئے اتر گیا۔ شادی سے ایک رات پہلے سانول آخری بار سیکنہ سے ملنے کے لئے آیا۔ اس نے سیکنہ کو اپنے دل کی حالت بتائی اور اپنی مجبوریوں کی ساری داستان بیان کی کہ وہ اپنی ماں اور بہنوں کی محبت کا اتنا مقروض ہے کہ جسے سود کے طور پر ان دونوں کو اپنی محبت عمر بھر کے لئے گروی رکھنی پڑے گی۔ سیکنہ چپ رہی محبت میں عورت اپنی مجبوری بیان کرے تو اس پر دنیا بڑے سخت الزامات لگاتی ہے، بے وفائی کے طعنے اور سنگ دلی کے طنز کئے جاتے ہیں۔ تیروں سے عورت کا سینہ چھلنی کر دیا جاتا ہے مگر مرد جب محبت میں اپنی مجبوری بیان کرتا ہے تو اسے اپنے رشتوں کا وفا دار، زمانہ شناس اور مخلص کہا جاتا ہے۔ اس کی قربانیوں کے گن گائے جاتے ہیں اور زمانہ اسے اپنی پلکوں پر بٹھاتا ہے۔ سانول بھی رجو کی پلکوں کی ڈولی چڑھ گیا۔ سارا گاؤں ان دونوں کی خوبصورت اور بچلی جوڑی دیکھنے کے لئے اُمد آیا تھا۔ ایسے لگتا تھا جیسے دونوں کو بس قدرت نے ایک دوسرے کے لیے ہی تراشا تھا۔ دلوں کا حال تو خدا بہتر جانتا ہے مگر کہنے والے کہتے تھے کہ سانول اور رجو کی نظر ایک دوسرے سے ہٹائے نہیں ہٹ رہی تھی۔ رجو نے جب شادی کی رات سانول کے گھر میں پہلا قدم رکھا تب ہی سے سانول کی ماں بہنیں رجو پر صدقے واری جاری تھیں۔ نصف شب تک ریمیں چلتی رہیں اور ماں بہنوں نے اپنے ویر شہزادے کی بارات کا ہر ارمان جی بھر کے پورا کیا، سارا محلہ سانول کے گھر کی طرف سے آنے والی شہنائیوں کی آواز اور ڈھول بتاشوں کی دھمک سے رات بھر گونجتا رہا۔ ان کے قہقہوں کی آواز سیکنہ کے گھر کے آنگن تک بھی آرہی تھی۔ سیکنہ کا دل کبھی نہ پھٹتا اگر ان ہنسی کی آوازوں میں خود اس کے اپنے محبوب کی آواز شامل نہ ہوتی۔ اس درد کا احساس صرف وہ کر سکتا ہے جس نے زندگی میں کبھی خود

محبت کی ہو۔ جگر کیسے چھلنی ہوتا ہے اور سینے میں جلتے دل کا دھواں کیسے نکلتا ہے جب اپنا ہی سانول کسی اور سانول کی ساتھ شب عروسی منا رہا ہو۔ سیکنہ کے اندر بھی کچھ ایسا شور مچا کہ سب کچھ جل کر راکھ ہو گیا۔ اور پھر اسے ایسی چپ لگی کہ لوگ اس کی آواز سننے کو بھی ترس گئے، جسم کے اندر بہتا خون سوکھتا چلا گیا، ہونٹوں سے مسکان کا رشتہ کچھ ایسے ٹوٹا کہ وہ سدا کے لیے مسکرانا ہی بھول گئی۔ محبت جب انسان کی شریانوں اور بہتی نسوں میں خون کے ساتھ دوڑتی ہوئی ہو تب وہی محبت روٹھ جانے پر لہو کی روانی روک بھی دیتی ہے۔ خون صرف بہہ کر ہی خشک نہیں ہوتا، کبھی کبھی نسوں کے اندر بھی اپنا بہاؤ کھو بیٹھتا ہے۔ محبت کا مریض دن بہ دن لاغر اور کمزور ہوتا جاتا ہے۔ دنیا بھر کے طبیب اس کے مرض کی شناخت ڈھونڈنے میں لگے رہتے ہیں۔ مگر مرض کا سرا نہیں ملتا۔ مریض سوکھ کا کاٹا ہو جاتا ہے اور یہ ظاہر پرست حکیم اور وید اس کھوج میں گھلتے رہتے ہیں کہ آخر بنا کوئی چوٹ لگے بنا کسی بیماری کے اس مریض کا وزن دن بدن کم کیوں ہوتا جاتا رہا ہے۔ گالوں کی سرخی پیلاہٹ میں کیوں بدل رہی ہے۔ جسم کی شادابی خشک ہوتے پتے کی طرح رخصت کیوں ہو رہی ہے؟ سیکنہ کے ساتھ بھی یہی سب کچھ ہو رہا تھا اور پھر تین چار ماہ کے اندر اندر وہ ایک چلتی پھرتی لاش بن گئی۔ اس کا محبوب اپنی نئی دنیا میں مگن تھا۔ ایک آدھ بار قصبے کے بازار یا کسی درگاہ مزار پر سیکنہ کا سامنا ہوا بھی تو وہ نظریں پڑا گیا۔ یا شاید وہ سیکنہ کو پہچان ہی نہ پایا ہو۔ یہ تو وہ سیکنہ تھی ہی نہیں جو کبھی اس کے دل کی رانی تھی۔ سیکنہ بس سانول کو دیکھتی ہی رہ گئی اور وہ آگے بڑھ گیا۔ آج بھی کتنا بانکا اور بھلا تھا اس کا محبوب۔ مگر رجو کو کسی نوکرانی کی زبانی اس ٹکراؤ کی خبر ملی تو وہ برداشت نہ کر پائی۔ اسے یوں محسوس ہوا جیسے سانول اب بھی چھپ چھپ کر سیکنہ سے ملتا ہے۔ رقیب ہمیشہ رقیب ہی رہتا ہے۔ محبوب کا درجہ پانے کے بعد بھی اس کے اندر پلتے سدا کے شکوک و شبہات کبھی اسے اس اعزاز کا حق دار نہیں بننے دیتے۔ رقیب نے چونکہ خود کسی کی محبت پر ڈاکہ مارا ہوتا ہے اس لیے وہ ساری زندگی خود ایسی کسی چوری سے ڈرتا رہتا ہے۔ اس کی نیندیں اپنے خزانے کی حفاظت کی فکر میں اڑی رہتی ہیں۔ جلن اور حسد کے سانپ اسے ڈستے رہتے ہیں۔ رجو بھی کسی ایسی ہی تپش کا شکار تھی۔ وہ یہ بات نہیں بھولی تھی کہ کبھی سانول سیکنہ پر مرتا تھا۔ دونوں کی محبت کی دنیا مثالیں دیا کرتی تھی۔ کون جانے کب سانول کے دل میں پھر سے اپنی پرانی محبوبہ کی محبت جاگ اُٹھے۔ رجو سوچ سوچ کر ہلکان ہو گئی تو پھر آخر کار اسے وہ خوفناک فیصلہ کرنا ہی پڑا جو صرف ایک رقیب ہی کر سکتا ہے۔ فنا کر دینے کا فیصلہ، جو محبت کرتے ہیں وہ خود کو فنا کر لیتے ہیں اور جو رقیب ہوتے ہیں وہ دوسروں کو مار کر اپنی محبت کی بقا ڈھونڈتے ہیں۔ رجو نے علاقے کی نیاز کی رسم کے مطابق منوں دودھ خرید کر ساری بستی میں تقسیم کروا دیا۔ البتہ اس بانٹ میں بس ایک فرق تھا۔ سیکنہ کے گھر جو دودھ کی مٹکی بھیجی گئی تھی، اس کے اندر علاقے کے سب سے زہریلے سانپ کا زہر حاصل کر کے چند بوندیں اس دودھ میں ملا دی گئیں تھیں۔ سیکنہ کی ماں نے پیتل کی مٹکی سے دودھ نکال کر کٹوری سیکنہ کے سامنے رکھ دی۔

آگئی۔ سیکنہ کو سکتہ طاری ہو گیا۔ سیکنہ کے باپ اور گھر کے باقی مردوں کو علاقے کی پولیس قتل کے الزام میں دھر کر لے گئی۔ رجو کو جب سانول کی موت کا پتہ چلا تو اس نے لمحے بھر میں ہی صحن میں بنے کنویں کی منڈیریاپ کر گہرائی میں چھلانگ لگا دی۔ خوش قسمتی سے گھر کی نوکرائی نے بروقت اطلاع کر دی اور رجو کو زندہ کنویں سے نکال لیا گیا۔ مگر وہ زندہ کب تھی۔ چند اعضاء کے دھڑکنے اور سانس کی روانی کو زندگی کا نام کیوں دے دیتے ہیں لوگ؟ سات دن بعد رجو کا سکتہ ٹوٹا تو وہ پہلی بار ٹوٹ کر روئی۔ اسے پتہ چلا کہ سیکنہ کے گھر والوں نے جلن اور حسد کی آگ میں جلتے ہوئے سانول کو دودھ میں زہر ملا کر مار ڈالا ہے۔ ساری بستی یہی سمجھتی تھی کہ یہ حرکت سیکنہ کی ہو سکتی ہے جس پر پردہ ڈالنے کے لئے اس کے گھر والوں نے خود کو قربانی کے بکرے کے طور پر پولیس کے حوالے کر دیا ہے۔ رجو نے اپنی عدت کی پرواہ بھی نہیں کی اور اپنی سیاہ چادر اوڑھ کر سیکنہ کے گھر پہنچ گئی۔ سیکنہ اور رجو کچھ دیر کے لئے ایک دوسرے کو ٹکڑے ٹکڑے دیکھتے رہے اور پھر رجو یوں لپک کر سیکنہ کے سینے سے جا لگی جیسے برسوں کے بچھڑے ملتے ہیں اور پھر رجو یوں ایسا پھوٹ پھوٹ کر روئیں کہ سیلاب آ گیا.....

صرف وہ دونوں ہی دنیا میں ایسی تھیں جو ایک دوسرے کے دل کا درد سمجھ سکتیں تھیں۔ ان دونوں کا محبوب ان سے بچھڑ گیا تھا۔ وہ دونوں ایک دوسرے کی رقیب تھیں مگر رقیب سے زیادہ محبت کے بچھڑنے کا دکھ بھلا کون جانتا ہے۔ یہاں محاورہ حقیقتاً دونوں کا غم ایک تھا۔ صرف وہی دونوں اس کرب کی کاٹ اور جان لیوا عذاب سے واقف تھیں۔ رجو نے پولیس کو اپنا سچا بیان ریکارڈ کروایا۔ سیکنہ کے گھر والے رہا ہو گئے اور رجو سلاخوں کے پیچھے چلی گئی۔ مگر اس وقت کی بھٹی نے سیکنہ کو کچھ ایسا جلایا کہ وہ تپ کر کندن ہو گئی۔ ایک ایسا پارس بن گئی جس سے چھو کر لوہا تو لوہا مٹی بھی سونا بنتی گئی۔ سیکنہ خود تو خاک ہوئی مگر اس کی خاک سے قدرت نے دوسروں کے تحت جوڑ دیئے۔ نصیب باندھ دیئے، سیکنہ دوسروں کی دعا کی قبولیت کا زینہ بن گئی۔ شاید اسے یہ اعزاز اس لیے ملا کہ اس نے خود اپنے لئے دنیا ترک کر چھوڑی تھی۔ اس کے ہاتھ جب بھی اٹھے یا اس کے لب جب بھی کھلے، صرف اوروں کے لئے ہی کھلے، خود اپنے لئے کچھ بچا ہی کب تھا کہ وہ مانگتی، شاید ہم جب کسی دوسرے کے لئے اپنے خدا سے کچھ مانگتے ہیں، تب ہم خلوص، عاجزی اور بندگی کی اس معراج پر ہوتے ہیں جو دنیا کی ہر دعا کی قبولیت کا آخری پیمانہ ہے۔

نصف شب ڈھل چکی تھی، خانہ بدوش بنجاروں کا جلایا ہوا الاؤ سرد پڑ گیا تھا، بنجارے نے آخری تان لگائی اور محفل برخاست کر دی۔ جانے اس لمحے پھر مجھے شدت سے یہ احساس کیوں ہوا کہ میں خود بھی تو ایک بنجارہ ہوں۔ اور وہ مجسمہ ساز کسی چاندنگر کی شہزادی تھی۔ بنجاروں کی پہنچ شہزادیوں تک بھلا کب ہوتی ہے۔ مٹی کے کھلونوں کے بدلے روپ کا سونا کون بیچتا ہے؟..... روپ کے سودے صرف روپ کے بدلے ہوتے ہیں اور جو مجھ جیسے بے روپ، بد صورت ہوتے ہیں ان کے ہاتھ صرف خاک ہی

باب 26

ماں چاہتی تھی اس کی مریض لاڈلی کے بے رونق چہرے پر کچھ رنگ آجائے شاید اس تازہ اور میٹھے دودھ کی تاثیر سے ہی کچھ پل کے لئے اس کی نڈھال سی ڈلاری توانائی محسوس کرے۔ سیکنہ نے دودھ کی کنوری اٹھا کر منہ سے لگائی ہی تھی کہ باہر سے اس کے بوڑھے باپ کے کھانسنے کی آواز سنائی دی۔ مگر دوسری آواز سن کر تو جیسے اس کی پوری کی پوری روح ہی جھنجھاسی گئی یہ تو سانول کی آواز تھی۔ ہاں اسی سانول کی، جس کی محبت نے اس کی روح کے ریشے ادھیڑ کر رکھ دیے تھے۔ سیکنہ کے ہاتھ میں کنوری کچھ ایسے لرزی کہ سارا دودھ اس کے کپڑوں پر چھلک گیا۔ سیکنہ نے کنوری نیچے رکھ دی۔ اور خود پردے کی اوٹ سے باہر ہونے والی بات چیت سننے لگی۔ پتہ چلا کہ سانول کسی کام سے سیکنہ کی گلی سے گزر رہا تھا کہ سیکنہ کے باپ کی نظر اس پر پڑ گئی۔ پرانی باتوں اور یادوں کا سلسلہ کچھ ایسا چلا کہ گلے شکوے زبان تک آ گئے۔ سانول نے سیکنہ کے باپ کو یقین دلایا کہ وہ آج بھی ان کے گھرانے کا ایک فرد سمجھتا ہے خود کو۔ مگر سیکنہ کا باپ بھند ہو گیا کہ اب ملاقات ہو ہی گئی ہے تو دو گھڑی اس کے گھر کے صحن میں بیٹھ کر انہیں عزت بخشے۔ سانول نے اسے ٹالنے کی بہت کوشش کی مگر اس کی ایک نہ چلی۔ سیکنہ کی ماں جو دل ہی دل میں ہمیشہ ہی سانول کو اپنے داماد کے روپ میں دیکھنے کی خواہش مند تھی، اسے گھر میں پا کر ایک بار پھر اپنی ناکام آرزو کا غم لیے سانول کی خدمت میں مصروف ہو گئی۔ گھر میں کچھ اور تو تھا نہیں پیش کرنے کے لیے سانول کے گھر سے آئی دودھ کی مٹکی میں سے ہی ایک کنوری نکال کر سانول کو تھادی جو اس نے ایک سانس میں حلق سے نیچے اتار لی۔ اور جانے کے لئے کھڑا ہو گیا۔ شاید وہ سیکنہ کا سامنا کرنے کے خیال سے گھبرا رہا تھا۔ مگر سانول دروازے تک بھی نہ پہنچ پایا تھا کہ لڑکھڑا کر وہیں گر گیا۔ سارے گھر میں بھونچال سا آ گیا۔ سبھی سانول کی جانب لپکے۔ سیکنہ بھی ساری لاج شرم بھلا کر دروازے کی جانب دوڑی۔ سانول کے ہونٹوں کے کنارے سے خون کی ایک پتلی سی لکیر نے زمین پر گلال بکھیر دیا تھا۔ سانول اور سیکنہ کی نظر آخری بار ٹکرائی اُف دونوں کی آنکھوں میں ایک عجیب سی اُداسی تھی، سانول کو کچھ کہنے اور سیکنہ کو کچھ سننے کی مہلت ہی نہ ملی، اور سانول نے وہیں سیکنہ کے سامنے دم توڑ دیا۔ ایک قیامت

آتی ہے۔ خاک کے بدلے خاک، شکورا اور مہر دین سیکنہ کو لے کر واپس جانے لگے تو میں نے شکورے سے کہا۔

”اتنا کچھ ہو چکا تھا اور تم نے مجھے کچھ نہیں بتایا۔ پھر بھی تمہاری یہ خواہش ہے کہ تمہاری نواسی ہنسے بولے اور پھر سے عام زندگی جیئے.....؟“

شکورا شرمندگی کے مارے سر جھکا کے کھڑا رہا۔ مہر دین نے اس کی مدد کی۔ ”یہ ساری بھلا بتانے کی باتیں ہیں سائیں جی.....؟ بڑی شرمندگی ہی شرمندگی ہے اور پھر تم سے کون سی بات چھپی ہے سائیں یہ نیاڑاں تو بس یہ چاہتا ہے کہ اس کی سیکنہ بھی دوسری لڑکیوں کی طرح ڈولی چڑھ کر اپنے لاڑے کے ساتھ رخصت ہو جائے۔ اس کا بھی گھر بار ہو، بال بچے ہوں۔ یہ باتیں سب کے سامنے کہنے والی تو نہیں ہیں ناں سائیں جی..... بس تم دعا کرو ہماری سیکنہ کے لئے.....“

میں نے سر جھکائے کھڑی سیکنہ پر ایک نظر ڈالی۔ ”یہ مجھ جیسے برائے نام اور دکھاوے کے سائیں بابوں کی دعا سے بہت آگے جا چکی ہے مہر دین۔ اسے اس کے حال پر چھوڑ دو، اس کی خوشی اور اس کے غم کے معیار اس دنیا کی روایت سے بہت جدا ہیں۔ اگر تم دونوں اس کی خوشی چاہتے ہو تو اس سے کہو کہ خود اپنے لئے خوشحالی اور اچھے گھر بار کی دعا کرے۔ یہ اگر مان گئی تو سب ٹھیک ہو جائے گا، ورنہ اسے زیادہ تنگ نہ کرنا۔ یہ جس حال میں خوش رہے تم سب اسی کی خوشی میں خوش رہنا.....“

مہر دین اور شکورا سر جھکائے چپ چاپ سیکنہ کو وہاں سے لے کر چلے گئے۔ کچھ دیر میں ہی صبح کا اجالا پھیلنے لگا۔ سویرے انگڑائی اور انگڑائی سے زندگی جاگنے کا استعارہ جوڑ دیا گیا۔ سیکنہ کی بستی بھی انگڑائی لے کر جاگ اٹھی۔ گھروں سے مرغوں کی بانگیں اور چھتوں کی چینیوں سے زندگی کی نوید دیتا دھواں آسمان کی طرف بلند ہونے لگا۔ ان سارے دیہات قصبوں اور بستیوں کی صبح ایک جیسی ہوتی ہے۔ شہروں کی طرح ایک جھکے سے نہیں بلکہ دھیرے دھیرے جاگنے والی۔ سرکتی پھیلتی دھوپ کی طرح آہستہ آہستہ بستی کے در و بام اور آنگنوں میں اترنے والی، میں نے کسی گزرتے راہ گیر سے سانول کی قبر کا پتہ پوچھا اور قبرستان جا کر فاتحہ پڑھ آیا۔ قبر کے قریب کچی زمین پر مجھے بہت سی آڑھی جڑ چھی لکیریں کچھی نظر آئیں۔ ویسی ہو، لکیریں جیسی سیکنہ نے میرے ڈیرے کی زمین پر ڈال رکھی تھیں۔ میرا جی چاہا کہ میں ساری بستی کو اکٹھا کر کے انہیں یہ نوید سنا دوں کہ اب انہیں اپنی دعاؤں کی قبولیت کے لئے کسی فقیر یا مجذوب کی سمایت کی ضرورت نہیں۔ وہ دو ہاتھ جن کے اٹھنے کے بعد قدرت کوئی دعا رد نہیں کرتی، وہ ہتھیلیوں کا چاند تو خود ان کی بستی کے ایک کچے گھر میں روشن ہے، مگر یہ سدا کے ظاہر پرست لوگ بھلا میری بات پر کہاں یقین کریں گے۔ ہاں اگر سیکنہ کسی چوہدری، وڈیرے یا نمبردار کی بیٹی ہوتی تو یہی لوگ آنکھیں بند کر کے میرے ہر جھوٹ پر بھی یقین کر لیتے اور اس وقت تک سیکنہ کی حویلی کے باہر ضرورت مندوں کی بھیڑ لگ چکی ہوتی۔ میں آج تک کبھی یہ بات نہیں سمجھ پایا تھا کہ ہم انسان دعا کی قبولیت کے

لیے اپنے جیسے زندہ یا مردہ انسانوں کی سفارش یا وسیلہ کیوں ڈھونڈتے ہیں ہم اپنے رب سے براہ راست کچھ مانگتے ہوئے اتنا جھجکتے اور شرماتے کیوں ہیں؟ یہ کیسی بے یقینی ہے ہمارے اندر یا شاید یہ بھی مایوسی کی ایک قسم ہے۔ مگر مایوسی کو تو کفر قرار دیا گیا ہے۔ گویا یہ سارے بے یقین بھی اپنے اعتبار کے کافر ہیں؟؟؟

ڈیرے پر واپس پہنچنے سے پہلے میں یہ طے کر چکا تھا کہ ایک آدھ ہفتے میں یہاں سے کوچ کر جاؤں گا۔ کیونکہ میں جب تک سیکنہ کے آس پاس ٹھکانہ بنائے رہتا، اس کی برکت لوگ میری کرامت سمجھتے رہتے مگر میں اب اس ڈھونگ کا بوجھ مزید نہیں اٹھا سکتا تھا۔ واپس آ کر میں نے دو گھڑی سستانے کے لئے کمر نکائی ہی تھی کہ مہر دین کا پوتا اپنی چھوٹی سی سرخ سائیکل دوڑاتے، ہانپتا ہوا وہاں آ پہنچا۔ میں نے حیرت سے اس کی طرف دیکھا۔

”سب خیر تو ہے کا کے.....؟“

بچے نے مجھے چاروں طرف گھوم پھر کر یوں دیکھا جیسے تسلی کر رہا ہو کہ میں ٹھیک ہوں یا نہیں..... ”کچھ نہیں سائیں جی..... دادا ابانے کہا تھا کہ جا کر دیکھو سائیں جی ٹھیک ٹھاک ہے کہ نہیں۔ بس اب میں چلا.....“

وہ جیسا آیا تھا ویسے ہی تیز تیز پیڈل چلاتے وہاں سے بھاگ گیا۔ یہ بچے بھی اپنی دنیا میں رہنے والے مست ملنگ ہی تو ہوتے ہیں۔ اپنی رمزیں خود ہی جانتے ہیں جانے مہر دین نے اسے کس کام سے بھیجا تھا اور وہ کیا سمجھتا تھا، مگر دو پہر ڈھلتے ہی مہر دین خود بھی شکورے کے ساتھ بڑا دایا ہوا سا وہاں پہنچا۔ ان دونوں کے چہرے پر مہی پریشانی کی لکیریں دور سے پڑھی جاسکتی تھیں۔

”سائیں جی..... سب خیری صلا ہے ناں.....؟“

”ہاں..... میں ٹھیک ہوں..... مگر تم دونوں اتنے پریشان کیوں دکھائی دے رہے ہو.....“

ان دونوں سے کوئی بات ٹھیک سے نہ ہوئی پائی.....

”وہ جی..... سیکنہ نے آج صبح یہاں سے واپس جا کر تمہارے لئے بہت بُرا سفنہ دیکھا ہے.....“

میں ہنس پڑا..... ”بس۔ اتنی سی بات ہے۔ تم دونوں سیکنہ کے بُرے سپنے سے گھبرا کر یہاں دوڑے چلے آئے۔ میری زندگی پہلے ہی کسی بُرے خواب سے کم نہیں ہے۔ جاؤ جا کر سیکنہ سے کہہ دو کہ میں بالکل ٹھیک ہوں۔ میرے لئے فکر مند نہ ہوا کرو تم لوگ..... کچھ نہیں ہوگا مجھے.....“

لیکن میری اس بے فکری کا ان دونوں پہ کوئی اثر نہیں ہوا۔ شکورا بولا۔ ”بات اتنی سادی نہیں ہے جی..... سیکنہ کے خواب سچ ہوتے ہیں سارے..... جب سے سانول کی موت ہوئی ہے اس کا کوئی خواب جھوٹا ثابت نہیں ہوا۔ میں نے ان دونوں کو تسلی دی۔“ ”مگر تم دونوں اتنے پریشان کیوں ہو..... آخر اس نے ایسا کیا دیکھ لیا ہے خواب میں..... میرے پاس کھونے کے لئے اب باقی کچھ نہیں بچا ہے.....“

میں بظاہر لا پرواہی سے تصویر پر ایک اچھتی سی نگاہ ڈالی اور آنکھیں موندھ کر جواب دیا۔
 ”یہ تو کوئی بڑا آدمی لگتا ہے اپنے حلیے سے..... اس چھوٹے سے گاؤں میں بھلا اس کا کیا کام..... کون ہے یہ آدمی.....“

محافظ نے گہری سانس لی۔ ”یہ میرے صاحب کے صاحب ہیں..... بہت عرصہ پہلے چلے گئے تھے سب چھوڑ چھاڑ کر۔ ہم تب سے انہیں ڈھونڈ رہے ہیں۔“

میں نے چور نظروں سے محافظ کی طرف دیکھا۔ مگر مجھے یاد نہیں آیا کہ وہ کون تھا۔ شاید کبیر یا کمالی کے ذاتی عملے کا کوئی ملازم ہوگا۔ بہر حال وہ جو کوئی بھی تھا کبیر کسی لمحے میں میری طرف آسکتا تھا یا پھر شاید اسی شخص کو میری بڑھی ہوئی داڑھی اور لٹوں کے پیچھے میرے ماضی کی کوئی جھلک نظر آسکتی تھی۔ لہذا میں نے وہاں سے اٹھ جانے میں ہی بہتری جانی۔ ”تم لوگ یہاں اپنا وقت ضائع کر رہے ہو..... یہاں آس پاس کی کبھی بستیوں میں اپنی زندگی کے بہت سے سال گزار چکا ہوں سبھی جگہ آنا جانا رہتا ہے۔ یہ شخص کبھی یہاں نہیں آیا..... جاؤ کہیں اور تلاش کرو..... میں ذرا ڈیرے کے لئے پانی بھروں.....“

محافظ بھی میرے ساتھ ہی کھڑا ہو گیا اور ہم دونوں مخالف سمتوں کی جانب چل پڑے۔ میں نے کچھ دُور جا کر ایک درخت کی اوٹ سے چھپ کر دیکھا تو محافظ اور کبیر آپس میں کچھ بات کر رہے تھے پھر وہ تینوں گاڑی میں سواری ہو گئے اور ریاست پور سے مخالف سمت میں آگے بڑھ گئے۔ لیکن میں کبیر خان کو اچھی طرح جانتا تھا۔ وہ اتنی جلدی ہار ماننے والوں میں سے نہیں تھا۔ آج نہیں تو کل وہ اس راستے پر ضرور پلٹتا۔ میرے دل میں یہ خدشہ ہمیشہ سے موجود تھا کہ میرے یوں چلے جانے کے بعد وہ سب ہاتھ پر ہاتھ دھرے نہیں بیٹھے رہے ہوں گے۔ اور پھر کبیر خان جیسا وفادار تو کبھی تک کر نہیں بیٹھ سکتا تھا۔ مجھے یقین تھا کہ اس نے ہر وہ جگہ چھان ماری ہوگی جہاں میری موجودگی کا ذرہ برابر بھی امکان رہا ہوگا۔ میرا دل ایک بار شدت سے مچلا کہ میں ایک لمحے کے لئے کبیر کو روک کر عینی کے بارے میں پوچھ لوں۔ پھر میں اُسے اپنی قسم دے کر منا لیتا کہ وہ کبھی کسی کے سامنے میرا ذکر نہیں کرے گا۔ مگر پھر میں نے خود ہی اپنے اندر کے اس اُبال پر قابو پالیا۔ کبیر مجھے اپنے ساتھ لئے بنا کبھی واپس نہ جاتا یا پھر خود بھی عمر بھر کے لئے یہیں ڈیرے ڈال دیتا۔ ان کے جانے کے بہت دیر بعد تک بھی میرے دل کی دھڑکنیں معمول پر نہیں آئیں۔ سب کچھ دوبارہ سے تازہ ہو گیا میرے دل و دماغ میں۔ یادیں کبھی پرانی ہوتیں، یاد ماضی کو بھلانا صرف دل بہلاوے کی باتیں ہیں۔ چاہے ہم ساری عمر بھی اپنی یادوں سے فرار لے کر بھاگتے رہیں، ہم جہاں تھک کر گرتے ہیں، وہیں سے یادوں کی سرحد شروع ہوتی ہے۔ کبیر خان کی آمد نے میرے لئے خطرے کی گھنٹی بجادی تھی اب میرا یہاں رہنا ممکن نہیں تھا۔ وہ کبھی بھی واپس پلٹ سکتا تھا۔ میں نے مہر دین کے ذریعے شکورے کو بلا بھیجا۔ میری امید کے مطابق سیکنہ بھی شکورے کے ساتھ چلی آئی۔ شاید شکورے نے اسے بھی میری رواجی کے خدشے سے آگاہ کر دیا تھا۔ سیکنہ میرے لئے کافی

شکورے نے گہری سانس لی..... ”سائیں جی! اب میں کیا بتاؤں تمہیں..... میری تو زبان جلتی ہے بولتے ہوئے سیکنہ نے خدا نخواستہ تمہاری موت دیکھی ہے..... اس نے خواب میں دیکھا کہ ہمارا سائیں فوت ہو گیا ہے اور ہم سب اس کے لئے کفن دفن کا انتظام کر رہے ہیں۔“

مہر دین نے شکورے کو سختی سے گھورا اور شکورہ گھبرا کر خاموش ہو گیا۔ وہ دونوں کافی دیر میرے قریب بیٹھے رہے جیسے انہیں خوف ہو کہ ان کے جاتے ہی مجھے کچھ ہو جائے گا۔ پتہ چلا کہ سیکنہ کے ہر خواب کی تعبیر تب سے سچی نکلتی ہے جب سے سیکنہ خود ایک خواب رفتہ جیسی زندگی گزار رہی ہے۔ جب شام گہری ہونے لگی تو میں نے انہیں زبردستی واپس بھیج دیا ورنہ ان دونوں کا ارادہ اٹھنے کا نہیں لگ رہا تھا۔ اندھیرا ڈھلا تو میرے دل کے اندھیرے بھی میرے ارد گرد قفس کرنے لگے۔ چلو اچھا ہوا..... سیکنہ نے مجھے میرا انجام کچھ پہلے ہی بتا دیا۔ ورنہ خود میں اس انجام کے لئے ہمیشہ سے تیار تھا۔ کہانی ختم ہونے کا وقت آپہنچا تھا۔ رات ڈھلی تو میں نے یہی سوچ کر آنکھیں موندھ لیں کہ اب یہ آنکھیں شاید کبھی نہ کھلیں۔ مگر حشر تک کی نیند شاید ابھی میرا مقدر نہیں تھی، پرندوں کی چچہاٹ اک نئی صبح کی نوید لے کر آئی تھی، مگر میری آنکھ کھلنے کی وجہ کچھ اور تھی۔ دور سڑک کے کنارے ایک بڑی اپورٹڈ گاڑی کا بونٹ کھلا ہوا تھا اور ڈرائیور سمیت ایک دوسرا شخص بونٹ پر جھکا ہوا کچھ دیکھ رہا تھا۔ اتنے میں ایک تیسرا محافظ نما شخص قریبی جوہڑ سے پانی کا ایک کین بھر کر لایا اور ڈرائیور نے پانی گاڑی کے ریڈی ایٹر میں ڈال دیا۔ میں نے بے زاری سے چہرہ موڑ کر آنکھیں بند کر لیں مگر پھر اچانک ایک مانوس سی آواز نے میرے وجود میں جلیاں سی بھر دیں۔ وہ ڈرائیور سے کہہ رہا تھا۔

”اور کتنا دیر لگے گا کم بخت..... سارا دن لگائے گا کیا.....؟“

میں نے گھبرا کر آنکھیں کھول دیں۔ بونٹ پر جھکا ہوا دوسرا شخص کبیر خان تھا۔ ہاں..... وہ کبیر ہی تھا۔ جو کبھی میرا محافظ ہوا کرتا تھا۔ جانے وہ اس ویرانے میں کیا کر رہا تھا۔ ڈرائیور نے اسے کچھ کہا اور پھر اچانک اس کی نظر دُور بیٹھے مجھ پر پڑی۔ میری رگوں میں خون جننے لگا۔ میں کبیر سے خاصے فاصلے پر بیٹھا ہوا تھا اور میرے ماضی اور حال کے حلیے میں زمین آسمان کا فرق تھا مگر پھر بھی نہ جانے کیوں کبیر کی نظریں مجھے اپنے جسم کے آر پار ہوتی محسوس ہوئیں۔ اس نے ہاتھ کے اشارے سے مجھے اپنے قریب آنے کا اشارہ کیا مگر میں نے لائقیتی سے منہ دوسری جانب پھیر لیا۔ میں نے سوچ لیا تھا کہ اگر کبیر خان نے میری طرف بڑھنے کی کوشش کی تو میں کسی بھی بہانے وہاں سے اٹھ کر دوسری جانب چل پڑوں گا۔ کبیر نے اپنے ساتھ کھڑے محافظ سے کچھ کہا اور محافظ سر ہلا کر میری جانب چل پڑا۔ میں دم سادھے بیٹھا رہا۔ اچھا ہوا کہ کبیر خود میری طرف نہیں آیا ورنہ وہ میری آواز ضرور پہچان لیتا۔ محافظ نے میرے قریب آ کر سلام کیا اور جیب سے میری ہی ایک تصویر نکال کر اس نے میرے سامنے رکھ دی۔

”بابا جی..... ان صاحب کو یہاں آس پاس کہیں دیکھا ہے آپ نے.....؟“

فکر مند دکھائی دے رہی تھی میں نے اسے تسلی دی۔

”میری فکر نہ کرنا..... میں بہت پہلے مر گیا تھا۔ اب صرف تصدیق ہونا باقی ہے..... ہو سکے تو اپنے ماں باپ اور نانا کی خاطر کسی بہتر اور نیک بندے کو اپنا جیون سنبھال لیتا۔ میں جانتا ہوں تمہارے لئے وہ دوسری زندگی جینا بھی کسی عذاب سے کم نہیں ہوگا۔ مگر یہ دنیا اپنے لگے بندھے اصولوں پر چلتی ہے۔ سو جیسا دلیس ہے ویسا بھیس اپنالو۔“

میں نے شکورے اور مہر دین کو سختی سے منع کیا تھا کہ وہ بستی میں میری روانگی کا کسی سے ذکر نہیں کریں گے، رخصت ہوتے وقت ہم چاروں کی آنکھیں نم تھیں وہی کچھ جھوٹے وعدے ہوئے پھر سے ملنے کے..... جلد لوٹ آنے کے..... سدا ایک دوسرے کو یاد رکھنے کے..... جانے یہ آخری ملاقاتیں ہمیں اتنا جھوٹ بولنے پر کیوں مجبور کر دیتی ہیں؟ جب کہ رکنے والے اور جانے والے دونوں ہی جانتے ہیں کہ یہ ان کی آخری ملاقات ہے۔ صبح منہ اندھیرے میں وہاں سے چل پڑا، بڑی سڑک پر آتے ہی مجھے بس مل گئی۔ میں چپ چاپ سر جھکائے آخری سیٹ کے ایک کونے پر جا کر ٹک گیا۔ بس دیہاتیوں سے کچھ کچھ بھری ہوئی تھی، گھنٹہ بھر بچکولے کھانے کے بعد اچانک ہی گاڑی رُک گئی۔ میں نے چونک کر سر اٹھایا۔ آگے پولیس کا ناکہ لگا ہوا تھا۔ دو پولیس والے اوپر چڑھ آئے۔ ان کی باتوں سے لگتا تھا جیسے وہ کسی خاص شخص کی تلاش میں ہیں۔ اتنے میں ان میں سے ایک کی مجھ پر نظر پڑی، وہ چند لمحے مجھے دیکھتا رہا اور پھر زور سے چلایا۔

”یہ تو یہاں بیٹھا ہوا ہے۔“

باب 27

پولیس والے کے اس طرح چلانے پر بس میں بیٹھے سارے دیہاتیوں نے گھبرا کر یوں پلٹ کے میری طرف دیکھا جیسے میں کوئی جنگلی بھینسا گھس آیا ہو۔ کچھ ہی دیر میں میرے ارد گرد کئی سپاہی بندوقیں تانے کھڑے تھے، مجھے بس سے اتار کر سڑک کنارے کھڑا کر دیا گیا مگر میں نے ایک بات محسوس کی کہ پولیس والے میرے قریب آنے سے کترار ہے تھے اور میری ہر جنبش پر اُن کی مسلسل اور کڑی نظریں جمی ہوئی تھیں، انہوں نے انتہائی سختی سے مجھے ہاتھ فضا میں بلند کر کے کھڑے رہنے کا حکم دے دیا۔ کچھ دیر بعد میں اُن کا ایک افسر سرکاری جیپ میں وہاں نمودار ہوا اور اس نے بس کے ڈرائیور اور مسافروں کے نام پتے نوٹ کرنے کے بعد بس کو جانے کی اجازت دے دی۔ پھر وہ میری طرف متوجہ ہوا، اس کے کاندھوں پر سب سے بھول بتا رہے تھے کہ وہ انسپٹر ہے۔ اس کے ماتحتوں نے اسے زوردار سلامی دی اور کچھ کھسر بھسر کی۔ انسپٹر نے سر سے پاؤں تک مجھے کئی بار غور سے دیکھا اور اپنے ماتحتوں سے پوچھا۔ ”اس کی تلاشی لی ہے۔“

”نہیں صاحب جی۔ ہم جانچ والے آلے کا انتظار کر رہے تھے۔“

انسپٹر نے غصے سے انہیں جھاڑا۔ ”اوئے۔ اس ویرانے میں بارود کو جانچنے والا آلہ تمہارا ماما لے کر آئے گا؟ ویسے کیا تم لوگوں کو یقین ہے کہ یہ وہی خود کش ہے جس کی خبر ہوئی تھی؟“

”صاحب جی۔ حلیہ تو بالکل وہی ہے۔ وہی لمبے بال، گھنی لٹوں جیسی بڑی ڈاڑھی، سُرخ آنکھیں، منگ کا بھیس..... یہ تصویر دیکھیں ذرا۔“

سب انسپٹر نے جیب سے ایک سادہ کاغذ پر بنا خاکہ نکال کر انسپٹر کو دکھایا۔ ان کی باتوں سے مجھے اتنا تو پتہ چل ہی چکا تھا کہ انسپٹر علاقے کا تھانے دار ہے اور وہ کسی خود کش کی تلاش میں یہاں ناکہ لگائے بیٹھے تھے۔ میرے ہاتھ ہوا میں کھڑے کھڑے لگے تو میں نے تھانے دار کو پہلی بار مخاطب کیا۔ ”اگر آپ اجازت دیں تو میں اپنے ہاتھ نیچے کر لوں، میں ایک فقیر ہوں۔ ریاست پور سے آ رہا ہوں۔ آپ چاہیں تو تصدیق کروالیں، میں کوئی دہشت گرد نہیں ہوں۔“

میری آواز سن کر وہ سارے یوں اُچھل پڑے جیسے میں نے واقعی کوئی خود کش دھماکہ کر دیا ہو۔
تھانے دار میری بات سے زیادہ میرے لہجے اور سکون بھرے انداز سے پریشان ہو گیا تھا۔ اس نے مجھے
تمیض اتارنے کا کہا۔ میں نے اپنا پھٹا پڑا جھولا اتار کر ایک جانب پھینک دیا۔ کچھ دیر تک وہ سارے
دُور کھڑے میرا جائزہ لیتے رہے۔ پھر تھانے دار کے اشارے پر ایک سپاہی نے مستعدی سے آگے بڑھ
کر میری مشکلیں کس دیں اور میری پوری طرح جامع تلاشی لینے کے بعد اس نے اعلان کر دیا۔
”نہیں صاحب جی..... یہ بندہ تو نہبتا ہے۔“

تھانے دار سمیت سب نے اطمینان کا سانس لیا اور میرے ہاتھ کھول دیئے گئے۔ میرے تھیلے
میں انہیں صرف کچھ پنے اور گڑ ملا۔ تھانے دار نے جیب کے وائرلیس سیٹ پر اپنے کسی سینئر سے بات کی
اور مجھے قیص پہننے کا حکم دیا۔ دُور ویرانے میں سامنے سڑک کے کنارے بنے ایک چھوٹے سے کین
نُما کھوکھے والے نے تھانے دار کے لیے اُبلتی دودھ پتی چائے کی ایک چینک اور چند چھوٹے پرانے سے
شیشے کے گلاس بھجوا دیئے اور وہیں درخت تلے کرسی لگا کر تھانے دار کا دفتر بنا دیا گیا۔ ان چھوٹے علاقوں
میں صدر اور وزیر اعظم سے زیادہ تھانے دار کا کردار ہوتا ہے۔ انسان غلام پیدا ہوا ہے اور سدا غلام ہی
رہے گا۔ کبھی اپنی خواہشوں کا اور کبھی اپنے جیسے انسانوں کا۔ تھانے دار نے ازراہ کرم مجھے بھی سائے میں
اپنے سامنے زمین پر بیٹھنے کی اجازت دے دی۔

”جب تک ریاست پور سے تمہاری بات کی تصدیق نہیں ہو جاتی تم زیر حراست رہو گے۔
ویسے تمہارا یہ صاف لہجہ اور بات کرنے کا انداز مجھے شک میں ڈال رہا ہے کہ تم ہمسایہ ملک کے کوئی
جاسوس ہو۔ اس علاقے میں کسی کا لہجہ اتنا صاف نہیں ہے اور تمہارے حلیے سے میل بھی نہیں کھاتا۔ ٹھیک
ٹھیک بتاؤ تم کون ہو.....؟“

میرا دل چاہا کہ میں زور زور سے قہقہے لگا کر ہنسوں۔ کل تک جس حلیے اور بھیس کی وجہ سے یہ
دنیا میری راہ میں پلکیں بچھاتی تھی۔ میری عزت اور تکریم میں کھڑی ہو جاتی تھی، میری طرف پیٹھ کر چلنے کو
بھی بے ادبی سمجھتی تھی، آج وہی حلیہ اور جوگی کا بھیس مجھے ایک عادی مجرم ثابت کرنے پر ٹٹلا ہوا تھا۔ سیکنہ
کے حصار سے نکلتے ہی اس کی برکت اور اس کے نام کے فیض کے اثرات ختم ہونا شروع ہو گئے تھے۔ میں
نے کہیں پڑھا تھا چالیس میل کا فاصلہ خاص ہجرت کی مسافت کو مکمل کرتا ہے۔ جیسے چالیس دن کا چلہ تبلیغ
یا دوسرے روحانی عوامل کے لئے بہت اہم ہے۔ شاید کچھ شخصیات کا حصار بھی کس خاص شخص کی ذات پر
چالیس کے ہندسے سے مشروط ہو؟ میں نے بے خیالی میں تھانے دار سے پوچھا۔

”یہاں سے ریاست پور کتنا دُور ہے.....؟“

تھانے دار نے حیرت سے میری طرف دیکھا۔ ”65 پینسٹھ میل..... کیوں.....؟ مگر تم فکر نہ
کرو..... ہمارا وائرلیس پر رابطہ ہے ابھی گھنٹے بھر میں تمہاری اصلیت سب کے سامنے آ جائے گی۔“

تھانے دار نے سپاہیوں کو حکم دیا کہ مجھے ہتھکڑی لگا کر دوسری آنے والی پرانی جیب میں بیٹھا کر
تھانے پہنچا دیا جائے۔ ان میں کچھ تازہ بھرتی شدہ نوجوان سپاہیوں نے آج تک کوئی دہشت گرد یا خود
کش نہیں دیکھا تھا۔ اس لیے وہ مجھے کسی عجوبے کے طرح برت رہے تھے۔ خود کش.....؟؟؟ ہم کتنے بد
قسمت معاشرے سے تعلق رکھتے ہیں ہماری لُغت میں جانے کب سے ایسے ہی نئے لفظ شامل ہوتے
رہے ہیں۔ خود کش دہشت گرد..... درانداز..... انتہا پسند..... کوئی ایک اچھا نیا لفظ بھی تو نہیں ہمارے
مُقتدر میں ساری دُنیا میں انسان اپنے جیسے دوسرے انسانوں کی راحت کے سامان کے لیے دن رات جُٹا
رہتا ہے، مگر ہم ایک دوسرے سے محبت کرنا کب سیکھیں گے؟ کب ہماری لُغت میں دہشت گُش، محبت
پسند، سکون اندوز نامی لفظ شامل ہوں گے۔ ہم جینا کب سیکھیں گے؟ اور یہ خود کش.....؟؟؟ ایک انسان خود
کو فنا کر کے اپنی جیسی دوسری مخلوق کی جان لینے پر کیسے آمادہ ہو سکتا ہے.....؟ کاش ہم سب جانور ہی پیدا
ہوتے تو شاید حیوانیت کا یہ الزام ہم پر نہ لگتا۔ اب تو شاید اگر جانوروں کو اگر ایک دوسرے کو اِثرام دینا ہوتا
اُسے انسان کہہ کر پکارتے ہوں گے مجھے تھانے پہنچا دیا گیا۔ خلاف معمول تھانے کی عمارت باہر سے بڑی
پر سکون اور خوبصورت تھی، تھانے کے سامنے صاف پانی کی ایک چھوٹی سی نہر بہہ رہی تھی، جو تھانے کی
عمارت کے آس پاس پھیلے وسیع عریض اور سرسبز کھیتوں کو سیراب کرنے کے کام آتی ہوگی۔ تھانے کے
پس منظر میں دُور پہاڑوں پر سورج کی دھوپ نے سونا پھیلا رکھا تھا۔ نہر کے اوپر ایک جھوٹا سا اینٹوں کا
پل تھا جو تھانے کے مرکزی چوبی گیٹ کو باہر کی سڑک سے ملاتا تھا۔ جس کے عقب میں تھانے کی پرانی مگر
انگریز دور کی ایک پر شکوہ عمارت ایستادہ تھی۔ اسی لمحے میں نے ایک عجیب بات محسوس کی کہ پل اور
دیواریں ایک جیسے اجزا اور ساخت کی بنی اینٹوں سے تعمیر ہوتے ہیں مگر ”پل“ ملاپ کا استعارہ ہوتے ہیں
جبکہ دیواریں خفیہ جدائی کی علامت بن جاتی ہیں۔ پل لوگوں کو ملاتے ہیں اور دیواریں جدائیاں ڈال دیتی
ہیں۔ تھانے کی اونچی لمبی دیواروں نے بھی میرے اور باقی دنیا کے درمیان جدائی کی فسیل کھڑی کر دی
اور مجھے ایک حوالاتی کمرے میں بند کر دیا گیا جو تھانے کے صحن میں دھوپ کے رخ میں بنا ہوا تھا۔ شائد
یہ بھی قیدی کو اذیت دینے کا طریقہ ہو۔ ہم انسان اپنے جیسے انسانوں کو اذیت دینے کے کتنے زیادہ
طریقے ایجاد کر لیتے ہیں۔

راحت دینے کے لیے ہمارے پاس تھوڑا سا بھی وقت نہیں بچتا۔ شام ڈھلے تک میں وہیں
حوالات میں بیٹھا آتے جاتے سپاہیوں اور دیگر سالنوں کو دیکھتا رہا۔ شام کو عصر کے بعد ایک سپاہی نے کم
دودھ زیادہ پانی والی پتلی سی چائے کا ایک مجھے پیالہ پکڑا دیا۔

”جانتے ہو..... دہشت گردی کی سزا کیا ہے؟ اگر تم پر الزام ثابت ہو گیا تو سیدھے سولی چڑھ

جاؤ گے۔ کیوں خود کو ہلاکت میں ڈال دیا تم نے؟؟“

لمحے بھر میں ہی مجھے سیکنہ کی پیشین گوئی یاد آ گئی۔ تو میری فنا اس دہشت گردی کے الزام میں

خاکوں اور تصویروں سے میرا حلیہ جوڑا گیا۔ پھر ایک افسر نے جو عہدے میں ایس۔ پی تھا مجھ سے پہلی بار براہ راست بات کی۔

”ریاست پور سے صرف اتنا پتہ چلا ہے کہ تم نے کچھ مہینے وہاں بستی سے باہر درخت تلے گزارے تھے۔ اس سے پہلے تم کہاں تھے.....؟“

میں دھیرے سے مسکرایا۔ ”فقیر کا کوئی ایک ٹھکانہ کب ہوتا ہے صاحب۔ اس سے پہلے شکر گڑھ کے ریلوے پلیٹ فارم پر ڈیرہ تھا اور اس سے پہلے کہیں اور ویرانہ ٹھکانہ تھا میرا۔ اب آپ کی یہ حوالات ہے.....“

ایس پی نے ابھی ہوئی نظروں سے میری طرف دیکھا۔ ”مگر تمہارا یہ لب ولہجہ..... یہ اعتماد..... یہ تمہارے حلیے کو غلط ثابت کرتا ہے ہمیں الجھا رہا ہے تمہارا یہ اعتماد..... میں جانتا ہوں جن جگہوں کا تم نے ابھی نام لیا تم نے ضرور وہاں وقت گزارا ہو گا۔ مگر آخر تم ہو کون؟ تمہارا شناختی کارڈ بھی تو نہیں ہے جس سے تمہاری پیدائش وغیرہ کا ریکارڈ دیکھا جاسکے۔“

میں نے کمرے میں بیٹھے باقی سب لوگوں پر ایک گہری نظر ڈالی۔ ”حیرت کی بات ہے..... کوئی اگر آپ جیسی کوتوالی کے سامنے بات کرتے ہوئے لڑکھڑا جائے۔ اس کی آواز کانپے تب بھی آپ لوگ اس پر جھوٹا ہونے کی تہمت لگا دیتے ہیں۔ اور اگر کوئی بنا گھبرائے اپنا مدعا بیان کر دے تب بھی آپ لوگوں کو اس کا یہ اعتماد مشکوک لگتا ہے۔ آپ میری باتوں پر یقین نہ کریں۔ اپنی تفتیش پوری کریں۔ مجھے کوئی جلدی نہیں ہے، میرے لیے اب سلاخوں کے پیچھے یا اس زندان سے باہر ہونا ایک جیسا ہے۔ میں دونوں طرف ہی قید رہتا ہوں۔ آپ اطمینان سے اپنی تسلی کریں.....“

میں خاموش ہوا تو ان سب کے تنے ہوئے چہروں پر مزید کئی شکنیں پڑ چکیں تھیں..... ”ایس۔ پی نے میرے سامنے ایک تصویر رکھی جو میرے موجودہ حلیے سے کافی حد تک مشابہہ تھی۔ ہمیں اس شخص کی تلاش ہے۔ یہ دشمن ملک کا جاسوس ہے۔ ہمارے ملک میں دہشت گردی کے بہت سے منصوبوں پر عمل کر چکا ہے اور ابھی تک وہ معصوم لوگوں کے جان کے درپے ہے، تمہارا حلیہ اور تمہاری ادھوری کہانی ہمیں یہ سوچنے پر مجبور کر رہی ہے کہ تم یہی دہشت گرد ہو جس کے نہ جانے کتنے نام اور بہروپ ہیں۔ یہ بھی تمہاری طرح بہت سے علاقوں میں جوگی، فقیر یا ملنگ کے حلیے میں گھومتا رہتا ہے اور موقع پاتے ہی اپنا کام کر جاتا ہے۔ سینکڑوں معصوموں کو دھماکوں میں موت کے گھاٹ اتار چکا ہے یہ اب تک ابنا تمہارے لیے یہی بہتر ہے کہ اپنی پوری شناخت واضح کر دے۔ ورنہ ساری عمر انہی سلاخوں کے پیچھے پڑے سڑتے رہو گے.....“

اس کا لہجہ اور ان سب کے تیور صاف بتا رہے تھے کہ وہ کسی بھی حال میں میری شناخت جانے بنا وہاں سے مجھے جانے نہیں دیں گے۔ مگر میں انہیں کیا بتاتا؟ میں جس شناخت سے ساری عمر بھاگتا رہا

سولی چڑھ جانے سے عبارت کرنے چلی تھی یہ قدرت؟ چلو، یونہی سہی۔ میں نے چشم تصور سے دیکھا کہ تھانے دار نے میرے ورثاء کے طور پر ریاست پور سے شکورے اور مہر دین کو بلا کر میت ان کے حوالے کر دی ہے۔ کیونکہ تھانے دار کو میں پہلے ہی ریاست پور میں اپنی جان پہچان کا اشارہ دے چکا تھا۔ میرے بارے میں مزید تو یہ کچھ جانتے نہیں تھے قدرت اپنے مسودے مکمل اور کسی بھی غلطی یا بھول سے پاک لکھتی ہے۔ میں نے اطمینان سے دیوار کے ساتھ ٹیک لگالی۔ قضا نے میرے گرد اپنا جال مکمل بن لیا تھا۔ اب تو سکون ہی سکون تھا۔ میں نے آنکھیں موندھ لیں اور وہ ناز ادا چہم سے میری بند آنکھوں کے پردے پر آ بیٹھی۔ کاش میں ایک بار اُسے دیکھ پاتا۔ میرا دل کسی نادان بچے کی طرح مچل سا گیا۔

جیسے ننگے پاؤں

پھٹے پرانے کپڑوں والے بچے

اپنی خالی جیبوں کا احساس لیے دل کو اچھی لگنے والی

مہنگی چیزیں

کسی دکان کے بند شیشوں سے

پہروں لگ کر تکتے ہیں ناں

میں بھی تم کو یوں ہی محسن

اکثر تکتا رہتا ہوں

میں بھی اُسی خالی جیبوں والے بچے کی طرح اسے ایک بار تکتے کی آس میں جانے کب دیوار سے ٹیک لگائے سو گیا۔ مجھ جیسوں کے لیے یہ نیند اور خواب کتنی بڑی نعمت ہیں۔ بیداری میں کچھ نہ پانے والے اکثر خوابوں میں مُرادیں پالیتے ہیں۔ میری منت بھی خواب میں پوری ہو گئی۔ میں اُس کی آرٹ گیلری میں اس کے سامنے بیٹھا ہوا تھا اور وہ حسب معمول اپنے کوئل ہاتھوں کی جادوگری سے میرے مجسمے میں جان ڈال رہی تھی۔ مجھے تو وہ خود ہمیشہ کی طرح ایک مجسمہ لگ رہی تھی۔ ہم دونوں خاموش تھے۔ دُنیا کی کسی زبان یا ڈکشنری کا کوئی لفظ بھی تو ایسا نہیں تھا جو ہم دونوں کے دل کی باتوں کو کسی بولی میں ڈھال کر منتقل کر سکتا ہو۔ ایسی صورت میں صرف نظر ہی نظر کے لیے زبان کا کام دیتی ہے، میں نہ جانے کتنی دیر اس کے ساتھ نظر کی یہ بولی بولتا رہا اور پھر کسی نے مجھے زور سے آواز دے کر اٹھا دیا۔

”چل بھی ملنگ بادشاہ..... تھانے دار صاحب تجھے بلارہے ہیں۔“

میں نے چونک کر آنکھیں کھول دیں، صبح ہو چکی تھی۔ مجھے ہتھکڑیوں سمیت تھانے دار کے کمرے میں پہنچا دیا گیا۔ جہاں پہلے سے چند دیگر پولیس افسر کرسیاں ڈالے بیٹھے ہوئے تھے۔ تھانے دار خود ایک جانب مودب سا کھڑا تھا۔ جس کا مطلب تھا کہ بیٹھے ہوئے افسر خصوصی طور پر کہیں اور سے یہاں آئے تھے۔ سب نے مجھے غور سے دیکھا۔ میرے چند خاکے بنائے گئے اور پہلے سے لائے گئے چند

وہ ایک بار پھر میرا مذاق اڑانے کے لیے میرے سامنے کھڑی ہونے کو تیار تھی۔ میں نے پولیس والوں کو پھر وہی جواب دیا کہ میری شناخت ایک بھکاری کے علاوہ اور کچھ نہیں مگر وہ بھلا کب ماننے والے تھے۔ مجھے دوبارہ حوالات میں بند کر دیا گیا اور اگلے روز مجھے ضلع کی بڑی جیل میں منتقل کر دیا گیا۔ میری تصویریں کھینچ کر اخبار اور اشتہار کے ذریعے علاقے میں منادی کروادی گئی کہ علاقہ پولیس نے ایک مشکوک کو دہشت گردی کے شبے میں پکڑا ہے۔ کسی کو اس کے بارے میں اطلاع ہو تو آکر پولیس سے ملے۔ اگلی صبح سب سے پہلے مجھے شکورے اور مہر دین کی آوازیں سنائی دیں۔ پولیس والے انہیں دو جاہل دیہاتی بوڑھے سمجھ کر دھتکار رہے تھے جبکہ وہ دہائی دے رہے تھے کہ پکڑا جانے والا کوئی دہشت گرد نہیں، ان کا جوگی سائیں ہے۔ مگر وہاں کوئی ان کی سننے والا نہیں تھا۔ پولیس والوں نے صبح ہی میری انگلیوں کے نشانات لے کر جانچ کے لیے بڑے شہر بھجوا دیے تھے۔ شکورے اور مہر دین کو تھوڑی دیر کے لئے مجھ سے ملاقات کی اجازت ملی تو وہ دونوں رو پڑے۔

میں دھیرے سے مسکرا دیا۔ ”شاید میں وہ نہیں ہوں جو تم دونوں مجھے سمجھ رہے ہو۔ اور پھر تم دونوں نے ہی تو کہا تھا کہ سیکنہ کا دیکھا ہوا ہر خواب سچ تعبیر ہوتا ہے۔ شاید اس کے خواب کی تعبیر کا وقت آ گیا ہے۔“

وہ دونوں میرے ہتھکڑیوں میں جکڑے ہاتھ پکڑ کر روتے رہے اور ملاقات کا وقت ختم ہو گیا۔ شکورے نے جاتے جاتے مجھے بتایا کہ جس دن سے سیکنہ نے وہ خواب دیکھا ہے، تبھی سے وہ دعا کے لئے ہاتھ جوڑے بیٹھی ہے اور اپنے رب سے ہر گھڑی رورو کر صرف یہی دعا مانگ رہی ہے کہ سائیں کو کچھ نہ ہو۔ سائیں جی کو ان سب کی عمر لگ جائے مگر سائیں کی آنے والی فائنل جائے۔“

اور پھر اگلی صبح چائے پہنچانے والے سنتری نے آکر زوردار انداز میں سلاخیں کھڑکائیں۔ ”اٹھ جاؤ ملنگ بادشاہ۔ تمہاری رہائی کا پروانہ آ گیا ہے۔“

میں حیران حوالات سے باہر نکلا تو تھانے دار نے مجھے اپنے کمرے میں بلوایا۔ اس بار اس کا لہجہ بہت نرم اور معذرت خواہانہ تھا۔ ”معاف کرنا فقیر..... ہم بھی انسان ہیں۔ ڈیوٹی کرتے وقت اونچ نیچ ہو جاتی ہے۔ ہمارا کام ہی ایسا ہے۔ شک کے اوپر ہمارے یقین کا قلعہ کھڑا ہوتا ہے۔ اس کے بغیر ہمارا کام ہی نہیں چلتا۔“

میں نے حیرت سے اس کی طرف دیکھا۔ ”آپ اتنی وضاحت کیوں پیش کر رہے ہیں۔ میں نے تو ہلکی سی شکایت بھی نہیں کی۔“

تھانے دار نے چائے والے لڑکے کو چائے ناشتہ میز پر سجانے کا اشارہ کیا۔ ”تم نے کوئی شکایت یا گلہ نہیں کیا۔ اسی بات نے مجھے مزید شرمندہ کر رکھا ہے۔ ہم جس دہشت گرد کی تلاش میں تھے اسے کل رات سرحد کے قریب سے گرفتار کر لیا گیا ہے۔ تمہارے فنگر پرنٹس کی رپورٹ بھی بالکل کلیئر آئی

ہے۔ اب تم آزاد ہو۔ جہاں جانا چاہو، جاسکتے ہو۔ مگر پہلے ناشتہ کر لو.....“

میرا دل اس وقت کچھ بھی کھانے پینے کا نہیں تھا۔ مگر تھانے دار کا دل رکھنے کے لیے میں نے چائے کے چند گھونٹ حلق سے اتارے اور جانے کے لیے کھڑا ہو گیا۔ تھانے دار میرے ساتھ برآمدے تک آیا۔ ”کہاں جاؤ گے.....؟“

”کوئی منزل نہیں ہے میرے جہاں قدم اٹھیں گے اسی طرف نکل جاؤں گا۔ آپ کی ہمدردی کا بہت شکریہ.....“

تھانے دار مجھ سے مزید کچھ پوچھنا چاہتا تھا مگر پھر کچھ سوچ کر خاموش ہو گیا۔ ”شاید تمہیں اپنے متعلق بات کرنا کچھ زیادہ پسند نہیں ہے۔ چلو جیسے تمہاری مرضی۔ اکرم خان نام ہے میرا..... کبھی کسی مدد کی ضرورت ہو تو یاد رکھنا اور ہاں۔ کل جو دیہاتی تمہارے حق میں گواہی دینے کے لیے آئے تھے۔ اگر وہ دوبارہ آئیں تو انہیں کیا بتاؤں.....؟“

میں نے پلٹ کر تھانے دار کی طرف دیکھا۔ ”ان سے کہیے گا یہاں پر فنا ہونا میرے نصیب میں نہیں تھا۔ جہاں لکھی ہوگی..... وہاں خود پہنچ جاؤں گا۔ میری تلاش میں بھٹکنے کی کوشش نہ کریں.....“

میں اکرم خان کو وہیں ہکا بکا چھوڑ کر تھانے دار کی چار دیواری سے باہر نکل آیا۔ پھر وہی پل اور وہی دیوار..... میں قصبے کی طرف جاتی گپڈنڈی کی مخالف سمت میں چل پڑا۔ راستے میں بادلوں نے مجھے تنہا چلتے دیکھ کر آپس میں کچھ سرگرمیاں کیں اور پھر سارے بادل زور سے گڑگڑا کر ہنس پڑے۔ شریر بوندیں ایک بے گھر بیچارے کے ساتھ آنکھ مچولی کا کھیل کھیلنے کے لیے بادلوں کی گود سے ایک ایک کر کے زمین کی طرف لپکتے لپکتے گئیں۔ بادلوں نے بخارے کو بھیگتے دیکھ کر ایک زوردار قہقہہ لگایا اور اپنی جھولی میں بند ساری شرارتی بوند مجھ بخارے پر برسا دیں۔ موسلا دھار بارش شروع ہو گئی۔ ویرانے میں برستی بارش کی بوندوں کی بولی کوئی سنے تو اسے بارش کی تنہائی پر بھی پیارا آجائے، وہ میرے ساتھ ساتھ چل رہی تھیں۔ مجھ سے اٹھکیلیاں اور ضد کر رہی تھیں کہ میں بھی دوسروں کی طرح ان کے شور سے گھبرا کر کسی درخت یا اوٹ کی پناہ تلاش کر لوں مگر میں نہیں رکا۔ بھگتا رہا، میں بہت دُور تک یونہی چلتا رہا، وہ بہت دیر تک مجھے یاد آتی رہی اور اُس اجنبی ویرانے کے اجنبی راستے میری تنہائی پر مسکراتے رہے، یہ شاعر بھی کیسے کیسے خیال جوڑ لاتے ہیں اپنی تخیل کی کرشماتی دنیا سے زندگی کے ہر قدم پر ہمیں ان کے بول کسی نہ کسی طور اپنے حال سے جُڑے محسوس ہوتے ہیں۔ گھنٹہ بھر بھیگنے کے بعد مجھے سردی لگنے لگی تھی۔ مگر نہ جانے میں کہاں تھا۔ یہ کون سی جگہ تھی۔ شام ڈھلنے والی تھی، کچھ دیر بعد کسی بیل گاڑی والے نے میرے قریب سے گزرتے ہوئے مجھے آواز لگائی۔

”کہاں جا رہے ہو صوفیو۔ میں پہنچا دوں۔“

میں نے اس دیاوان سے پوچھا۔ ”یہ راستہ کہاں جاتا ہے۔“

باب 28

کبھی کبھی ہمارے کچھ خدشات حقیقت کا رُپ دھارنے میں کس قدر عجلت سے کام لیتے ہیں۔ ہماری سوچ کی پرواز سے بھی تیز، جلد باز اندیشے، مجھے یہی خدشہ تھا کہ یہاں مجھے اپنا کوئی پُرانا جاننے والا نمل جائے اور ٹھیک اُسی وقت بھیڑ کو دھکیل کر اندر آنے والے نے میرا اندیشہ سچ کر دکھایا۔ آنے والا خانو تھا، کچھ دیر کے لیے تو وہ مجھے دیکھ کر گم سم ہی رہ گیا، خود میں بھی اُسے یہاں اپنے شہر کے پلیٹ فارم پر دیکھ کر حیرت زدہ تھا۔ خانو دوڑ کر مجھ سے لپٹ گیا اور رونے لگا۔

”کیوں ظلم کرتے ہو، ہم غریبوں پر سائیں..... کیوں بار بار مجھے اکیلا چھوڑ جاتے ہو؟“

میں نے بڑی مشکل سے اُسے خود سے علیحدہ کیا۔ ”مگر تم یہاں کیا کر رہے ہو؟“ اُس پاس کھڑے لوگ حیرت سے ہم دونوں کو دیکھ رہے تھے۔ خانو نے حسبِ عادت کسی حوالدار کی طرح سب کو ڈانٹا: ”جاؤ یہاں سے بابا..... کیا مصطفیٰ قریشی کی کوئی فلم چل رہی ہے جو تم سارے یوں مُنہ کھول کر کھڑے دیکھ رہے ہو..... جاؤ..... کام کرو اپنا..... شکر کرو سائیں جی ادھر آ گیا ہے..... اب دیکھنا کیسے تم سب کی قسمت بدلتی ہے..... چلو اب بھاگو سارے یہاں سے.....“

دھیرے دھیرے بھیڑ چھٹنے لگی۔ خانو نے مجھے بتایا کہ اس کے حالات ذرا بہتر ہوئے تو بیوی نے ضد کی کہ اب انہیں بچوں کی تعلیم کے لیے یہ چھوٹا قصبہ چھوڑ کر کسی بڑے شہر منتقل ہو جانا چاہیے، لہذا خانو نے کچھ عرصہ قبل کسی سے سفارش کروا کر یہاں کے ریلوے اسٹیشن پر اپنا چھوٹا سا کین بنالیا اور اب وہ اپنے بیوی بچوں سمیت اسی شہر منتقل ہو چکا تھا۔ جانے میری قسمت کے خالی کشکول میں مُقدّر بار بار وہی پُرانے سکے کیوں ڈال دیتا تھا، مجھے خانو کے خلوص پر کوئی شک نہیں تھا۔ وہ سیدھا سادہ سا بے لوث انسان میرے لیے اپنی جان سے بھی گزر سکتا تھا مگر وہ میرا نادان دوست تھا..... اور مجھے شاید کسی دانا دشمن کی تلاش تھی۔ خانو کا کھوکھا یہاں بھی خوب چلتا تھا اور اس نے اپنی عادت کے مطابق یہاں بھی سب پر اپنا خواہ مخواہ کا زُعب جمار کھا تھا خانو نے تھوڑی دیر میں ہی پلیٹ فارم کے شیڈ سے پرے کھلے آسمان تلے ایک بوڑھے برگد کے درخت کے نیچے میرا سیرا بنا دیا۔ فقیر کا ٹھکانہ بھی بھلا کیا ٹھکانہ ہوتا ہے۔ ایک پھٹا

وہ کوئی پرانا لطیفہ یاد کر کے زور سے ہنسا۔ ”راستہ تو کہیں نہیں جاتا۔ یہیں پڑا رہتا ہے دن بھر فقیر..... بس میں ہی آتا جاتا رہتا ہوں.....“

مجھے اس کی زندہ دلی اچھی لگی۔ اس دور میں بھی اگر کوئی اپنے من کی انجمنیں بھلا کر لبوں پر ایک ہلکی سی مُسکان برقرار رکھ سکتا ہے تو یقیناً وہ دل والا ہے۔ نمل گاڑی سے مجھے پکی سڑک تک پہنچا دیا۔ جہاں سے اکاؤ کا سواریاں گزر رہی تھیں مگر میری حالت سردی لگنے کی وجہ سے گزرتی جا رہی تھی، رات ڈھلنے سے پہلے مجھے بخار ہو چکا تھا۔ کسی بس والے نے ترس کھا کر مجھے بٹھالیا اور بنا پوچھے ہی ایک ویران سے ریلوے اسٹیشن پر اتار دیا۔ شاید وہی بس کا آخری سٹاپ تھا۔ ساتھ ہی اس نے اسٹیشن کے ایک چپڑاسی کو میرا خیال رکھنے کا بھی کہہ دیا، بخار نے میرے حواس اس بری طرح متاثر کیے تھے کہ میں خود کوئی فیصلہ لینے کے قابل ہی نہیں رہا تھا۔ ریلوے اہل کار نے میری حالت دیکھی تو مجھے کسی بڑے شہر جاتی ریل گاڑی پر سوار کروادیا اور ٹی ٹی سے درخواست کی کہ مجھے شہر پہنچتے ہی کسی قلی یا مزدور سے کھلو کر شہر کے بڑے ہسپتال پہنچا دے۔ دو دن کا طویل سفر میرے ہوش اور بے ہوشی کے وقفوں میں یوں گزرا کہ مجھے کچھ پتہ نہیں چلا، گاڑی رُک تو میں بھی ٹی ٹی کو بنا بتائے لڑکھڑاتا ہوا پلیٹ فارم پر اتر آیا۔ میں مزید ان لوگوں پر بوجھ نہیں بننا چاہتا تھا۔ تھکن کے مارے میرا بُرا حال تھا اور غنودگی کے غلبے نے مجھے ایک دیوار کے ساتھ ٹیک لگا کر بیٹھنے پر مجبور کر دیا۔ جب آنے اور جانے والے مسافروں کی بھیڑ چھٹی تو میری نظر پلیٹ فارم کے گھڑیال کے ساتھ لگے جلتے بجتے برقی بورڈ پر پڑی جس کے اوپر شہر کا نام لکھا ہوا تھا۔ میرے اندر ایک دم شدید اور کان پھاڑ دینے والا شور سا اُٹھا، جیسے میری رُوح کے سارے تار ایک ہی جھٹکے میں کسی نے جھنجھنا کر رکھ دیے ہوں۔ یہ تو میرا اپنا شہر تھا۔ ہاں، وہی شہر جہاں میں پیدا ہوا تھا۔ وہی شہر جہاں وہ کوچہ جاناں تھا، جہاں وہ رہتی تھی۔ میں نے گھبرا کر اٹھنے اور پلیٹ فارم سے نکلتی ایک گاڑی میں بیٹھنے کی کوشش کی مگر میں لڑکھڑا کر وہیں گر گیا۔ کسی قلی نے آخری وقت پر مجھے سنبھال لیا ورنہ شاید میں ٹرین کے نیچے آ کر کٹ جاتا۔ میرے ارد گرد لوگوں کا ہجوم اکٹھا ہونے لگا۔ تماشہ کہیں بھی ہو، تماشہ بین مل ہی جاتے ہیں۔ ویسے بھی ہمیں تماشہ دیکھنا اچھا لگتا ہے۔ وہ سب مجھے بُری طرح جھاڑ پلا رہے تھے اور اس حماقت پر ڈانٹ رہے تھے، کچھ نے مجھے خودکشی کے ارادے کے جُرم میں پولیس کے حوالے کر دینے کا مشورہ بھی دیا۔ خودکشی بھی کتنا عجیب جُرم ہے، جُرم کا ارادہ ہو یا اگر جُرم نامکمل رہ جائے تو اس کے لیے کڑی سزا ہے، مگر یہی جرم اگر مکمل ہو جائے تو دنیا کا ہر قانون اُس کے سامنے بے بس ہو جاتا ہے اتنے میں کسی شناسا کی آواز ہجوم میں اُبھری۔

”ہو دور یہاں سے جاؤ اپنا کام کرو تم سب لوگ.....“

میں نے گھبرا کر نظر اٹھائی تو میرا دل زور سے دھڑکا۔ آخر وہی ہوا جس کا مجھے ڈر تھا۔

”بیسرے بھی بھلا کبھی ممنوع اور غیر ممنوع ہوتے ہیں جناب.....؟ شاید کمین ممنوع یا غیر ممنوع

ہوتے ہوں.....“

میں نے جانے کے لیے قدم بڑھائے مگر بخار کی تھکن اور نقاہت کی وجہ سے مجھے ایک زوردار چکر آیا اور میری آنکھوں کے سامنے اندھیرا چھا گیا۔ اسٹیشن ماسٹر نے جلدی سے آگے بڑھ کر مجھے تھامنے کی کوشش کی۔

”ارے ارے..... سنبھل کے بھی..... تمہاری طبیعت تو بہت ناساز لگتی ہے۔“

اسٹیشن ماسٹر کی آواز پر دو قلی دوڑے چلے آئے اور انہوں نے مجھے سہارا دے کر دوبارہ میرے مسکن پر بٹھا دیا۔ میں نے اسٹیشن ماسٹر کو تسلی دی:

”نہیں..... میں ٹھیک ہوں..... میں خود بھی یہاں سے جانا چاہ رہا تھا۔ آپ فکر نہ کریں..... زیادہ دیر نہیں ٹکوں گا یہاں پر.....“

اسٹیشن ماسٹر کے چہرے پر ندامت کے آثار تھے:

”نہیں نہیں..... ایسی کوئی جلدی بھی نہیں ہے..... تم تو جانتے ہو..... کچھ لوگ اسی طرح چھپر ڈالتے ہیں اور پھر دھیرے دھیرے سرکاری زمین پر پہلے پکا جھونپڑا اور پھر چار دیواری کھڑی کر کے قبضہ کر لیتے ہیں۔ بطور اسٹیشن ماسٹر میرا فرض ہے کہ میں پلیٹ فارم اور اسٹیشن کی حدود میں کسی بھی ناجائز تجاوز کو روکوں..... مگر تم اس وقت اس قابل نہیں ہو کہ اپنے بل بوتے پر ایک قدم بھی چل سکو..... کچھ دن آرام کر لو..... طبیعت سنبھل جائے تو چلے جانا۔“

میں نے تھک کر آنکھیں موندھ لیں:

”آپ کی مہربانی کا بہت شکریہ..... مگر یہ شہر مجھے کاٹنے کو دوڑتا ہے..... آپ ایک احسان اور کر دیں مجھ پر..... یہاں سے کہیں بہت دور دراز جانے والی کسی گاڑی پر سوار کروادیں مجھے.....“

اتنے میں اسٹیشن ماسٹر کے دفتر کا ایک ماتحت وہاں آپہنچا:

”سپرٹنڈنٹ آفس سے فون ہے آپ کا صاحب۔“

اسٹیشن ماسٹر نے سر ہلایا اور جانے سے پہلے ایک لمحے کے لیے میرے پاس رکا:

”اعجاز نام ہے میرا..... فی الحال تم آرام کرو..... میں ذرا دفتر کے معاملے نپٹا لوں.....

تمہارے جانے کا انتظام بھی ہو جائے گا..... ذرا صبر سے کام لو.....“

اسٹیشن ماسٹر پلٹ گیا۔ اب میں اُسے کیا بتاتا کہ مجھے زندگی میں کڑواہٹ کی اس قدر عادت ہو

چکی ہے کہ اب بیٹھے کی عادت ہی نہیں رہی۔ پھر چاہے وہ صبر کا پھل ہی کیوں نہ ہو۔ کچھ دیر بعد ایک

ریلوے اہل کار بخار کی شربت کی بوتل اور چند گولیاں مجھے تھما گیا۔

”یہ دوائیاں اسٹیشن ماسٹر صاحب نے بھیجی ہیں..... جلدی سے یہ گولیاں اور شربت غٹک

پرانا چھپر، جو نہ دھوپ روک سکتا ہے نہ بارش..... درخت کے نیچے یہاں بھی پکی اینٹ اور سیمنٹ سے بنے ایک گول چبوترے نے برگد کی جڑوں کو چاروں طرف سے گھیر رکھا تھا۔ بالکل میرے غموں کی طرح..... جو ہر لمحہ میرے گرد اپنا گھیرا ڈالے رہتے تھے۔ رات کو گھر جانے سے پہلے خانو کچھ دیر میرے پاس رُکا اور میری خستہ حالی دیکھ کر گھبرا گیا۔

”تمہیں تو شدید بخار لگتا ہے جوگی سائیں.....“

”نہیں..... میں ٹھیک ہوں..... بس تھکن ہے بہت لمبے سفر کی..... تم جاؤ..... بیوی بچے تمہارا انتظار کر رہے ہوں گے..... مجھے ابھی بہت جاگنا ہے..... اس شہر کا آسمان اور یہ تارے میرے پرانے دوست ہیں..... بہت سی باتیں کرنی ہیں ان سے آج رات۔“

نہ چاہتے ہوئے بھی خانو مجبوراً وہاں سے اٹھ کر چلا گیا۔ مگر اس کے جاتے ہی جانے کیوں مجھے یہ احساس ستانے لگا کہ میں اُسے کچھ دیر مزید روک لیتا تو اچھا تھا۔ میرے لیے یہ احساس ہی بڑا جان لیوا تھا کہ میں اپنے ہی شہر میں تنہا ہوں۔ ریت، اینٹ اور سیمنٹ کی بنی چند عمارتوں اور سڑکوں سے پرے شاید وہ بھی اسی تاروں بھرے آسمان تلے جاگ رہی ہوگی؟ شاید اپنی آرٹ گیلری میں کوئی مجسمہ تراش رہی ہو..... یا پھر شاید اپنی چھت پر اپنی پسندیدہ زرد پھولوں والی نیوی بلیو شال پہنے ہاتھ میں کافی کانگ تھاے میری طرح ستاروں سے باتیں کر رہی ہوگی، یہ آسمان بھی تو اس کی شال کی طرح تھا۔ میری آنکھیں بھیکنے لگیں تو مجھے اپنی تنہائی کا شدت سے احساس ہوا۔ کبھی کبھی زندگی میں ایسے لمحات بھی آتے ہیں جب ہم خود اپنا سامنا کرنے سے ہی کتراتے ہیں۔ میں بھی ساری رات خود سے بھاگتا رہا۔ صبح تک میں مزید نڈھال ہو چکا تھا۔ صبح ہوتے ہی جب دن کی روایتی بھیڑ اور چہل پہل کا دور شروع ہوا تو حسب معمول سب سے پہلے ضعیف العقیدہ لوگ میرے آس پاس جمع ہونے لگے۔ شاید اس میں میری پرانی شہرت کا بھی ضرور کچھ حصہ رہا ہوگا کیونکہ ریلوے کے جن اہل کاروں کی ٹرین ڈیوٹی کا رُوت شکر گڑھ رہا تھا وہ مجھے پہلے سے جانتے تھے اور انہوں نے میری نام نہاد ”کرامات“ کے بہت قصے سُن رکھے تھے۔ اسٹیشن ماسٹر نے آتے جاتے لوگوں کو یوں ٹھٹھک کر درخت کے قریب جمع ہوتے دیکھا تو وہ بھی اپنے دفتر سے باہر نکل آیا اور جھڑک کر پوچھنے لگا:

”یہ کیا تماشہ لگا رکھا ہے..... کون ہے یہ مجذوب.....؟“

اسٹیشن ماسٹر کی آواز سُن کر ریلوے کے چھوٹے موٹے اہل کار ادھر ادھر پدک گئے۔ اسٹیشن

ماسٹر نے مجھے غور سے دیکھا:

”کون ہو تم.....؟ اور کیا تم جانتے نہیں ہو کہ ریلوے کی سرکاری زمین پر کوئی بھی مستقل یا

عارضی بیسراڈالنا ممنوع ہے.....“

میں بمشکل اپنی جگہ سے کھڑا ہو گیا:

”کیا کہہ رہے تھے اسٹیشن ماسٹر صاحب..... میرے متعلق تو کچھ نہیں کہا.....؟“

”ہاں..... کہہ رہے تھے کہ یہ خانو سارا دن ادھر کی ادھر لگا رہتا ہے۔ دل لگا کر کام نہیں کرتا، وقت ضائع کرتا ہے..... سوچ رہے ہیں کہ تمہارے ٹھیکے کا لائسنس منسوخ کر دیں۔“

میری بات سن کر خانو کے چہرے کا رنگ اڑ گیا۔

”کیا بول رہے ہو جوگی سائیں..... میں تو سارا دن محنت کرتا ہوں۔“

”تم محنت کم..... باتیں زیادہ کرتے ہو..... آج سے کوشش کرو کہ انہیں دوبارہ تم سے شکایت نہ ہو.....“

خانو نے جلدی سے سر ہلایا اور کانوں کو ہاتھ لگاتے ہوئے جلدی سے اپنے ٹھیلے کی جانب بڑھ گیا اور میں نے سکون سے سر ٹکا لیا، میں جانتا تھا اب رات گئے تک وہ کام میں جٹا رہے گا، میرا وہ نادان دوست..... اگلی شام آئی تو عصر کے بعد ایک ٹکلی خوان اٹھائے میری طرف چلا آیا۔

”اسٹیشن ماسٹر صاحب کے گھر میں نیاز ہے آج ختم قرآن کی..... تمہارا حصہ بھی بھیجا ہے.....“

میرا جی چاہا کہ میں کھانے کی ٹرے واپس لوٹا دوں کہ میرا کچھ بھی کھانے کو دل نہیں چاہ رہا تھا مگر نیاز کا سُن کر میں خاموش رہا۔ شام ڈھلی تو میرے دل کے اندھیرے بڑھ گئے اور اسٹیشن روشنیوں سے جگمگانے لگا، مگر جو میرے تاریک دل کو اُجالا سکتا، وہ اجالا کہاں تھا میری قسمت میں؟ خانو بے چارہ دن بھر کام میں جٹا رہا۔ میں نے سوچ رکھا تھا کہ یہاں سے جاتے ہوئے اسے بتا کر جاؤں گا کہ میں نے اس کی ناز برداری اور خدمت گزاری سے بچنے کے لیے یہ جھوٹ بولا تھا۔ میں وہ پتھر تھا جس سے سر ٹکرانے والا بھاری بدلے میں صرف زخم ہی پاسکتا تھا، رات ہوئی تو اسٹیشن ماسٹر صاحب حسب معمول اسٹیشن کا ایک آخری جائزہ لینے کے لیے پلیٹ فارم پر سارے موجود اہل کاروں کو ہدایات دیتے نظر آئے۔ مگر جانے کیوں اس رات مجھے اعجاز صاحب کی چال اور آواز میں وہ بانگین اور کڑک مفقود محسوس ہوئی جو ان کی شخصیت کا خاصہ تھا۔ میرے قریب سے گزرتے ہوئے وہ رُک گئے:

”تم سوتے نہیں ہو کیا.....؟ طبیعت اب کیسی ہے تمہاری؟“

”ٹھیک ہوں..... بس نیند آتے آتے آتی ہے.....“

وہ تھکے ہوئے انداز میں وہیں چہوڑے پر میرے قریب بیٹھ گئے:

”ہاں..... ٹھیک کہا تم نے..... کبھی کبھی تو نیند بھی خیرلی شہزادی بن جاتی ہے۔“

”آپ آج کچھ پریشان دکھائی دیتے ہیں..... سب ٹھیک تو ہے.....؟“

انہوں نے ایک گہری سانس لی:

”ہاں..... اب تو ٹھیک ہی سمجھو..... وہ کہتے ہیں ناں..... درد کا حد سے گزر جانا ہی دوا ہو جاتا ہے..... تم یہاں نئے ہو اس لیے تمہیں نہیں پتہ کہ آج کا دن بڑا بھاری گزرتا ہے مجھ پر۔ پُرانے ملازمین

جاؤ..... ہمارے اعجاز صاحب نے ڈسپنسر کو رس بھی کر رکھا ہے..... یہاں سب کی چھوٹی موٹی بیماریوں کا علاج وہ خود کرتے ہیں..... شام کو بیٹھک میں خوب ہجوم رہتا ہے ان کی.....“

وہ باتوں نے جانے کیا کچھ کہتا رہا اور تب تک وہاں سے نہیں ملا جب تک میں نے دوا کی خوراک لے نہیں لی۔ کچھ لوگ اپنے لفظ اتنے بے دریغ کیوں لگاتے رہتے ہیں۔ جانے مجھے ہمیشہ سے ایسا کیوں لگتا تھا کہ لفظ ادا ہونے کے بعد ہمیں خالی کر جاتے ہیں۔ کچھ دیر میں خانو آگیا اور اپنا کیبن کھولنے کے بجائے سیدھا میری طرف چلا آیا:

”سائیں جی..... وہ کالو ٹھیلے والا بتا رہا تھا کہ اپنے اسٹیشن ماسٹر صاحب آئے تھے تمہاری طرف..... سب خیر تو ہے ناں.....“

”ہاں..... سب خیر ہے..... وہ اپنا فرض پورا کرنے آئے تھے..... اچھے انسان ہیں۔“

خانو کے چہرے پر چھائی فکر مندی کی لکیریں چھٹ گئیں اور وہ وہیں کھڑے کھڑے اعجاز صاحب کی شان میں زمین اور آسمان کے قلابے ملانے لگا کہ دیکھنے میں تو اسٹیشن ماسٹر صاحب بہت سخت نظر آتے ہیں مگر دل کے بہت اچھے ہیں۔ سب ملازمین کا بہت خیال رکھتے ہیں وغیرہ وغیرہ۔ جانے یہ اوپر سے سخت نظر آنے والے اکثر اندر سے نرم اور نیک دل کیوں ہوتے ہیں۔ شاید یہ ساری دنیا ہی ایسے تضادات کا مجموعہ ہے، میں دن بھر وہیں مُنہ ڈھانپے پڑا رہا۔ نقاہت اور بیماری بھی کتنی بڑی معذوری ہوتی ہے۔ یا تو ہمارے دل اور دماغ کو اتنی قوت پرواز نہ دی گئی ہوتی یا پھر ہمیں اس کم زور جسم اور قوت ارادی کے تابع نہ کیا گیا ہوتا کہ ہم اپنے ارادوں کی تکمیل کی خواہش میں بس پھڑک کر ہی رہ جائیں۔ میں بھی سارا دن اسٹیشن چھوڑ کر کہیں دور نکل جانے کے اپنے کم زور ارادے سے لڑتا رہا مگر میرے لاغر جسم نے میرا ساتھ نہ دیا۔ شام کو اعجاز صاحب نے بھی دوسرا پھیرا ڈالا اور حال چال پوچھ کر جاتے جاتے کیا سوچ کر دوبارہ میری طرف پلٹ آئے:

”بات چیت سے تو تم کافی پڑھے لکھے لگتے ہو۔ پھر یہ جوگ کیوں لے رکھا ہے۔ بھی معاف کرنا۔ میں اس پیری فقیری پر اعتبار نہیں کرتا، آج کل کے اس منافق دور میں اصل پیر فقیر بھلا کب پائے جاتے ہیں؟“

اعجاز صاحب کے لہجے میں تلخی گھلی ہوئی تھی۔ میں نے تائید کی:

”ٹھیک کہتے ہیں..... کاش یہ چھوٹی سی بات اس ظاہر پرست دنیا کو بھی سمجھ آ جائے کہ صرف حلیہ درویشی کی ضمانت نہیں ہوتا..... دیوانے اور مجذوب میں بڑا فرق ہوتا ہے۔“

اعجاز صاحب نے چونک کر میری طرف دیکھا:

”آدی دلچسپ لگتے ہو..... موقع ملا تو کبھی تفصیلاً بات ہوگی..... تم آرام کرو.....“

اسٹیشن ماسٹر کے جاتے ہی دُور اپنے ٹھیلے پر بے چین کھڑا خانو لپک کر میرے قریب آگیا۔

سارے واقف ہیں اس کہانی سے.....“

میں نے غور سے اس ٹوٹے ہوئے انسان کی طرف دیکھا۔ ہمارے آس پاس بکھرے ان ہزاروں لاکھوں انسانوں میں سے ہر ایک اپنے اندر کتنا غم چھپائے، کتنا درد دبائے بیٹھا ہے، مگر ہم خود غرضوں کو اپنے بوا دوسرا کوئی نظر ہی کب آتا ہے بھلا؟
”اگر مناسب سمجھیں تو مجھے کچھ بتائیں۔“
اعجاز صاحب نے لمبی گہری سانس لی۔

”بس بیوی کی بیماری نے پریشان کر رکھا ہے اُس بدنصیب نے بھی کم دن ہی خوشی دیکھی۔ اب تو سارا دن بستر پر ہی پڑی رہتی ہے۔ ہماری ایک ہی اکلوتی بیٹی تھی ثریا..... بچپن سے ہی ہم دونوں کی جان..... لاڈ اور نازوں سے پلی..... اسکول کالج سے یونیورسٹی تک ہر مضمون ہر مقابلے میں اول..... چندے آفتاب..... چندے ماہتاب..... سچ پوچھو تو اُس کی خوب صورتی سے ہم دونوں میاں بیوی کبھی کبھی بے حد خوفزدہ ہو جاتے تھے۔ اس لیے جلد ہی اس کے ہاتھ پیلے کر کے رخصت کرنے کے منصوبے بناتے رہتے تھے۔ بہت سے رشتے آئے مگر مجھے خاص طور پر کسی ایسے رشتے کی تلاش تھی جہاں ساس نندوں کا جھیلنا بھی کم ہو اور لڑکا معاشی طور پر بھی کافی مضبوط ہو۔ ہم نے ثریا کو بہت نازوں سے پالا تھا اور ہمیں یہ ڈر تھا کہ وہ روایتی ساس نندوں کی ڈانٹ ڈپٹ اور سختی برداشت نہیں کر سکے گی۔ آخر کار رشتہ لانے والی نے ایسے ایک لڑکے کے بارے میں بتایا جو ابھی کچھ عرصہ پہلے ہی بیرون ملک سے کافی کچھ کم کر دوبارہ اپنے ملک منتقل ہوا تھا، اکیلا رہتا تھا اور یہاں رشتے کا بھی خواہش مند تھا۔ مجھے یوں لگا جیسے قدرت نے یہ رشتہ میرے صبر کے بدلے ہی بھیجا ہے۔ ہم نے ہر طرح سے چھان پھنک کر لی۔ لڑکا واقعی بہت شریف اور خاندانی تھا اور ثریا کی تصویر دیکھ کر تو اس نے رشتے والی کا در ہی پکڑ لیا تھا کہ اب وہ رشتہ کرے گا تو ہماری ثریا سے۔ ورنہ ساری عمر کنوارہ ہی رہے گا۔ لڑکے کا نام کلیم تھا مگر میری بیوی اس رشتہ کو قبول کرنے میں ذرا ہچکچا رہی تھی.....“

میں نے حیرت سے اعجاز صاحب کی طرف دیکھا۔

”مگر کیوں.....؟“

اعجاز صاحب نے نظریں جھک کالیں۔

”دراصل لڑکا کچھ کم صورت تھا، ہماری ثریا کی دودھ جیسی شفاف رنگت کے سامنے کلیم کا گہرا

سانو لارنگ اور نین نقوش بہت پیچ محسوس ہوتے تھے۔“

اعجاز صاحب کی بات سن کر مجھے ایک زور کا جھٹکا لگا۔

ثریا نے کلیم کو دیکھا تھا.....؟ ”میرا مطلب ہے اس کا کیا فیصلہ تھا اس بارے میں.....“

”ثریا کا فیصلہ وہی تھا جو کسی بھی شریف مشرقی گھرانے کی لڑکی کا ہو سکتا ہے۔ اس نے یہ حق

اپنے والدین کو تفویض کر دیا تھا..... بالآخر ہر پہلو پر غور کرنے کے بعد قرعہ کلیم کے نام ہی گھلا اور ہماری لاڈلی ہماری دعاؤں اور آرزوؤں کے حصار میں کلیم کے ساتھ رخصت ہو گئی.....“
میں نے بے چینی سے پہلو بدلا.....

”پھر آپ اتنے اُداس کیوں ہیں۔ سنا ہے انسان کا اندر خوبصورت ہونا چاہیے..... بیرونی بد صورتی کی تو شاید پھر بھی عادت پڑ جاتی ہوگی.....؟“

مجھے لگا یہ سوال میں نے اعجاز صاحب سے نہیں..... خود اپنے آپ سے کیا ہے..... اعجاز صاحب نے لمبی گہری آہ بھری.....

”ہاں..... میری ثریا نے پہلے دن سے ہی ہماری خوشی کے لیے کلیم کو پورے دل سے تسلیم کر لیا تھا..... کلیم تو پہلے ہی سے ثریا کے پیار میں دیوانہ تھا۔ مگر.....“

میں نے بے چینی سے پہلو بدلا.....

”مگر کیا.....؟“

”مگر یہ دنیا والے بھلا کب کسی کو پھلتا پھولتا اور خوش دیکھ سکتے ہیں۔ کلیم اور ثریا جس محفل میں بھی جاتے اور جہاں سے بھی گزرتے، ان کی جوڑی کو دیکھ کر لوگ معنی خیز اشارے کرتے، طنزیہ مسکراہٹوں کے تبادلے ہوتے، پہلوئے حور میں لنگور جیسے فقرے کسے جاتے..... تنگ آ کر کلیم نے ثریا کو کہیں لے جانا ہی چھوڑ دیا۔ مگر لوگوں کی زبان کو کون روک سکتا ہے۔ کلیم اپنی محرومیوں کا غصہ ثریا پر اتارنے لگا۔ اس کے کان میں کسی نے یہ بات ڈال دی تھی کہ ضرور ثریا کے کردار میں کوئی کھوٹ یا کمی ہو گی ورنہ اس جیسی پری چہرہ لڑکی کلیم جیسے کم صورت کو قبول کیوں کرتی؟ کلیم کا جنون بڑھتا ہی گیا اور ثریا کی خوبصورتی نے اسے نفسیاتی مریض بنا کر رکھ دیا۔ اُسے گلی محلے حتیٰ کہ شہر کا ہر بندہ اس کا مذاق اڑاتے محسوس ہونے لگا۔ ثریا کی زندگی اجیرن ہو کر رہ گئی۔ مجھ سے اور ثریا کی ماں سے ایک بڑی غلطی ہو گئی تھی رشتہ ہمیشہ جوڑ والوں میں کرنا چاہیے، پھر چاہے یہ جوڑ معاشی حالت کا ہو یا صورت کا..... بے جوڑ رشتہ کبھی زیادہ دیر چل نہیں پاتے۔ کلیم ثریا پر شک کرنے لگا۔ ذرا ذرا سی بات پر وہ اُسے دھن کر رکھ دیتا اور پھر ایک دن ثریا اس حالت میں گھر واپس آئی کہ اس کا چہرہ اور بدن نیل نیل تھا اور..... اور پھر.....“

اعجاز صاحب کی قوتِ گویائی جواب دینے لگی۔ میں نے بے تابی سے پوچھا۔

”پھر کیا ہوا.....“

”پھر تیسرے روز کلیم نے ثریا کو طلاق بھجوا دی.....“

میری آواز حلق میں انک سی گئی۔

”طلاق.....“

”ہاں..... طلاق..... تین سال پہلے ہماری ثریا گھر واپس آ گئی تھی..... بہت صابر شا کر تھی

میری بیٹی..... کبھی سے کوئی شکوہ نہیں کیا۔ اس کی ماں نفسیاتی دباؤ اور شوگر سمیت کئی بیماریوں کا شکار ہوتی گئی۔ مگر ثریا سہتی رہی..... اور پھر ایک دن چپ چاپ آنکھیں موندھ کر ہمیشہ کے لیے ہمیں چھوڑ گئی.....“

”ہاں..... آج اُس کی دوسری برسی تھی..... یہ نیاز اسی سلسلے میں بانٹی گئی تھی.....“

مجھ سے مزید کچھ نہیں کہا گیا۔ اعجاز صاحب اُنھ کر چلے گئے۔ مجھے لگا وہ مجھے میری اپنی کہانی سنا کر پلٹ گئے تھے۔ میں تو سمجھتا تھا کہ دنیا میں بس ایک میں ہی ان عذابوں کا شکار ہوں۔ مگر یہاں تو ہر قدم پر ایک پری زاد کسی نئے روپ اور نئے نام کے ساتھ دھرنا دیئے بیٹھے ملتا ہے۔ اعجاز صاحب نے ٹھیک ہی کہا تھا، جوڑے ہمیشہ جوڑ والوں کے بھلے لگتے ہیں۔ اچھا ہوا میں یعنی کی زندگی سے جب چاپ نکل آیا۔ ہم دونوں بھی تو اسی ظالم دنیا کے باسی تھے۔ یعنی مجھے قبول کر بھی لیتی تو..... والے ہمیں پیسے نہ دیتے۔ یہاں روپ کا بدل صرف روپ ہے۔ ترازو کے ایک پڑے میں نسن ہو تو دوسرا باٹ بھی اُسے متوازن کر سکتا ہے جب وہ خود بھی حسین ہو۔ ساری رات میرے دل و دماغ میں عجیب سی سنسناہٹ ہوتی رہی..... جیسے قدرت نے میری کہانی کا انجام کسی دوسرے کی زبانی مجھ تک پہنچا دیا ہو۔ جانے کب میری آنکھ لگ گئی اور پھر خانو کی ہلکی ہلکی آوازوں نے مجھے دوبارہ جگا دیا۔ صبح ہو چکی تھی۔ خانو مجھے بتا رہا تھا کہ

”سائیں یہ بی بی کب سے آپ کے جاگنے کا انتظار کر رہی ہے۔ کبھی ہے سائیں کا بڑا نام سنا ہے۔ دعا لینے آئی ہے.....“

میں نے چونک کر سامنے بیٹھی لڑکی کو دیکھا اور ایک لمحے میں ہی میرے لیے آسمان زمین پر ڈھے گیا اور زمین فلک سے چاملی میرے سامنے عینی بیٹھی ہوئی تھی۔ ہاں..... میری مجسمہ ساز..... وہی قراۃ العین..... مگر اس کی آنکھوں پر یہ سیاہ چشمہ کیوں لگا ہوا تھا ابھی تک.....؟ میں نے خانو کو اشارہ کیا کہ وہ لڑکی سے کہے چشمہ اتار دے۔ مگر خانو جاچکا تھا۔ میں نے دھیرے سے بھاری آواز میں کہا.....

”بی بی..... اپنے چہرے سے اندھیرے کا یہ پردہ ہٹا دو..... تاکہ میں تمہاری آنکھوں میں جھانک کر تمہاری رُوح کے زخم دیکھ سکوں۔“

مگر وہ رو پڑی۔

”نہیں سائیں جی..... میری آنکھیں بے نور ہیں..... آپ ان میں جھانک کر بھی صرف اندھیرے ہی دیکھیں گے.....“

میں زور سے چلا اٹھا۔

”کیوں..... تمہاری آنکھیں اب تک بے نور کیوں ہیں.....؟ اگر دعا ہی کروانی ہے تو اپنی بینائی کی دعا کرواؤ.....“

عینی نظریں پُرا گئی۔

”نہیں سائیں..... جس کو دیکھنے کے لیے مجھے بصارت چاہیے تھی..... وہ مجھے چھوڑ کر چلا گیا۔ اب میں بینائی کا کیا کروں گی.....“

میں اس کی بات سن کر سسک اٹھا، وہ بھی روتی رہی اور پھر اچانک میرے کانوں میں خانو کی آواز گونجی۔

”سائیں جی..... کیا ہوا..... سب خیر تو ہے ناں.....“

”تم رو کیوں رہے ہو..... کیا کوئی بُرا پسند دیکھا ہے۔“

میں نے ایک جھٹکے سے آنکھیں کھول دیں۔ خانو مجھ پر جھکا ہوا میرے گالوں سے میرے آنسو پونچھ رہا تھا۔ گویا میں واقعی خواب دیکھ رہا تھا۔ بڑی مشکل سے میں نے خانو کو سمجھا بجا کر کام پر بھیجا مگر خود میرا چین و سکون مزید برباد ہو گیا۔ کچھ خواب ہمیں کس قدر بے سکون کر جاتے ہیں۔ سینے کے پتھرے میں بند یہ دل ایک دم ہی ہر دیوار ہر کاوٹ توڑ کر باہر نکلنے کو بے تاب ہو گیا، مجھے لگا جیسے وہ خواب ادھورا رہ گیا ہو شاید عینی کی آنکھیں واپس مل چکی ہوں مگر میری آواز پہچان کر اور میرے چہرے کو دیکھ کر اس نے مجھے نہ پہچاننے کے لیے یہ ساری کہانی گھڑی ہو۔ مجھے خانو پر شدید غصہ آنے لگا جس نے درمیان میں میری نیند توڑ کر مجھے خواب کے آخری حصے اور انجام جاننے سے روک دیا، سیکنے نے کہا تھا کہ محبت میں ایک وقت ایسا آتا ہے جب ہمارے خواب سچے ہونے لگتے ہیں، قدرت نے ایک ہی رات میں مجھے دو اشارے دیئے تھے۔ پہلا ثریا اور کلیم کی کہانی سنا کر اور دوسرا یہ ادھورا خواب دکھا کر۔ یقیناً قدرت مجھے یہ جتنا چاہ رہی تھی کہ عینی اگر بینائی ملنے کے بعد مجھے دیکھ لیتی تو ضرور وہ رورو کر خدا سے یہی شکوہ کرتی کہ اس چہرے کو دیکھنے سے تو بہتر تھا کہ اسے دوبارہ بصارت ہی نہ ملتی۔ وہ اندھی ہی رہتی تو اچھا تھا، میرے اندر چلتے بھڑکتے تیز ہونے لگے۔ جیسے واقعی عینی نے مجھے دیکھ لیا ہو۔ میری حالت شام تک اتنی بگڑ گئی کہ مجھے سانس بھی اٹک اٹک کر آنے لگی۔ خانو نے مجھے یوں تڑپتے دیکھا تو بناء کچھ کہے ایک جانب بھاگ گیا۔ اور گھنٹہ بھر بعد شہر کے کسی مستند ڈاکٹر کی دواؤں کا بکسہ اٹھائے اس کے آگے آگے بھاگتا ہوا نمودار ہوا۔ ڈاکٹر نے میری نبض دیکھی اور تشویش سے خانو کی طرف دیکھا۔

”تمہارے سائیں کی حالت تو بڑی خراب ہے، میں دوا کی تین خوراکیں دیے تو جا رہا ہوں مگر ہو سکے تو سائیں کو شہر کے بڑے ہسپتال پہنچانے کی کوشش کرو۔“

خانو نے تیزی سے سر ہلایا، مگر وہ اندر سے جانتا تھا کہ میں اب یہاں سے کہیں نہیں ٹلنے والا ہوں۔ اگلے روز بادل پھر ٹوٹ کر برسے میری سانس اکھڑنے لگی تھی جیسے سینے کی قید سے آزاد ہونے میں اُسے بہت سی سلاخوں سے ٹکرا کر باہر نکلنا پڑ رہا ہو۔ میری نظر دھیرے دھیرے پھرانے لگی تو خانو نے روتے ہوئے میرا ہاتھ تھام لیا۔

”چلو سائیں..... ایک بار میری بات بھی مان لو..... چلو کسی بڑے ہسپتال چلتے ہیں۔“

میں نے برستی بارش کی بوندوں میں خانو کے آنسو مل کر پانی ہوتے دیکھے اور مسکرا دیا۔ میری آواز زک زک کر نکل رہی تھی۔

”کیوں ڈھونگی کہیں کے..... ذرا سی بیماری نے ہی تمہارے سائیں کی کرامات پر تمہارا یقین اور اعتماد چٹھا دیا؟ ابھی کل تک تو تم سارے علاقے میں سب سے کہتے پھرتے تھے کہ تمہارا جوگی سائیں اپنی دعا سے ہر بیماری اور ہر روگ کا علاج کر سکتا ہے اور آج جب خود تمہارا سائیں بیمار پڑا، تم اُسے شہر کے بڑے اور تجربہ کار ڈاکٹر کے پاس لے جانے کی ضد کر رہے ہو۔ اگر میری دعاؤں میں باقی لوگوں کے لیے اتنا اثر ہوتا تو کیا آج میری اپنی بیماری ایک پھونک میں ہی ہوا نہ ہو جاتی؟“

خانولا جواب سا وہیں بیٹھا روتا رہا۔ میری نظروں کے سامنے اندھیرا بڑھتا جا رہا تھا۔ تیز بارش میں بھیگی ایکسپریس گاڑی پلیٹ فارم پر داخل ہوئی تو ایک ہلچل سی مچ گئی۔ کچھ مسافر اترے اور کچھ ٹرین پر سوار ہو گئے۔ میں نے دور اسٹیشن کے بیرونی گیٹ سے ایک نوجوان جوڑے کو اندر آتے دیکھا۔ مرد تیز بارش سے خود کو بچاتے ہوئے کسی کی تلاش میں برآمدے کی جانب بڑھ گیا، میری لمبی جتا دھاری بالوں کی لٹیں بھیگ کر میرے چہرے کے گرد پھیل چکی تھیں۔ میں سر جھکائے یوں مراقبے میں پڑا ہوا تھا جیسے اپنی آخری سانس نکلنے کا خود انتظار کر رہا ہوں۔ اچانک میرے قریب ہی سیاہ لباس میں کسی نازک سے سراپے کا ہیولا ابھرا اور وہ میرے قریب بیٹھ گئی۔ خانو نے اُسے دبے لفظوں میں میری بیماری اور بگڑتی حالت کے بارے میں بتایا مگر وہ برستی بارش میں یونہی دھرنادینے بیٹھی رہی۔ خانو کو مجبوراً وہاں سے اٹھ کر جانا پڑا تا کہ وہ تنہائی میں مجھ سے اپنی منت بیان کر سکے۔ نقاہت اور غنودگی سے میری آنکھیں بند ہوئی جاتی تھیں۔ مگر جان یوں انکی ہوئی تھی جیسے ضد پراڑی ہو اور پھر وہ ہلکا سا کھٹکار کر بولی تو اس کی مترنم آواز نے میرے وجود میں چھپی سبھی خفیہ گھنٹیوں کو جھنجھوڑ کر رکھ دیا۔ مجھے یوں لگا جیسے میرے ارد گرد زلزلہ آ گیا ہو۔ میں اس بیٹھی آواز کو کیسے بھول سکتا تھا؟ ہاں..... یہ اُسی کی آواز تھی جس کی سانسوں کی آہٹ بھی میں سن سکتا تھا۔

”میرا خواب سچ ہونے کا وقت آ گیا تھا.....“

”مجھے پتہ ہے کہ آپ اپنے ارد گرد خواتین کی موجودگی پسند نہیں کرتے، اور نہ ہی کسی عورت سے ہم کلام ہونا آپ کو اچھا لگتا ہے۔ مگر میں آج بڑی امید لے کر آپ کے پاس آئی ہوں۔ کئی سال سے بھٹک رہی ہوں در بدر..... میرا کوئی اپنا کھو گیا ہے..... آپ کی دُعا کا بڑا چرچہ سنا ہے..... میں آپ سے التجا کرتی ہوں..... میرے لیے بھی دُعا کریں.....“

میری آنکھوں سے آنسو ٹپک پڑے، میری دعا میرے سامنے بیٹھی مجھے دعا کرنے کا کہہ رہی تھی۔ وہ بے چینی اور پریشانی میں اپنی خوبصورت انگلیوں کو حسبِ عادت بار بار آپس میں جوڑ کر کھول رہی تھی۔ یہ وہی ہاتھ تھے جنہوں نے کبھی میرا چہرہ چھو کر ایک مجسمہ تراشا تھا۔ میری بھگی نظر نے اس کے ہاتھ

میں پہنی انگلی دیکھی۔ میں خاموش رہا۔ وہ مجھے پہچان نہیں پائی تھی، پہچانتی بھی کیسے؟ اس نے آج تک مجھے دیکھا ہی کب تھا؟ میری سانس اکھڑنے لگی۔ مجھ میں اس کے چہرے کو نظر بھر کر دیکھنے کی ہمت نہیں تھی۔ میری رکتی سانسوں کی آواز سن کر وہ گھبرا کر میرے اور قریب آ گئی۔

”آپ ٹھیک تو ہیں.....“

دفعۃً میری نظر اس کی آنکھوں پر لگے کالے چشمے پر پڑی تو میرے اندر بیک وقت کئی جھکڑ چلنے لگے۔ حسبِ توقع ایک چشمہ اُس کی خوبصورت سرمئی آنکھوں کا پہرے دار بنا بیٹھا تھا۔ کہیں خدا نخواستہ عینی کی آنکھوں کا آپریشن واقعی ناکام تو نہیں ہو گیا تھا۔ تیز بارش اُس کا نازک وجود بھگور رہی تھی، میرا جی چاہا کہ میں اس کے سامنے کھڑا ہو کر اس کے وجود کے لیے چھتری بن جاؤں، مگر میں تو خود کسی کم زور پتے کی طرح لرز رہا تھا۔ وہ کچھ دیر یونہی دوزانو بیٹھی بھیکتی رہی اور پھر واپس جانے کے لیے اٹھ کھڑی ہوئی۔ میرا دل کسی نے مٹھی میں لے کر مسل دیا ہو جیسے۔ اُسے آواز دے کر روک لینے کی خواہش کو میں نے نہ جانے کس طرح روکا بس زبان دانتوں تلے داب لی، مڑتے ہوئے اچانک پانی میں اس کا پاؤں پھسلا اور وہ ڈگر گئی، میں تڑپ کر اسے گرنے سے روکنے کی کوشش کے طور پر آگے بڑھا، اس کے ہاتھ کسی سہارے کی تلاش میں فضا میں لہرائے اور میرے چہرے کو چھو گئے، میں گھبرا کر پیچھے ہٹا، وہ کچھ لمحوں کے لیے حیرت اور صدمے سے ششدر رہ گئی اور پھر اس نے بے تابی سے دوبارہ میرے چہرے پر اپنی انگلیاں پھیریں اور زور سے چلائی

”پری زاد..... یہ آپ ہی ہیں نا..... آپ پُچ کیوں ہیں.....؟ بولتے کیوں نہیں.....؟“

میں اپنا چہرہ ہاتھوں میں چھپائے وہاں سے اٹھ کر چند قدم بھاگا، لیکن مجھ میں بھاگنے کی ہمت اور طاقت ہوتی تو پھر رونا ہی کس بات کا تھا، میں لڑکھڑا کر یوں گرا جیسے کوئی کسی کی نظر سے گرتا ہے مگر مجھے دُنیا کی نظر سے گرنے کی پرواہ ہی کب تھی۔ مجھے تو بس اس ایک نگاہ سے بچنا تھا کہ جس میں کبھی میرا ایک مقام تھا۔ مجھے زمانے کی ہر فنا قبول تھی مگر اُس کی نظر میں نفرت یا رحم اور ہمدردی کی جھلک میرے لیے دنیا کی ہر موت سے کہیں بڑھ کر قضا تھی۔ میں نے خود کو پوری طرح سمیٹ کر چھپا لیا۔ اچانک میرے کانوں میں ایک مردانہ آواز گونجی۔

”کہاں تک بھاگیں گے اور کب تک خود کو چھپائیں گے پری زاد صاحب..... میں آپ کو اتنا کم زور نہیں سمجھتا تھا.....“

ڈاکٹر عدنان میرے سامنے ہاتھ باندھے کھڑا تھا، آس پاس چلتے لوگوں کی بھیڑ جمع ہونے لگی..... عینی وہیں دور بیٹھی رو رہی تھی۔ میں نے عدنان سے منت کی۔

”مجھے جانے دو عدنان..... اس کی جس ایک نظر سے بچنے کے لیے میں نے ساری دنیا تیاگ دی، وہ نظر میرا پیچھا کرتے کرتے یہاں تک آ پہنچی ہے..... میں بہت نڈھال اور بڑا گھائل ہوں

”وعدے تو آپ نے بھی بہت کیے تھے دوستی نبھانے کے پری زاد..... آپ یہ کیسے بھول گئے کہ میرا آپ سے روح کا رشتہ تھا، اور جب روح کے رشتے جڑ جائیں تو چہرے بے معنی ہو جاتے ہیں..... آپ کو مجھ پر اتنا بھروسہ بھی نہیں تھا..... بس..... اتنا ہی جانتے تھے آپ مجھے.....“

خانہ نے صورت حال کی سنگینی کو محسوس کرتے ہوئے لوگوں کو پرے دھکیل دیا تھا۔ میں وہیں زمین پر پڑا بارش میں بھیگ رہا تھا۔ یعنی نے وہیں زمین پر دو زانو بیٹھ کر میرا سراپنی گود میں رکھ لیا، میری جلتی روح کسی ٹھنڈے پانی کی آبشار تلے آگئی۔ اُس نے میرے چہرے کو اپنے ہاتھوں سے چھوا تو مجھے یوں لگا جیسے میرا غم، ہر سیاہی دھلتی چلی گئی ہو۔ میں اس کے چھوتے ہی کتنا خوبصورت ہو گیا تھا، پری زاد بن گیا تھا۔ یعنی نے اپنی آنکھوں سے سیاہ چشمہ اتار لیا۔ میرے نصیب کی نظر میری نظر سے ٹکرائی۔ کسی بھی طنز، حقارت، تمسخر یا نفرت سے مبرا..... ایک پیار بھری نظر..... میرے مقدر کی نظر..... وہ میرا سر گود میں لیے بیٹھی روتی رہی اور برقی بارش کی بوندیں اُس کے پاک اور معطر آنسوؤں کو خراج تحسین پیش کرنے کے لیے خود ان آنسوؤں میں مل کر خود کو پاک کرتی رہیں۔

”میں بھی کتنی بد نصیب ہوں۔ آپ نے سب سے چھپا کر جس محبت کو اپنے من میں دبائے رکھا۔ اُس کی خبر میرے سوا باقی سب کو تھی..... ایک بار صرف ایک بار مجھ سے کہہ کر تو دیکھتے..... تب میں آپ کو بتاتی کہ آپ میرے لیے کیا ہیں..... اتنا کم زور سمجھ رکھا تھا آپ نے قراۃ العین کو دور کھڑے قضا کے فرشتے نے مجھے اشارہ کیا۔ انشاء جی اٹھو..... اب کوچ کرو.....“

میں نے چند سانسیں مزید ادھار مانگیں اور اس مہمہوش کے ہاتھوں کو تھام لیا.....

”نہیں یعنی..... میں تم پر زندگی کے رنگوں کے دروازے بند نہیں کرنا چاہتا تھا۔ میرے نہ ہونے سے تمہاری روشن دنیا میں ایسی کون سی کمی ہو جاتی.....؟ میں تو یوں بھی تمہاری زندگی میں اضافی تھا.....“

اس کے آنسو بارش کی تیز بوندوں کے ساتھ مل کر میرے چہرے کو پاک کرتے رہے۔

”پہلے میں خود نہیں جانتی تھی پری زاد..... مگر آپ سے دور ہو کر جانا کہ میری ہر کی آپ سے ہی پوری ہوتی ہے..... آپ نے خود کبھی کہا نہیں اور مجھے امریکہ جا کر پتہ چلا کہ آپ اضافی نہیں..... لازمی ہیں.....“

میں نے عینی کا چہرہ اپنے ہاتھوں میں تھام کر پہلی مرتبہ اس کی آنکھوں میں دیکھا۔

”ہاں..... کبھی نہیں کہہ پایا..... مگر آج کہتا ہوں..... مجھے تم سے محبت ہے قراۃ العین..... شدید محبت ہے۔“

میری نبض ڈوب رہی تھی، میرے کان میں قضا دھیرے سے گنگنائی۔

”وحشی کوسکوں سے کیا مطلب..... جوگی کا گھر میں ٹھکانہ کیا.....؟“

آس پاس کا سارا شور مجھے دھیرے دھیرے سرگوشیوں میں ڈھلتا محسوس ہو رہا تھا، جانے لوگ

عدنان..... مجھے اور زخمی نہ کرو..... میرا دم میرے اس آخری بھرم کے ساتھ نکل جانے دو.....“

عدنان کی آواز لرز رہی تھی۔

”اُس ایک نظر کا اتنا ہی خوف تھا تو پھر آپ نے عینی سے محبت کیوں کی تھی؟“

”نہیں..... یہ جھوٹ ہے..... میں نے محبت نہیں کی.....“

عدنان نے میرے لرزتے ہاتھ تھام لیے۔

”محبت نہیں کی تو پھر یہ تیاگ کتنا؟ اس کا سامنا کرنے کا خوف کیوں۔ کمالی نے امریکہ واپسی پر ہی ہمیں سب بتا دیا تھا۔ کاش آپ مجھ سے یہ بات نہ چھپاتے..... اور پھر ہر گرہ خود کھلتی گئی۔ آپ نے میری محبت کی وجہ سے اپنے آپ کو اس حد تک برباد کر لیا پری زاد؟ آخر کیوں..... ایسا کون کرتا ہے..... چھین لیتے اُسے مجھ سے..... اُس پر سب سے زیادہ حق اس ساری دنیا میں صرف آپ کا تھا..... آپ نے وہ حق بھی مجھے سونپ دیا..... صرف اس خوف سے کہ وہ آنکھیں ملنے کے بعد آپ کو قبول نہیں کرے گی..... آپ نے اتنا بھی نہیں سوچا کہ وہ زندگی کے اتنے اہم موڑ پر اپنے فیصلے کیسے کرے گی..... اس نے آپ کو اپنی زندگی میں سب سے زیادہ مان دیا، اس کے کتنے بھرم آپ سے جوئے تھے اور آپ اُسی کو بیچ منجھڑا میں چھوڑ آئے..... یہ بھی نہیں سوچا کہ وہ آپ کے بغیر کیسے چل پائے گی.....؟“

میں نے اپنی سانسیں جمع کیں۔

”میں اس کی نئی رنگوں سے بھری دنیا کو اپنے وجود کی کالک سے سیاہ نہیں کرنا چاہتا تھا..... صرف تم ہی اس کے قابل تھے اور میں نے صرف تمہارے بھروسے اسے چھوڑا تھا..... میں جانتا تھا..... اگر میں اُس کا ہاتھ مانگتا تو وہ مجھے دیکھ کر بھی شاید انکار نہ کرتی..... کیونکہ اس کی روح میرے ان گنت احسانات کے بوجھ تلے دبی ہوئی تھی..... لیکن مجھے کسی احسان کا بدلہ نہیں چاہیے تھا عدنان..... میری منزل تو بس ایک نظر تھی اس کی پیار بھری ایک نظر.....“

عدنان نے حتیٰ لہجے میں کہا:

”ٹھیک ہے..... اگر آپ کو نظر کی پہچان کا اتنا ہی دعویٰ ہے تو آج یہ بھرم بھی آزما لیتے ہیں..... وہ آرہی ہے..... دیکھتے ہیں آپ کو دیکھ کر اس کی نظر کیا کہتی ہے..... آج آپ کے مقدر کی وہ نظر خود فیصلہ کرے گی..... جب آپ حسب وعدہ آپریشن سے پہلے نیویارک نہیں پہنچے تو عینی نے اپنی آنکھوں کے آپریشن سے انکار کر دیا تھا۔ وہ جان گئی تھی کہ آپ کیوں نہیں آئے۔ میں نے آپ کی قسم دے کر اس کا آپریشن تو کروا دیا مگر بینائی ملنے کے بعد بھی اس نے اپنی آنکھوں پر آج تک وہ سیاہ چشمہ لگا رکھا ہے۔“

میں چلا اٹھا۔

”مگر کیوں..... تم نے تو اس کا ساتھ نبھانے کا وعدہ کیا تھا مجھ سے.....“

تبھی عینی کی آواز میرے قریب سے اُبھری۔

آپس میں کیا سرگوشیاں کر رہے تھے؟ بارش تیز تر ہو کر بھی مجھے بھگونہیں پارہی تھی، اتنی تیز آندھی کے باوجود جس سے میرا دم کیوں گھٹ رہا تھا، وہ میرا سر گود میں لیے زار و قطار رو رہی تھی۔ زندگی سمٹ کر ان چند لمحوں میں سمٹ آئی ہے جب عمر بھر کی ریاضت اور دعائیں رنگ لاتی ہیں..... آج میری عمر بھر کی تپیر بھی پوری ہوئی۔ اب بھلا کس کو جینے یا مرنے سے غرض تھی، کتنی صدیاں اس ایک پل میں جی لی تھیں میرے..... زندگی نے ہر قرض چکا دیا تھا، میری اضافی اور مانگی ہوئی سانسیں پوری ہونے کو آئیں تو اس پار دھیرے دھیرے روشنی کم ہونے لگی، میری آنکھیں پتھرانے لگیں، کبھی سنا تھا کہ دھڑکن بند ہو بھی جائے تو دماغ کچھ لمحے زیادہ جیتا ہے۔ چاروں طرف ایک عجیب سا شور مچ گیا، جیسے بہت سے لوگ مل کر بینہ رہے ہوں۔ جانے سب رو کیوں رہے تھے، میری پتھرائی آنکھیں تو ابھی تک اُسی نظر پر جمی ہوئی تھیں، جس نے میری تکمیل کر دی تھی، خانو دھاڑیں مار مار کر سب سے لپٹ کر میری طرف اشارے کر کے جانے یہ کچھ کہہ رہا تھا، عدنان کی آنکھیں بھی برس رہی تھیں، اُس نے عینی کو تھام رکھا تھا، ہاں..... اب وہی تو اُس کا سہارا تھا، کسی نے آگے بڑھ کر میرے جسم پر سفید چادر ڈال دی۔ میرا چہرہ واضح رہا، مجھے اپنے قدموں کی جانب سے خون کی گردش رُک کر سارے جسم میں جامد ہوتی محسوس ہوئی اور میرے ذہن کے اندھیرے بڑھنے لگے، پھر کسی نے آگے بڑھ کر میری آنکھوں پر ہاتھ رکھ کر زور سے کہا: اِنَّا لِلّٰہ وَاِنَّا اِلَیْہِ رَاجِعُونَ۔ اور میرے پیوٹے بند کر دیئے، اور میرا دماغ ہمیشہ کے لیے اندھیروں میں ڈوب گیا۔

ہمیشہ دیر کر دیتا ہوں میں

ضروری بات کہنی ہو

کوئی وعدہ نبھانا ہو

اُسے آواز دینی ہو، اسے واپس بلانا ہو

مدد کرنی ہو اُس کی یاری کی ڈھارس بندھانا ہو

بہت دیرینہ رستوں پر کسی سے ملنے جانا ہو

ہمیشہ دیر کر دیتا ہوں میں.....

بدلتے موسموں کی سیر میں دل کو لگانا ہو

کسی کو یاد رکھنا ہو، کسی کو بھول جانا ہو

کبھی موت سے پہلے کسی غم سے بچانا ہو

حقیقت اور تھی کچھ، اسے جا کر بتانا ہو

ہمیشہ دیر کر دیتا ہوں میں.....

ہمیشہ دیر کر دیتا ہوں.....